

KÂVYAMÂLÂ. 60.

THE
YUDHISHTHIRAVIJAYA
OF
VÂSUDEVA

WITH THE COMMENTARY OF RÂJÂNAKA RATNAKANTHA.

EDITED BY

MAHAMAHOPADHYAYA PANDIT S'IVADATTA

Head Pandit and Superintendent, Sanskrit Department,
Oriental College, Lahore,

AND

KÂS'ÎNÂTH PÂNDURANG PARAB.



PRINTED AND PUBLISHED

BY

TUKÂRÂM JÂVAJÎ,

PROPRIETOR OF JÂVAJÎ DÂDÂJÎ'S "NIRNAYA SÂGARA" PRESS.

BOMBAY.

1897

Price 1½ Rupee.

(Registered according to act XXV of 1867)

(All rights reserved by the publisher)

महाकविश्रीवासुदेवविरचितं
युधिष्ठिरविजयम् ।

राजानकरत्नकण्ठरचितया व्याख्यया संयुतम् ।

जयपुरमहाराजाश्रितमहामहोपाध्यायपण्डितदुर्गाप्रसाददारक-
केदारनाथकृपाङ्गीकृतशोधनकर्मणा महामहोपाध्याय-
पण्डितशिवदत्तशर्मणा, मुम्बापुरवासिपरबो-
पाह्वपाण्डुरङ्गात्मजकाशीनाथशर्मणा
च संशोधितम् ।

तच्च

मुम्बय्या निर्णयसागराख्ययन्त्रालये तदधिपतिना मुद्राक्षरैरङ्कयित्वा
प्राकाश्यं नीतम् ।

१८९७

(अस्य ग्रन्थस्य पुनर्मुद्रणादिविषये सर्वथा निर्णयसागरमुद्रायन्त्रालयाधिपते-
रेवाधिकारः ।)

मूल्यं सार्धं रूप्यकः ।

भूमिका ।

‘अस्य हि युधिष्ठिरविजयनामकयमकमयकाव्यरत्नस्य रचयिता श्रीवासुदेवकवि
कुलशेखरमहाराजराज्यसमये भारतगुरुनामककोविदस्य शिष्य समभूत्’ इति

‘तस्य च वसुवामवत काले कुलशेखरस्य वसुवामवत ।

वेदानामव्यायी भारतगुरुरभवदाद्यनामव्यायी ॥ १ । ६ ॥

समजनि कश्चित्तस्य प्रवण शिष्योऽनुवर्तकश्चित्तस्य ।

काव्यानामालोके पटुमनसो वासुदेवनामा लोके ॥ १ । ९ ॥’

इति प्रकृतकाव्यस्थपद्यदर्शनतो निश्चीयते एव च कुलशेखरराज्यसमयराजधानीनिश्च-
येन वासुदेवकविसमयाविष्टाननिश्चयोऽनायासेन भवेत् परतु कुलशेखरनिवेशनसमया-
वेवानिश्चितौ

‘यदि च सिंहलद्वीपतो नि सारित कुलशेखरभूप एवाय भवेत्तर्हि सिंहलद्वीपेतिहास-
सवादाद्वादशस्त्रिस्ताब्दशतिकायामासीत्’ इति Indian Antiquary, Vol vi
P 143. (1877) लिखित एवाय कुलशेखरो भवेत्, तर्हि युधिष्ठिरविजयकर्तृवासुदेव-
कवेरपि द्वादशस्त्रिस्ताब्दशतिका समयोऽवसीयते काव्यमालादशमगुच्छकमुद्रितवासुदेव-
विजयकाव्यकर्ता वासुदेवकविरस्माद्वासुदेवकवेरभिन्नो भिन्नो वा स्यात् कश्मीरमन्त-
राम्य काव्यस्य विरलप्रचारत्वेन काश्मीरिकावैतौ पार्थिवपण्डितौ भवेताम् अत
एवास्योपरि काश्मीरिकराजानकरत्नकण्ठकृतैव व्याख्या समुपलब्धा.

‘शिष्यहिताभिवटीका तु राजानकशकरकण्ठात्मजराजानकरत्नकण्ठेन गङ्गाधरशि-
ष्याध्यापनाय अवरङ्गशाहिभूपे पृथ्वी शासति सति १५९३ शालिवाहनशके (1661
A D) विरचिता’ इति तु सर्गसमाप्तिलेखेन

‘रामाङ्गेषुशशकै (१५९३)प्रमिते वर्षे शकेन्द्राणाम् ।

अवरङ्गशाहिभूपे शासति सति मेदिनीचक्रम् ॥

वर्मात्मजविजयाख्ये सुगम्भीरे सन्निबन्धेऽस्मिन् ।

टीका शिष्यहितैषा विधीयते रत्नकण्ठेन ॥’

इति टीकाप्रारम्भश्लोकान्याम्,

‘वस्त्रक्षिसप्तान्नज(१७२८)मिते वर्षे विक्रमभूभृत ।

कृतैषा रत्नकण्ठेन टीका शिष्यहिताभिव ।

गङ्गावरस्य पाठार्थं सुशिष्यस्योपयोगिनी ।

टीकैषा विहिता तेन सज्जनानन्ददायिनी ॥’

इति चतुर्थांश्चात्तसमाप्त्युत्तर समुपलभ्यमानश्लोकान्या च स्फुटमवगम्यते.

‘अनेनैव राजानकरत्नकण्ठेन मम्मटविरचितैव काव्यप्रकाशटिप्पणी संकेताभिधा-
समुद्धृता’ इति

‘काव्यप्रकाशसंकेतो ग्रन्थकारकृतो मया ।

अलेखि रत्नकण्ठेन वर्षे खागाह(१५७०)रुम्भिते ॥’

इति संकेतप्रथमोल्लाससमाप्तिलेखेन प्रतीयते अस्य रत्नकण्ठस्य विषयेऽधिकं तु
लवपुरीयप्राच्यविश्वविद्यालयाध्यक्ष Dr M A. Stein, Ph D. महाशयशो-
बितराजतरङ्गिणीभूमिकायां समालोकनीयम्

अस्य मूलपुस्तकं तु जयपुरराजगुरुभट्टश्रीयुतलक्ष्मीदत्तशर्मणा सरस्वतीसदनतो युव-
राजश्रीयुतश्रीदत्तशर्मभिर्दत्तम्

अस्य च टीकामन्तरेण दुर्बोधतया टीकालभोपायसमय एव श्रीलक्ष्मीनाथप्रसादतो
लवपुरीयप्राच्यविद्यालयाध्यापकतामुपलब्धवते तत्पाठशालाध्यक्षश्रीयुत Dr M A
Stein, Ph. D महाशयैरेव स्वकीयपुस्तकसंग्रहत शारदालिपिलिखित सटीरुपुस्त-
कमेकम्, अपरं च कश्मीर एव देवनागरीलिपिलिखित पुण्यपत्तनस्थपुस्तकालयत
आनाय्य सुद्रोत्साहेन दत्तम् एव पुस्तकत्रयाधारेण कृतशोबनेऽप्यस्मिन्भ्रान्ते पुरुष-
धर्मत्वेनास्मद्दोषादक्षरयोजकदोषाद्वा यत्राशुद्धि स्थिता जाता वा ता सहृदयहृदया-
शोधयन्तु यत —


‘गच्छतः स्वलनं क्वापि भवत्येव प्रमादतः ।

हसन्ति दुर्जनास्तत्र समादवति सज्जना ॥’

इति प्रार्थयतः

काव्यमालासंपादका

शिवदत्त-काशीनाथौ ।



काव्यमाला ।



महाकविश्रीवासुदेवविरचितं युधिष्ठिरविजयम् ।

काश्मीरिकराजानकरत्नकण्ठरचितया व्याख्यया सयुतम् ।

प्रथम आश्वास* ।

सेवकजनसिद्धरसा ता देवीं नमत सिद्धरसाम् ।
या वन्द्या विबुधगणैः स्तुत्या या भूतले च विबुधगणैः ॥
रक्षतु कलहेरम्बछिजगद्वन्द्यः स हेरम्ब ।
बहुविधशृङ्गारचित यद्वदन शम्भुना रचितम् ॥
रामाङ्गेपुशशाङ्कैः (१५९३) प्रमिते वर्षे शेकेन्द्राणाम् ।
अवरङ्गशाहिभूषे शासति सति मेदिनीचक्रम् ॥
धर्मात्मजविजयाख्ये स्वर्गभीरे सन्निबन्धेऽस्मिन् ।
टीका शिष्यहितैषा विधीयते रत्नकण्ठेन ॥

अथ प्रारिप्सितस्य ग्रन्थस्य निर्विघ्नपरिसमाप्त्यर्थं व्याख्यातृश्रोतृणामाशीर्वचनपुरःसर-
मभीष्टदेवतास्मरणरूपमङ्गलाचरणमार्यावृत्तत्रयेण 'प्रदिशतु' इत्यादिना प्रस्तौति ग्रन्थकारः—

प्रदिशतु गिरिश स्तिमितां ज्ञानदृशं वः श्रियं च गिरि शस्तिमिताम् ।
प्रशमितपरमदमायं सन्तः सचिन्तयन्ति परमदमा यम् ॥ १ ॥
यो वा मन्दरवपुषं ममर्द मातङ्गवरममन्दरवपुषम् ।
कान्तां चाप धराद्यः क्षपितो येनाङ्गजोऽपि चापधराद्यः ॥ २ ॥
शिरसां सकले शकले स्खलिता सरितां वरा च सकलेशकले ।
यस्य च कोटीरमिता स्फुटं विबभ्राम वर्षकोटीरमिताः ॥ ३ ॥

(तिलकम्)

स गिरिशो महादेवः स्तिमितामचला ज्ञानदृशं ज्ञानदृष्टिं वो युष्मभ्यं प्रदिशतु ददातु ।
च पुनः—श्रियं लक्ष्मीं प्रदिशतु । किंविशिष्टा श्रियम् । शस्तिं प्रशस्तिमितां गताम् ।
कस्याम् । गिरिं वाचि । गिरिशः क इत्याह—प्रशमितेत्यादि । सन्तः पण्डिताः साध-
वश्च यमीश्वरं सचिन्तयन्ति । 'सन्सुधीः पण्डितः कविः' इत्यमरः । यं किंविशिष्टम् । प्र-

शमितः पर उत्कृष्टो दमोऽहकारो माया च येन स तादृश प्रशमितपरमदमायम् । किंवि-
शिष्टा सन्त* । परम उत्कृष्टो दमो बाह्येन्द्रियोपशम शान्तिस्वरूपो येषा तादृशा* ।
अत्र 'गिरिश स्तिमिताम्' इत्यत्र 'खर्परे शरि वा विसर्गलोपो वक्तव्यः' इति वा विस-
र्गलोप । यद्वा—'यमकश्लेषचित्रेषु विसर्गसदसत्त्वयोः । न विशेषः' इति वचनाद्विसर्गा-
भावेऽपि न दोषः । आर्यावृत्तम् ॥ यो वेति । वाशब्दः समुच्चये । यो वा यश्च महादेवो मा-
तङ्गवर गजवरम् । गजासुरमित्यर्थः । ममर्दं । अमर्दयदित्यर्थः । किंविशिष्ट मातङ्गवरम् ।
मन्दरवपुष मन्दरगिरिवद्गुर्यस्य स तादृशम् । पुन किंविशिष्टम् । अमन्दरवपुषम् अमन्दो
यो रव शब्दस्त पुष्पातीति अमन्दरवपुट् तादृशम् । यद्वा—य ईश्वरो वाम प्रतीप वै-
रिण मातङ्गवर गजवर ममर्दं । 'वामौ वल्युप्रतीपौ द्वौ' इत्यमर । किंविशिष्टम् । दरवपुष
दरो भय वपुर्गस्य स तादृशम् । मूर्तं दरमित्यर्थः । यद्वा—'य' अवा' इति पदच्छेदः ।
'वा गतिगन्धोपाद(दा)नयो' । वाति शीघ्र गच्छतीति वा. शरः । ओ विष्णुर्वा शरो यस्य
स[] अवाः । 'तस्य त्रिपुरदाहे रथचरणपाणिः शर' इति व्यख्यानात् । शेष प्राग्वत् ।
कान्ता चाप धरेत्यादि । 'चाप' इत्यत्र 'च आप' इति पदच्छेदः । य ईश्वर धरात्पर्व-
तात् हिमालयात् कान्ता वधूमाप । येन ईश्वरेण अङ्गजोऽपि कालो(मो)ऽपि क्षपितः । किं-
विशिष्टोऽङ्गजः । चापधरायश्चापधराणा धनुर्भृतामाद्योऽग्रिम । अलक्ष्यस्यापि शरव्यस्य
कामिचेतसो व्यधनात् । अत्र 'अङ्गज' इत्यत्राप्रयुक्तपदशङ्का न विधेया । तथा च महा-
कवेः श्रीहर्षस्य प्रयोगः—'न काकुवाक्यैरतिवाममङ्गज द्विषत्सु याचे पवन तु दक्षिणम्
इति । यद्वा—अप्रयुक्तपदोऽपि यमकादौ न दोषः । तथा चोक्त काव्यप्रकाशे—'अप्र-
युक्तनिहतायौ श्लेषादौ न दुष्टौ' ॥ शिरसामिति । यस्य महेश्वरस्य शिरसा मूर्धा सकले
सर्वस्मिञ्शकले खण्डे सकलेशकले कलाना षोडशसख्यानामीशः स्वामी कलेशश्चन्द्र-
सह कलेशस्य चन्द्रस्य कलया वर्तते य स तादृशि सकलेशकले । शिरसामिति बहुव-
चन शमोः पञ्चमुखत्वात् । स्थलिता रुद्धा सती सरिता वरा नदीना मुख्या गङ्गा को-
टीर मुकुटमिता गता सत्यमिता असख्या वर्षकोटी स्फुट व्यक्त विबभ्राम विशिष्ट ब-
भ्राम । वर्षकोटीरिति '(भाव)कालाध्वनोरत्यन्तसंयोगे द्वितीया' । अत्र च प्राग्वद्वर्ष-
कोटीरमिता इत्यत्र विसर्गाभावेऽपि 'यमकश्लेषचित्रेषु' इत्यादिना न दोषः । अत्र च ग्रन्थे
चित्रकाव्यैकरसिकत्वमूढम् । चित्रकाव्यलक्षणं च काव्यप्रकाशे श्रीमम्मटाचार्यैरुक्तम्—
'शब्दचित्र वाच्यचित्रमव्यङ्ग्य त्ववर स्मृतम्' । चित्रकाव्यस्य च शब्दार्थचित्रतया
द्विभेदत्वेऽपि तच्च शब्दचित्रकाव्यम् । अत्र सर्वत्र यमकाख्यः शब्दालंकारः । तथा चोक्त
काव्यप्रकाशे तैरेव—'अर्थे सत्यर्थभिन्नाना वर्णाना सा पुन श्रुतिः । यमकम्' इति । ए-
तच्च 'पादतद्भागवृत्त्या तद्यात्यनेकताम्' इत्यतस्तस्य बहुभेदत्वेऽपि सर्वत्रैवात्र पादान्तय-
मकमेतत्तज्ज्ञैर्ज्ञेयम् । तथान्यत्राप्युक्तमभियुक्तैः—'वक्रोक्तिश्छेकवृत्ति च यमकश्लेषला-
टकाः । पुनरुक्तवदाभासश्चित्रमद्यै हि शाब्दिकाः ॥' इति । अतश्च शब्दालंकारत्व-
मस्य यमकस्य ॥

अस्ति स गजराजगती राजवरो येन गतशुगजरा जगती ।

भीषणमधिकं कवयः स्तुवन्ति जन्यं यदीयमधिकङ्कवयः ॥ ४ ॥

तरवो भूरिच्छायाः समानफलदायिनी च भूरिच्छायाः ।

सविनयशोभा जनता यद्राज्ये यस्य भुवि यशोभाजनता ॥ ५ ॥

(युग्मम्)

स राजवरो राजश्रेष्ठोऽस्ति । कीदृक् । गजराजगतिर्गजराजस्येव गतिर्गमन यस्य । एतच्च महापुरुषलक्षण सामुद्रिके । स क इत्याह—येन राज्ञा जगती भूमिर्गतशुक् गता [शुक्] शोको यस्या सा गतशुक् । तथा—अजरा जरारहिता । तरुण्येवेत्यर्थः । भीषणमिति । कवयः कवितारो यदीय यस्य राजश्रेष्ठस्य सबन्धि अधिक भीषण जन्य युद्धं स्तुवन्ति । क्विविशिष्ट जन्यम् । अधि अधिकानि कङ्कवयासि कङ्काभिधपक्षिणो यस्मिन्तदधिकङ्कवयः । ‘युद्धमायोधन जन्यम्’ इत्यमरः ॥ स क इत्याह—तरव इति । यस्य राज्ये तरवो वृक्षा भूरिच्छाया बहुच्छायाः । तथा—यद्राज्ये भूर्भूमिर्छाया ईहितस्य समानफलदायिनी सदृशफलदात्री । तथा—यद्राज्ये जनता जनाना समूहो जनता सविनयशोभा सह विनयेन शोभया च वर्तते या तादृशी भवति । जनतेत्यत्र ‘ग्रामजन-’ इत्यादिना ता(तल्)प्रत्ययः । तथा—यस्य भुवि भूमौ यशोभाजनता यश्च पात्रत्वम् ॥

तस्य च वसुधामवतः काले कुलशेखरस्य वसुधामवतः ।

वेदानामध्यायी भारतगुरुरभवदाद्यनामध्यायी ॥ ६ ॥

वसु धन धाम तेजस्ते विद्येते यस्य तथा कुलशेखरस्य वशभूषणस्य कुलशेखरनाम्नश्च वसुधा पृथ्वीमवतो रक्षतस्तस्य च काले वेदानामध्यायी वेदपाठको भारतगुरुर्नामभवत् । कीदृशः । आद्यनामध्यायी आद्यः परमेश्वरस्तन्नामध्यायी तन्नामचिन्तकः । यद्वा—आदिश्चासौ अः विष्णुराद्यस्तन्नामध्यायी ॥

स भारतगुरुः क इत्याह—

यं प्राप रमा चार्थं देवी च गिरा पुराणपरमाचार्यम् ।

यमशुभसन्तोदान्तं परमेश्वरमुपदिशन्ति सन्तो दान्तम् ॥ ७ ॥

य भारतगुरुमार्थं महान्तं रमा च लक्ष्मीर्गिरा च देवी वाग्देवी प्राप । द्वयोरपि प्राधान्यावगमाय द्वौ चकारौ । य कीदृशम् । पुराणपरमाचार्यं पुराणशास्त्रसौ परमाचार्यश्च तम् । तथा—सन्तः साधवो य भारतगुरु दान्तं शान्तस्वरूपम् । तथा—अशुभसतोदान्तमशुभेन यः सतोदा व्यथारूपस्तस्यान्तस्त परमेश्वर परोत्कृष्टा या मा लक्ष्मीस्तस्या ईश्वरम् । अथ च परमेश्वरम् । उपदिशन्ति । परमेश्वरोऽप्यशुभस्य जन्ममरणादेर्व्यथाया अन्तः ॥

ज्ञानसमग्रामेयं निवसन्तं विप्रसत्तमग्रामे यम् ।

तिलकं भूमावाहुर्यस्यार्थेषु दत्तभूमिभूमा वाहुः ॥ ८ ॥

य भारतगुरु ज्ञानसमग्रामेयं ज्ञानेन समग्रश्चासावमेयश्च तम् । विप्रसत्तमानां ब्राह्मण-
वराणां ग्रामे निवसन्तम् । भूमौ तिलक भूषणभूत पण्डिता यमाहुः । तथा यस्य बाहुः ।
वषयोःकैवात् बाहुर्भुजोऽर्थिषु दत्तभूमिभूमा वितीर्णभूमिबाहुल्य आसीत् ॥

समजनि कश्चित्तस्य प्रवणः शिष्योऽनुवर्तकश्चित्तस्य ।

काव्यानामालोके पटुमनसो वासुदेवनामा लोके ॥ ९ ॥

कश्चिद्वासुदेवनामा । कश्चिदिति स्वस्यानौद्धत्य सूचयति । प्रवणस्तदेकतानः । चित्त-
स्यानुवर्तक तच्चित्तानुसारिकर्मकृत् । तस्य शिष्यः समजनि संजातः । कीदृशस्य ।
लोकमध्ये काव्याना महाकविसबन्धिनानामालोकेऽवगाहे पटुमनसः प्रगल्भमानसस्य ॥

कीर्तिमद्भ्रां तेन स्मरता भारतसुधामदभ्रान्तेन ।

जगदुपहासाय मिता पार्थकथा कल्मषापहा सा यमिता ॥ १० ॥

तेन वासुदेवनाम्नादभ्रा घना कीर्तिम् । कविकर्मसबन्धिनीमित्यर्थः । स्मरता चिन्त-
यता भारतमितिहासाभिधान प्रसिद्धमितिवृत्त तदेव सुधा तस्या यो मदस्तदेकतानत्वाख्यं
क्षैब्य तेन भ्रान्तस्तादृशेन सा प्रसिद्धा पार्थकथा युधिष्ठिरविजयाभिधाना कल्मषापहा
पापहर्त्री मिता सक्षिप्तैव जगदुपहासाय लोकोपहासाय यमिता बद्धा । जगदुपहासेति
स्वस्यातीवानौद्धत्यं सूचयति । केवल मम मन्दधियो लोकोपहास एवात्र फलम् । नतु
सहृदयहृदयावर्जक मत्काव्यमत्रेति भावः ॥

अथ ग्रन्थकारो वर्णनीया युधिष्ठिरविजयाभिधानां कथां प्रारभमाण आह—

अथ मृगराजद्विपिनं प्रविश्य पाण्डुर्गिरि विराजद्विपिनम् ।

मृगयासङ्गरसेन स्वैरं व्यहरज्जितारिसङ्गरसेन ॥ ११ ॥

अथशब्दो मङ्गलार्थ आनन्तर्यार्थश्च । अथ पाण्डुर्नाम राजा मृगयासङ्गरसेनाखेटकव्य-
सनरसेन गिरिं प्रविश्य स्वैरं व्यहरत् चिक्रीड । कीदृश गिरिम् । मृगराजद्विपिनं मृग-
राजाः सिंहा, द्विपा गजाश्च सन्त्यत्रेति मृगराजद्विपी तादृशम् । पुनः कीदृशम् । विरा-
जन्ति शोभमानानि विपिनानि वनानि यत्र स तादृशम् । पाण्डुः कीदृशः । जितारिस-
गरसेनो जितमरिसगर वैरियुद्ध यया तादृशी सेना बाहिनी यस्य सः । अत्र 'जितारिस-
गरसेनः' इत्यत्रापो(?) विसर्जनीयामावे यमकविषये 'यमकल्लेषचित्रेषु' इत्यादिना
ना(न) दोषः ॥

यं नरदेवं शस्यस्वमातृवचनेन संपदे वंशस्य ।

मुनिवर्योऽजनयत्तं भ्रातृकलत्रे जगत्प्रयोजनयत्तम् ॥ १२ ॥

मुनिवर्यः श्रीव्यासमुनिस्त प्रसिद्ध भ्रातुर्विचित्रवीर्यस्य कलत्रे भार्यायामम्बालिका-
ख्याया शस्यस्वमातृवचनेन शस्य पूज्य यत्स्वमातुः सत्यवत्या वचनं तेन वंशस्य संपदे य
नरदेवं राजान पाण्डुमजनयत् । कीदृशं यम् । जगत्प्रयोजने जगदुपकारे यत्तः सत्यज्ञस्तम् ।
एतदाख्यानमादिपर्वणि संभवेऽस्ति । तत एवोद्धम् ॥

तेन शरेणाकारि व्यसु मुनिमिथुन गतायुरेणाकारि ।

तत्र यमाभो गहनं शापं मुनिरमुचदसुसमाभोगहनम् ॥ १३ ॥

तेन पाण्डुना राज्ञा मुनिमिथुन जायापतिरूप स्वेच्छया लीलार्थमेणाकारि एणश्च एर्णा च तावेणौ तदाकारयुक्त शरेणेषुणा व्यसु विगतप्राणमकारि कृतम् । स च मुनिर्यमा-भोऽतिक्रोधनत्वाद्यमतुल्यो गहन विषम शापमसुसमाभोगहनमसुसमाया प्रियतमाया भोग हन्तीत्यसुसमाभोगहा त तादृश शाप तत्र पाण्डवमुचद्विसर्जयामास ॥

स च भर्तव्यजनस्य त्यागं कृत्वा तथा सितव्यजनस्य ।

अरतो रामाभोगे पाण्डुश्चक्रे तपांसि रामाभोऽगे ॥ १४ ॥

स च पाण्डुर्नृपो भर्तव्यजनस्य पोष्यजनस्य त्याग कृत्वा तथा सितव्यजनस्य सितचा-मरस्य च त्याग कृत्वा । अतिविरक्ततयेत्यर्थः । रामाभोगे कान्ताया भोगेऽरतोऽलभ । शापभयात् । अगे पर्वते तपांसि चक्रे । कीदृशः । रामाभो रामचन्द्रतुल्यः ॥

श्रितपरमाद्रीशान्तं पाण्डुं कुन्ती तथैव माद्री शान्तम् ।

त भर्तारं भार्ये न कदाचिज्जहतुरभिमतारम्भार्ये ॥ १५ ॥

कुन्ती तथा माद्री चोभे भार्ये त भर्तार पाण्डु कदाचिन्न जहतुः । कीदृशम् । श्रित-परमाद्रीशान्त श्रितः परमस्य पुण्यस्याद्रीशस्य पर्वतश्रेष्ठस्य शतशृङ्गाख्यस्यान्तो येन तम् । पुनः कीदृशम् । शान्त विरक्तम् । किंविशिष्टे भार्ये । अभिमतः पुण्य आरम्भः कार्या-रम्भो यद्योस्ते । तादृशे च आर्ये च साध्व्यौ च ते ॥

अपि च सुतापे तेन स्थितं सदा पाण्डुना सुतापेतेन ।

विफलेहा नाम नृणां जातिमकृत्वा पितामहानामनृणाम् ॥ १६ ॥

अपि चेति प्रागुक्तसमुच्चये । तेन पाण्डुनृपेण सुतापेतैन पुत्ररहितेन सता(दा) सुतापे सुष्ठु तापः सतापस्तस्मिन् स्थितम् । अत्र स्मृतिवाक्यगर्भं हेतुमाह—विफलेहेत्यादि । नाम निश्चये आगमे वा । नृणा मनुष्याणामीहा चेष्टा व्यवहारः शरीरयात्रादिविफला फलरहिता । किं कृत्वा । पितामहाना जातिं वंशरूपामनृणामृणरहितामकृत्वा । 'पुत्रे जाते पितृकृणान्मुक्तिः' इत्यागमः ॥

सततं साशं सन्तं क्षेत्रजमुत्पादयेति सा शंसन्तम् ।

निजगाद कलं कान्तं कुन्ती दधती मनो मदकलङ्कान्तम् ॥ १७ ॥

सा कुन्ती राज्ञी 'क्षेत्रज सुतमुत्पादय' इति शसन्त कान्त प्रिय निजगादोचे । कथम् । कल मधुरम् । कीदृशी कुन्ती । मनो दधती । कीदृश मन । मदकलङ्कान्त मदोऽहकार एव कलङ्कस्तस्यान्तो यस्मिस्तत् । कान्त कीदृशम् । साश सहाशया विद्यते यः स तादृशम् । पुनः कीदृशम् । सन्त साधुम् । कदा । सततं सदैव ॥

नरवर विप्रवरेण प्राप्तो मन्त्रो मया भुवि प्रवरेण ।

स्यादमुना मम वश्यं दैवतमखिलं कृतावनाममवश्यम् ॥ १८ ॥

मुदितविनायकमित्रा सेत्युक्त्वा चोदितार्चनाय कमित्रा ।

यमपवमानमघोनां पूजामाधत्त सबहुमानमघोनाम् ॥ १९ ॥

(युगमम्)

हे नरवर राजन्, भुवि भूमौ प्रवरेण महाहैण विप्रवरेण दुर्वासोमुनिना का(क)रणेन मया मन्त्रः प्राप्तः । अमुना तद्वत्तेन मन्त्रेण ममाखिल दैवत कृतावनाम कृतोऽवनाम उपस्थितिर्येन तदवश्य वश्य स्याद्भविता ॥ सा कुन्ती इति पूर्वोक्तमुक्त्वा मुदितविनायक-मित्रा मुदितः सतुष्टीकृतो विनायको गणपतिः मित्र सूर्यश्च यया तादृशी कमित्रा भर्त्रा अर्चनाय मुनीश्वरप्राप्तमन्त्रार्चनार्थं चोदिता प्रेरिता सती यमपवमानमघोना यमवाध्व-न्द्राणा सबहुमानं बहुपूजाविधानेन सह आधत्त कृतवती । पूजा कीदृशीम् । अघोनाम् अधेन कलङ्केनोना हीनाम् । विमलामित्यर्थः ॥

धर्मात्परमत्यन्तं युधिष्ठिरं नाम धर्मपरमत्यन्तम् ।

भीमं च मरुत्तनयं पार्थं शक्रादवाप च मरुत्तनयम् ॥ २० ॥

सा कुन्ती धर्माद्योगमूर्तिधराद्धर्मादत्यन्त धर्मपर युधिष्ठिर नाम तनयमवाप । कीदृ-शम् । परमत्यन्तं पर उत्कृष्टो मत्यन्तो बुद्धिनिश्चयो यस्य स तम् । तथा च महाभारते आदिपर्वणि समवे—‘प्रयुक्ता सा तु धर्मेण योगमूर्तिधरेण वै । लेभे पुत्रं वरारोहा सर्वप्राण-भृता वरम् ॥’ इति । सा कुन्ती भीम मरुत्तनयं वायुसुतमवाप । तथा—शक्रादिन्द्रा-त्पार्थमर्जुनमवाप । किंभूतमर्जुनम् । मरुत्तनय मरुत्तस्य मरुत्तनाग्नौ राज्ञ इव नयो यस्य स तादृशम् ॥

मुदितमना देवाभ्यामश्विभ्यां तदनुशासनादेवाभ्याम् ।

सुललितमितराजनयन्नकुलं सहदेवमनुजमितराजनयम् ॥ २१ ॥

इतरान्या माद्री मुदितमनाः सती तदनुशासनादेव आभ्यामश्विभ्या देवाभ्या सका-शात्सुललित सुमनोहर नकुलं तनयमजनयत् । सहदेव चानुज कनिष्ठमजनयत् । अनु-जमित्यनेन यमलावजनयदित्यर्थः । कीदृश नकुलम् । इतराजनयम् इतो ज्ञातो राजनयो राजनीतिर्येन स तादृशम् । सर्वे गत्यर्था ज्ञानार्थाः ॥

इत्थं राजा तेषु प्रकाममुदितो मुनेर्गिरा जातेषु ।

अहरन्माद्या वासः स कदाचित्कुसुमितद्रुमाद्यावासः ॥ २२ ॥

इत्थमनेन प्रकारेण मुनिगिरा श्रीदुर्वासोमुनिवचसा तेषु युधिष्ठिरादिषु जातेषु तनयेषु प्रकाममतीव मुदितः कदाचित्कुसुमितद्रुमाद्यावासं कुसुमिता द्रुमा यस्मिन्स कुसुमित-द्रुमस्तादृशश्चासावद्रिः पर्वतः स आवासो यस्य तादृक् । कुसुमितद्रुमेत्यनेन रतेर्विभा-

वत्वं द्योतयति । अनेन चोन्मदमदनो विस्मृतापहार्यो मुनिशापोऽपि जात इत्यर्थः । तादृशं सन् माध्या माद्रीनामराज्ञ्या वासो वल्लमहरत् ता नम्रीचकार । तया सह रह-
श्चिक्रीडित्यर्थः ॥

मुनिशापाशल्या स न्यपतच्च प्राप्तकालपाशल्यासः ।

तत्र मृतेऽवनिपे तु स्निग्धाः सुहृदोऽध्यवनि पेतुः ^(१) ॥ २३ ॥

स नृपः पाण्डुर्मुनिशापाशल्या मुनिशाप एवाशनिर्वज्रस्तया । 'अशनिर्द्वयोः' इति वचनात्स्त्रीत्वमपि । यथाह मैथुनसमये भवता मोहात्सहारितः, तथा चेत्वमपि सह स्त्रिया मैथुन कुरुषे मत्सदृशीमवस्था प्राप्स्यसे इति मुनिशापवज्रेण न्यपतत् । कीदृशः । प्राप्तकालपाशल्यासः प्राप्तः कालपाशस्य यमपाशस्य न्यासो येन । तु पक्षान्तरे । तत्रावनिपे अवनि भूमि पातीत्यवनिपस्तस्मिन्नवनिपे राज्ञि मृते सति । स्निग्धा सन्नेहाः सुहृदो मित्राणि तानि अध्यवनि भूमौ पेतु । दुःखेनेत्यर्थः । अत्रापि 'पेतु' इति विसर्जनीयाभावेऽपि यमके न दोषः ॥

अथ विधिना विप्राणां पितुस्तनुं पाण्डुनन्दना विप्राणाम् ।

प्रणिदधुराशु चितायां निरता तद्युक्त्या धुरा शुचितायाम् ॥ २४ ॥

अथानन्तर पाण्डुनन्दना युधिष्ठिरादयो विप्राणा विगतप्राणा पितुर्जनकस्य तनु विप्राणा विधिना ब्राह्मणोक्तविधिना आशु शीघ्र चिताया प्रणिदधु । अग्निसंस्कारायेत्यर्थः । कीदृशः पाण्डुनन्दनाः । तेषु शुचिषु जनेषु युक्ता या धूर्य्यत्व तया शुचिताया पवित्रत्व निरताः ॥

तत्र शुभानुचिताया पपात माद्री च चित्रभानुचितायाम् ।

रमते नाकमितारं मृतमप्यन्वेति याङ्गना कमितारम् ॥ २५ ॥

माद्री राज्ञी शुभा सुकुमाराङ्गी अनुचिताया तदयोग्याया चित्रभानुचितायामग्निचिताया पपात च । अत्र माध्याः कनिष्ठस्त्रियोऽपि प्राक्पत्यनुगमन स्वभर्तृमरणहेतुत्वात्तस्याः । अत्रानुगमने स्मृतिवाक्यगर्भमाह—सा अङ्गना अर शीघ्र नाक स्वर्गमिता गता रमते क्रीडते । सा केत्याह—मृतमपीति । याङ्गना मृतमपि कमितारमन्वेति ॥

अथ स यदा पाण्डुरयात्रिदिवं कीर्त्या चकासदापाण्डुरया ।

चेतोभूपरिभूतस्तदैव पार्थो गिरिप्रभूपरिभूतः ॥ २६ ॥

अथानन्तरमापाण्डुरया आ समन्तात्पाण्डुरया कीर्त्या चकासच्छोभमान स पाण्डुर्यदा त्रिदिव स्वर्गमयाद्रत । किविशिष्टः । चेतोभूपरिभूतश्चेतोभुवा कामेन परिभूत माद्री-विषयात्यनुरागोत्पन्नेन परिभूत । तदैव पार्थो युधिष्ठिरो गिरिप्रभूपरि गिरिन्द्रस्य शतशृङ्गसोपरि भूतः । तत्र यात इत्यर्थः ॥

सकरुणमम्बालतया कृतावलम्बोऽनुजैः समं बालतया ।

कुरुसेनागोपपदं पुरं मुनीन्द्रैरनायि नागोपपदम् ॥ २७ ॥

अम्बा तत्पितामही सैव लता दुःखितत्वेनातिकृशत्वात् । तया कृतावलम्बः कृतोऽवलम्बो यस्य स युधिष्ठिरो बालतया बालत्वेनानुजैर्भीमादिभिः सह नागोपपदं पुरं वारणावतं नगरं मुनीन्द्रैर्व्यासादिभिः कर्तृभिरनायिनीतं । पुरं किभूतम् । कुरुसेनागोपाः कुरुसेनागक्षकाः कुरुश्रेष्ठास्तेषां पदं स्थानम् ॥

यस्य च महितमुदन्तं दुरितौघविघातहेतुमहितमुदन्तम् ।

जगता मङ्गलदमृतं मुनिवचनमवोचदुत्तमं गलदमृतम् ॥ २८ ॥

(युगम्)

स युधिष्ठिरः कः । उत्तमं गलदमृतं स्रवत्पीयूषं मुनिवचनं कर्तुं यस्य युधिष्ठिरस्य महितं पूजितम् उदन्तं कीर्तिरूपमवोचदकथयत् । किंविशिष्टमुदन्तम् । दुरितौघस्य विघाते हेतुम् । पुनश्च किंभूतम् । अहितमुदन्तमहितानां शत्रूणां या मुत् प्रीतिस्तस्या अन्तस्तम् । [जगता मङ्गलदं कल्याणकारकम् । ऋतं सत्यम्] ॥ युगम् ॥

अथ कुरुराजकुमारैः स्वगुणजितस्कन्ददिनकराजकुमारैः ।

द्रोणकृपाचार्याभ्यां प्रापि महास्त्रं गुरुकृपा चार्याभ्याम् ॥ २९ ॥

अथानन्तरं कुरुराजकुमारैर्युधिष्ठिरादिभिः स्वगुणैर्जितं स्कन्दकुमारं, दिनकरं सूर्यं, अजो विष्णुः, कुं पृथ्वी, मारः कामश्च रूपेण यैस्ते तादृशैराचार्याभ्यां महनीयाभ्यां द्रोणकृपाचार्याभ्यां द्रोणाचार्यकृपाचार्याभ्यां सकाशात् महास्त्रं प्रापि लब्धम् । गुरुकृपा च महती कृपा च प्रापि । तदीयकृपया महास्त्रविद्या तैरवगतेत्यर्थः ॥

गुणसमुदायादेषु प्राप्तयशस्केषु पाण्डुदायादेषु ।

सुबलसुतातनयानां प्रद्वेषोऽभून्निरस्ततातनयानाम् ॥ ३० ॥

एषु पाण्डुदायादेषु पाण्डुतनयेषु । 'दायादौ सुतबान्धवौ' इत्यमरः । प्राप्तयशस्केषु गुरुप्रसादावगतास्त्रविद्याकुशलत्वेन प्राप्तकीर्तिषु सुबलसुतातनयानां गान्धारीपुत्राणां कौरवाणां दुर्योधनादीनां प्रद्वेषोऽभूत् । कीदृशानाम् । निरस्ततातनयानां निरस्तोऽवगणितरतातस्य श्रुतराष्ट्रस्य गुरोः पूज्यस्य वा नयो नीतियैस्ते तादृशस्तेषाम् । 'तातः पितरि पूज्ये च' इत्यनेकार्थेषु ॥

बद्धा चण्डालतया विश्वस्तं सुप्तमाप्तचण्डालतया ।

सस्रजुर्भीमं तोये ते गौङ्गे तद्वलेन भीमन्तो ये ॥ ३१ ॥

ते दुर्योधनादयश्चण्डालाः क्रूरा आत्मचण्डालतया आत्मनो नृशंसतया भीमं भीमसेनं वि-

श्वस्त सुप्त सन्त लतया कशरूपया बद्धा गाढे तोये सस्रजुश्चिक्षिपु* । ते के इत्याह—
तद्वलेन भीमबलेन भीमन्तो भययुक्ता आसन् ॥

निदधुरथाहीनस्य स्वपतस्तं मर्मसु व्यथाहीनस्य ।

विषमपि सूदन्तस्य विचिक्षिपुर्भोजने ससूदं तस्य ॥ ३२ ॥

अथानन्तर ते कौरवास्त भीम व्यथाहीनस्य [स्वपत] अहीनस्य महासर्पस्य मर्मसु
जीवस्थानेषु निदधु* । मर्मस्त्विति यथा सोऽतिक्रुद्ध एन दशयिष्यतीति तथा । सूदन्तस्य
सु शोभन उदन्त* कीर्तिरूपो यस्य स तादृशस्य तस्य भीमस्य ससूद सव्यञ्जन विषमपि
भोजनेऽन्ने विचिक्षिपु ॥

पुनरहिते सन्नगरे जतुगेहं वारणावते सन्नगरे ।

व्यधुरधिकं पापास्ते कर्मणि कृतचेतसोऽनुकम्पापास्ते ॥ ३३ ॥

ते कौरवा. पापा पापकर्माणो अनुकम्पया अपास्ते निराकृते कर्मणि अधिक कृत-
चेतस* सन्तः वारणावते सन्नगरे सत् शोभन नगर तत्र स्थिता सन्नगरे सन्नो लग्नः
गर विष यत्र तादृशेऽहितेऽशुभे स्थले जतुगेह जतुगृह तेपा पाण्डवाना कृते व्यधुः ।
येन ते लाक्षानिलय लीना स्युरित्यभिप्रायेणेत्यर्थः ॥

तत्र पुरि पुरोचनतः पार्थाः पूजामवाप्य रिपुरोचनतः ।

ऊपुरशङ्कावन्तश्छद्मगृहे सति च शोकशङ्कावन्तः ॥ ३४ ॥

पार्था युधिष्ठिरादयस्तत्र पुरि पुरोचनतो दुर्योधनसख्यु* पुरोचनाख्यात् रिपुरोचनतो
रिपूणा यद्रोचन मिथ्याभिलाष ततश्च पूजामवाप्य सति च अन्त शोकशङ्कौ शोक एव
शङ्कु कील तत्र छद्मगृहे जतुगृहे अशङ्कावन्त* शङ्कारहिता ऊपुरासाचक्रिरे ॥

विदुरगिरात्रावाप्तः खनको दाहं निवेद्य रात्रावाप्तः ।

परिखारम्भी तेभ्यः कुहरं तत्राकरोदरं भीतेभ्यः ॥ ३५ ॥

विदुरस्य गीस्तया विदुरगिरा विदुरवचनेन आप्तः कुशल कश्चित् खनको विदुरसखो
रात्रौ दाह निवेद्य अत्र अवाप्त तत्र च परिखा खनिमारम्भयतीति परिखारम्भी भीते-
भ्यस्तेभ्य. पाण्डवेभ्यः तत्र [अर] कुहर छिद्रमकरोत् । येन ते ततो जतुगृहात्तेन मो-
चिता इत्यर्थः ॥

जवजितपरमाश्वस्तं भीमो निलयं च त च परमाश्वस्तम् ।

धृतसोदर्य तेन प्रदीप्य निशि निर्जगाम दर्यन्तेन ॥ ३६ ॥

भीमो भीमसेनस्त निलय जतुगृह त च पुरोचन परमाश्वस्तमतीवाश्वासयुक्तं प्रदीप्य
आदीप्य तेन दर्यन्तेन दर्या* गुहाया योऽन्तस्तेन निशि रात्रौ निर्जगाम । कथम् । धृतसो-
दर्य धृताः सोदर्या भ्रातरो युधिष्ठिराद्या यत्र तत् । तत्सहित निर्जगाम । किविशिष्टो
भीमः । जवजितपरमाश्व जवेन जित. परमाश्व. आजानेयो अश्वो येन ॥

गूढाकारा बिलतस्तस्मात्त्रिर्गत्य तेऽन्धकाराविलतः ।

प्रापुर्नानावातां गङ्गां तेरुश्च सुवदना नावा ताम् ॥ ३७ ॥

ते युधिष्ठिराद्या अन्धकाराविलतोऽन्धकारेणाविल कलुष तस्मात् बिलतो विवरात् निर्गत्य गूढाकाराः सन्तः सुवदना सुरम्य वदन येषां तादृशास्ता प्रसिद्धा गङ्गां नावा नौकया प्रापुः । किंविशिष्टा गङ्गाम् । नानावाता नानाविधा वाता यस्या सा ताम् ॥

पथि विषमे धावन्तः पार्थाः पृथया सहैव मेधावन्तः ।

समृगवरक्षोभवनं विविशुर्देशं हिडिम्बरक्षोभवनम् ॥ ३८ ॥

पार्था युधिष्ठिराद्या विषमे पथि धावन्तो मेधावन्तो बुद्धिमन्तः पृथया सहैव कुन्त्या सहैव हिडिम्बरक्षोभवनं हिडिम्बासुरगृहं देशं विविशुः । किंविशिष्ट देशम् । समृगवरक्षोभवनं सह मृगवराणां क्षोभेन वर्तन्ते यानि तानि समृगवरक्षोभानि वनानि यस्मिन् स तादृशम् ॥

अथ रुधिरसुरापायी विजजृम्भे राक्षसो नरसुरापायी ।

दर्पादनुजां तेभ्यः क्षुधान्वितः प्राहिणोदनुजान्तेभ्यः ॥ ३९ ॥

अथानन्तरं राक्षस हिडिम्बः विजजृम्भे पुस्फोरः । किंविशिष्टः । रुधिरसुरापायी रुधिरमेव सुरा तां पिबतीति रुधिरसुरापायी । पुनः किंविशिष्टः । नराश्च सुराश्च तान् अपायते दूरीकुरुते स तादृक् । स राक्षसः — दनुजान्तेभ्यः दनुजानां दानवानामन्तः येभ्यस्तेभ्यः पाण्डवेभ्यः दर्पादहकारादनुजा हिडिम्बा नाम राक्षसीं प्राहिणोत् विसर्जयामास ॥

उन्नतसालसमानं भीमं भीमं समेत्य सा लसमानम् ।

रुचिरतरालापाङ्गी भूता निजगाद गिरमरालापाङ्गी ॥ ४० ॥

सा हिडिम्बा नाम राक्षसी लसमान शोभमान भीम भीमसेनमुन्नतसालसमानमुन्नतो यः सालः वृक्ष प्राकारो वा तस्य समानम् । 'प्राकारो वरणं सालः' इत्यमरः । 'प्राकारवृक्षयोः सालः' इत्यनेकार्थेषु । भीमं समेत्य गिरं वाचं निजगाद । कीदृशी । रुचिरतरालापाङ्गी रुचिरतराः आलापा अङ्गानि च यस्याः सा । पुनः किंविशिष्टा । अरालापाङ्गी अरालाः कुटिला अपाङ्गा नेत्रान्ता यस्याः सा ॥

सा हिडिम्बा भीमसेनं किमुवाचेत्याह—

अरिसमितावन्नसतः क्रव्यभुजोऽहं वनक्षितावन्न सतः ।

श्रुतविग्रहिडिम्बस्य स्वसा हिडिम्बा नृणां वर हिडिम्बस्य ॥ ४१ ॥

हे नृणां वर, अरिसमितौ शत्रूणां संग्रामे त्रसन् कातरो न अन्नसन् तस्य । 'समा संगतियुद्धेषु समितिः' इति विश्वः । तथा—अत्र वनक्षितौ सतः क्रव्यभुजो राक्षसस्य

हिडिम्बनाम्न अह हिडिम्बा नाम स्वसा । अन्यच्च कीदृशस्य च । शृतविग्रहिडिम्बस्य
शृतानि पाचितानि विग्रहिडिम्बानि शत्रुशरीराणि येन तादृशस्य ॥

सरभसमग्रजवाचः श्रवणादस्म्यागता समग्रजवा च ।

भ्रातृसमेतं हि त्वानेतुं साहं त्वया रमे तं हित्वा ॥ ४२ ॥

साहमग्रजस्य भ्रातुर्वाच श्रवणात् सरभस सोत्कण्ठमागतास्मि । भवत्समीपमित्यर्थः ।
किंविशिष्टाहम् । समग्रो जवो वेगो यस्या सा । हि निश्चये । किं कर्तुम् । भ्रातृसमेत
भ्रातृयुक्त त्वामानेतुमागतास्मीति सबन्धः । साह त्वया सह रमे क्रीडामि । किं
कृत्वा । त भ्रातर हित्वा त्यक्त्वा ॥

क्रियतामारोहरतिः स्कन्धे मम धैर्यमेष मारो हरति ।

मण्डलमावामस्याश्चराव भूमेः सुखाय मा वामः स्याः ॥ ४३ ॥

हे नृणा वर, भवता मम स्कन्धे आरोह्यरतिः आरोहे या रति सा क्रियताम् । कुत
इत्याह—एष मार एष कामो मम धैर्यं हरति । आवा त्व च अहं चेत्वावामस्या भूमेर्म-
ण्डल चराव । कस्मै । सुखाय । त्व वाम* कुटिलो मा स्या मा भव ॥

आगमनविलम्बनतस्तस्या इति दारिताननविलं वनतः ।

क्षुभितो रक्षोनाथः स्वयमागाच्च येन रक्षोनाथ ॥ ४४ ॥

अथानन्तरमित्यनेन प्रकारेण तस्या हिडिम्बाया आगमनविलम्बनत आगमनविलम्बा-
द्धेतो क्षुभित क्षोभवान् रक्षोनाथो हिडिम्बासुरो वनतस्तस्माद्भनात् स्वयमागादाजगाम
च । कथम्—दारिताननविल दारित व्यात्तमाननमेव विल कुहर कु(य)त्र कर्मणि तथा ।
क्रियाविशेषणमेतत् । स रक्षोनाथ क इत्याह—येन रक्षसा हेतुना रक्षा पालनमूना हीना
भवति । येन रक्षसा प्रस्तस्य कुतोऽपि रक्षा नास्ति कोऽपि तद्वस्त रक्षितु समर्थो न
भवतीत्यर्थः ॥

तदनु च रक्षोभीमौ बलं दधानौ परस्परक्षोभीमौ ।

अक्षतवक्षोभागौ जघटाते जनितभैरवक्षोभागौ ॥ ४५ ॥

तदनु च तदनन्तर रक्षोभीमौ हिडिम्बासुरभीमसेनौ इमौ परस्परक्षोभि अन्योन्यं क्षो-
भयुक्त बल दधानौ अक्षतवक्षोभागौ न क्षतो वक्षोभागो ययोस्तौ जनितभैरवक्षोभागौ
जनित उत्पादितो भैरवक्षोभो अगः पर्वतो याभ्या तौ जघटाते सम्मिलितौ ॥

यदा तौ युद्धार्थं मिलितौ तदा किं जातमित्याह—

दुदुवुरवनावृक्षा भुवि पेतुर्भग्नभासुरवना वृक्षाः ।

अगमदिव क्षोभं गौरभियातौ तौ यदा सवक्षोभङ्गौ ॥ ४६ ॥

अवनौ भूमौ ऋक्षाः अञ्चमला दुद्रुवर्व्यवन् । तथा वृक्षा द्रुमा भुवि पेतु । किविशिष्टः । भग्नभासुरवना भग्नानि भासुराणि दीप्तिमन्ति वनानि येषां ते । तथा गौर्भूमिः क्षोभ कम्पमगमदिव गतेव । कदेत्याह—तौ रक्षोभीमौ सवक्षोभज्ञौ सह वक्षोभज्ञेन विद्येते यौ तौ यदा अभियातौ समुख मिलितौ ॥

स विधुतदूरस्थलतः प्रमथितपृथिवीतलोऽमृदूरस्थलतः ।

सरम्भी मारुतिना हतो हिडिम्बः पपात भीमारुतिना ॥ ४७ ॥

भीमारुतिना भीम च तदारुत सिंहनादस्तद्वता मारुतिना वायुपत्रेण भीमेन हतो हिडिम्बो हिडिम्बासुरः पपात । किविशिष्टः । विधुतदूरस्थलतो विधुता कम्पिता दूरस्थलता वीरवो येन । पुन किविशिष्ट । प्रमथित पृथिवीतल येन स । कुतः । अमृदूरस्थलतः अमृदु कठिन यदुर स्थल तस्मात् । पुन किविशिष्ट । सरम्भी क्रुद्धः ॥

अथ कृतनीचारिजया जग्मुः सार्धं निशीथिनीचारिजया ।

विप्रसभावर्यं ते ददृशुर्व्यास ततो विभावर्त्यन्ते ॥ ४८ ॥

अथानन्तर ते युधिष्ठिराद्या कृतो नीचस्य ओर्हिडिम्बासुरस्य जयो यैस्ते निशीथिनीचर(चारि)जया निशीथिनीचराद्(चारिणो) राक्षसाज्जाता निशीथिनीचर(चारि)जा हिडिम्बा तथा सार्धं जग्मुः । ततोऽनन्तर ते युधिष्ठिराद्या विभावर्त्यन्ते रात्र्यन्ते विप्रसभावर्षं ब्रह्मसभायाः प्रवर व्यास श्रीव्यासमुनि ददृशुर्दृष्टवन्तः ॥

तेन च बन्धावसति स्वयमुपदिष्टा शुभानुबन्धा वसतिः ।

भुञ्जाना वन्यं ते तत्रोषुः पाण्डवा वनावन्यन्ते ॥ ४९ ॥

तेन च श्रीव्यासमुनिना बन्धौ बन्धुजनेऽसति सति स्वयं तेषां वसतिर्वनावन्यन्ते वनस्य या अवनिर्भूमिस्तदन्ते उपदिष्टा तत्र च ते पाण्डवा वन्यं वनजं फल भुञ्जाना ऊषुर्न्यवसिषुः(वात्सुः) ॥

तत्र च सानन्तरजा रेमे भीमेन राक्षसानन्तरजा ।

अप्यभवत्सापत्या ततो ययावनुमता सवत्सा पत्या ॥ ५० ॥

सा राक्षसानन्तरजा राक्षसस्य हिडिम्बस्यानन्तरजा कनिष्ठा भगिनी हिडिम्बा तत्र वनभूमौ भीमेन सह रेमे । ततोऽनन्तर सा हिडिम्बा सापत्या सह अपत्येन घटोत्कचनाम्ना विद्यते या सा तादृश्यभवत् । ततोऽनन्तर पत्या भीमेनानुमता आज्ञप्ता सवत्सा सघटोत्कचा ययौ ॥

अथ रिपुचक्रान्तरसा भरतवरा जग्मुरेकचक्रां तरसा ।

तत्र च विप्रवरस्य न्यवसन्भवनेऽमलच्छविप्रवरस्य ॥ ५१ ॥

अथानन्तर भरतवरा युधिष्ठिराद्या एकचक्रा नाम स्थानविशेष तरसा वेगेन जग्मुः ।
 किविशिष्टा । रिपुचक्रान्तरसा रिपुचक्रस्य शत्रुवर्गस्य योऽन्तो विनाश तत्र रसो
 येषां ते । तत्र च एकचक्रायाममलच्छविप्रवरस्य अमला छविर्येषां ते अमलच्छवय
 शुचिकान्तय शुचिचरित्रा वा तेषां मध्ये प्रवरस्तादृशस्य विप्रवरस्य अप्रजन्मवुर्यस्य
 भवने गृहे न्यवसन् निवास चक्रुः ॥

निववुरावास तं तरुमिव ते प्राप्य मधुकरा वासन्तम् ।

पाण्डुसुतेभ्यस्तेभ्यः प्रीतिं प्रापुर्जनाश्च तेऽभ्यस्तेभ्यः ॥ १२ ॥

ते पार्थास्त विप्रवरमावासमाश्रय प्राप्य यद्वा तमावासमर्यात्तस्यैव विप्रवरस्य प्राप्य
 निववु सुखिनो बभूवु । के कमिव । यथा वासन्त वसन्तस्य ऋतोरय वासन्तस्त तरु
 प्राप्य मधुकरा भ्रमरा निवान्ति सुखिनो भवन्ति तद्वत् । तेभ्य पाण्डुसुतेभ्योऽभ्यस्तेभ्य
 परिचितेभ्यः । कतिपयदिनेषु गच्छत्सु इत्यर्थः । ते जनाश्च प्रीतिं प्रापुस्तत्रत्या ॥

अथ सुजनसभार्यस्य द्विजस्य कुन्ती कदाचन सभार्यस्य ।

अशृणोद्रोदं तस्य प्राप च तं श्रवणतत्परोदन्तस्य ॥ १३ ॥

अथानन्तर कुन्ती सुजनसभार्यस्य सुजनानां साधुजनानां या सभा तस्याभार्यस्य प्र-
 वरस्य सभार्यस्य भार्यासहितस्य तस्य द्विजस्य रोद रोदनम् । 'रुदिर् अल्लु(श्रु)विमोचने'
 इति धातुः । कदाचन अशृणोत् । सा च कुन्ती उदन्तरय तद्वृत्तान्तस्य श्रवणतत्परा
 सती क्रमेण च तं प्राप अवगतवती । 'वार्ता प्रवृत्तिवृत्तान्त उदन्तः स्यात्' इत्यमरः ॥

सोऽपि च मासादेन त्रासितहृदयोऽब्रवीदिमा सादेन ।

आर्ये मे दुरितानां व्यसनमिदं फलमवेहि मेदुरितानाम् ॥ १४ ॥

सोऽपि च विप्रवर मासादेन मासं क्रव्यमत्तीति मासादो राक्षसो बकासुरस्तेन त्रासि-
 तहृदयः कम्पितमानसः सन् सादेन कष्टेन इमा कुन्तीमब्रवीत् । किमित्याह—हे आर्ये
 साधुपूज्ये, मेदुरितानां मेदुराणि घनानि सजातानि मेदुरितानि तेषाम् । मे मम दुरितानां
 पापानां फलमिदं व्यसनमवेहि । येनाह सभार्यं सपुत्रश्च रोदिमि इत्यर्थः ॥

पीडयतीमं देशं बको नराशोऽतिदुष्कृती मन्देशम् ।

अत्र वने कङ्कालं खादन्नवसत्यसावनेकं कालम् ॥ १५ ॥

आर्ये, असावतिदुष्कृती महापापी नराशः नरान् अश्रातीति नराशो बको बकासुरो
 मन्देशं मन्दं कृपणपालनाशक्तेरीशः अभ्युर्थस्य स तादृशमिमं देशं पीडयति । अत्र च
 वने कङ्कालं शरीरास्थि शरीरिणा खादन् भक्षयन्नसावनेकं कालं चिरकालं निवसति ॥

तद्विहितातिपीडां वक्तुकामः पुनरपि विप्रवर आह—

अन्ने शकटाहार्येऽन्यस्य नरं दधिकृसररसकटाहार्ये ।

समयपदव्या जनता ददाति तस्मै यथापदव्याजनता ॥ १६ ॥

हे आर्ये, जनाना समूहो जनता तस्मै बकासुराय समयपदव्या समयस्य प्रातिद्वैसि-
करीत्या विहितस्य या पदवी मार्गः तथा समयपदव्या तस्मै बकासुराय दधिकृसररसकटा-
हार्ये दधि च कृसरो भक्ष्यविशेषश्च तयोर्यो रसस्तस्य कटाह लोहभाण्डविशेषस्तेनाहार्ये
युक्ते तथा शकटाहार्ये शकटेन अनसा आहार्यमानेय तस्मिन् अन्ने नर मनुष्य ददाति । कि-
विशिष्टा जनता । यथापत् आपद विपदमनतिक्रम्य यथापत् । अव्याजेन नता नम्री-
भूता । तथा च महाभारते आदिपर्वणि बकवधे कुन्ती प्रति ब्राह्मणवाक्यम्—‘सोऽयम-
स्माननुप्राप्तो वार कुलविनाशनः । भोजन पुरुषश्चैक प्रदेय वेतन मया । न च मे वि-
द्यते वित्त सक्तेतु पुरुष क्वचित् ॥’ इत्यादि ॥

हरणीयः सोद्यमया शक्त्या पुनरन्नसंचयः सोऽद्य मया ।

तस्मै नरकवलाय प्रदातुमीक्षे नरं न नरकवलाय ॥ ९७ ॥

हे आर्ये, मया [अद्य] सोऽन्नसंचय पुनः सोद्यमया सोद्योगया शक्त्या समर्थतया अन्न-
राशिर्हरणीयः । नरकवलाय नर कवल ग्रासो यस्य स तादृशाय तस्मै बकासुराय ।
तथा नरकवत् भौमासुरवत् बल यस्य तादृशाय नरमर्यात् अन्य केतुमसमर्थतया आ-
नीय प्रदातु न ईक्षे न पश्यामि ॥

इत्थं देव्यग्रभुजा निवेदिता वचनमाददे व्यग्रभुजा ।

एष मम सुतो देयः सुविद्यया तस्य चालमसुतोदे यः ॥ ९८ ॥

इत्थमनेन प्रकारेण अग्रभुजा ब्राह्मणेन निवेदिता सती देवी कुन्ती वचनमाददे वचन-
मूचे । किंविशिष्टा देवी । व्यग्रभुजा भीमसेनमुद्दिश्य व्यग्रो भुजो हस्तो यस्याः सा ।
हस्तेन भीम सदृश्यन्नित्यर्थः । हे ब्राह्मण, स एष मम सुतः । तस्मै नराशिने अर्थात् ।
सुप्रतिरूपक्रीभूतो देयः । स क इत्याह—यो मत्सुतोऽय सुविद्यया सुधनुर्विद्यया तस्य नरा-
शिनीऽसुरस्य असुतोदे असूना प्राणाना तोद क्षितिः । नाश इति यावत् । तत्र
अल समर्थः ॥

इत्थं तत्याजेयं द्विजाय भीमं सपन्नतत्याजेयम् ।

साधुहितानि यतन्ते ये कर्तुं जगति पण्डिता नियतं ते ॥ ९९ ॥

इत्थमनेन प्रकारेण इय कुन्ती सपन्नतत्या शत्रुपङ्क्त्या अजेय जेतुमशक्य [भीम] भीमसेनं
द्विजाय ब्राह्मणाय तत्याज । ददावित्यर्थः । तादृशसाहसकर्मणि स्वौरसपुत्रदानेऽप्युद्युक्तायाः
कुन्त्या प्रशसामर्यान्तरन्यासापदेशेनाह—साधुहितानीति । ये लोका इह जगति साधुहि-
तानि साधूना सज्जनाना शरणागताना च हितानि अभयदानादीनि कर्तुं यतन्ते प्रयत्न
कुर्वन्ति, त एव नियत निश्चयेन पण्डिता ऐहिकपारलौकिककर्मशुद्धिहेतुसदसद्विचारज्ञाः ।
अन्ये तु सर्वे एव मूढा इत्यर्थः ॥

तस्मै नवधेनुमते भीमेन ततो नराशनवधेऽनुमते ।

अन्नं सहितरसालं शकटे राशीचकार स हि तरसालम् ॥ १० ॥

ततोऽनन्तर हि निश्चये स ब्राह्मणोऽलमत्यर्थं तरसा वेगेन शकटे अनसि अन्न राशी-
चकार । किविशिष्टमन्नम् । सहितरसाल सहिता मिश्रिता रसाला क्षीरिणी भैक्ष्यविशेषो
यत्र । कस्मिन्सति । नराशनवधे नराशनस्य बकासुररय वधः तस्मिन्ननुमते अङ्गीकृते
सति । केन । भीमेन । कस्मै । तस्मै ब्राह्मणाय । कीदृशाय । नवधेनुमते नवप्रसूतधेनुयुक्ताय ॥

सास्त्राम्भोजनवदनः प्रययौ भीमोऽधिरुह्य भोजनवदनः ।

दधदम्बासदेशं प्राप च बलवान्बकाधिवासं देशम् ॥ ६१ ॥

भीमो भीमसेन भोजनवत् अन्नसहितमनः शकटमधिरुह्य ययौ । कीदृशः । सास्त्रा-
म्भोजनवदनः सह अस्त्राम्भसा अस्त्रजलेन वर्तन्ते यानि तानि सास्त्राम्भासि जनवदनानि
जनमुखानि यस्य स । अयं सुकुमारतरो राजपुत्रस्तादृशान्नृशसाह्वकासुरात्कथं जीविष्य-
तीति जनमुखानि साधूणि जातानीत्यर्थः । पुनः कीदृशः । अम्बाया मातुः कुन्त्याः स-
देशमाज्ञास्वरूपं दधद् बिभ्रत् । च पुनः स भीमो बकाधिवासं देशं बकनिवासं च देशं
प्राप । कीदृशः । बलवान् ॥

रजनिचराह्वाननतः सोऽन्नं वदनं विदार्य राह्वाननतः ।

आन्त्रेरधिकम्बुभुजे रक्षस्यभियात्यभीतिरधिकं बुभुजे ॥ ६२ ॥

स भीमो रजनिचरस्य बकासुरस्याह्वानेन नतः सन् राह्वाननतो राहुमुखादपि विकृत
वदनं मुखं विदार्य आन्त्रैरन्त्राणां पुरीततां समूहं आन्त्राणि तैरधिकम्बुः कम्बवो ह-
स्तभूषणानि अधिकाः कम्बवो यस्य सोऽधिकम्बुर्भुजो यस्य स तादृशे नरास्त्रे कृतवल्-
यभुजे इत्यर्थः । 'अन्त्रं पुरीतत्' इत्यमरः । 'कम्बुः शङ्खे त्रिणां पुंसि शम्बूके वलये गजे'
इति मेदिनी । रक्षसि बकासुरेऽभियाति समीपमागच्छति सति अधिकमन्नं प्रागुप-
नीतं बुभुजे ॥

विपुलतरेऽशनराशौ नाशं गमिते ततो नरेशनराशौ ।

सविकासे कोपे तौ युयुधाते स्वेदबिन्दुसेकोपेतौ ॥ ६३ ॥

ततोऽनन्तरमशनराशौ अन्नराशौ विपुलतरेऽतिवितते नाशं गमिते भुङ्क्ते सति नरेश-
नराशौ नरेशो भीमो नराशो बकासुरस्तौ युयुधाते युद्धं चक्रतुः । कस्मिन्सति । कोपे
क्रोधे सविकासेऽतिवितते सतीत्यर्थः । तौ कथंभूतौ । स्वेदबिन्दुसेकोपेतौ स्वेदबिन्दूनां
यः सेकः सेचनं तेनोपेतौ युक्तौ । श्रमजलबिन्दुसिक्तावित्यर्थः ॥

विपुलोरोदोरक्षं वृकोदरः सपदि दत्तरोदोरक्षम् ।

शत्रुमनायासं तं विक्रम्य यमक्षयं निनायासन्तम् ॥ ६४ ॥

वृकोदरो भीमस्तं शत्रुं बकासुरं विक्रम्याक्रम्य यमक्षयं कीनाशसदनं निनाय । क-
थम् । अनायासमायासेन विना । किविशिष्टं तम् । विपुलोरोदोरक्षं दोषावेवाक्षौ रथाशौ ।
'रथाशोऽक्षौ दैत्यभिदि' इति विश्वः । विपुलं विस्तीर्णं वक्षोः दोरक्षौ च यस्य स तम् ॥

पुनः कीदृशम् । दत्तरोदोरक्ष दत्ता रोदसोर्द्यावापृथिव्यो रक्षा येन । तस्य बकासुरस्य त्रिजगज्जयित्वादित्यर्थः । कथम् । सपदि तत्क्षणात् ॥

गुप्तिमुद्रग्रामस्य ऋव्यान्निधनेन कोविदग्रामस्य ।

भीमः स विधायातः सोदर्याणां बभूव सविधायातः ॥ ६५ ॥

स भीमः ऋव्यान्निधनेन बकासुरवधेनास्य कोविदग्रामस्य विद्वत्समूहस्योदग्रा महतीं गुप्ति रक्षा विधाय अतोऽनन्तर सोदर्याणां युधिष्ठिरादीनां सविधायातः निकटायातो बभूव । 'सन्सुधी. कोविद' कवि.' इत्यमरः ॥

पुरमगमच्छस्तस्य द्विजस्य सदनं [स]रागमच्छस्तस्य ।

स चकारात्रावास नानालापाश्च तस्य रात्रावासन् ॥ ६६ ॥

अच्छः शुचिर्भीमस्तस्य शस्तस्य प्रशस्तस्य द्विजस्य सदनं पुरमगमत् । कीदृशं पुरम् । सरागं सह रागेण ज्ञेहेन बकासुरविघ्नोपशमात् विद्यते यत्तत् । स भीमोऽत्र पुरे आवासं वसति चकार । तस्य च नानालापा नानाविधसजल्पाः रात्रौ तेन ब्राह्मणेन सह आसन् ॥

नानालापा. कीदृशिवधा आसन्नित्याह—

अद्य समुत्सवलोऽलं प्रयाति पाञ्चालनगरमुत्सवलोलम् ।

सविलासं देशेभ्यः क्षत्रसमूहः सदूतसंदेशेभ्यः ॥ ६७ ॥

अद्य अस्मिन्नहनि क्षत्रसमूहः क्षत्रियसमाजः समुत् सह मुदा हर्षेण वर्तते य. स । तथा अलमत्यर्थं सबल. बलसहितं देशेभ्यः स्वदेशेभ्यः पाञ्चालनगरं प्रयाति । द्रौपदीस्वयवरार्थमित्यर्थः । किविशिष्टं पाञ्चालनगरम् । उत्सवलोलमुत्सवेन लोलं सकलकलम् । किविशिष्टेभ्यः । सदूतसंदेशेभ्यः सह दूतसंदेशेन वर्तन्ते ये ते तादृशास्तेभ्यः ॥

पुनः कीदृशा आलापा आसन्नित्याह—

पद्मनिकाशास्यायाः पाञ्चाल्याः सकलकामुकाशास्यायाः ।

तत्र सशोभवितानः स्वयंवरः प्रीतये दृशो भविता नः ॥ ६८ ॥

तत्र पाञ्चालनगरे पद्मनिकाशास्यायाः पद्मस्य सदृशमास्य मुखं यस्या, तथा सकलकामुकाशास्यायाः सकलकामुकानामाशास्या काङ्क्षणीया तस्या, पाञ्चाल्या द्रौपद्या. स्व-

१. 'अथ गृहमच्छस्तस्य द्विजस्य कोऽप्यतिथिरागमच्छस्तस्य' इति ग-पुस्तकपाठ एव युक्तः. 'तत्रैव न्यवसन् राजन्निहत्य बकराक्षसम् । अधीयानां परं ब्रह्म ब्राह्मणस्य निवेशने ॥ ततः कतिपयाहस्य ब्राह्मणं सशितव्रतं । प्रतिश्रवार्थं तद्वेश्म ब्राह्मणस्याजगाम च ॥ स सम्यक्पूजयित्वा तं विप्रं विप्रर्षभस्तदा । ददौ प्रतिश्रयं तस्मै सदा सर्वातिथिव्रतः ॥ ततस्ते पाण्डवाः सर्वे सह कुन्त्या नरर्षभाः । उपासाचक्रिरे विप्रं कथयन्त कथां शुभा. ॥' इति भारतसंवादात्

यवरो नोऽस्माक दृशो दृष्टेः प्रीतये तुष्टये भविता सपत्स्यते । कीदृशः स्वयवरः । सशोभ-
वितानः सशोभानि शोभायमानानि वितानानि उल्लोचा यस्मिन् । 'अस्त्री वितानमुल्लोचः'
इत्यमरः । 'निभसकाशनीकाशनिकाशाः' इति च ॥

पुनः कीदृशा आलापा आसन्नित्याह—

यदि वो रुचिरायात स्वयंवराय श्व एव रुचिरायातः ।

स हि बहुवित्तस्वन्नः प्राप्तानां सुलभमत्र वित्तं स्वं नः ॥ ६९ ॥

श्व एव परेऽहनि सभविने रुचिराय रम्याय स्वयंवराय यदि वो युष्मभ्य रुचिः, तर्हि
अत आयात यूयम् । रुच्यर्थानां चतुर्थी । स हि स्वयवरः बहुवित्तस्वन्नः बहु वित्त
लब्ध सुशोभनमन्नं यस्मिन् स तादृग्भवति । अत्र प्राप्तानां नः सुलभं स्व धनं वित्तं
जानीत । विदेर्लोट् । मध्यमबहुवचने रूपम् ॥

इति सरस सद्यो गाः श्रुत्वा पार्थाः सपान्थससद्योगाः ।

प्रययुर्विप्रक्षयतः प्रीताः पृथया सहा रविप्रक्षयतः ॥ ७० ॥

पार्थाः युधिष्ठिराद्याः सरसं कृत्वा सद्यः तत्क्षणमेव गां वाच इत्यनेन प्रकारेण श्रुत्वा
सपान्थससद्योगाः सह पान्थानामध्वगानां ससत्सभा तस्या योगेन सह वर्तन्ते ये ते प्रीता
सतुष्टाः पृथया कुन्त्या सह विप्रक्षयतो ब्राह्मणगृहात् प्रययुर्गताः । कुतः । आ रविप्रक्षयत
आ रवेः सूर्यस्य प्रक्षयोऽस्तगमनं तदवधीत्यर्थः ॥

तैः क्षणदावेलायां सञ्चन्नसरित्समुद्रदावेलायाम् ।

अधरितसुरसपद्भिः सुरनद्याः पदमतारि सुरस पद्भिः ॥ ७१ ॥

तैः पाथैः सञ्चन्नसरित्समुद्रदावेलायां सञ्चन्नां सरितः समुद्रा दावा वनानि इला ध-
रित्री यया सा तस्या क्षणदावेलायाम् अधरितसुरसपद्भिर्जितदेवसपद्भिः सुरनद्या गङ्गाया
पदं स्थानमतारि तीर्णम् । कैः । पद्भिः पादैः । कथम् । सुरसम् । 'पदद्विश्ररणोऽस्त्रियाम्'
इत्यमरः ॥

अथ पृथुरागमदस्त्रीसार्थः पार्थान् रुत्सुरागमदस्त्री ।

गन्धर्वाधीशस्तां चित्ररथो नाम शास्त्रवाधी शस्ताम् ॥ ७२ ॥

अथानन्तरं चित्ररथो नाम गन्धर्वाधीशः पार्थान्युधिष्ठिरादीन् रुत्सू रोद्धुमिच्छु-
स्ता गङ्गामागम् । कीदृशः । अस्त्री अस्त्रवान् । पुनः कीदृशः । पृथुरागमदस्त्रीसार्थः पृ-
थुर्महान् रागः स्नेहः मदश्च यौवनौद्धत्य यस्य स तादृक् स्त्रीसार्थो यस्य स । तथा चादि-
पर्वणि—'तत्र गङ्गाजले रम्ये विविक्ते क्रीडयन्निव । इष्युर्गन्धर्वराजः स्म जलक्रीडार्थ-
मागताः ॥' इति । कीदृशीं गङ्गाम् । शस्तां प्रशस्ताम् ॥

न्यरुणद्वेलातीतं समुद्रमिव जिष्णुराहवेऽलाती तम् ।

क्षिप्तमहास्त्रस्तस्य व्यधत्त भङ्गं च गुरुमहास्त्रस्तस्य ॥ ७३ ॥

जिष्णुरर्जुनः आहवे सप्रामे त गन्धर्वाधीशं न्यरुणत् । कीदृशोऽर्जुनः । अलाती उ-
ल्मुकी । 'अलातमुल्मुकम्' इत्यमरः । तथा च आदिपर्वणि—'उल्मुक तु समुद्यम्य तेषा-
मग्रे धनजयः । प्रकाशार्थं ययौ तत्र रक्षार्थं च महायशः ॥' इति । कस्मिन् न्यरुणत् ।
वेलातीतं समुद्रमिव । जिष्णुः अर्जुनस्तस्य गन्धर्वाधीशस्य भङ्गं व्यधत्त । कीदृशोऽर्जुनः ।
क्षिप्तमहास्त्रः क्षिप्त महास्त्रमाग्नेयं येन स तादृक् । पुनः कीदृशः । गुरुमहाः पृथुतेजाः ।
तस्य कीदृशस्य । त्रस्तस्य भीतस्य ॥

तस्य च तापत्यागाः श्रुत्वा विविधा वितीर्णतापत्यागाः ।

प्रययुर्विप्रापेतैर्धौम्योऽथ गुरुश्च वनभुवि प्रापे तैः ॥ ७४ ॥

ते पार्था तस्य गन्धर्वाधीशस्य मुखादिति शेषः । तापत्या पार्थानां पूर्वपुरुषस्य कस्य-
चिन्महाराज्ञी तापती नाम तस्या गां वाचं तदीयवृत्तरूपां विविधां नानाप्रकारा वि-
तीर्णतापत्यागाः दत्तत्रिविधतापत्यागाः श्रुत्वा प्रययुः । तथा आदिपर्वणि—'एवमासीन्म-
हाभागा तपती नाम पौर्विकी । तव वैवस्वती पार्थ तापत्यस्त्वं यथामतः ॥ तस्या सजन-
यामास कुरु सवरणो नृपः । तापत्या तपता श्रेष्ठ तापत्यस्त्वं ततोऽर्जुन ॥' इति । अथानन्त-
रं तैः पार्थैः विप्रापेतैः विप्रेण पुरोहितेन अपेता रहितास्तैः सद्भिर्वनभुवि धौम्यश्च गुरुः
पौरोहित्येन वृत्तः सन् प्रापे लब्धः । तथा आदिपर्वणि—'तत उत्कोचक तीर्थं गत्वा
धौम्याश्रमं द्युते । त वनः पाण्डवा धौम्य पौरोहिताय भारत । तान्धौम्यः प्रतिजग्राह
सर्वान्धर्मभृता वरान् ॥' इति ॥

ते खलु सद्भिज्वपुषः पाञ्चालपुरं समेत्य सद्भिज्वपुषः ।

गूढाकारा वासं चक्रुः संप्राप्य कुम्भकारावासम् ॥ ७५ ॥

खलु निश्चये । ते पार्थाः पाञ्चालपुरं समेत्य प्राप्य सद्भिज्वपुषः सह द्विज्वपुषा ब्राह्म-
णाकारेण वर्तन्ते ये तादृशाः । ब्राह्मणवेशधारिण इत्यर्थः । गूढाकाराः सन्तः कुम्भकारा-
वासं कुलालगृहं संप्राप्य वासं वसति चक्रुः । पुनः किविशिष्टास्ते । सद्भिज्वपुषः सता
साधूनां विज्व विशिष्ट वेगमत्यौद्धत्यं पुष्पन्ति तादृशाः ॥

अथ सदनीकच्छत्रः संप्राप्तः सकलवनधुनीकच्छत्रः ।

संघो वसुधापानां धिय दधानः स्मृतोत्सवसुधापानाम् ॥ ७६ ॥

अथानन्तरं वसुधापाना वसुधा पान्ति रक्षन्ति वसुधापा राजानः । तेषां सद्यः समाजः
सद्यः तत्क्षणं प्राप्तः । कीदृशः । सदनीकच्छत्रः सन्ति शोभनानि अनीकेषु कटकेषु छ-
त्राणि आतपवारणानि यस्य । पुनः कीदृशः । सकलवनधुनीकच्छत्रः सकला या वन-
धुन्यो वननद्यस्तासां ये कच्छा गहनप्रदेशास्तान् त्रायते इति । 'कच्छस्तु गहने देशे'

इति विश्व* । पुन* कीदृश* । धिय बुद्धि दधानः । कीदृशीं धियम् । स्मृतोत्सवसुधा-
पाना स्मृतमुत्सवे उत्सवदिने सुगपानममृतपान यया सा ताम् । सुधापानेनेव सजात-
सस्कारा धियमित्यर्थ* । यद्वा—स्मृत उत्सवे(व.) उत्सवदिने(न) यैस्तादृशाः ये सुधापाः
सुधा पिबन्ति इति सुधापा देवास्तेषा धिय बुद्धि दधानः प्रदास्यन् । अन्येषामित्यर्थः ।
उत्सव स्मृत्वा देवा एवैते प्राप्ता इति बुद्धि दधान इत्यर्थः ॥

सभृतनरकरिपूरःस्थलस्थितश्रीकटाक्षनरकरिपूरः ।

सह ललनादोहलिना यदुसधोऽभ्यागमत्स नादो हलिना ॥ ७७ ॥

यदुसधो यदूना यादवाना सव. सह हलिना बलभद्रेण अभ्यागमदागत* । किवि-
शिष्टः । सभृतैत्यादि । सभृतो नरकरिपो. श्रीकृष्णस्योरःस्थलस्थिता या श्रीर्लक्ष्मीस्तस्या*
कटाक्षरूपो नराणा करिणा च पूर. समूहो यस्मिन् स सभृतनरकरिपूरःस्थलस्थितश्री-
कटाक्षनरकरिपूर* । कटाक्षस्य श्वेतकृष्णत्वात्कटाक्षो नरकरिपूणामुपमानम् । हलिना
कीदृशेन । ललनादोहलिना स्त्रीषु कौतुकिना । कौतुकार्थे दोहलशब्दो रूढ. ॥

वंशे पूरोर्वरया सहजश्रेण्या ससैन्यपूरोर्वरया ।

दूरगिरा कर्णनतः सुयोधनोऽगात्स्वयंवराकर्णनतः ॥ ७८ ॥

सुयोधनो दुर्योधनोऽगात् । कुतः । स्वयवराकर्णनत स्वयवरस्य आकर्णन श्रवण त-
स्मात् । कीदृश. सुयोधन* । सहजश्रेण्या सहजाना भ्रातृणा या श्रेणी शतसख्यात्वा-
त्तस्याः तयोपलक्षितः । कीदृश्या । पूरोर्नृपतेर्वंशे कुले वरयोत्कृष्टया । पुनः कीदृश्याः ।
ससैन्यपूरोर्वरया सह सैन्यपूरेण वर्तते या तादृशी उर्वरा सर्वसस्याब्ज्या भूर्यस्याः सा
तया । कीदृश सुयोधन । कर्णनतः कर्णेन राधेयेन प्रणतः । कथा । दूरगिरा 'जय जीव'
इत्यादि द्रुमुक्ता या गी. तया ॥

अथ रिपुसादभ्रमदा विविशुः परमेण रहसादभ्रमदाः ।

रूपरुचा पाञ्चाल्या रङ्गभुवं रचितयन्त्रचापां चाल्या ॥ ७९ ॥

ते पूर्वोक्ता नृपतयः पाञ्चाल्या द्रौपद्या रङ्गभुव राधायन्त्ररङ्गस्थलीं विविशुः । कीदृ-
शास्ते । रिपुसादभ्रमदा रिपूणां सादो दु खो भ्रमश्च तौ ददाति तादृशा । केन । पर-
मेणोत्कृष्टेन रहसा वेगेन । रूपरुचा रूपस्य या रूग् दीप्तिस्तया । अदभ्रमदा अदभ्रो घनो-
मदो येषा ते । कीदृशीं रङ्गभूमिम् । आल्या सख्या रचितयन्त्रचापां रचितौ यन्त्रचापौ
राधायन्त्रं चापश्च यस्या सा तादृशीम् ॥

अथ पृथुरूपद्रविणा विनिर्मिता कर्मणा गुरूपद्रविणा ।

या स्पृहणीया जगता साक्षाच्छक्तिः शरीरिणी याजगता ॥ ८० ॥

महनीयं वरमात्या सार्धं लब्धुं धृतस्वयंवरमात्या ।

पाञ्चाली रङ्गभुवं प्राप नयन्ती नृपावलीरङ्गभुवम् ॥ ८१ ॥

(युग्मम्)

अथानन्तर पाञ्चाली द्रौपदी रङ्गभुव राघायन्त्ररङ्गस्थलीमात्या सार्धं सख्या सार्धं प्राप । कीदृशी । पृथुरूपद्रविणा पृथुरूपमेव द्रविणं वित्तं यस्याः सा । तथा—गुरूपद्रविणा महोपद्रवकृता कर्मणा विनिर्मिता कृता । शरीरिणामिति शेषः । तद्दर्शनेनैव जगदुन्मादोपद्रवादित्यर्थः । तथा—जगता त्रिजगता या स्पृहणीया अभिलषणीया । तथा—या द्रौपदी साक्षात् अजगता अजं कामगता साक्षाच्छरीरिणी शक्तिः । त्रिजगज्जाय कामस्य मूर्तेव शक्तिरित्यर्थः । ‘अजो हरौ हरे कामे विधौ छागे रघोः सुते’ इति विश्वः । महनीयमिति । पाञ्चाली कीदृशी । धृतस्वयंवरमात्या धृतं स्वयंवरात् मात्यं यया । किं कर्तुम् । महनीयमतिस्तुल्यं वरं लब्धुम् । पुनः कीदृशी । नृपावली राजावली रङ्गभुवं कामं नयन्ती प्रापयन्ती । सकलराजावलीमतीव सकामा कुर्वन्तीत्यर्थः ॥

सुरभिं तरसा रङ्गं द्रुपदसुतः प्राप तरलतरसारङ्गम् ।

इष्वासारोपे तामथ नृपसमिति न्ययुङ्क्त सारोपेताम् ॥ ८२ ॥

द्रुपदसुतो धृष्टद्युम्नः सुरभिं रम्यं रङ्गं राघायन्त्ररङ्गस्थलं प्राप । केन । तरसा वेगेन । कीदृशं रङ्गम् । तरलतरा भ्रमन्तः सारङ्गा मृगाश्चातका वा यस्मिन् स तं तरलतरसारङ्गम् । अथानन्तर द्रुपदसुतो धृष्टद्युम्नस्तां नृपसमितिं राजसभामिष्वासारोपे चापारोपणार्थं न्ययुङ्क्त अप्रेरयत् । कीदृशीम् । सारोपेता सारेण बलेनोपेताम् ॥

तदनु बलोपेतेन प्रयुज्यमानाः शरव्यलोपे तेन ।

चेलुरगुर्वामोदात्सुरभौ रङ्गे नृपाः सुगुर्वामोदात् ॥ ८३ ॥

तदनु तदनन्तरं बलोपेतेन बलवता तेन धृष्टद्युम्नेन शरव्यलोपे लक्ष्यवेधनिमित्तं प्रयुज्यमानाः प्रेर्यमाना नृपा अगुर्वामोदात् अगुरुणः कालागुरुण आमोदात् सुरभौ रङ्गे सुगुर्वामोदात् सुष्ठु गुरु य आमोदो हर्षस्तस्माच्चेलुः ॥

स धनुः सारवदन्तः क्षत्रियलोको विकृष्य सारवदन्तः ।

सहसालसदोरङ्गः पपात सक्षोभिताखिलसदोरङ्गः ॥ ८४ ॥

स क्षत्रियलोकोऽन्तःसारवद् बलवद् धनुर्विकृष्य सारवदन्तः सारवाः सशब्दाः टणत्का-रयुक्ता दन्ता यस्य सः । तथा—अलसदोरङ्गोऽलसा दोषो भुजा अङ्गानि च यस्य सः । तथा—सक्षोभिताखिलसदोरङ्गः सक्षोभितोऽखिलः सदोरङ्गः सभारङ्गस्थलः च येन तादृशः सन् सहसा पपात । निष्क्रुष्टमशक्तत्वादित्यर्थः ॥

दृष्ट्वा चापास्तरसा नरपतिपङ्क्तिर्निरस्तचापास्तरसा ।

छन्नो रूपान्तरतः पार्थ उदस्थात्ततो गुरूपान्तरतः ॥ ८५ ॥

ततोऽनन्तरपार्थोऽर्जुनो गुरुपान्तरतो गुरुपान्ते गुरुसनिधौ रतः । तथा—रूपान्तरतः ब्राह्मणवेशेन छन्न सन् उदस्थाद् उत्तिष्ठति स्म । किं कृत्वा । नरपतिपङ्क्तिर्नृपावलीरपास्तरसा अपास्तस्यक्तौ रसस्तदाकर्षणरसो याभिस्तास्तादृशीर्दृष्ट्वा । पुनः किंविशिष्टा । तरसा वेगेन निरस्तचापास्त्यक्तधनुष ॥

जगृहे चापमुदंसः क्षत्रियलोकं विधाय चापमुदंसः ।

धृतरमस सद्यस्तन्निशितशरैर्लक्ष्यमकृत ससद्यस्तम् ॥ ८६ ॥

स पार्थ उदस उन्नतासोऽपमुदमपगता मुत् हर्षो यस्य त क्षत्रियलोक विधाय कृत्वा चापं वनुर्जगृहे । स पार्थ सद्यस्तत्क्षणमेव धृतरमस धृतोत्कण्ठ कृत्वा तल्लक्ष्य समिति सभाया निशितशरैरस्त दूरीकृत चिह्नं वा अकृत चकार ॥

तदनु सुकेशी करिणं करिणीव मदेन मस्तके शीकरिणम् ।

मदनापादन्या सा गत्यार्जुनमेत्य मृदुलपादन्यासा ॥ ८७ ॥

अंसभुवि भ्रमरचिता मालामस्यावसज्य विभ्रमरचिताम् ।

आननमानमयन्ती तस्थौ कृष्णा रमोपमानमयन्ती ॥ ८८ ॥

(युग्मम्)

सा सुकेशी कृष्णा द्रौपदी मदेन मस्तके शिरसि शीकरिण सजलकण करिण हस्तिन करिणीव हस्तिनीव मदनापादन्या मदनमापादयति पोषयतीति मदनापादनी तथा गत्या-र्जुनमेत्य मृदुलपादन्यासा मृदुला पादन्यासा यस्याः सा तादृशी सती विभ्रमरचिता विभ्रमेण कृता भ्रमरैः सौगन्ध्याचिता मालामस्यार्जुनस्यासभुवि स्कन्धस्थले अवसज्य सलग्रीकृत्य आनन मुखमा ईषत् नमयन्ती तस्थौ । सा कृष्णा कीदृशी । रमोपमान रमाया लक्ष्म्या उपमान सादृश्यमयन्ती गच्छन्ती ॥

गृह्णति विप्रे महति द्रुपदसुता तत्क्षणेन विप्रेमहति ।

तर्जनतत्परमबलन्नरेश्वराणा रणाय तत्परमबलम् ॥ ८९ ॥

महति विप्रे विप्ररूपधारिणि पार्थे तत्क्षणेन विप्रेमहति विगता प्रेमहतिर्यस्मिन् कर्मणि तत् । अतीव सप्रेम इत्यर्थः । द्रुपदसुता द्रौपदी गृह्णति सति नरेश्वराणा तत् परमबलमुत्कृष्टसैन्यं तर्जनतत्परमर्जुनतर्जने तत्पर सत् अबलत् बबलम् । कस्मै रणाय ॥

सकलजनाभिमतोऽनं प्रवर्तमानाः सरोजनाभिमतोऽनं ।

दृष्टद्विजवरवरणास्तस्थुर्यदवस्तथैव विजवरवरणाः ॥ ९० ॥

यदवो यादवगणा दृष्टद्विजवरवरणा दृष्टं द्विजवरस्य विप्रश्रेष्ठस्य वरणं यैस्ते, तथैवोदासीनतया तस्थुः । अत्र हेतुमाह—सकलजनस्याभिमत तेन । यदवः कीदृशाः । प्रव-

तमानाः । केन । सरोजनाभिमतैन सरोजनाभेः श्रीकृष्णस्य मत तेन । पुनः कीदृशाः । विजवरवरणा जवो वेग*, रवः शब्द*, रणः सग्राम*, विगता जवरवरणा येषां ते तादृशाः ॥

तत्र च मानवहास्या वस्त्राण्यावेद्य सकलमानवहास्याः ।

विप्रवरा जाल्यं ते चक्रुः सुवृत्तीरुदस्य राजाल्यन्ते ॥ ९१ ॥

तत्र रङ्गस्थले ते विप्रवरा युधिष्ठिराद्या वस्त्राणि कौपीनाजिनकारकादीनि आवेद्य त्यक्त्वा सुवृत्ती* स्वासनानि च त्यक्त्वा सकलमानवहास्या सर्वमानवैर्हसनीया. सन्तो राजाल्यन्ते राजावल्या अन्ते जाल्य धनमेकत्र समुदाय चक्रुः । 'जल धान्ये' धातुः । पुनश्च कीदृशा । मानवहास्याः मानवहा मानधारिणी आस्या स्थितिर्येषां ते । यद्वा मानवह-मास्य मुख येषां ते तादृशा* ॥

तास्तु हसन्नाहवतः पार्थो विप्रान्निवार्य संनाहवतः ।

अतिकुपितानापततस्तमेव चापं प्रगृह्य तानाप ततः ॥ ९२ ॥

ततोऽनन्तर पार्थोऽर्जुनः । तु पक्षान्तरे । तान् विप्रान् सनाहवत युद्धार्थं सनाहयुक्तान् उद्युक्तान् वा आपततोऽतिकुपितान् हसन् हसितवदन आहवतो युद्धात् निवार्य तमेव चापं यत्सज्जीकृत तदादाय तान् राजसघान् आप प्राप ॥

स खलु महेष्वासाद्यस्फीतमहास्त्रेषु रणमहेष्वासाद्य ।

राज्ञः समुद्रग्रजवानद्रावयदर्जुनोऽथ समुद्रग्रजवान् ॥ ९३ ॥

अथानन्तरम् । खलु निश्चये । सोऽर्जुनो महेष्वासाद्यस्फीतमहास्त्रेषु महेष्वासा. महा-धनुषि तदाद्यानि स्फीतानि महास्त्राणि येषु ते तादृशेषु रणमहेषु रणोत्सवेषु राज्ञो नृपान् आसाद्य व्यद्रावयत् विद्रुताश्चकार । कीदृशान् । समुद्रग्रजवान् सम्यगुदग्रो जवो वेगो येषां तादृशान् । अर्जुनः कीदृश* । समत् सहर्ष* । पुनः कीदृश* । अग्रजवान् भीम-सेनयुक्तः ॥

तदनु समादायातः पाञ्चाली पाण्डवः क्रमादायातः ।

स तदेव कुलालस्य स्थानं क्रियमाणशात्रवकुलालस्य ॥ ९४ ॥

स पाण्डवोऽर्जुनस्तदनु अतोऽनन्तर पाञ्चालीद्रौपदीं समादाय क्रमात् क्रमेण तदेव पूर्वो-द्दिष्ट कुलालस्य कुम्भकारस्य स्थानमायात । पाण्डवः कीदृशः । क्रियमाणशात्रवकुलाल-स्य क्रियमाण शात्रवकुलस्य शत्रूणां कुलस्य आलस्यमुदासीनत्वं निचेष्टत्व वा येन स ता-दृश* । अत्रापि यमके विसर्जनीयाभावे न दोष ॥

वसतौ कौलाभ्यां ते कौ लाभ्यां तेजसा वधूमादाय ।

ऊषुः स्वच्छादनतः स्वच्छादनतः शरीरयात्रां दधतः ॥ ९५ ॥

तेजसोपलक्षितास्ते पार्थाः कौ भूमौ लाल्या लालनीया वधू द्रौपदीमादाय कौलाभ्या

कुलालसंबन्धिन्या वसतौ गृहे उषु स्थिति चक्रुः । कीदृशाः । स्वच्छादनतः स्वं च तत् छादन गोपन तस्मात् स्वच्छान्निर्मलात् अनतः प्राणान् शरीरयात्रा शरीरस्थिति दधतो धारयन्तः ॥

तदनु द्रुपदेन पुरं गमितैः सविचारमुदारमुदा गमितैः ।

नरदेवसुतैरुदवाहि वधूर्विधिनैव च सा वचसादिमुनेः ॥ ९६ ॥

तदनु तदनन्तर द्रुपदेन गङ्गा उदारमुदा उदारा मुत् हर्षो यस्य तेन नृपेण पुर स्वनगर गमितैर्गमनाय प्रेरितैः । पुनश्च सविचार गमितैर्ज्ञातैस्तैर्नरदेवसुतै राजपुत्रैर्गुधिष्ठिरादिभिः सा वधूद्रौपदी विधिनैव आदिमुनेः श्रीव्यासस्य वचसा 'आज्ञा गुरुणा ह्यविलङ्घनीया' इत्यादिना स्वमातुः कुन्त्या वचनमेव परिपालनीयमित्यतो विधिनैव उदवाहि उदवा ॥

रराज सा च पाण्डवैरराजसास्तथैव ते ।

अनेन सा जनेन पूरनेनसा दधौ श्रियम् ॥ ९७ ॥

सा द्रौपदी पाण्डवैर्भर्तृभी राजा । तथैव पञ्चानामेकपत्नीकत्वेऽपि तेऽराजसा न राजसा रजोगुणयुक्ता लोभमोहयुक्ता आसन् । तद्रहिता आसन्नित्यर्थः । सा पूर्णगरी अनेन जनेन पाण्डुसुतोद्दिष्टेन श्रिय दधौ । कीदृशेन । अनेनसा अविद्यमानमेनः पापं यस्य सोऽनेनास्तेन ॥

इति श्रीमहाकविवासुदेवविरचिते युधिष्ठिरविजये महाकाव्ये श्रीकश्मीरदेशवास्तव्यमहामाहेश्वरविद्वद्रराजानकशकरकण्ठात्मजराजानकरत्नकण्ठविरचिताया शिष्यहिताभिधानाया टीकाया च द्रौपदीस्वयवरवर्णन नाम प्रथम आश्वासः ।

द्वितीय आश्वासः ।

सर्वं जगदाप रमा मुक्ति भवबन्धनात्तथा परमाम् ।

यत्कृपयैत महित त्रिपुराराति स्तुवीमहि तम् ॥

अथ पाण्डुसुताना द्रुपदनगरप्रवेशानन्तर वृत्त वर्णयन्नाह—

अथ गिरिवप्राकारं द्रुपदपुरस्य क्षणादिव प्राकारम् ।

कुरवः क्रुद्धा मानस्पर्धा बद्धा न्यरौत्सुरुद्धामानः ॥ १-॥

अथानन्तर कुरवो दुर्योधनाया गिरिवप्राकार गिरिवप्रवदाकारो यस्य त द्रुपदपुरस्य प्राकार साल क्षणादिव न्यरौत्सुः । किं कृत्वा । मानस्पर्धा मानेन स्पर्धा ता बद्धा । एतैरस्मत्समक्ष वधूरत्न बलानीति । अतएव क्रुद्धा, सक्रोधाः । पुनः कीदृशा । उद्धामान उद्धट धाम येषां ते तादृशाः ॥

दर्पमसहमानेन द्विषतां पार्थाः प्रसह्य सह मानेन ।

नगरे रुद्धे तिलतां नेतुमरिचमूं निरीयुरुद्धेतिलताम् ॥ २ ॥

पार्था युधिष्ठिराद्या अपि नगरे रुद्धे सति । अर्थात् द्विषद्भिः । अतएव द्विषता श-
त्रूणां दर्पं गर्वमसहमानेन मानेन सह प्रसह्य अरिचमूं शत्रुसेनां तिलता तिलस्य भावस्ति-
लता ता नेतुम् । चूणीकर्तुमित्यर्थः । निरीयुर्निर्गता । कीदृशीमरिचमूं । उद्धेतिलता-
मुक्षिप्ता हेतयः शस्त्राण्येव लता यया सा ताम् ॥

तैः कृतसेनानाशा कुरवो ययुरेव साध्वसेनानाशाः ।

शत्रुषु समुदस्तेषु न्यवसन्पार्थाः पुरेऽत्र समुदस्तेषु ॥ ३ ॥

तैः पार्थैः कृतसेनानाशा रचितचमूनाशाः कुरव साध्वसेन भयेन अनाशा आशा-
रहिता ययुरेव । पार्थाः पुनस्तेषु शत्रुषु समुदस्तेषु दूरीकृतेषु अत्र पुरे हुपदपुरे न्यवसन्
उष्णः । कीदृशाः । समुदः सहर्षाः ॥

वृत्तं पुत्राणां तं पार्थानां चोदयं रिपुत्राणान्तम् ।

विदुरगिरा जातान्तस्तापः शुश्राव तदनु राजा तान्तः ॥ ४ ॥

राजा धृतराष्ट्रस्त प्रागतीत पुत्राणां दुर्योधनादीना वृत्त वृत्तान्त तथा पार्थानां युधि-
ष्ठिरादीना च उदय रिपुत्राणान्त रिपूणां त्राणमभयदान पार्थैः कृतमन्ते यस्य स तादृश
विदुरगिरा विदुरस्य गीर्वाक् तथा शुश्राव । कीदृशः । जातान्तस्तापो जातोऽन्तस्तापो
यस्य सः । तदनु तदनन्तरं स राजा तान्तोऽतीव खेदसहितोऽभूत् । 'तमु ग्लानौ' वातु ॥

व्यसनं भावि दुरन्तं विचिन्त्य च प्राहिणोद्विभा विदुरं तम् ।

कुरुभर्ता पार्थानामानयनार्थं गुरुप्रतापार्थानाम् ॥ ५ ॥

कुरुभर्ता धृतराष्ट्रो भावि अग्रे भावि दुरन्त दुरुदर्क व्यसन कष्ट विचिन्त्य त विदुर
पार्थानां हुपदपुरस्थानामानयनाय प्राहिणोत् विसर्जयामास । कीदृशः । विभा विशेषेण
भातीति विभा । भाशब्दः क्लिबन्तः । पार्थानां कीदृशानाम् । गुरुप्रतापार्थानाम् ।
गुरुर्यः प्रतापोऽरिभयजननी वार्ता स एवार्थः प्रयोजनं येषां तदर्थिनामित्यर्थः ॥

स च मतिमाननयत्तान्नागपुरं ज्ञातिर्वर्गमाननयत्तान् ।

व्रजतो बन्धुरसेनः श्यालोऽमूनन्वियाय बन्धुरसेन ॥ ६ ॥

स च धृतराष्ट्रः मतिमान् बुद्धिमान् तान् पार्थान् नागपुरं हस्तिनापुरमनयत् । कीदृ-
शान् तान् । ज्ञातिमानवयत्तान् ज्ञातीनां स्वजनानां यन्मानव तस्मिन् यत्ताः सयत्ना-
स्तान् । अमूश्च पार्थान् व्रजतो गच्छतः श्यालो वृष्टद्युन्नोऽन्वियाय अनुगतः । केन ।
बन्धुरसेन बन्धूनां रसस्तेन । कीदृशः श्यालः । बन्धुरसेनो बन्धुरा रम्या सेना यस्य सः ॥

तर्पितमानवराशी रत्नसमूहेन वाच्यमानवराशीः ।

सति निनदे वाद्यानां सुहृदां वाक्येन वासुदेवाद्यानाम् ॥ ७ ॥

स्वभुजसमुद्धृतराष्ट्रं प्रदाय राज्यार्धमपि समुद्धृतराष्ट्रः ।

सह सपदि व्यासाद्यैर्धर्मजमभिषक्तमकृत दिव्यासाद्यैः ॥ ८ ॥

धृतराष्ट्रं कुरुपतिः रत्नसमूहेन 'जातौ जातौ यदुत्कृष्टं तद्रत्नमभिधीयते' इति कृत्वा रत्नानां समूहस्तेन तर्पितं सतुष्टीकृतो मानवानां राशिः समूहो येन स । तथा—वाच्य-मानवराशी वाच्यमाना वरा उत्कृष्टा आशिषो यस्य स । वासुदेवाद्यानां श्रीकृष्णादीनां सुहृदां वाक्येन धर्मजं युधिष्ठिरमभिषक्तमकृतं । कस्मिन्सति । वाद्यानां तूर्याणां निनदे शब्दे सति । किं कृत्वा । राज्यार्धमपि प्रदाय । कीदृशो धृतराष्ट्रः । स्वभुजस-मुद्धृतराष्ट्रं स्वभुजाभ्यां समुद्धृतानि वशीकृतानि राष्ट्राणि विषया येन । पुनः कीदृशः । ससुप्तः सह मुदा वर्तते यः स । कैः सह धर्मजमभिषेचयत् । व्यासाद्यैः । व्यासमुनि-प्रभृतिभिः सह । कीदृशैः । दिव्यासाद्यैः दिवि भवा दिव्या स्वर्लोकावासिनः । तैरासाद्यां आश्रयणीयाः । सेव्या इत्यर्थः । तादृशैः ॥

युक्तः स त्वर्धेन क्षोण्याश्चित्तेन चैव सत्त्वर्द्धेन ।

हृत्तदुःसहरिपुरोगः शक्रप्रस्थं विवेश स हरिपुरोगः ॥ ९ ॥

[स] युधिष्ठिरः तु पक्षान्तरे क्षोण्यां भूमेरर्धेन राज्यार्धेन युक्तः । तथा—सत्त्वर्द्धेन सत्त्वेन ऋद्धं सपन्नं सत्त्वर्द्धं तादृशेन चित्तेनोपलक्षितं । हृत्तदुःसहरिपुरोगो हतो दुःसहरिपुरुषो रोगो येन तादृशः शक्रप्रस्थमिन्द्रप्रस्थं विवेश । कीदृशः स । हरिपुरोगः । हरिः कृष्णः पुरोगो यस्य । अत्र 'सत्त्वर्धेन' इति तकार [धकार] द्वयाभावे कथमिति चेत्, उच्यते—हलः परस्यैकस्य द्वयोर्वा विशेषाभावेऽस्य स्मृतेः । यथा 'शुक्ले शुक्लेशनाशः विशतः' इत्यादौ शुक्ले-शुक्ले इति यमके सति शुक्लगुणयुक्ते शुचः क्लेशस्य च नाशः सपद्यते इत्यर्थः । तदुक्तम्—'यमकश्लेषचित्रेषु दन्त्यौष्ठववकारयोः । न भेदो नन(ण)योश्चैव न नकारमकारयोः ॥ हलः परस्य चैकस्य व्यञ्जनस्य द्वयोरपि । न विशेषो विसर्गस्य भावैश्च सदसत्त्वयोः ॥' इति ॥

हत्वा भूमावसतः पुरं तदुद्धृतभूतिभूमावसतः ।

तानृषिरापादरतस्तदुद्धृतेर्धातुसूनुरापादरतः ॥ १० ॥

धातुसूनुर्धातुर्ब्रह्मणः सूनुः ऋषिर्नारदो मुनिस्तान् पार्थान् आप । समीपमागादित्यर्थः । कृतः । आदरतः । कीदृशः । आपादरतः आपादनमापादः प्रापणं तत्र रतः । कस्याः । तदुद्धृतेः । तेषां यानुद्धृतिरुद्धैर्भूतिः श्रीस्तस्याः । कीदृशास्तान् । पुरं हास्तिनपुरमावसत आश्रयमाणान् । किंविशिष्टं पुरम् । उद्धृतभूतिभूम उद्धृत उत्पन्नो भूतिभूमा लक्ष्मी-बाहुल्यं यस्य तत् । किं कृत्वा । असतः खलान् हत्वा । कस्याम् । भूमौ । तथा च

आदिपर्वणि—‘अथ तेषूपविष्टेषु सर्वेष्वेव महात्मसु । नारदस्त्वथ देवर्षिराजगाम यद-
च्छया ॥’ इति ॥

स च वधमत्यायततः स्नेहात्तेष्ववददैकमत्याय ततः ।

सुरललनामोदितयोर्भ्रात्रोः सुन्दोपसुन्दनामोदितयोः ॥ ११ ॥

स च नारदो मुनिस्तेषु पाण्डवेषु ऐकमत्याय एकस्यामेव पत्न्या द्रौपद्या यथा न भेद
स्यात्तदर्थमत्यायततोऽतिशयेन आयताद् दीर्घात् स्नेहात् सुरललनाया तिलोत्तमाख्याया
मोदितयोरेकान्तरसिक्तयोः सुन्दोपसुन्दनाम्ना उदितयो ख्यातयोरसुरयो वधस्तद्वधोपा-
ख्यानमवदत् । तथा च आदिपर्वणि—‘पाञ्चाली भवतामेका धर्मपत्नी यशस्विनी । यथा
वो नात्र भेदः स्यात्तथा नीतिर्विधीयताम् ॥ सुन्दोपसुन्दावसुरौ भ्रातरौ सहितावुभौ ।
आस्तामवध्यावन्योन्यं त्रिषु लोकेषु विश्रुतौ ॥ एकराज्यावेकपृह्वावेकशय्यासनस्थितौ ।
तिलोत्तमायास्तौ हेतोरन्योन्यमभिजग्नतुः ॥ रक्षन्ता सौहृदं तस्मादन्योन्यप्रविभागकम् ।
यथा वो न प्रभेदः स्यात्तत्कुरुध्व महारथाः ॥’ इति ॥

ते मतमादधुरस्य ज्ञात्वा सवादमप्रमादधुरस्य ।

द्रुपदसुतां प्रत्यग्रे तस्यैव वयस्यवस्थितां प्रत्यग्रे ॥ १२ ॥

ते पार्थास्तस्यैव नारदमुनेरग्रे प्रत्यग्रे नवे वयस्यवस्थिता द्रुपदसुता द्रौपदीं प्रति स-
वादं सुन्दोपसुन्दवधाख्यानपर्यायं ज्ञात्वा अस्य नारदमुनेर्मतमादधुरग्रहि(ही)षुः । कीदृश-
स्यास्य । अप्रमादधुरस्य अप्रमादे अग्रत्वं यस्य सोऽप्रमादधुरस्तस्य । अप् समासान्तः ॥
किमिति मुनेर्मतमादधुः किमूचुरित्याह—

व्यत्यसनेन समाना पत्नीमस्माकमभिजनेन समानाम् ।

अन्तिकमानयमाना वत्स्यामो मुनिवचासि मानयमानाः ॥ १३ ॥

व्यत्यसनेन भेदेनाप्यस्माकं समाना सह मानेन विद्यते या सा ताम् । अस्माकमभिज-
नेन कुलेन समाना सदृशीं पत्नीं द्रौपदीमन्तिकं समीपमानयमानां वयं वत्स्यामः । की-
दृशाः । मुनेः श्रीनारदमुनेर्वचासि मानयमानाः पूजयन्तः ॥

पुनस्ते नारदमुनिं किमूचुरित्याह—

यस्त्ववनावासन्नस्तत्सेव्याया भवेद्वनावास नः ।

स शरदमेका तनुता व्रतिनामवलम्ब्य वृत्तिमेकान्तनुताम् ॥ १४ ॥

यो नोऽस्माकं मध्ये तत्सेव्याया द्रौपदीसेव्यायामवनौ भूमौ अर्थात् शय्यायामेकेन
जुष्टायामासन्नो भवेत् । अर्थात् स्वात्मदर्शको भवेदित्यर्थः । स एका शरदं वर्षमेकमेका-
न्तेन निश्चयेन नुतां श्लाघ्या व्रतिना वृत्तिमवलम्ब्य वनावासं तनुताम् । एतदाख्यानं च
आदिपर्वण्युद्धम् ॥

इति कृतसमयो निजया देव्या नृपतिर्दधद्रसमयोनिजया ।

नितरामरमत नुतया कान्त्या क्रमरम्यभावमरमतनुतया ॥ १५ ॥

नृपतिर्युधिष्ठिर इति अनेनप्रकारेण [अर द्रुत] कृत समयः सविद् येन स कान्त्या दीप्त्या नुतया स्तुतया अयोनिजया कलशोद्भवत्वात् निजया देव्या द्रौपद्या नितरामरमत । कथम् । क्रमरम्यभाव क्रमेण रम्यो भावः स्वाभिप्रायो यस्मिन्कर्मणि तथा । कया । अतनुतया । गौरवेणेत्यर्थः । अतनोर्भावोऽतनुता तया ॥

तत्र च रिपुरोपान्ते रममाणे भूमिभर्तारि पुरोपान्ते ।

सहसा रोदरवस्तु श्रुतः समुद्धतः पुरोदरवस्तुः ॥ १६ ॥

तत्र तस्मिन्भूमिभर्तारि युधिष्ठिरे रिपुरोपान्ते रिपुरोपाणा शत्रुशराणामन्तो यत्र तादृशे । सदैव रिपुशरास्पृश्ये इत्यर्थः । रममाणे सति । पुरोपान्ते नगरनिकटे । तु पक्षा-
न्तरे । सहसा तत्क्षणमेव रोदरवो रोदन रोद आक्रन्द तस्य रव शब्दः श्रुतः । युधि-
ष्ठिरादिभिरिति शेषः । कीदृशो रोदरवः । समुद्धतः पुरोदरवस्तुः समुद्धतानि प्रतिशब्देन
निनादोद्धतानि कृतानि पुरोदरवस्तूनि नगरमध्ये वस्तूनि घटादीनि येन स तथा । अत्र
रवशब्देन पुलिङ्गेन विशेष्येण सह सबन्धाद्विशेषणस्यापि वस्तुशब्दस्य पुस्त्वम् ॥

आद्रवतामेया गा हरन्ति चौरा इमे हता मे यागाः ।

सासिगदासंनाहा द्रुततरमनुयात यावदासन्ना हा ॥ १७ ॥

इति सहसा रोदं तं द्विजस्य पार्थोऽश्रृणोदसारोदन्तम् ।

दध्यौ चापाद्येषु क्षितिपगृहादायुधेषु चापाद्येषु ॥ १८ ॥

इत्यनेन प्रकारेण सहसा तत्क्षणमेव असारोदन्तम् असारो न साररूप उदन्तो वार्ता
यस्य स तादृश त रोदमाक्रन्द ब्राह्मणस्य पार्थोऽर्जुनोऽश्रृणोत् । स च पार्थ क्षिति-
पगृहात् राजगृहात् आपाद्येषु आनेयेषु चापाद्येषु धनुरादिषु हेतौ दध्यौ च । धनुरादिनि-
मित्त दध्यौ चेत्यर्थः । इति किमित्याह—आद्रवतेति । भो युधिष्ठिराद्याः, आद्रवत धावत ।
हा कष्टे । इमे चौरा स्तेना मे मम अमेया बह्वीर्गा धेनूर्हरन्ति, तद्वशात् मे मम यागाः
क्रतवो हता नष्टाः । भो. पार्था, यूय सासिगदासंनाहाः सह असिना गदया संनाहेन
कवचेन ये तादृश द्रुततर शीघ्रतरमनुयात अनुगच्छत चौरान्, यावत्ते चौरा आ-
सन्ना निकटस्थाः ॥

न हि संवादत्यागः सज्जनरक्षासु मार्दवादत्यागः ।

तन्मम भावि प्रायः श्रेयः प्रतिपाद्य गाः शुभा विप्राय ॥ १९ ॥

इति बलवानुग्राहिप्रतिमं जग्राह मानवानुग्राहि ।

अरिपरिभवनोदरतः पार्थश्चापं नरेन्द्रभवनोदरतः ॥ २० ॥

पार्थोऽर्जुन इत्युक्त्वा मानवानुग्राहि मानवान् अनुगृह्णातीति मानवानुग्राहि उग्राहिप्र-
तिम क्रूरसर्पसदृश चाप धनुर्जग्राह गृहीतवान् । कुत । नरेन्द्रभवनोदरतो राजगृहमध्या-
त् । कीदृश पार्थ । बलवान् । पुन कीदृश । अरिपरिभवनोदरतो अरिभ्यो यं परि-
भवस्तिरास्किया तस्य नोदे दूरीकरणे रत । इति किमित्युक्त्वा (त्याह) — न हीति । सवादो
यो ब्राह्मणेन स्वदैव्यसवाद कृतस्तस्य त्यागो नेत्यर्थः । तथा — सज्जनानां साधुर्दानानाथाना
रक्षासु मार्दवात् शैथिल्याद् अत्यागो अतिशयेन आगोऽपराधः । ‘आगोऽपराधो मन्तुश्च’
इत्यमरः । तत् तस्मात्कारणात् शुभा. शुभकरीर्गा धेनूर्विप्राय ब्राह्मणाय प्रतिपाद्य चौरैभ्य
आनीय दत्त्वा प्रायो निश्चित मम श्रेय शुभ भावि ॥

स प्रसभं गुरवे गां दत्त्वा हत्वा खलानभङ्गुरवेगान् ।

दारभुवा समयेन प्रययौ तीर्थानि विप्रवासमयेन ॥ २१ ॥

सोऽर्जुनो गुरवे प्रागुद्दिष्टाय ब्राह्मणाय गा चौरैर्नीता दत्त्वा । जातावेकवचनम् ।
तथा — अभङ्गुरवेगान् न भङ्गुरो नश्वरो वेगो येषां ते तादृशान् खलान् चौरान् हत्वा
विप्रवासमयेन विशिष्टप्रवासमयेन ‘स शरदमेका तनुताम्’ इत्यादिना पूर्वोद्दिष्टेन दारभुवा
दारात् (दारेभ्यः) पत्नीतो भूर्जन्म यस्य स तादृशेन ऐकमत्यसङ्गकेन समयेन तीर्थानि प्र-
ययौ । एतच्च आदिपर्वणि अर्जुनतीर्थयात्राया सर्वमूढम् ॥

तं श्रितगङ्गाद्वारा नुदन्तमागांसि सम्यगङ्गाद्वारा ।

नागसुता पातालं पार्थमनैषीदतर्कितापातालम् ॥ २२ ॥

नागस्य कौरव्याख्यस्य सुता उलूपी नाम अलमत्यर्थमर्तकतापाता अतर्कितोऽनि-
र्णीत आपातो यस्याः सा तादृशी तस्या आकाशयानत्वात् त पार्थमर्जुन पातालमनैषीत् ।
कीदृशी उलूपी । श्रितगङ्गाद्वारा श्रितं गङ्गाद्वार यया सा । कीदृश पार्थम् । वारा जलेन
सम्यक् कृत्वा अङ्गात् निजाङ्गात् आगांसि पातकरूपाणि नुदन्तम् । एतच्च तत्रैवोद्भूतम् ॥

स च रेमे कामनया बीभत्सुस्तत्र रात्रिमेकामनया ।

अहिसुतयेरावन्तं सुतमाप च वंशवृद्धयेऽरावन्तम् ॥ २३ ॥

स च बीभत्सुरर्जुनस्तत्र पाताले कामनया स्वेच्छया अनया अहिसुतया नागकन्यया रेमे ।
क्रियन्तं कालम् । एका रात्रिम् । ‘कालभावाध्वदेशेभ्यो द्वितीया’ । च पुनः वंशवृद्धये
कुलस्य वृद्धये इरावन्तसिरावन्तनामैक सुतमाप लब्धवान् । कीदृशम् । अरौ शत्रुविषये
अन्त नाशरूपम् ॥

स हि सकलक्ष्माचक्रे प्रदक्षिणमृक्षवीरलक्ष्मा चक्रे ।

पश्यन्नलिनीरजिनीराश्रमकुल्या नदीश्च नलिनीरजिनी ॥ २४ ॥

हि निश्चये ऋक्षवीरलक्ष्मा ऋक्षवीरो हनुमान् लक्ष्म ध्वजो यस्य सोऽर्जुन. सकल-
क्ष्माचक्रे सर्वस्मिन्भूतले प्रदक्षिण चक्रे कृतवान् । किं कुर्वन् अर्जुन. । आश्रमकुल्याः

आश्रमाल्पकृत्रिमा नदी* पश्यन् । कीदृशी । अलिनीरजिनी अलियुक्तानि भ्रमरयुक्तानि सौरभ्यात् नीरजानि सन्त्यासु ताः । पुनश्च किं कुर्वन् । नदीश्च महानदीश्च पश्यन् । कीदृशी । नलिनी । लडयोरैक्यात् नडस्तृण विद्यते यासा ता नडिनी* । स कीदृशः । अजिनी अजिन मृगाजिनमस्यास्तीति अजिनी सव्रतत्वात् ॥

स नगरमरिचक्रान्तं पाण्ड्यपतेः क्रमुकखण्डमरिचक्रान्तम् ।

प्राप्य विचित्राङ्गदया तत्सुतया रतिमवाप चित्राङ्गदया ॥ २५ ॥

सोऽर्जुन पाण्ड्यपते पाण्ड्यदेशधिपस्य नगर मणिपुर नाम प्राप्य तत्सुतया चित्राङ्गदया चित्राङ्गदानाम्भ्या रति सुखमवाप । कीदृश्या । विचित्राङ्गदया विचित्राणि अङ्गदानि केयूराणि यस्या सा तया । नगर कीदृशम् । अरिचक्रान्तम् अरिचक्राय शत्रुसमूहस्यान्तो नाशो यत्र तत् । पुनश्च कीदृशम् । क्रमुकखण्डमरिचक्रान्तं क्रमुकखण्डा, पूगखण्डा, मरिचानि च तैः क्रान्तम् ॥

दृष्टमहासह्यागस्तीर्थे प्रविशोध्य शत्रुहा स ह्यागः ।

विप्रसभासन्नामप्रवणस्तीर्थे गतः प्रभास नाम ॥ २६ ॥

हि निश्चये सोऽर्जुनो दृष्टमहासह्यागो दृष्टो महान् सहागः सहापर्वतो येन स तादृक् । तथा—शत्रुहा शत्रुघाती आगः पातक तीर्थे प्रविशोध्य शोधयित्वा प्रभास नाम तीर्थं गतः । कीदृशः । विप्रसभासन्नामप्रवणः विप्रसभाया द्विजपङ्क्तौ सन्नामनि शुभे नामनि कीर्त्याख्ये प्रवणो लग्नः ॥

तत्र सुभद्रा गदतः श्रुत्वा सर्वाङ्गनासु भद्रा गदतः ।

प्राप वशं कामस्य व्यधित पुरो दुर्गतावशङ्कामस्य ॥ २७ ॥

तत्र च प्रभासाख्ये तीर्थे सर्वाङ्गनासु मध्ये भद्रा कल्याणी सुभद्रा नाम श्रीकृष्णभगिनी गदतो व्याख्यातुः गदतो गदानामयादवात् श्रुत्वा कामस्य वशं प्राप । स च गदोऽस्यार्जुनस्य पुरोऽग्रे दुर्गता सकटे सुभद्राहरणादुत्पन्ने अस्यार्जुनस्य अशङ्का व्यधित । सुखेन त्वया हरणीयेत्यर्थः ॥

भूत्वा कन्दर्पयतिः स्तनति घनौघे च कामुकं दर्पयति ।

श्यामलमस्मरदलितः स हि वैकुण्ठं कुरूत्तमः स्मरदलितः ॥ २८ ॥

स कुरूत्तमोऽर्जुनः कन्दर्पयतिः कन्दर्पे कामे यतिः सव्रतो भूत्वा कामुकं जन दर्पयति सकामोद्रेकं कुर्वति घनौघे मेघसमूहे स्तनति शब्दं कुर्वति सति स्मरेण दलितो व्यधित सन् अलितो भ्रमरान् श्यामल वैकुण्ठ श्रीकृष्णमस्मरत् । प्राग्जनन्यनुभूतं वैकुण्ठमस्मरत् । 'नरनारायणावृषी' इत्याख्यानात् ॥

सोऽपि सहासमुपायादमुष्य सतुष्य कंसहा समुपायात् ।

तदनु सुमस्तोभाभ्या निजचेष्टा निजगदे समस्तोभाभ्याम् ॥ २९ ॥

सोऽपि कसहा श्रीकृष्णोऽमुष्यार्जुनस्योपायात् सहास हामेन सतुष्य समुपायात् आगात् । सहासमिति । अत्र श्रीकृष्णाभिमतमभूदित्यर्थः । तदनु तदनन्तरम् उभाभ्या श्रीकृष्णार्जुनाभ्या समस्ता निजचेष्टा स्वचेष्टा प्राग्जन्मनि नरनारायणसत्क(णात्मक)चेष्टा वर्तमाने च समस्ता चेष्टा इतिकर्तव्यता सुभद्राहरणोपाययुक्ता निजगदे कथिता । किंविशिष्टाभ्या ताभ्याम् । समस्तोभाभ्या सम. स्तोभ उद्रेको ययोस्तौ तादृशाभ्याम् ॥

नरनारायणदेहौ पुराणपुरुषौ नृणा परायणदेहौ ।

रैवतकं पादाभ्यामपुनीतामवनतानुकम्पादाभ्याम् ॥ ३० ॥

तौ पुराणपुरुषौ श्रीकृष्णार्जुनौ नरनारायणदेहौ तथा नृणा पुरुषाणा परायण च पर च तत् अयन गतिः परायण मुक्ति ददाति तादृशी ईहा चेष्टा ययोस्तौ तादृशौ रैवतक नाम गिरि पादाभ्यामपुनीता पवित्रीचक्रतु. । तत्र गतावित्यर्थः । कीदृशाभ्या पादाभ्याम् । अवनतानुकम्पादाभ्याम् अवनताना प्रणताना भक्तानामनुकम्पा कृपा ददत (दत्त) अवनतानुकम्पादौ ताभ्याम् ॥

अथ बलभद्रमुखानां यदुवृषभाणां मतेन भद्रमुखानाम् ।

यादवकन्यायोगाद्धन्यं भवन स भिक्षुकन्यायोऽगात् ॥ ३१ ॥

अथानन्तर सोऽर्जुनो भद्रमुखाना भद्र शुभ मुख येषा ते तादृशानाम् बलभद्रमुखाना बलभद्रप्रभृतीना यदुवृषभाणा यदुपुङ्गवाना मतेन यादवकन्यायाः सुभद्राभिधानाया यो-गात् धन्य प्रशस्य भवनं गृहमगात् । कीदृशः । भिक्षुकन्यायो भिक्षुकवेश ॥

यदुषु सबलदेवेषु व्यग्रेष्वन्यत्र तुलितबलदेवेषु ।

मुदितमना भोजगृहे पाणिमुपेतपद्मनाभो जगृहे ॥ ३२ ॥

सोऽर्जुन. तुलितबलदेवेषु तुलितबला देवा येषा ते तादृशेषु । देवतुल्यबलेष्वित्यर्थः । सबलदेवेषु सबलभद्रेषु यदुषु व्यग्रेष्वाकस्मिकसपातादन्यत्र व्यग्रेषु व्याकुलेषु सत्सु मुदित-मनाः सन् भोजगृहे यदुगृहे पाणि जगृहे । अर्थात्सुभद्रायाः । पुन. कीदृशः सन् । उपेतपद्मनाभ उपेतो युक्तः, संमतेन मिलितो वा, पद्मनाभः श्रीकृष्णो यस्य ॥

अगमचारूढेन प्रियया पार्थस्तथैव चारूढेन ।

तत्पुरमुद्यद्वेषः प्रक्षोभ्य रथेन तूर्णमुद्यद्वेषः ॥ ३३ ॥

पार्थोऽर्जुनस्तथैव प्रियया सुभद्रारूढेनोत्पन्नेन चारूढेन चारु यद्वहनमूढः । विवाह इति यावत् । तेन हेतुना तत्पुर यदुनगर रथेन तूर्णमगमत् जगाम । किं कृत्वा । तत्पुर प्रक्षोभ्य । कीदृशः । उद्यन् द्वेषो यस्य स । प्रत्यभियास्यता यदनामुपरि कृतद्वेष इ-

१ 'भूत्वा परमो हस कुर्वाणश्चेष्टितेन परमोह सः ।

अध्यवसद्विजयोऽगं रैवतक हरिमतेन सद्भिजयोगम् ॥'

इत्ययं श्लोको मूलपुस्तकेऽत्र प्रकरणेऽधिकः समुपलभ्यते

त्यर्थः । अत्रापि व्यञ्जनद्वयाभावे यमकादावदोषः । 'परात्परस्य चैकस्य व्यञ्जनस्य द्वयो-
रपि' इति प्रायुक्तम् । पुनः कीदृशः । उद्यन् वेषस्तदुचितो यस्य स उद्यद्वेषः ॥

तदनु मदभ्रमवन्तश्चेलुः कलहाय बलमदभ्रमवन्तः ।

ऋद्धिमशस्यां भोजा विभ्राणा रोषकर्कशास्याम्भोजाः ॥ ३४ ॥

भोजा यादवा हलवरप्रभृतयस्तदनु तदनन्तरं मदेन दर्पेण भ्रमवन्तो भ्रमयुक्ता अदभ्र-
घ्नं बलं कटकमवन्तो रक्षन्तः । तथा ऋद्धिमशस्याम् ऋद्धिणा ऋद्धत्वेन शास्या प्र-
शस्या शासनं शास्यता विभ्राणा । तथा रोषकर्कशास्याम्भोजा रोषेण बलात्कन्याहर-
णोत्पन्नेन कर्कशाणि आस्याम्भोजानि सुखकमलानि येषां तादृशा सन्तः कलहाय यु-
द्धाय चेलुः ॥

न्यरुणत्कोपायस्तान्यदुवीराञ्छौरिरकटुकोपायस्तान् ।

वचनैस्तरसा मधुरैस्तं चानुजगाम चारुतरसामधुरैः ॥ ३५ ॥

शौरिः श्रीकृष्णस्तान् यदुवीरान् यदून् तरसा बलेन मधुरैर्वचनैर्न्यरुणत् । कीदृशान् ता-
न् । कोपायस्तान् कोपेन आयस्ता खिन्नास्तान् । शौरिः कीदृशः । अकटुकोपायोऽकटुकः
सामोपेतो उपायो यस्य स । वचनैः कीदृशैः । चारुतरसामधुरैः चारुतरं यत्सामं चाटु-
तस्य धूर्त्येषां तादृशैः । स शौरिस्तमर्जुनमनुजगाम । अत्रापि मधुरैर्वचनैरिति सबन्धः ॥

सोऽपि च मानी चरणश्रितप्रियावाक्यकृतशमानीचरणः ।

परिसरमाप पुरस्य स्वस्य नरा दृग्भिरङ्गमापपुरस्य ॥ ३६ ॥

सोऽप्यर्जुनो मानी मानयुक्तः । तथा—चरणश्रितेत्यादि । चरणौ श्रिता या प्रिया सुभद्रा
तस्या यद्वाक्यं तेन कृतशमो विहितप्रशमोऽनीचो महान् रणो यदुभिः सह युद्धं येन
स तादृशः सन् स्वस्य पुरस्य नगरस्य हास्तिनपुरस्य परिसरं पर्यन्तभूमिमाप प्राप्तः ।
'पर्यन्तभूः परिसरः' इत्यमरः । तथा नरा अस्यार्जुनस्याङ्गं दृग्भिरापुः सकौतुकमालोकयन् ॥

अथ दधुरामोदं ते पार्थाः प्राप्तेऽर्जुनेऽभिरामोदन्ते ।

वध्वा मानिन्या ते कुन्ती कृष्णा च तोषमानिन्याते ॥ ३७ ॥

अथानन्तरं ते पार्था युधिष्ठिराद्या अभिरामोदन्ते अभिरामा मनोहरा उदन्ताः शौर्य-
यशः प्रभृतीनां यस्य तादृशेऽर्जुने प्राप्ते आमोदं हर्षं दधुः । 'प्रमोदामोदसमदा' इत्यमरः ।
ते मानिन्या च तथा वध्वा वर्यया कुन्ती कृष्णा द्रौपदी च तोषमानिन्याते । सतुष्टीकृते इत्यर्थः ॥

महिततमारम्भा सा पितृसदृशमजीजनत्कुमारं भासा ।

गुरुर्महमन्युः नामप्रदायिनं कुरुकुलेऽभिमन्युं नाम ॥ ३८ ॥

सा सुभद्रा महिततमारम्भा महिततमोऽतिप्रशस्त आरम्भं क्रियारम्भो यस्याः सा

तादृशी भासा पितृसदृशमभिमन्युं नाम कुमारमजीजनत् । कीदृशम् । गुरुमहमन्यु-
रवो महा उत्सवा येषां तादृशा मन्यवो यज्ञा यस्य स तादृशम् । 'मन्युर्दैन्ये क्रतौ कुधि'
इति मङ्गः । पुनः कीदृशम् । नामप्रदायित नामप्रख्यापकम् । कुत्र । कुरुकुले कुरुवंशे ॥

अथ रमितो वासविना कृष्णस्तत्रैव हलभृतोवास विना ।

प्रीतिरसेनाहानि स्वैरं कतिचित्कृतारिसेनाहानिः ॥ ३९ ॥

अथानन्तर कृष्णः श्रीकृष्णो वासविनेन्द्रसूनुनार्जुनेन प्रीतिरसेन रमित सन् हलभृता
विना बलभद्रेण विना कतिचिदहानि स्वैर तत्रैव हास्तिनपुरे उवास आसाचक्रे । कीदृश-
कृष्ण । कृतारिसेनाहानिः कृता अरिसेनायाः शत्रुचम्बा हानिर्येन ॥

सस्नेहरिरसेन ध्रियमाणभुजोऽर्जुनेन हरिरसेन ।

अगमच्च क्रीडायै यमुना प्रति बन्दिनः स चक्रीडायै ॥ ४० ॥

स चक्री चक्रायुधवान् हरिः श्रीकृष्णः सस्नेहरिरसेन सस्नेह रिरसा ग(र)न्तुमिच्छा यस्य
स तादृशेन अर्जुनेन ध्रियमाणभुजः आध्रियमाणभुजः (चुम्ब्यमाणभुजः । 'प्रा गतिगन्धो-
पादानयो' धातुः ।) असेन अंशेन क्रीडायै यमुना प्रत्यगमत् । शसयोरैक्यं यमकादौ ।
यमुना प्रति वनविहाराय किञ्चित्क्रीडा कर्तुं ययावित्यर्थः । तथा बन्दिनः स्तुतिपाठकस्य
ईडायै वाचे । स्तुतये इत्यर्थः । यमुना प्रति जगामेति जातावेकवचनम् । बन्दिनश्च तथा
विहरन्तमस्तुवन्नित्यर्थः ॥

भुवनविभावयमाने वनविहरणविभ्रमं विभावयमाने ।

ऋतवो माधवमासं निधाय पुरतस्ततोऽभिमाधवमासन् ॥ ४१ ॥

ततोऽनन्तरम् ऋतवः षड्ऋतव वनविहरणविभ्रम वनविहारं विभावयमाने विशेषेण
भावयमाने काङ्क्षमाने(णे) भुवनविभौ श्रीकृष्णेऽयमाने गतवति सति माधवमासं मधुमासम् ।
वसन्तर्तुमित्यर्थः । पुरतोऽग्रे निधाय अभिमाधवः श्रीकृष्णमभि आसन् । 'वैशाखे माधवो
हरौ वसन्ते च' इति मङ्गः ॥

अधुना वसन्तवर्णनमाह—

मुकुलः संतेने यश्चम्पकतरुणागते वसन्तेऽनेयः ।

दीप इव स्वच्छशिखः स बभौ लोकश्च स्वच्छविवस्वच्छशिखः ॥ ४२ ॥

आगते वसन्ते वसन्तर्तौ यो मुकुलः कुङ्मलो अनेयो न नेयो याप्य । हृद्य इत्यर्थः । च-
म्पकतरुणा चम्पकवृक्षेण संतेने विस्तारितः । सुहृच्च पीतवर्णत्वात् । स्वच्छशिखो दीप इव
बभौ रंजे । तथा लोकश्च । औचित्याद्भूलोकोर्ध्वलोकाख्यः । स्वच्छविवस्वत्स्वच्छशिखो
विवस्वान्मूर्त्यं पावको वा शशी चन्द्रः स्वच्छानि विवस्वच्छशिखानि यस्मिन्
स तादृश आसीत् ॥

१. अयं च पाठो धकारे धकारभ्रान्तिमूलकोऽसाधुरेव, तत्र यक्यपीत्वाप्राप्तेः

२. 'स्कन्धेन' इत्यर्थकस्य 'असेन' इत्यस्य 'ध्रियमाणभुजः' इत्यतः प्रागुचितत्वम्.

पथिकजनानां कुरवान्कुर्वन्कुरवो बभूव नानाङ्कुरवान् ।

प्रेक्ष्य रुचं चूतस्य स्तबकेषु पिकश्चकार चञ्चू तस्य ॥ ४३ ॥

कुरवः कुरबकवृक्षः पथिकजनानां पान्थजनानां विरहिणां कुरवान्कुस्तितरवान्दी-
नालापान्कुर्वन्तन्वनानाङ्कुरवान् नानाविधाङ्कुरवान् बभूव । तथा—चूतस्य रसालस्य
रुचं शोभां प्रेक्ष्य तस्य चूतस्य स्तबकेषु पिकः कोकिलश्चञ्चू चोटी उभे अपि द्वावपि
चञ्चूपुटौ चकार । तदास्वादनरसिकत्वात् । ‘चञ्चूस्तोदिरुमे स्त्रियाम्’ इत्यमरः ॥

भृङ्गचमूपरिवारस्तस्ताराङ्गारवत्किमूपरि वारः ।

नवनलिनानि वसन्तः पुष्टा ह्यमुना प्रियां विना निवसन्तः ॥ ४४ ॥

वसन्तः ऋतुर्भृङ्गचमूपरिवारोऽलिपङ्क्तिपरिवारः सन् वारो जलस्योपरि नवनलिनानि न-
वपद्मानि अङ्गारवत् तसाङ्गारवत् किमु तस्तार । वारशब्दः स्त्रीलिङ्गो जलवाचकः । पुष्टा
इत्यादि । हि निश्चये प्रिया विना निवसन्तः पुरुषाः । विरहिण इत्यर्थः । अमुना हेतुना
पुष्टा दग्धाः ॥

स्फुटितं च पलाशेन भ्रान्तं भ्रमरेण चैव चपलाशेन ।

हसितमशोकप्रसवैः पतितं पान्थाश्रुमिश्र शोकप्रसवैः ॥ ४५ ॥

चशब्दः समुच्चये । पलाशेन पलाशपुष्पेण स्फुटितं विकसितम् । अथ च पलमश्रुती-
ति पलाशो राक्षसः तेन पलाशेनैव पलाशेन पुष्पेण विकसितमित्यर्थः । तथा भ्रमरेण भ्रान्तं च ।
कीदृशेन भ्रमरेण । चपलाशेन चपला आशा परापकृतिस्पृहा यस्य स तादृशेन । अथ
च भ्रम रातीति भ्रमरः खलः । सोऽपि चपलाशः । तेन च भ्रान्तं जृम्भितम् । तथा—
अशोकप्रसवैरशोकतरुपुष्पैर्हसितं विकसितम् । अथ च पान्थान् प्रति हसितमिव श्वेतवर्ण-
त्वात्तेषाम् । तथा—शोकप्रसवैः शोकः प्रियावियोगेनेह यदुःखं तस्मात् प्रसव उत्पत्ति-
र्येषां तादृशैः पान्थाश्रुभिः पान्थानां विरहिणामश्रुभिर्नैत्रजलैः पतितं च । तदसहत्वादित्यर्थः ॥

स्वतलोरसि तरुगलितः कच्छभुवा कुसुमरेणुरसितरुगलितः ।

चारुवसन्तोषितया दध्ने पुलकोऽमुयेव संतोषितया ॥ ४६ ॥

अमुया कच्छभुवा गहनभुवा तरुगलितो वृक्षेभ्यः पतितः अलितो भ्रमरादसितरुक्
श्यामलरुक् कुसुमरेणुः पुष्पधूलिश्चारुवसन्तोषितया चारुमनोहरो यो वसन्तो नायकस्थाने
तस्मिन्नुषिता सजीभूता तया संतोषितया सतुष्टयेव । ‘मुदेव’ इति पाठे मुदेव हर्षणेव । दध्ने ॥

अथ ग्रीष्मवर्णनमाह—

भृङ्गकृतारावं तं तपन्तमिव दन्तधवलतारावन्तम् ।

नरकभिदातपसेवानिरतमपश्यच्छुचि तदातपसेवा ॥ ४७ ॥

१. ‘पूर्वसाहचर्यात्स्त्रीत्वं वारः’ इति तु कलिङ्गः । ‘पूर्वोत्तरसाहचर्यात्स्त्रीक्रीडयोर्वीर-
इति तु पञ्जिका—इति मुकुटः.

नरकमित्रं श्रीकृष्णस्तदा तस्मिन् काले तं श्रुत्वा ग्रीष्मम् । अथ च तपसे तपोऽर्थं
श्रुत्वा पवित्रमिव कचित्पुरुषमपश्यत् । कीदृशं तम् । भृङ्गकृतारावं भृङ्गैः कृत आरावो यस्मिन्
स तादृशम् । श्रुत्वरपि पुरुषः स्वाध्यायवान् । पुनः—तपन्तमिव सताप लोकं कुर्वन्तमिव ।
अथ च—तपन्तं तपस्यन्तम् । पुनः कीदृशं श्रुत्वा । दन्तधवलतारावन्तं दन्ता गज-
दन्तास्तत्तुल्या धवला यास्तारास्तद्वन्तम् । पुनः कीदृशम् । आतपसेवानिगतम्
आतपसेवाया निरतम् । श्रुत्वा साधुरपि तपस्वी पञ्चविधो भवति ॥

न प्रसवे शैरीषे वियुक्तिरलिभिः कृतप्रवेशैरीषे ।

सुमनःसेवनमन्तर्गत्वा बहु मन्वते रसेऽवनमन्तः ॥ ४८ ॥

शैरीषे शिरीषसबन्धिनि प्रसवे पुष्पे कृतप्रवेशे रचितप्रवेशैरलिभिर्भ्रमरैर्वियुक्तिस्तद्वि-
योगो न ईषे नेष्टा । 'इषु इच्छायाम्' धातुः । एतत्सवादसंमतमर्थान्तरन्यासमाह—सुमन
इत्यादि । रसे तद्वसे अवनमन्तो लम्बाः पुरुषाः । रसिका इति यावत् । सुमनःसेवन
सुमनसः पुष्पाण्येव सुमनसः पण्डितास्तेषां सेवनमन्तर्गत्वा । मनसा तद्विधायेत्यर्थः । तदेव
सुमनःसेवनं बहु मन्वते बहु जानन्ति ॥

अथ वर्षावर्णनमाह—

अथ भृङ्गानवमरुतः स्फीताः प्रावृङ्गनाग्रगा नवमरुतः ।

आयासं पदवीजं नियम्य शौरेः समाप्यसंपदवीजन् ॥ ४९ ॥

प्रावृङ्गनाग्रगा वर्षाकालिकघनाग्रगा नवमरुतो नववायवः स्फीता उद्धताः । तथा—
भृङ्गानवमरुतो भृङ्गेभ्योऽनवमा अनूना रुद् शब्दो येषां ते तादृशाः । रुद् शब्दः क्लिबन्तः ।
यद्वा भृङ्गैः कृत्वा अनूनशब्दाः सभृङ्गशब्दाश्चेत्यर्थः । शौरेः श्रीकृष्णस्य पदवीजं पदव्या
जातं वनविहरणात् पदप्रक्रमणे जातमायासं कष्टं नियम्य दूरीकृत्य अवीजन् ववुः ।
कथम् । समाप्यसंपत् समाप्या पर्याप्ता संपत् यत्र कर्मणि तत् । अतिशयेन ववुरित्यर्थः ॥

प्रीणितमानवकोटेरुदये मेघस्य मोदमानवकोटे ।

अभवत्सन्ना हंसावलिर्दधौ च गमनसंनाहं सा ॥ ५० ॥

प्रीणिता तोषिता जीवनदानेन मानवानां कोटिः । जातवेकवचनम् । येन तस्य
तादृशस्य मेघस्य उदये मोदमानवकोटे मोदमाना हृष्यमाणा वकोटा वक्ता यस्मिन् स
तादृशो सति । वकोटशब्दः वके रूढः । हंसावलिर्हंसपङ्क्तिः सन्ना कष्टवती अभवत् । च
पुनः—सा हंसावलिर्गमनसंनाहं मानसं सरः प्रति यात्रोद्योगं दधौ ॥

सकलजगत्याधारा न समा मेघस्य पुण्यगत्या धारा ।

अन्यास्वादापेते चातकवदने यया जवादापेते ॥ ५१ ॥

सकलजगत्याधारा सकलजगत्याः सकलभूमेराधार आश्रयो यस्याः सा मेघस्य धारा
जलधारा पुण्यगत्या कस्यापि पुण्यगत्या न समा । तत्समा क्वापि पुण्यगतिरद्भुता

नास्तीत्यर्थः । अत्र हेतुमाह—यथा(या) मेघस्य जलधारया अन्यास्वादापेते अन्यस्मात् नद्यादिजलस्वादादपेते रहिते चातकवदने चातकमुखे जवादापेते आपतितम् । आपेते इति भावे लिट् ॥

विदधाना ध्वनिमलिना न केतकी राक्षसी वनाध्वनि मलिना ।

पथिकैरार्तवदशनैः स्फुरिता सेहे पतद्भिरार्तवदशनैः ॥ ९२ ॥

वनाध्वनि वनमार्गे अलिना भ्रमरेण हेतुना ध्वनिं विदधाना कुर्वती केतकी राक्षसी क्लेतकीवीरुदिव राक्षसी मलिना कृष्णा पापा च अशनैः शीघ्र पतद्भिरार्तवदशनैरार्तवानि ऋतौ भवानि कुसुमानि तान्येव दशना दन्तास्तैः स्फुरिता जृम्भमाणा सती पथिकैः पान्थैर्वियोगिभिरार्तवदातुरवन्न सेहे न सोढा । [अन्या]पि शब्द कुर्वती दन्तुरवदना भवति ॥

घटितनिकेतकवाटः कामिजनैः स्फुटितसुरभिकेतकवाटः ।

जलदैः सकलापिहितः कालो व्याजृम्भते स्म स कलापिहितः ॥ ९३ ॥

एवविधः स कालो विशेषणसामर्थ्याद्दर्षाकालो व्याजृम्भते स्म, विशेषेण आसमन्ता-त् जृम्भते स्म । कीदृशः । घटितनिकेतकवाटो घटिताः सयोजिता निकेतेषु गृहेषु कवाटा अर्गला यस्मिन् सः । कैः । कामिजनैः कामुकलोकैः । वर्षाकाले बहिरसंचारात् । पुनः कीदृशः । स्फुटितसुरभिकेतकवाटः स्फुटिताः सुरभयः केतकाना केतकपुष्पाणा वाटा वृत्तयो यस्मिन् सः । पुनः कीदृशः । जलदैर्मैघैः सकलापिहितः सर्वत्रा-च्छादितः । पुनः कीदृशः । कलापिहितः कलापिनां मयूराणां हितः ॥

अथ शरद्वर्णनमाह—

अथ नवकोकनदेन क्षितिः क्षणात्कुरुरहंसकोकनदेन ।

रममाणविशेषेण प्राप्यत योषेव भूषणविशेषेण ॥ ९४ ॥

अथानन्तरं क्षणादिति श्रीकृष्णवैभवेन समकाल षड्रतूना प्राप्तिवर्णनम् । कुरुरहस-कोकनदेन कुरुरा उत्क्रोशाः पक्षिविशेषाः । ‘उत्क्रोशकुरुरौ समौ’ इत्यमरः । तथा—हंसा मरालाः, कोकाश्चक्रवाकाः, तैर्युक्तो यो नदो जलाशयस्तेन क्षितिः क्षणात् प्राप्यत प्राप्ता । किंविशिष्टेन । नवकोकनदेन नवानि कोकनदानि रक्तोत्पलानि यस्मिन् स तादृशेन । पुनः कीदृशेन । रममाणविशेषेण रममाणाः वीना पूर्वोद्दिष्टाना पक्षिणा शेषाः पक्षिणो यस्मिन् स तादृशेन । यद्वा—रममाणा वयः पक्षिणः शेषा जलचरा यत्र स तादृशेन । केन केव प्राप्ता । भूषणविशेषेण योषा नायिकेव ॥

विरहिणमार व्यसनं भृङ्गैश्च बभूव भुवनमारव्यसनम् ।

सुतरामभ्रमदभ्रं बभ्राजे भ्रमरवर्णमभ्रमदभ्रम् ॥ ९५ ॥

व्यसन दुःख वियोगोत्थं विरहिणं पान्थमार जगाम । ‘ऋ गतौ’ इत्यस्य घातोर्लिटि रूपम् । भृङ्गैश्च हेतुभिः कृत भुवनमारव्यसनं भुवनमारणस्य लोकमारणस्य व्यसनं

हेवाको बभूव । 'विपत्तावशुभे भ्रशे पानस्त्रीमृगयादिषु । देवानिष्टफले सक्तौ व्यसनं क्रोधदूषणे ॥' इति मङ्गलम् । अत्र शरदि सुतरामतिशयेन अदभ्रं घन भ्रमरवर्णं नीलवर्णम् अत्रमदभ्रं न भ्रमन्ति अभ्राणि मेघा यस्मिंस्तत्तादृशमभ्रमाकाशः बभ्राजे शुशुभे । 'अभ्र-माकाशमेघयोः' इति मङ्गलम् ॥

रजनेर्मुक्ता वलयः खगृहे मुनिसप्तकेन मुक्तावलयः ।

रेजुस्तारासार्था न पुरेव पयोधरावताराः सार्थाः ॥ ९६ ॥

अत्र शरदि तारासार्था नक्षत्रसंघा मुनिसप्तकेन मरीच्यत्रिप्रभृतिना खगृहे आकाशगृहे मुक्तास्यक्ता रजने रात्रेर्वलय किं रेजुः । बलीनामपि पायसादिना श्वेतत्वात् । यद्वा— मुनिसप्तकेन सप्तर्षिभिर्मुक्तावलयो मुक्तापङ्क्तयः खगृहे मुक्तास्तारासार्था रेजुः । न पुरेवेति । पयोधरावताराः पयोधराणां मेघानामवताराः पुरेव सार्था वार्षुकत्वात्सफला न आसन् । 'पयोधरावतारा. सार्थाः' इत्यत्र विसर्जनीयाभावेऽपि न दोषः ॥

शशिना सकलकलेन स्फुरितं शालिषु शुकेन सकलकलेन ।

निपतितमापकेषु स्मरस्य लक्ष्येषु भङ्गमाप केषु ॥ ९७ ॥

अत्र शरदि सकलकलेन सकला संपूर्णा अतिस्वच्छाश्च कला यस्य स तादृशेन शशिना स्फुरितं जृम्भितम् । तथा आपकेषु आसमन्तात् पकेषु शालिषु सस्येषु सकलकलेन सह कलकलेन कोलाहलेन तद्भक्षणक्षोभात् वर्तते यः स तादृशेन शुकेन कीरेण निपतितम् । भक्षणार्थमिति शेषः । केषु क इषुरिति पदच्छेदः । स्मरस्य इषुः शरो लक्ष्येषु शरव्येषु क भङ्गमाप । न क्वापि भङ्गमापेत्यर्थः ॥

अथ हेमन्तवर्णनमाह—

प्रतिपन्नावश्यायः स्फुटं भवेद्वायुरङ्गनावश्याय ।

अकृत मरुत्साहस्यः स्त्रीभर्तुर्यद्वशे निरुत्साहस्य ॥ ९८ ॥

साहस्यः सहसि मार्गशीर्षे भवः साहस्यो मरुद् हेमन्तवायुर्निरुत्साहस्य विगतवशीकरणोद्यमस्यापि भर्तुर्वशे यत्स्त्रीं कान्तामकृत, तत् प्रतिपन्नावश्यायः प्राप्ततुषारलवो वायुरङ्गनावश्याय अङ्गनावशीकरणाय स्फुटं भवेदिति जाने ॥

शिशिरवर्णनमाह—

वनभूमौ कुन्देन स्मितेन सादृश्यमापि मौकुन्देन ।

देशः कोपलवङ्कः प्रियाजनोऽप्यकृत युवसु कोपलवं कः ॥ ९९ ॥

कुन्देन माध्येण कुसुमविशेषेण मौकुन्देन मुकुन्दस्य श्रीकृष्णस्येदं मौकुन्द मौकुन्देन स्मितेन ईषद्वस्मितेन सह सादृश्यं श्रुत्यादापि प्राप्तम् । देश इत्यादि । अत्र शिशिरे देश कोपलवङ्को भवति । देश इति जातावेकवचनम् । कुत्सिता उपला अश्मानो यस्मिन् स कोपलः स चासौ वङ्कश्च वक्रश्च । वङ्कशब्दो वक्रार्थे रूढः । अत्र करकादिबाहुल्येन देशस्य

कोपलवङ्कत्वम् । तथा—कः प्रियाजनोऽपि कान्ताजनोऽपि युवसु तरुणेषु कोपलव क्रो-
धलेशम् अकृत । न कोऽपि । शैशिरमरुता बलात्कारितस्वप्राणप्रियालिङ्गनाना कान्ताना
क मानवतीत्वमत्रैत्यर्थः ॥

अवनितले शीतरुजः कान्तापि भृशं तुषारलेशी तरुजः ।

पवमानस्तापस्यः स्थापयिताभूद्वियोगिनस्तापस्य ॥ ६० ॥

अत्र शिशिरे तापस्यो माध्यः । शैशिर इत्यर्थः । तरुजः पवमानः शिशिरऋतुसमविपुष्प-
तरुजः, तथा तुषारलेशी हिमलवयुक्तोऽवनितले भूतले शीतरुजः शीतस्य रुक् रोगस्तस्य,
कान्तापि वियोगिनो विरहिणस्तापस्य स्थापयिता बहुलीकर्ता अभूत् । चित्रमेतत् । यः शीतरु-
जः कर्ता स कथं तापकर्ता भवतीति विरोधः । कामोद्रेकेण विरहिणा सतापकत्वात्तत्परिहारः ॥
ऋतुवर्णनोपसहारमाह—

तत्र समुत्कपिके तु स्फुरतीदृशमृतुगणे समुत्कपिकेतुः ।

स यमस्वसुरभ्यास प्रापत्तीरं द्रुमार्तवसुरभ्यासम् ॥ ६१ ॥

कपिकेतुरर्जुन ईदृशमनेन प्रकारेण ऋतुगणे ऋतूना वसन्तादीना गणे समुत्कपिके समुक्ताः
सम्यगुक्ता उत्कण्ठिताः पिका यस्मिंस्तादृशे स्फुरति जृम्भते सति समुत् सह मुदा हर्षेण वर्तते
यः स तादृशः सन् तस्या यमस्वसुर्नद्या यमुनाया अभ्यास समीपस्थं तीरं प्रापत् । कीदृशम् ।
द्रुमार्तवसुरभ्यासम् । यथाऋतु यानि द्रुमार्तवानि द्रुमकुसुमानि तैः सुरभि सुगन्धिरासा
आसन स्थान यस्य तत् । अत्र यमस्वसुरित्यमङ्गलप्रायमपि पदं तादृशमुत्सुमुदाये श्रीभग-
वद्वैभवेनोपस्थिते अत्युन्मदमदनीदीपकत्वेन विरहिणा प्राणसशयदत्वे यमुनातीरस्य सर्व-
तुजुष्टेन हेतुत्वाद्रक्षित कविना ॥

लोकहितो यातनया यस्या भ्राता विवस्वतो या तनया ।

कल्मषमापावन्या यत्संगत्या विनाशमापावन्या ॥ ६२ ॥

यस्या यमस्वसुः । कस्या इत्याह—यस्या यमुनानद्या भ्राता यमो यातनया पातकिनामपि
लोकाना विहितया लोकहितो भवति । सा हि यातना तेषा प्रायश्चित्तरूपत्वेन । अतस्तस्य
सर्वथा लोकहितत्वम् । तथा या च तनया दुहिता भवति । कस्य । विवस्वतस्त्रिजगत-
श्चक्षुषः सूर्यस्य । तथा आपावन्या आसमन्तात्पुनातीत्यापावनी तया यत्संगत्या यस्या
यमुनाया सगतिर्यस्यास्तादृश्या अवन्या तीरभूम्या कल्मष पाप विनाशमाप । देहिना-
मिति शेषः ॥

१ 'प्रापत्पारद्रुमार्त' ग. २. सटीकपुस्तकयोर्मूलपुस्तके च 'अभ्यासम्' इति ताल-
व्यशकार एव दृश्यते, तथापि 'अभ्यासोऽभ्यसनेऽन्तिके' इति दन्त्यान्तप्रकरणे विश्वमे-
दिन्योः स्फुटमुपलभ्यमानत्वाद्दन्त्यान्त्यपाठः स्थापितः.

समधुरभृङ्गारा सा वीचिकरे धृतसरोजभृङ्गारासा ।

लङ्घितवप्रापाद्यं दातुमनाः कौतुकादिव प्रापाद्यम् ॥ ६३ ॥ (युग्मम्)

सा यमुना नदी वीचिकरे वीचिरेव करो हस्तस्तत्र समधुरभृङ्गारा सह मधुरेण रम्येण भृङ्गारेण जलालकया वर्तते या सा । तथा—धृतसरोजभृङ्गारासा धृतः सरोजेषु पद्मेषु भृङ्गानामलीनामारासो यया तादृशी । तथा—लङ्घितवप्रा लङ्घित वप्र तीरम् अर्थाद्गमिभिः यया सा तादृशी । पाद्य पादायार्हं पाद्य दातुमना इव आद्य श्रीकृष्ण प्राप ॥

तस्याः कुसुमहितायाः शौरिस्तीरे पुरेव कुसुमहितायाः ।

विजहाराक्षीणासः समं समूहेन कातराक्षीणा सः ॥ ६४ ॥

स शौरिः कुसुमहितायाः कौ भूमौ सुष्ठु महिता पूजिता तस्याः । तथा तीरे तटे कुसुमहितायाः कुसुमैः षट्पत्त्यैर्नानाविधैस्तीरभूमिवातिनां वृक्षाणां पुष्पैर्हिता तस्यास्तीरे कातराक्षीणा वरयोषिता समूहेन सम पुरेव प्राग्वत् विजहार चिक्रीड । कीदृशः शौरिः । अक्षीणास अक्षीणौ कृशौ असौ यस्य स तादृशः । एतन्महापुरुषलक्षण सामुद्रिके ॥

अथ वनविहरणमाह—

वध्वा घटमानाभ्यामुरुरुहाभ्यां कयापि घटमानाभ्याम् ।

जगले रन्तुं गतया विजिगीषुभ्यां परस्परं तुङ्गतया ॥ ६५ ॥

कयापि वध्वा नायिकया रन्तु वनविहारं कर्तुं गतया जगले गलितमापतितम् । वध्वा कीदृश्या । लक्षितयेति शेषः । काभ्याम् । उरुरुहाभ्यां स्तनाभ्याम् । कीदृशाभ्याम् । घटमानाभ्यां सयुज्यमानाभ्याम् । पुनः कीदृशाभ्याम् । घटमानाभ्यां घटवत् कलशवत् मान प्रमाण ययोस्तौ ताभ्याम् । पुनः कीदृशाभ्याम् । परस्परं तुङ्गतया विजिगीषुभ्याम् ॥

चक्रुर्बाला वल्ल्याः पल्लवसदृशैः करैः प्रवालावल्याः ।

भङ्गं हेलावल्यस्वनसूचितनिजकरा महेलावल्यः ॥ ६६ ॥

बाला महेलावल्यः कान्ताश्रेण्याः (ण्यः) पल्लवसदृशैर्नवपल्लवतुल्यैः करैर्वल्ल्या लतायाः संबन्धिन्या प्रवालावल्याः पल्लवपङ्केर्भङ्गं छेदं चक्रुः । किंविशिष्टाः । हेलेत्यादि । हेल्या श्रीढया यो वलयस्वनः कङ्कणशब्दस्तेन सूचितो बोधितो निम्नकरो यासा ताः । वर्णत पल्लवकरयोर्भेदाज्ञानाद्द्वयस्वनेनैव करः सूचित इत्यर्थः । अत्रापि वल्या इति व्यञ्जन-द्वयामावेऽप्यदोषः । तथा वलयेत्यत्र एकत्र विसर्गामावेऽपि न दोषः । प्रवालावल्याः, महेलावल्य इत्यत्र कथिते पदेऽपि यमकादौ न दोषः । एवमन्यत्राप्युद्धम् ॥

१ इतः प्राक्

‘निन्दितकुन्दप्रसवा हरेण मूर्ध्ना धृता मुकुन्दप्रसवा ।

स्नेहभरादिव यस्या बभूव गङ्गा सरिद्रादिवयस्या ॥’

इति श्लोको मूलपुस्तकेऽधिकः..

कलिकां वर्यां वध्वा स्पर्शरतः कामुकः कबर्यां वध्वाः ।

कान्तिर्नेहेदृश्यामिति संश्लथयन्पुनश्च नेहे दृश्याम् ॥ ६७ ॥

कामुकः कान्तो वध्वाः कान्ताया. कबर्यां केशविन्यासे वर्यां प्रशस्या कलिका पुष्पकलिका वध्वाः स्पर्शरतः तत्स्पर्शे रतः सन् इह कबर्यामीदृश्या बद्धाया कान्तिर्नेति हेतोः तां संश्लथयन् श्लथीकुर्वन् पुनश्च तां कबरीं दृश्या दर्शनयोग्यां न ईहे नाकाङ्क्षत(?) । परो मैनां पश्यत्विति ॥

विहिते साकम्पे तु स्तबके तासु स्वनेन साकं पेतुः ।

भ्रमरा मध्वस्यन्तः स्त्रीततयस्तौर्नितान्तमध्वस्यन्त ॥ ६८ ॥

स्तबके गुच्छके साकम्पे विहिते सति मधु किञ्जल्कमस्यन्तः क्षिपन्तो भ्रमरा तासु लतासु स्वनेन साकं पेतुः । तैश्च भ्रमरै. स्त्रीततय. कान्ताश्रेण्यो नितान्तमध्वस्यन्त अत्रास्यन्त ॥

अधुनोत्कांचन कांचिद्रावयति स्म प्रणादिकाञ्चनकाञ्चि ।

ता वातावशकदलीसाम्यं नेतुं वनक्षितावशकदली ॥ ६९ ॥

अली भ्रमरः काचित्स्त्रियमधुनोत् कम्पयति स्म । जातावेकवचनम् । अलिन्शब्दस्य नकारान्तस्य च रूपम् । तथा कांचित् द्रावयति स्म अद्रावयत् । कथम् । प्रणादिकाञ्चनकाञ्चि प्रणादिनी काञ्चनकाञ्ची स्वर्णमेखला यस्मिन् कर्मणि तत् । क्रियाविशेषणम् । अतो हेतोरली भ्रमरस्तस्यां वनक्षितौ अशकत् शक्तो बभूव । किं कर्तुम् । ताः स्त्रियो वातावशकदलीसाम्यं नेतुं वातेन अवशा व्याकुला या कदली लता तस्याः साम्यं नेतुम् । भ्रमरत्रासेन वातकम्पितकदल्य इव जाता इत्यर्थः ॥

नवकलिकोपायनतः प्रियः प्रियाजनाय कलिकोपाय नतः ।

मूर्धनि चापे तेन क्षणात्तदीयं पदं शुचापेतेन ॥ ७० ॥

कलौ रतिकलहे कोपो यस्य स तादृशाय कलिकोपाय प्रियाजनाय दयिताजनाय प्रियो नतः । कुतो हेतोः । नवकलिकोपायनतो नवकलिकैवोपायनं दौकनकं ततः । तमपदिश्य नत इत्यर्थः । तेन च प्रियेण तदीयं कान्तासंबन्धि पदं मूर्धनि क्षणात् चापे प्राप्तम् । क्रीदशेन तेन । शुचा दयितामन्युचित्तनजा या शुक् तया अपेतेन ॥ .

धृतरसमुत्सङ्गे न प्रणेतुरूढापरा समुत्सङ्गेन ।

पल्लवमाल्यानीतं वल्लभरचितं बबन्ध माल्यानीतम् ॥ ७१ ॥

अपरा स्त्री धृतरस धृतो रसो यत्र कर्मणि तत् । तथा प्रणेतुः प्रणयिनो भर्तृरुत्सङ्गे ऊढा धृता सङ्गेन स्पर्शसङ्गेन समुत्सङ्गं आल्या सख्या नीतं प्रापितं वल्लभेन प्रियेण रचितं रचनया सयोजितं माल्यानीतं माल्ये आनीतं बद्धं पल्लवं नवपल्लवं न बबन्ध ॥

अर्पितमपरा धवतस्तरुकुसुम नैच्छदासुमपराधवतः ।

अपि विपरीतरवधुतं प्रणतमुपैक्षिष्ट सा परीतरवधु तम् ॥ ७२ ॥

अपरा स्त्री अपराधवतो गोत्रस्खलनाद्यपराधयुक्ताद्ववतो धवात् कामुकात् तरुकुसुमं प्राप्नु नैच्छत् । सा नायिका त धव प्रिय परीतरवधु परितः स्थिता इतरवध्वो यस्मिन् कर्मणि तत्तथा प्रणतमुपैक्षिष्ट । उपेक्षा तस्य चक्रे इत्यर्थः । कीदृशमपि । विपरीतरवधुत-मपि विपरीतो यो रवस्तर्जनरव* तेन धुतः कम्पितः तादृशमपि ॥

अलमुपयातुं गोत्रस्खलनं त्वन्न समस्त्वया तुङ्गोऽत्र ।

स त्वमरमणीयः स्याः प्रणमन्मम संनिधौ न रमणी यस्य ॥ ७३ ॥

इति केलीकमलेन प्रियमन्या चलितचञ्चलीकमलेन ।

पृथुकुचकलशोभाभ्या पद्भ्यां चाताडयत्सकलशोभाभ्याम् ॥ ७४ ॥

गोत्रस्खलनेनातिकुद्धायाः कस्याश्चित्स्वदयित प्रतीयमुक्तिः । भोः प्रौढेति शेषः । त्वत् त्वत्सकाशात् गोत्रस्खलनमलमत्यर्थमुपयातुमागतम् । त्वया समः अत्र गोत्रस्खलने तुङ्गो महान् न । स त्व मम प्रणमन् प्रणाम कुर्वन् अरमणीयः स्याः न शोभसे । कुत इत्याह— सनिधाविति रमणी अर्थात् सा यस्य प्रियतमा त्वत्सनिधौ नास्ति । अतस्तया विना न शोभसे इत्यर्थः । इत्युक्त्वा चलितचञ्चलीकमलेन चलितचञ्चलीको भ्रमर* । रलयौरैक्यात् । स एव मल यस्य तत् तादृशेन केलीकमलेन क्रीडानलिनेन अन्या प्रियमताडयत् । तथा—उभाभ्या पद्भ्यां च प्रियमताडयत् । कीदृशाभ्याम् । सकलशोभाभ्याम् सकला पूर्णा शोभा ययोस्तौ तादृशाभ्याम् । अन्या कीदृशी । पृथुकुचकलशा पृथू कुचावेव कलशौ यस्याः सा ॥

समर्दात्तरुजानां तासां भावाच्च तावदात्तरुजानाम् ।

करतलमधिकारुण्यं बभूव यूनां च हृदयमधिकारुण्यम् ॥ ७५ ॥

तरुजाना तरुभ्यो जातानि तरुजानि पल्लवपुष्पादीनि तेषां संमर्दात् क्षोभात् तासा व-धूना करतल पाणितलमधिकारुण्यमधिकमारुण्यमरुणता यस्य तत्तादृश बभूव । तथा— तावदात्तरुजानां तत्संमर्दात् तावती आत्ता गृहीता रुजा व्यथा याभिस्तास्तादृशीना च तासा भावात् सपादनात् । यद्वा—भावात्समर्दव्यथोचितचेष्टातो वा यूना तरुजानां हृदय मनोऽधिकारुण्यमधिकं कारुण्यं यस्य तत्तादृश बभूव । अतिसुकुमाराङ्गीत्वात्तासामित्यर्थः ॥

१ 'त्वं न तु समस्त्वया तुङ्गोऽत्र । स त्वमरमणीयस्याः प्रणमन्मम सनिधौ न रमणीयः स्याः ॥' इति मूलपुस्तकपाठे तु 'त्वं गोत्रस्खलन गोत्रस्खलनदोषमुपयातु प्राप्नुमल पर्याप्तः । त्वया समस्तुङ्गोऽत्र विषये न । स त्व शीघ्रमण्टीयस्याः क्षुद्राया मम सनिधौ प्रणमन् रमणीयो न स्याः' इत्यर्थकरणे न कोऽपि दोषः.

अथ कृतकच्छविहारैः स्त्रीसंघैर्विलुलिताधिकच्छविहारैः ।

त्यक्त्वा वनजातानि क्रान्ता यमुना मनोज्ञवनजा तानि ॥ ७६ ॥

अथानन्तर कृतकच्छविहारैः कृतगहनप्रदेशक्रीडैः । तथा—तत्समर्दात् विलुलिताः कम्पिता अधिकच्छवयो बहुक्रान्तयो हारा येषां ते तादृशैः विलुलिताधिकच्छविहारैः [स्त्रीसंघैरबलासमूहैः] तानि वनजातानि कुसुमादीनि त्यक्त्वा यमुना क्रान्ता । जलक्रीडार्थमिति शेषः । कीदृशी यमुना । मनोज्ञवनजा मनोज्ञानि वनजानि कमलानि यस्याः ॥

जलक्रीडावर्णनमाह—

त्वरितमपासूनानि त्यक्त्वा निर्वेदयुतमपा रूनानि ।

प्रापुस्तरलालिन्यस्तासां मुखपद्ममधिकतरलालिन्यः ॥ ७७ ॥

तरलालिन्यः तरलाश्रयपलाश्वालिन्यो भ्रमर्यस्ता ऊनानि हीनानि अर्थात् कान्त्या त्वरितमपा जलानां सूतानि जलजपुष्पाणि पद्मनीलोत्पलादीनि निर्वेदयुतं त्यक्त्वा । निर्वेदेन [युतं] निर्वेदयुतमिति क्रियाविशेषणम् । तासां वरयोषिता मुखपद्मानि(?) प्रापुः । कीदृशं मुखपद्मम् । अपासु अविद्यमानः पासुर्धूलिः । मालिन्यमिति यावत् । यस्य तत् । जातावेकवचनम् । कीदृश्यस्तरलालिन्यः । अधिकतरलालिन्योऽतिशेहवत्यः ॥

आस्येन्दावासरतामासामत्रैव शश्वदावासरताम् ।

असिताकारामलिनां मालां स्मितचन्द्रिका चकारामलिनाम् ॥ ७८ ॥

आसा वरयोषिता स्मितचन्द्रिका स्मितमेव चन्द्रिका अत्रैवास्येन्दौ मुखपद्मे आसरता गच्छताम् । 'स्रगती' धातुः । अलिना भ्रमराणां माला पङ्क्तिः शश्वत्सदा अत्रैवावासे आवसन्ते रताम् । तदभिलाषुकामित्यर्थः । असिताकारा मलिनामप्यमलिना चकार । वराङ्गी-स्मितचन्द्रिकया मलिनापि भ्रमरपङ्क्तिरमलिना धवला जातेत्यर्थः ॥

तासां लोलहरीणामस्पृशदङ्गं चयश्चलो लहरीणाम् ।

हृतताप कक्षालीकेलिविधावाप्तधूलिपङ्क्तक्षाली ॥ ७९ ॥

चलश्चञ्चलो लहरीणां चयो लोलहरीणां लोलः सकामत्वाद् हरिः श्रीकृष्णो यासु तास्तादृशीनां तासां वराङ्गीना(णां)मङ्गमस्पृशत् । कीदृशमङ्गम् । हृतताप हृततापो यस्य तत् । लहरीणां चयः कीदृशः । कक्षालीकेलिविधौ कक्षाल्या हरितवृणाल्या यः केलिविधिः तत्र । आप्तधूलिपङ्क्तक्षाली आप्तं यत् धूलिपङ्क्तं धूलिरूपं पङ्क्तं तत्र क्षालयतीति तादृशः ॥

अभितो मुरजेतारं नलिनततिर्नदति भृङ्गमुरजे तारम् ।

प्रविकसिता रङ्गेषु प्रा(प्रन)नर्त प्रोन्नतेषु तारङ्गेषु ॥ ८० ॥

मुरजेतार मुरारिमभितः भृङ्गमुरजे भृङ्ग एव मुरजः मृदङ्गस्तस्मिन् तारं नदति सति नलिन-तति पद्मपङ्क्तिः प्रोन्नतेषु प्रकर्षेणोन्नतेषु तारङ्गेषु तारङ्गरूपेषु रङ्गेषु नाट्यमण्डपेषु प्रा(प्रन)नर्त

नृत्य चकार । कीदृशी नलिनतति । प्रविकसिता प्रफुल्ल हृष्टा च । अन्योऽपि
मृदङ्गे नदति हर्षेण रङ्गे नृत्य करोति ॥

तस्यां वक्रान्तानि स्वच्छतमायां सरित्यवक्रान्तानि ।

निन्युर्महिलास्यानि भ्रूप्रतिबिम्बानि भीतिमहिलास्यानि ॥ ८१ ॥

स्वच्छतमायामतिशयेन स्वच्छाया निर्मलाया तस्या सरिति यमुनायामवक्रान्तानि ल-
ग्नानि वक्रान्तानि भ्रूप्रतिबिम्बानि भ्रुवा प्रतिबिम्बानि कर्तृणि महिलास्यानि कान्तामुखा-
नि भीति निन्यु । अत्रासयन्नित्यर्थः । अत्र हेतुमाह—भ्रूप्रतिबिम्बानि कीदृशानि । अहि-
लास्यानि अहिवत् सर्पवत् लास्यं नाट्यं येषां तानि । स्वच्छजलाया सरिति लग्नानि भ्रूप्र-
तिबिम्बानि नृत्यदहिभ्रम कृत्वा अङ्गनावदनान्यत्रासयन्नित्यर्थः ॥

तत्र कले रतिकाले विबभुर्वनिता घनावलेरतिकाले ।

जितसौदामन्यस्ता नलिन्य इव नीलनलिनदामन्यस्ताः ॥ ८२ ॥

तत्र तस्मिन् यमुनाम्भसि कले रम्ये रतिकाले सुखसमये इव घनावलेर्मध्यपङ्केतरतिकाले
अतिश्यामले जितसौदामन्यः कान्त्याजिततडितस्ता वराङ्गना नीलनलिनदामन्यस्ता नी-
लोत्पलदामोम्भिता नलिन्य इव कमलानीव विबभू रेजुः । 'अब्जाकरेऽब्जे नलिनी'
इति मङ्गलम् ॥

तच्छीकरतोयानि प्रियमुखमाप्तानि युवतिकरतो यानि ।

अतिसौरभवन्नलिनान्नलिनं यान्तीव पङ्क्तिरभवन्नलिनाम् ॥ ८३ ॥

यानि तच्छीकरतोयानि तस्य यमुनाजलस्य शीकरतोयानि जलकणा युवतिकरतो
वधूहस्ततः प्रियमुखमाप्तानि तान्येवातिसौरभवन्नलिनादतिसौगन्ध्ययुक्तपद्मान्नलिनमन्य-
पद्म यान्ती गच्छन्ती अलिना भ्रमराणां पङ्क्तिरेवाभवत् । अत्र शीकरतोयानि भ्रमरपङ्क्ति-
रिवाभवदित्यत्र विकृतिवलिङ्गग्राहित्वम् अभवदित्यस्याः क्रियाया यथा 'पुनरावृत्त सुवर्ण-
पिण्डः खदिराङ्गारसुवर्णे कुण्डले भवतः' इति । यथात्र 'कुण्डले भवतः' इत्यत्र विकृति-
गतलिङ्गग्राहित्वं क्रियायास्तद्वदत्रापि ॥

काचन लोलम्बालंकारं कोरकमिहातिलोलं बालम् ।

तज्जलमाविशुरोजप्रतिबिम्बं जनितसभ्रमा विरुरोज ॥ ८४ ॥

काचन स्त्री तज्जलं यमुनाजलमाविशुरोजप्रतिबिम्बमावि. प्रकटीभूतमुरोजप्रतिबिम्बं य-
स्मिस्तत् अलमत्यर्थं विरुरोज चिच्छेद । क वा कमिव । कोरक वा कुसुमकोरकमिव ।
कीदृशम् । लोलम्बालंकारं रलयोरैक्यात् रोलम्बो भ्रमरोऽलंकारो यस्य स तम् । पुनः
कीदृशम् । अतिलोलम् । कीदृशी । जनितसभ्रमा जनितः सभ्रमो यस्या । यमुनाजले
मेघके लग्न निजस्तनप्रतिबिम्बं कोरकमिव मत्वा भ्रमेण च्छेत्तुमा इव काप्यभ्यदित्यर्थः ॥

तासां चोरोरुहतः प्राप्तहतिः करिकरार्धचोरो रुहतः ।

अवधावशकल्लोलः स्थातु न जलाशयो विवशकल्लोलः ॥ ८९ ॥

तासां वरस्त्रीणां रुहत आरुहत । उन्नतादिभ्यर्थः । उरोरुहत स्तनात् । जातावेकवचनम् । तस्मात् प्राप्तहतिः प्राप्ता हतिर्येन स स्त्रीणां स्तनेभ्यो लब्धहतिर्जलाशयो यमुना-जलप्रवाहो लोलश्चपलोऽवधौ स्वमर्यादायां स्थातु न अशकत् । मर्यादामुलङ्घयति स्मेत्यर्थः । कीदृशः । करिकरार्धचोरः करिणो हस्तिनो यः करस्तस्य या ऋद्धिर्लक्ष्मीस्तस्याश्चोरः स्तेनः । अतिमेचकत्वादित्यर्थः । पुनः कीदृशः । विवशा व्याकुला उद्भटाः कल्लोला उत्कलिका यस्य स ॥

सरितस्तिलकालीनामपा चयैः क्षाल्यमानतिलकालीनाम् ।

हरिवासविरामाणामुदतारि गणेन रतिषु सविरामाणाम् ॥ ९० ॥

रतिषु कान्तैः सार्धं सभोगेषु सविरामाणां जलक्रीडातत्परत्वात् तथा तिलकालीना तिलवत्कृष्णास्तिलवत्काल्यः । कृष्णास्तादृशीनामपा यमुनाजलानां चयैः समूहैः क्षाल्यमाना तिलकालीना क्षाल्यमाना तिलकानां चित्रकानां (णां) माली पङ्क्तिर्यासां ता तादृशीनां हरिवासविरामाणां हरिः कृष्णश्च वासविरर्जुनश्च तौ हरिवासवी तयोर्वा रामाः स्त्रियस्तासां गणेनोदतारि उत्तीर्णा । यमुनाजलाजलक्रीडा विधायेत्यर्थः ॥

अधि तटमवलग्नानां शोषाय विधाय नमनमवलग्नानाम् ।

सुदृशामालम्बिकचं मुखमजनयन्नलिनमुदलिमालं विकचम् ॥ ९१ ॥

जले चिरकालावस्थानेन शीतान्तत्वादवलग्नानामुदराणां नमनं विधाय शोषाय जला-द्रव्यतो शोषणाय अधितटं तटे अवलग्नानां सुदृशा श्रीकृष्णार्जुनवरस्त्रीणामालम्बिकचमालम्बिनं स्नानार्थं मोचितं लम्बाः कचा यस्य तत् तादृशं मुखं कर्तुं । जातावेकवचनम् । विकचं फुल्लं तथा उदलिमालमुद्भटासौगन्ध्येनागता अलिमाला भ्रमरपङ्क्तिर्यस्य तत् नलिनपद्ममजनयत् ॥

जलक्रीडाया उपसहारमाह—

ललिततरं भोगानामथ विरतौ युवतिरम्भोगानाम् ।

अकृतासौ धावल्यान्निराकृतेन्दौ पदानि सौधावल्याम् ॥ ९२ ॥

अथानन्तरमम्भोगानामम्भो गच्छन्ति ये तेऽम्भोगास्तादृशानां भोगानां जलाक्षेपाधि-प्रभृतिभोगानां विरतौ विरामे असौ युवतिः । जातावेकवचनम् । अमूः श्रीकृष्णार्जुनवरा-ङ्गना इत्यर्थः । धावल्यान्निर्मलत्वात् निराकृतेन्दौ जितचन्द्रमसि सौधावल्यां सौधपद्मौ-पदानि अकृतं । तामशिश्रयदित्यर्थः ॥

ता युवती रत्यर्थं प्रीणयितुमिव त्वरावतीरत्यर्थम् ।

अस्त समहास्तेन स्त्रीणा वदनेन्दुरजनि समहास्तेन ॥ ८९ ॥

रत्यर्थं कान्तैः सह रतिक्रीडार्थमत्यर्थमतिशयेन त्वरावती सत्वरं प्रीणयितुं तोषयितुमिव इन. सूर्यो अस्तमस्तगिरि समहास्त अगात् । 'हि' गतिवृद्धयोः' धातु । स्त्रीणामिति । तेन हेतुना स्त्रीणा योषिता वदनेन्दुः समहा सह महसा तेजसा वर्तते यः स तादृशोऽजनि बभूव । अतिफुल्लो बभूवेत्यर्थः ॥

अस्तवर्णनं कर्तुमाह—

अथ तिलशोभि विहायःस्थलं विलोक्यारुणा दिशोऽभिविहाय ।

अपतदाशु कपोतः स्फीतं केदारमपि तदा शुक्रपोतः ॥ ९० ॥

अथानन्तरं तिलशोभि तिलवत् कृष्णतिलवत् शोभते इति तिलशोभि तादृश विहाय-स्थलं विहायस आकाशस्य स्थलं विलोक्य । तथा अरुणा दिशः । सध्यारागेण जाता इत्यर्थः । अभिविहाय त्यक्त्वा कपोतो वनकपोत आशु शीघ्रं स्फीत केदारमपतत् गतः । तथा तदा तत्कालं शुक्रपोतश्च स्फीत केदार क्षेत्रमपतत् गतः ॥

बिम्बं पातङ्गमयं न दिनान्तो हिनस्तु पातं गमयन् ।

इति नलिनी जलिमानं दधतीव चकार कोरकाञ्जलिमानम् ॥ ९१ ॥

अयं दिनान्तः पातङ्गमय सूर्यसबन्धि बिम्बं मण्डलं पातं पतनं गमयन् तद्विम्बं न हिनस्तु मा हिनस्तु इति शङ्क्येव नलिनी पद्मिनी जलिमानं जडिमानम् । डलयोरैक्यात् । दधती कोरकाञ्जलिमानं कोरकं स्वकुण्डलमेवाञ्जलिस्तन्मानं चकार । दिनान्तं प्रतीतिं शेषः । रात्रौ पद्मस्य संकोचात् कुण्डलोपमानम् ॥

ननु सुतरामारागः पैरो रथाङ्गाह्वयस्य रामारागः ।

यदसौ विरहास्तासु प्रियजनविरहं प्रजासु विरहास्तासु ॥ ९२ ॥

ननु सभावनायाम् । रथाङ्गाह्वयस्य चक्रवाकस्य (पर उत्कृष्टोऽपि) रामारागो रामाया वध्वां चक्रवाक्या रागं स्नेहं तद्वेतोः सुतरामतिशयेन आगः अपराधमार गतः । तादृशोऽतिशयेन रामारागश्चक्रवाकस्यागोरूप एवेत्यर्थः । अत्र हेतुमाह—यद्यस्मात्कारणात् असौ विः पक्षी चक्रवाकः ता(आ)सु विरहास्तासु विरहेण अस्तासु क्षिप्तासु । विरहिणीष्वित्यर्थः । प्रजासु प्रियजनविरहमहास्तं अक्षिपत् । अवर्धयद्वा । 'हि' गतिवृद्धयोः' धातु । चक्रवाकः स्ववदन्येषामपि विरहमवर्धयदित्यर्थः ॥

पुरतो नवताराणां व्रीडादिव दृक्पथेष्वनवताराणाम् ।

अधिकतरविभावितता बभूव दूरं यदाप रविभा वितता ॥ ९३ ॥

१. 'ओहाड् गतौ' इति धातुरुचितः. २. 'उदपतदाशु' ग. ३. 'पथा' क, 'परा' ख; 'पुरा' ग. ४. 'ओहाड् गतौ' बोध्यः.

तदा दिनान्तसमये अतितेजस्विनो रवेर्ब्रह्मादिव लज्जयेव । दृक्पथेषु अनवताराणामविद्यमानः अवतारोऽवतरण यासा तादृशीना [नवाना] ताराणा तारकाना(णा)मधिकतरविभावितता अतिशयेन लक्षितता बभूव । यद्यस्मात्कारणात् वितता विस्तीर्णा रविभा सूर्यदीप्तिर्दूरमाप दूर गता ॥

अथ तिमिरमहानिकरैरुत्तस्थे चक्षुषा परमहानिकरैः ।

यान्पुनराविःश्यामीभावा लोका बभूवुराविश्यामी ॥ ९४ ॥

अथानन्तर चक्षुषा नेत्राणा परमहानिकरैरन्धकारसमूहैस्तैरुत्तस्थे उद्गतम् । तैः कैरित्याह—यानिति । यान् पुनस्तिमिरसमूहान् आविश्य अमी लोका आविःश्यामीभावा आवि प्रकटाः श्यामीभावा येषा ते तादृशा बभूवु ॥

भेद्ये सूच्यन्तेन स्थिते तमस्यद्रयोऽपि सूच्यन्ते न ।

बाणानक्षिपदेषु स्मरः कथं वा मनःस्वनक्षिपदेषु ॥ ९५ ॥

दिनान्तसमये सूच्यन्तेन सूचेरन्तस्तेन भेद्ये तमसि । सूचिभेद्ये तमसीत्यर्थः । अद्रयः पर्वता अपि जनेन न सूच्यन्ते न लक्ष्यन्ते । किमुताणुपदार्था इत्यर्थः । स्मरः कामोऽनक्षिपदेषु न अक्षणा पदेषु गोचरेषु एषु मनःसु कामिमनःसु शरव्येषु बाणान् शरान् कथं वा अक्षिपत् । अत्यद्भुतमेतदित्यर्थः ॥

अथ चन्द्रं वर्णयन्नाह—

अथ हिमशीकरजालंकारं विस्तारयञ्शशी करजालम् ।

अशनैरन्विततारः स्फुटता भुवनत्रये स्फुरन्विततार ॥ ९६ ॥

अथानन्तर हिमशीकरजालकार हिमजलकणजातालकार करजाल रश्मिजाल विस्तारयन् शशी चन्द्रोऽन्विततारस्तारायुक्तः स्फुरन्शनैः शीघ्रमेव भुवनत्रये स्फुटतां विविक्तता विततार दत्तवान् । त्रिभुवन स्फुटीचकारेत्यर्थः ॥

अभवत्सा कौ मुद्या जन्येन जितामृताम्भसा कौमुद्या ।

अजनि च शंकुमुदस्य प्रमदा मुमुदे च मानशङ्कुमुदस्य ॥ ९७ ॥

जन्येन युद्धेन स्पर्धया जितामृताम्भसा जितामृतजलया कौमुद्या ज्योत्स्नया या भवति सा मुत् हर्षः कौ भूमौ अभवत् बभूव । तथा—कुमुदस्य कैरवस्य श कल्याणं विकासरूपमजनि । तथा प्रमदा वरयोषित् मानशङ्कु प्रियविषये मानरूप शङ्कु कीलमुदस्य दूरीकृत्य मुमुदे अतुषत् । चन्द्रोदये मान निरस्य योषिजह्वे इत्यर्थः ॥

तस्थे माने याभिः प्रमदाभिः पूर्वमसुसमानेयाभिः ।

उदिते रुडुपेताभिर्नीभावि विलासिनीभिरुडुपे ताभिः ॥ ९८ ॥

असुसमानेयाभिस्तुसमैः प्राणप्रियैरानेयाभिर्याभिः प्रमदाभिर्वरस्त्रीभिः पूर्वं माने मान-

विषये तस्ये स्थितम् । तामिर्विलासिनीभिरुडुपे चन्द्रे उदिते सति रुडुपेताभी रुषा रोषेण उपेता युक्तास्तादृशीभिर्नानाभि न भूतम् । चन्द्रोदये मानिनीभिर्मौनोचिता रुद्धितरा त्यक्तेत्यर्थः ॥

अथ चन्द्रोदयानन्तर पानगोष्ठी वर्णयन्नाह—

शशिवामसु रामाभिः प्रसृतेष्वथ पातुमुत्तमसुरामाभिः ।

अध्यारुरुहे लतया समतनुभिर्हर्म्यभूमिरुरुहेलतया ॥ ९९ ॥

अथानन्तर शशिवामसु चन्द्रमह सु प्रसृतेषु सत्सु लतया कुसुमलतया समतनुभिः सदृशवर्णभिराभी रामाभिः कान्ताभिरुत्तमसुरा प्रशस्यहाला पातु हर्म्यभूमिः सौधभूमिरध्यारुरुहे । कीदृशीभि । उपलक्षिताभिः । कया । उरुहेलतया उर्वी महती हेला विलासो यासा ता तासा भावस्तत्ता तया ॥

अथ मधुकरकान्तेभ्यः क्षरितं चषकान्तरेषु मधु करकान्तेभ्यः ।

पपुरपशङ्का मधु ता वध्वः सार्धं प्रियैर्भृशं कामधुताः ॥ १०० ॥

अथानन्तर [अपशङ्का नि शङ्का] ता वध्वो योषितो मधुकरकान्तेभ्यो मधुकरवत्कान्ता[मनोहरा]स्तेभ्यः । नीलाश्ममयेभ्य इत्यर्थः । करकान्तेभ्यो मधुपारीणामन्तेभ्यश्चषकान्तरेषु क्षरितं मधु [मधुरमिष्ट मधु]मद्य प्रियैः कान्तैः [सार्धं] सम पपुरपीप्यन्(१) । किविशिष्टा । भृशमत्यर्थं कामधुताः कामेन कम्पिताः । उन्मदकामा इत्यर्थः ॥

वदनगता स्वच्छायां वारुण्या वीक्ष्य बिम्बिता स्वच्छायाम् ।

अभवन्निन्दावन्तस्तरुणीसंघाः क्षणेन निन्दावन्तः ॥ १०१ ॥

स्वच्छाया निर्मलाया वारुण्या कादम्बर्या बिम्बिता प्रतिबिम्बिता वदनगता स्वच्छाया स्वकीयच्छाया वीक्ष्य क्षणेन तरुणीसंघाः अन्तर्मनसि इन्द्रौ चन्द्रमसि निन्दावन्त सनिन्दा । चन्द्रनिन्दका आसन्नित्यर्थः । मधुनि प्रतिबिम्बित स्ववदन वीक्ष्य चन्द्र वराकमजीगणान्नित्यर्थः ॥

सा दीप्रा पानेन प्रापानेन प्रथीयसीं मदविकृतिम् ।

ऊढा स्वैर कान्तैः स्वैरङ्गान्तैर्विलासिनीना पङ्क्तिः ॥ १०२ ॥

सा विलासिनीना वराङ्गनाना पङ्क्ति स्वैर स्वेच्छ स्वैरङ्गान्तै सु(स्व)मध्यभागान्तै करणै कान्तैः प्रियतृप्तै ऊढा घृता सती दीप्रा कान्तिमती अनेन पानेन कादम्बरीपानेन प्रथीयसीमतिपृथु मदविकृतिं मदेन विकृतिं प्राप ॥

अथ पानगोष्ठीवर्णनानन्तर सुरतलीला वर्णयन्नाह—

अथ तरसा रामासु द्विरेफमौर्वी विकृष्य सारामासु ।

अमुचत्साक पञ्च सरः शरानकुरुताञ्जसा कम्पं च ॥ १०३ ॥

अथानन्तर तरसा बलेन सारा दृढा द्विरेफमौर्वी भ्रमरमयी ज्यामाकृष्य आसु रामासु
साक सहैव पञ्च शरान् शोषणाद्यान् स्मर कामः अमुचत् । ते पञ्च शराश्च अजसा
व्यक्त कम्प च तासामकुरुत चक्रुः ॥

अधिकमिहासकलेन प्रोत्तस्थे प्रलपितेन हासकलेन ।

ववृधे मारोऽप्यन्तः स्त्रियः प्रियैः शयनमारोप्यन्त ॥ १०४ ॥

असकलेन असपूर्णेन, तथा हासकलेन हासेन कल मधुर तादृशेन प्रलपितेन पञ्च-
शरशरव्यथोद्भूतप्रलापेन इह स्त्रीजेने अधिकमेव प्रोत्तस्थे प्रोद्धतम् । तासा मारोऽपि का-
मोऽप्यन्तर्ववृधे प्रवृद्ध प्रियै कान्तैश्च स्त्रियो योषित शयनमारोप्यन्त । रत्यर्थमिति शेषः ॥

हृतधैर्योऽनिशकलितस्फुरदिपुकोदण्डचित्तयोनिशकलितः ।

अकृशैरतिशयनमितः स्तनभारैः स्त्रीगणोऽथ रतिशयनमितः ॥ १०५ ॥

अथानन्तरमनिश सतत कलितो ध्यात स्फुरदिषुकोदण्ड स्फूर्जत्सायकधनुर्युक्तो य-
श्चित्तयोनि कामस्तेन शकलितो विद्धः, अत एव हृतधैर्यः सन्नकृशैः पीने स्तनभारैर-
तिशयेन नमित स्त्रीगणो रतिशयन रत्यर्थं शयनमित गत ॥

अभजत रागो हृदयं स्त्रीणामभवच्च कमितुरागोहृदयम् ।

अहरत वामावासः सोऽपि ततोऽभान्नतभ्रुवामावासः ॥ १०६ ॥

तदा रागो रत्यभिलाष स्त्रीणा वधना हृदयमभजत । अतः कमितुः कामुकस्य आगो-
हत् 'अयमतिचपलः' इत्यपराधध्वंसक । अय स्त्रीणा रागोऽभूत् । अतः सोऽपि क-
मिता कान्तो वामावास कान्ताया वासोऽहरत हृतवान् । ततोऽनु सोऽप्यावासो रति-
मन्दिर नतभ्रुवा वरयोषितामभात् दिदीपे ॥

अजनि पुनर्मणितेन व्यजायि वीणारवोऽपि नर्मणि तेन ।

विललास द्रागधरः पीतोऽपि प्रियतमेन सद्रागधरः ॥ १०७ ॥

नर्मणि रतिक्रीडाया मणितेन मणित रतिकूजित तेन अजनि उत्पन्नम् । वरयोषिता-
मिति शेषः । तेन मणितेन वीणारवोऽपि व्यजायि जित । सद्रागधर सश्वासौ राग स-
हज' ताम्बूलादिकृतो वा ता(त) धारयतीति तादृक् प्रियतमेन कान्तेन पीतोऽधरोऽधरौ-
ष्ठो द्राक् शीघ्र विललास भाति स्म ॥

कृतकलकलहस्ताभिर्वलयेनाकारि सुरतकलहस्ताभिः ।

पुष्पं धम्मिल्लेन प्रीत्येवावर्षि बहुविधं मल्लेन ॥ १०८ ॥

ताभिर्वरयोषिद्विर्वलयेन शिञ्जिताकङ्कणेन कृतकलकलहस्ताभि कृत कलकलो यैस्ते
तादृशा हस्ता यासा तादृशीभिः सुरतकलहो रतियुद्धमकारि । कान्ते सहेति शेषः । ततश्च

मल्लेन रतियुद्धार्थं मल्लविद्याकुशलेन धम्मिल्लेन सयुतकचभरेण प्रीत्येव साध्विमौ दम्पती
रतियुद्धकुशलाविति हर्षेणैव पुष्पम् । जातावेकवचनम् । पुष्पाणीत्यर्थः । अवर्षि । पुष्पवृष्टिः
कृतेत्यर्थः ॥

अधरितसारवतालं रेणे वलयेन रत्नसारवतालम् ।

सार्धं रोमावलिभिः स्त्रीणां प्रण(न)नर्त कुचभरोऽमा वलिभिः ॥ १०९ ॥

तदा रतिक्रीडायामलमत्यर्थं रत्नसारवता रत्नश्रेष्ठयुक्तेन वलयेन स्त्रीणां रेणे शिञ्जितम् ।
कथं कृत्वा । अधरितसारवतालम् । अधरितो निजितः सारवः शब्दसहितस्तालः कास्य-
तालो यस्मिन् कर्मणि तत् । तत्र च रतिनाटके रोमावलिभी रोमपङ्क्तिभिः सार्धं तथा
वलिभिः तिष्ठभिर्वलिभिश्च अमा सार्धं स्त्रीणां वधूनां कुचभरः प्रण(न)नर्त अनृत्यत् ।
अमाशब्दोऽव्ययं सहाय्ये ॥

च्युतपरमाकल्पानां रतिरभसात्सुभ्रुवां रमाकल्पानाम् ।

रुचिमधिकामङ्गलतां निन्ये स्वेदाम्भसा निकामं गलता ॥ ११० ॥

तत्र रतिलीलायां रमाकल्पानामीषदसमाप्ता रमा लक्ष्मीर्यासा तास्तादृशीनां रमा-
तुल्यानां रतिरभसात् रत्युत्कण्ठया च्युतपरमाकल्पानां च्युता परमाः कल्पा उत्कृष्टेप-
थ्यानि रतियुद्धेन यासां तादृशीनां सुभ्रुवां निकामं गलता पतता रतिखेदोत्पन्नेन स्वेदा-
म्भसा स्वेदजलेन तासामङ्गलतां अधिकां रुचिं निन्ये नीता ॥

विगलन्नानामाल्यस्फुरत्कवर्यां सहाङ्गनानामाल्यः ।

पेतुरुपरि रम्भाणां समोरवः प्रेयसा सपरिरम्भाणाम् ॥ १११ ॥

तदा च रम्भाणां कदलीनां समोरवः समा ऊरवो यासां तास्तादृश्यः । ‘रम्भाप्सरोभि
कदली’ इति मङ्गः । अङ्गनानां वरस्त्रीणामाल्यः पङ्क्तयः । ‘आल्यनर्थे सखीपङ्क्तयोः’ इति
मङ्गः । सपरिरम्भाणां सह परिरम्भेणालिङ्गितेन वर्तन्ते ये तादृशानां प्रेयसा कामुकानामु-
परि पेतुः । कया सह । विगलन्नानामाल्यस्फुरत्कवर्यां सह विगलन्ति रतियुद्धक्षोभेण
नानामाल्यानि यस्यां सा तादृशी या स्फुरन्ती चपला कबरी केशवेशस्तया सह । इयं
सहोक्तिरलंकारः । तथा च काव्यप्रकाशे—‘सा सहोक्तिः सहार्थस्य बलादेकं द्विवाचकम्’
इति । न केवलं ताः प्रियाणामुपरि पतिताः, तत्कवर्योऽपि प्रियाणामुपरि पतिता इत्यर्थः ॥

अथ सूर्योदयवर्णनमाह—

तासां सरतान्तानां लोचनपद्मैः सरप्रसरतान्तानाम् ।

यावदमीलीनेन प्रबोधिताः प्राग्विरावमी लीनेन ॥ ११२ ॥

स्मरप्रसरेण मदनसंचारेण तान्तानां क्लान्तानाम् । ‘तमु ग्लानौ’ धातुः । सरतान्तानां
सह रतान्तेन वर्तन्ते यास्ताः तादृशीनां तासां वरस्त्रीणां लोचनपद्मैर्नैत्रकमलैर्यावदमीलि

खेदेन मीलितम्, तावत् प्रागिरौ पूर्वगिरौ उदयपर्वते लीनेन लग्नेन इनेन सूर्येण अमी ।
दम्पतिसमाजा इति शेषः । प्रबोधिता । 'इन सूर्ये प्रभौ' इत्यनेकार्थेषु ॥

हित्वा वरविध्वस्ता चिरोपितां कुमुदिनीं नवरविध्वस्ताम् ।

नलिनीमलिनामोघा ययुरुपकारेऽपि महति मलिना मोघाः ॥ ११३ ॥

तदा प्रभाते वरविध्वस्ता वर उक्तृष्टो वरो वर्याकामुकश्च यो विधुश्चन्द्रस्तेन अस्ता
क्षिता चिरोपिता चिरसेविता कुमुदिनी नवरविध्वस्ता नवस्तात्कालोदितो यो रविस्तेन
ध्वस्ता खेदिता कुमुदिनी कैरविणीं हित्वा त्यक्त्वा अलिनामोघा भ्रमराणां समूहा नलिनी
क्रमलिनी ययुर्गता । अत्रैतत्सवादायार्थान्तरन्यासमाह—महत्युपकारेऽपि कृते मलिना
लोका मोघा बन्ध्या । यत् कुमुदिनीभिश्चिरकालं लालिता अपि मलीमसा भ्रमरास्ता-
स्तादृगवस्थामाप्नुवन्ती* त्यक्त्वा नलिनी गता इत्यर्थः ॥

प्रमदा दध्युर्विपदं चिरमकृतं तावदध्युर्विपदम् ।

सपदि सवित्रं शुचयः समापयन् पवित्रं पवित्रं शुचयः ॥ ११४ ॥

तदा प्रभाते प्रमदा वराङ्गना विपदं चिरं दिनावधि तादृगद्भुतरतिलीलायां विरतिं द-
ध्यु* अचिन्तयन् । तथा तावदादौ सपदि तत्क्षणं सवित्रशुचयः सवितुः सूर्यस्य अशु-
चयः क्रिरणसमूहोऽध्युर्विपदं उर्व्यां भूमौ पदस्थानमकृतं । तथा शुचयो विमलचित्ता* सा-
धवः पवित्रं जपविधिमाहिकं समापयन् ॥

इति पुनरवदातेने समये सह जिष्णुनादरवदातेने ।

क्रीडां सरसिजनेत्रः स्वैरं सलिले वने च स रसिजनेऽत्र ॥ ११५ ॥

इत्यनेन प्रकारेण पुनः अवदातेने अवदातो निर्मल इव सूर्यो यस्मिन् स तादृशे
समये प्रभाते सति [स] सरसिजनेत्रं पुण्डरीकाक्षः श्रीकृष्णः स्वैरं स्वेच्छया क्रीडा जि-
ष्णुना अर्जुनेन सह सलिले जले वने च कानने च तथात्रास्मिन् रसिजने च रसो
रतिविषयोऽस्यास्तीति रसि[सी] तादृक् चासौ जनो वरयोषिजनस्तत्र च क्रीडामातेने
विस्तारयामास । कथं कृत्वा । आदरवत् आदरस्तदेकतानत्वं विद्यते यत्र तत् । एतेन
क्रमात् जलक्रीडा वनविहार रतिलीला च विहितवानित्यर्थः ॥

स्ववेगकम्पिकच्छविः पिकच्छविः परिभ्रमन् ।

अवाप्तवान्सदा रसं सदारसंसदच्युतः ॥ ११६ ॥

स्ववेगेन कम्पिनः कम्पयुक्ताः कच्छवयो गहनपक्षिणो यस्मात् स्ववेगकम्पिकच्छविः*,
तथा पिकच्छविः पिकस्य कोकिलस्येव छविः* इयामसुन्दरा यस्य स तादृक् परिभ्रमन्-
च्युतः श्रीकृष्णः सदारससत् सह दाराणां ससदा समाजेन वर्तते यः स तादृक् सदा स-
र्वदा रसं सौख्यमवाप्तवान् प्राप्तवान् ॥

अर्जुनस्य वृत्तमाह—

वधूजनैः समं ततः समन्ततः सरित्ते ।

चचार चारुचामरो रुचामरो धनंजयः ॥ ११७ ॥

ततोऽनन्तर रुचा दीप्या अमरो देव इव चारुचामर चारु चामर व्यजन यस्य स तादृग् धनंजयोऽर्जुनः सरित्ते येमुनातटे समन्ततः सर्वत वधूजनैः सम स्त्रीजनै सह चचार ॥

उभावपि प्रभाविनौ दिवीव सुप्रभाविनौ ।

चिरं रिरसयोषितौ सरित्ते सयोषितौ ॥ ११८ ॥

उभावपि श्रीकृष्णार्जुनौ प्रभाविनौ प्रभावयुक्तौ दिवि आकाशे सुप्रभौ सुष्ठुप्रभायुक्तौ इनौ सूर्याविव सयोषितौ सवधूकौ सरित्ते येमुनासरित्ते चिर बहुकाल रिरसया रन्तु-मिच्छया उषितौ स्थितौ ॥

इति श्रीमहाकविवासुदेवविरचिते युधिष्ठिरविजये महाकाव्ये श्रीकश्मीरदेशवास्तव्यम-हामाहेश्वरविपश्चिद्वरराजानकशकरकण्ठात्मजराजानकरत्नकण्ठविरचिताया शिष्यहिताभि-धानाया टीकाया सुभद्राहरणवनविहरणषट्पुवर्णनजलक्रीडास्तवर्णनचन्द्रोदयापानगोष्ठीसु-रतलीलासूर्योदयवर्णन नाम द्वितीय आश्वासः ।

तृतीय आश्वास ।

त जितदैत्ये शरण हरण भीतेर्जगत्रयीशरणम् ।

पादाश्रितसितधवल नौमि सदा पार्वतीधवलम् ॥

अथातः श्रीकृष्णार्जुनयो खाण्डवदाहादिवृत्त वर्णयन्नाह—

अथ तौ भासुरतरसौ कृष्णावनुभूतवल्गुभासुरतरसौ ।

खाण्डवमायतनागं वनमाविष्टौ विहंगमायतनागम् ॥ १ ॥

अथानन्तरं भासुरतरसौ भासुर तरो वेगो ययोस्तौ तादृशौ । तथा—अनुभूतवल्गुभासुर-तरसौ अनुभूतो वल्गुमाना प्रियतमानां सुरतरसः सुरतकेलिरसो याभ्या तौ कृष्णौ कृष्ण श्रीकृष्णः कृष्णोऽर्जुनश्च तौ श्रीकृष्णार्जुनौ खाण्डव वनमाविष्टौ । कीदृशं वनम् । आय-तनागम् आयता दीर्घा नागा अश्वसेनादयो यस्मिस्तत् । पुनः कीदृशम् । विहङ्गमायत-नाग विहङ्गमाना पक्षिणामायतनभूता अगाः पर्वता यस्मिस्तत् ॥

तस्य च पापिहितस्य क्रूरस्य वनस्य ।दपापिहितस्य ।

हृदि बद्धक्षोभाभ्या जगद्धितार्थं दधे दिधक्षोभाभ्याम् ॥ २ ॥

उभाभ्या श्रीकृष्णार्जुनाभ्या हृदि मनसि बद्धक्षोभाभ्या बद्धः क्षोभः खल्विनाशार्थं याभ्या तादृशाभ्यां तस्य क्रूरस्य वनस्य खाण्डवस्य दिधक्षा दग्धमिच्छा दधे धृता ।

किमर्थम् । जगद्वितार्थं जगतो हिताय । वनस्य कीदृशस्य । पापिहितस्य पापिनो हितस्य । पुनः कीदृशस्य । पादपापिहितस्य पादपैर्वृक्षैरपिहितं छादितं तस्य तादृशस्य ॥

अधिकतमोदात्ताभ्यां दर्शनमग्निर्ददौ च मोदात्ताभ्याम् ।

दग्धुं दाव दारूपेतमयाचत तौ तदा वन्दारू ॥ ३ ॥

अग्निर्दर्शनं ददौ । काभ्याम् । ताभ्यां श्रीकृष्णार्जुनाभ्याम् । कीदृशाभ्याम् । अधिकतमोदात्ताभ्यामधिकतममुदात्तौ महान्तौ ताभ्याम् । कस्मात् । मोदात् हर्षात् । अग्निर्वन्दारू प्रणतौ तौ श्रीकृष्णार्जुनौ दाव खाण्डव वनं दग्धुमयाचत । कथंभूतम् । दारूपेत दारुणा युक्तम् ॥

अग्निं श्रीकृष्णार्जुनौ किमयाचतेत्याह—

विपिनमिदं विलसद्भिर्बहुप्रकारैर्दुरासदं विलसद्भिः ।

सुरपतिरक्षति मत्तस्तक्षकसख्यात्सदैव रक्षति मत्तः ॥ ४ ॥

विलसद्भिर्बहुप्रकारैर्विलसद्भिर्विलेशयैः सत्त्वैर्दुरासदमिदं वनं खाण्डवाख्यं तक्षकसख्या-
तक्षकेन नागेन सह सख्यं तस्माद् हेतोर्मत्तो हृष्टः सन् सुरपतिरिन्द्रः सदैव सर्वदा सर्व-
काले मत्तो मत्तकाशाद् [अक्षति यथा स्यात्तथा] रक्षति ॥

तद्वृकगोमायुवयोरङ्कुगणैर्भुजबलानुगोऽमा युवयोः ।

द्विरदवराहारहितं वनमशितुं प्रार्थये वराहारहितम् ॥ ५ ॥

तत्तस्मात्कारणाद् अहं युवयोर्द्वयोर्भुजबलानुगो भुजबलमनुगच्छतीति तादृक् अहं
वृकगोमायुवयोरङ्कुगणैः वृका वनश्चानश्च गोमायवः शृगालाश्च वयासि पक्षिणश्च रङ्गयो
मृगविशेषाश्च तेषां गणैः समूहैः अमा सह । अमाशब्दः सहाय्ये । तैः स्थितं वनम् ।
तथा—द्विरदवराहारहितम् । द्विरदा हस्तिनः, वराहाः सूकराः, तैररहितम् । सहितमित्यर्थः ।
तथा वराहारहितम् वरश्चासौ आहारस्तत्र हितं वनमशितुं भोक्तुम् । दग्धुमित्यर्थः ।
प्रार्थये ईहे ॥

इत्थं सादरमुक्तः प्रतिजज्ञे जिष्णुरञ्जसा दरमुक्तः ।

हृतरिपुरंहोमायः स्फीतस्य वनस्य सत्वरं होमाय ॥ ६ ॥

इत्थमनेन प्रकारेण सादरमादरसहितमुक्तः । अग्निनेति शेषः । जिष्णुर्जुनो दरमुक्तो
दरेण भयेन मुक्तः सन् प्रतिजज्ञे प्रतिज्ञां कृतवान् । कस्मै । सत्वरं शीघ्रं स्फीतस्य
ऋद्धस्य वनस्य खाण्डवाख्यस्य होमाय । जिष्णुः कीदृशः । हृतरिपुरंहोमायः हृतं रिपूणां
रहो वेगं मायां छलं च येन ॥

अर्जुनो वक्ति—

इह पवमानसखेदं किञ्चन कृत्ये करोति मानसखेदम् ।

मम पुनरासाध्यानि स्थिराणि शस्त्राणि शरशरासाध्यानि ॥ ७ ॥

इहास्मिन् वनदाहाख्ये कार्ये पवमानसखा पवमानस्य वायोः सखा अग्नि इदं किंचन किमपि कृत्ये करणीये वनदाहे मानसखेदं मनः खेदं करोति । मनसि करोतीत्यर्थः । ममाग्ने न किंचिदेतदित्यर्थः । परं तु मम पुनः स्थिराणि शस्त्राण्यायुधानि शरशरासाद्यानि शरा बाणाः शरा अस्यन्तेऽनेन शरासो धनुः, तदाद्यानि आसाद्यानि प्राप्यानि चेत् तर्हि न किंचिदेतदित्यर्थः ॥

इति शुभमायाचित्रे गाण्डीव नाम विविधमायाचित्रे ।

दैवतकार्यं तेन स्मृत्वा साध्यं रणेऽधिकार्यन्तेन ॥ ८ ॥

तस्मै चापं नगतः कर्कशमतिभीषण रुचा पन्नगतः ।

स खलु ददावरुणेन स्फुरद्गुणेनाहृतं तदा वरुणेन ॥ ९ ॥

इति अनेन प्रकारेण शुभं जगद्धितमायाचित्रे प्रार्थयते तस्मै अर्जुनाय गाण्डीव नाम चापं सोऽभिर्देदाविति सबन्धः । किं कृत्वा । दैवतकार्यं देवकार्यं साध्यं साधनीयं भावि स्मृत्वा । केन । तेनार्जुनेन । कृतमित्यर्थः । कुत्र । रणे । कीदृशे । विविधमायाचित्रे विविधा या माया प्रस्वापनाद्यास्ताभिश्चित्रे । केन हेतुना । अधिकार्यन्तेन अधिकं योऽरीणां शत्रूणां मन्तस्तेन । चापं कीदृशम् । नगतो नगात् पर्वतादपि कर्कशं कठिनम् । तथा—रुचा दीप्त्या पन्नगतं सर्पादप्यतिभीषणम् । चापं कीदृशम् । अरुणेन गुणेन मौर्व्या स्फुरत् । पुनः किं विशिष्टम् । वरुणेन लोकपालेन आहृतं दत्तम् । अग्रे इत्यर्थः । एतदाख्यानं चादिपर्वणि खाण्डवदाहे उल्लेखः ॥

अश्वास्तान्बद्धबलान्सह शरधियुगेन भास्वता बद्धबलान् ।

स ददौ कपिलसितेन ध्वजेन युक्तं रथं च कपिलसितेन ॥ १० ॥

सोऽग्निस्तावत् प्राथम्ये, यद्वा तावन्तः पृश्नाकाराः धवलाश्च तावद्बलास्तान् सितान्श्वान् बद्धबलान् बद्धं सपन्नं बलं येषां ते तादृशान् भास्वता दीप्तिमताः । अक्षयेनेत्यर्थः । शरधियुगेन सह शरा वीर्यन्ते रक्षन्तेऽत्र शरधिस्तूष्णं तूष्णयुगेन सह । तथा—रथं च कपिलसितेन कपेर्वानरस्य वानरश्रेष्ठस्य हनुमतो लसितं यत्र तादृशेन ध्वजेन । कपिलसितेन कपिलश्वेतवर्णेन सह तस्मै अर्जुनाय ददौ ॥

अभिभूताखण्डलतस्तद्वलतस्तदनु वेष्टिताखण्डलतः ।

दीप्तिमगादनलोऽलं बिभ्राणो हेतिशतमगादनलोलम् ॥ ११ ॥

तदनु तदनन्तरमनलोऽग्निः अभिभूताखण्डलतः पराभूतेन्द्रात् तद्वलतः श्रीकृष्ण-सखार्जुनबलात् हेतिशतं ज्वालाशतं बिभ्राणो वेष्टिताखण्डलतो वेष्टिता अखण्डा लता वीर्यधो येन स तादृक् अलमत्यर्थं दीप्तिमगात् । हेतिशतं कीदृशम् । अगादनलोलम्

१ 'तत्सबोधनं हे पवमानसख' इत्याद्याविकपाठस्य सत्त्वे न किंचिद्वर्णनम्, 'करोति' इत्यत्रापि 'करोषि' इत्युचितम्

अगस्य पर्वतस्य खाण्डवाश्रयस्य यददन भक्षण तत्र लोलस्तम् । अग्निचेष्टित वर्णय-
त्वाचार्यः ॥

कृतनिजकक्षेमहति क्षयमेष्यति तक्षकस्य कक्षे महति ।

अमुमारब्धारावान्धनान्नुदन्नवाप हरिरब्धारावान् ॥ १२ ॥

कृतनिजकक्षेमहति कृता निजस्य कस्य जलस्य क्षेमहति शुभक्षतिर्यत्र कर्मणि तत् । क्रि-
याविशेषणम् । यद्वा निज एव निजक , कृता निजकाना स्वीयाना क्षेमहतिर्यत्र तत् एव
तक्षकस्य नागस्य विशेषमहति कक्षे कच्छे तत्पार्श्वारण्ये वा । 'कक्ष स्मृतो भुजामूले
कैक्षोऽरण्ये च वीरुधि । कक्ष शुष्के तृणे प्रोक्त कक्ष कच्छ उदाहृत ॥' इति ध-
रणि । कक्ष जलप्रायगहनप्रदेशः । कक्षे क्षयमेष्यति सति आरब्धारावान् आरब्धा-
रावा शब्दा यैस्ते तादृशान् धनान् मेधान् नुदन् प्रेरयन् अब्धारावान् अपा जलाना
या धारा अविच्छिन्नप्रसररूपास्ता विद्यन्ते यस्य स तादृक् स हरिरिन्द्रोऽमु खाण्डवदह-
नोद्यतमभिमवाप प्राप्त ॥

स्तब्धपतत्रिदशाशं शरगृहमकृतार्जुनः पतत्रिदशाशम् ।

रुद्धा बद्धारासा बहिरेव ततो भवद्भारा सा ॥ १३ ॥

तत्र खाण्डवदाहे स्तब्धपतत्रिदशाश स्तब्धा पतत्रिणः पक्षिणो यासु ता एवंविधा
दशाशा दशदिशो यस्मिंस्तादृशम् । तथा—पतत्रिदशाश पतन्ती अधोगच्छन्ती नश्य-
माना त्रिदशानामिन्द्रपक्ष्याणामाशा यस्मिंस्तादृश शरगृह शरैरतिघनतया कृत गृहम-
र्जुनोऽकृत । रुद्धेति । ततोऽनन्तर सा धारा जलधारा क्रोधोद्रेकादिन्द्रकृता बहिरेव रुद्धा
अभवत् । कीदृशी । बद्धारासा बद्ध आसमन्ताद्रासो रावो यया सा ॥

तदनु घनोदकरोधात्क्रोधं विबुधाधिपोऽरिनोदकरोऽधात् ।

कृतसंनाहबलोऽभी रभसादागच्छदर्जुनाहबलोभी ॥ १४ ॥

तदनु तदनन्तरम् अरिनोदकरोऽरीणा नोद व्यथा कगेतीति तादृग् विबुधाधिप
इन्द्रो घनोदकरोधाद् घन कृत्वा य उदकरोधो घनस्य वोदकस्य रोधस्तस्मात् क्रोधम-
धात् क्रोधमकरोत् । अर्जुन प्रतीति शेष । ततश्च स इन्द्रोऽर्जुनाहबलोभी अर्जुनेन सह
आहवे युद्धे लोभी लोभयुत , अभीर्भयरहित . कृतसंनाहबल कृतसजीकरणसैन्यो रभ-
साद् वेगादागच्छदागत ॥

विजितावार्यमरुद्भिः शरनिकरैरश्विसुशिवार्यमरुद्भिः ।

प्राप्तुं तुङ्गजवं तं जिगाय जिष्णुः शतक्रतुं गजवन्तम् ॥ १५ ॥

ततोऽनन्तर जिष्णुर्जुनो गजवन्तमैरावणहस्तियुक्त तुङ्गजव महावेगं प्राप्तु त शतक्र-
तुमिन्द्र शरनिकरैर्बाणसमूहैर्जिगाय अजयत् । कीदृशैः शरनिकरैः । विजितावार्यमरुद्भिः

विजितोऽवार्योऽवारणीय उद्भटो मरुद् वैस्ते तादृशे । वायोरप्याश्रुगतिभिरित्यर्थः । पुन
कीदृशे । अश्विवसुशिवार्यमरुद्भिः अश्विनौ दक्षौ, वसवो वसुनामानो देवा, शिवा रुद्राः,
अर्यमा सूर्य, ते अश्विवसुशिवार्यमाणस्तान् इन्द्रपक्ष्यानागतान् रुन्धन्ति तादृशे ॥

तदनु समिद्धो महितं सपक्षिसघ वनं समिद्धोमहितम् ।

सलिलं जलदे वपति स्वैर वह्निर्ददाह जलदेवपतिः ॥ १६ ॥

तदनु जलदे मेघे इन्द्रेणोत्पादिते सति सलिलं जलं वपति वर्षति सति जलदेवपतिः
जलदेवो वरुणः पतिः रक्षको यस्य तादृशः सन् समिद्धोमहितं समिद्धा होमे हितस्तादृशं
सपक्षिसघं महितं पूजितं वनं खाण्डव स्वैर स्वेच्छया ददाह । जलदेवपतिरिति । तथा
चादिपर्वणि खाण्डवदाहे—‘एवमुक्तस्तु भगवान्धूमकेतुर्हुताशनः । चिन्तयामास वरुण
लोकपाल महेश्वरम् ॥’ इत्यादि ॥

तेन यदा समदाहिन्नातं वनमुत्थितापदा समदाहि ।

शिखिना सन्नागेन स्थितमत्र न तक्षकेण सन्नागेन ॥ १७ ॥

उत्थितापदा उत्थिता आपत् वनदाहरूपा यस्मात्स तादृशेन शिखिना अग्निना सम-
दाहिन्नातं समदा अहिन्नाताः सर्पसघा यस्मिंस्तत् वनं यदा समदाहि सम्भूतं अदाहि,
तदा अत्र वने सन्नागेन सन्नः खेदं प्राप्तोऽगो वनाश्रयभूतः पर्वतो यस्य स तादृशेन सन्ना-
गेन शोभननागेन तक्षकनाम्ना न स्थितम् । चलितमित्यर्थः ॥

तनयं माता तस्य व्यथितं विरहे ससंभ्रमा तातस्य ।

वसतिर्वत्सलताया निगीर्य वनराजितोऽद्रवत्सलतायाः ॥ १८ ॥

तातस्य तक्षकस्य विरहे व्यथितं तनयमश्वसेनाख्यं तस्य अश्वसेनस्य माता ससंभ्रमा सती
तं निगीर्य निगरणेन सगोप्य वनराजितोऽद्रवत् । कथंभूताया वनराजितः । सलतायाः
सवल्लयाः । माता कीदृशी । वसतिः । कस्याः । वत्सलताया वत्सलभावस्य वसतिः ॥

ता च ततान नभोगा कृत्तगलामर्जुनस्तताननभोगाम् ।

तत्र समुत्सर्पं तं हृतपुच्छमपाद्धरिः समुत्सर्पन्तम् ॥ १९ ॥

नभोगा नभो गच्छतीति ता नभोगा तथा तताननभोगा ततं विस्तृतमाननं भोगः
फणश्च यया सा ता तादृशीं पन्नगीं कृत्तगला कृत्तो गलो यस्याः सा ता तादृशीं ततान ।
तत्र च समुत्सर्पन्तं धावन्तं तं सर्पं हृतपुच्छं हृतं कृत्तमर्जुनेन पुच्छं यस्य स तादृशः
तं सर्पमश्वसेन हरिरिन्द्रोऽपादरक्षत् । वातवर्षेणार्जुनान्मोक्षयित्वेति शेषः । हरिरिन्द्रः
कीदृशः । समुत्सर्पं सह मुदा हर्षेण वर्तते यः सः । एतदाख्यानमादिपर्वणि खाण्डवदाहे
तत एवोद्यम् ॥

स्तब्धरविप्रभविष्णुः शरणागतमत्र वनभुवि प्रभविष्णुः ।

च्युतमनले नररक्षःखादिनि पार्थो मयं बलेन ररक्ष ॥ २० ॥

पार्थोऽर्जुनोऽत्र वनभुवि दह्यमानाया नररक्षःखादिनि नराश्च रक्षासि च तानि खादतीति तादृशि अनलेऽग्नौ च्युत मय मयासुर बलेन ररक्ष । कीदृश पार्थः । स्तब्धरविप्रभविष्णु स्तब्धोऽग्रे स्तब्धीभूतो रविप्रभ सूर्यतुल्यो विष्णुः श्रीकृष्णो यस्य स । पुन कीदृश । प्रभविष्णु प्रभावशील ॥

विपिनमपातिततोयं दग्ध्वा तृप्ते तनूनपाति ततोऽयम् ।

पार्थ दत्तक्षेम दैतेयाना तदावदत्तक्षेमम् ॥ २१ ॥

दैतेयानामसुराणा तक्षा वार्धकिर्मयस्तनूनपाति अग्नौ वन खाण्डवमपातिततोय न पातितमिन्द्रेण तोय यस्य तत्तादृश दग्ध्वा तृप्ते सति तदा तस्मिन् काले दत्तक्षेम दत्त क्षेम मयस्य सरक्षणरूप येन स तादृशमिम पार्थमवदत् । वक्ष्यमाणप्रकारेणेति शेष ॥

मयासुर किमवददित्याह—

वेष्टितवीरुच्चक्राद्दहनाद्दहतो महाटवीरुच्चक्रात् ।

अपि च सुरासुरहन्तुः स्फुटं त्वया पालितः परासुरहं तु ॥ २२ ॥

भो पार्थ, महाटवीर्महारण्यानि दहत. । 'अटव्यरण्य विपिनम्' इत्यमर. । तथा—वेष्टितवीरुच्चक्रात् वेष्टित वीरुधा चक्र समूहो येन स तादृशात् । तथा—उच्चक्रादुद्धत चक्र ज्वालारूप सैन्य यस्मात्स तादृशात् । तथा—सुरासुरहन्तुः । तु पक्षान्तरे । एवविधाद्दहनादग्रे परासुर्मुतप्रायोऽह त्वया स्फुट पालित ॥

मयस्त पार्थ पुनश्च किमवोचदित्याह—

तत्तव भवतादिष्ट मद्रचनं मनुजवीर भवतादिष्टम् ।

इष्टं करवै भवतस्त्वष्टारं मामवेहि करवैभवतः ॥ २३ ॥

हे मनुजवीर, मनुजाना मध्ये वीरस्तस्य सबोधनम् । हे पार्थ, तत्तस्मात्कारणात् तवेष्ट भवतादित्याशी । हे अर्जुन, भवता मद्रचनमादिष्टमाज्ञप्त त्व ब्रूहीति भवतैवाज्ञप्तमित्यर्थः । तत्तस्मात्कारणात् भवत इष्ट करवै करवाणि । करवैभवत. करयोवैभव कौशल्य तत. करवैभवात् हस्तनैपुण्यात् त्वष्टार वर्धकि मामवेहि । दैत्यानामिति शेष. ॥

इति वचनमनामयतः श्रुत्वा पार्थोऽथ शोभनमना मयतः ।

उपपन्नाभिजनानामुचितमुवाचाभि नलिननाभिजनानाम् ॥ २४ ॥

इत्यनेन प्रकारेण अनामयत. कुशलात् अथानन्तर मयतो मयासुराद् वचन श्रुत्वा शोभनमना. सुचितः पार्थोऽर्जुनः उपपन्नाभिजनाना योग्यकुलजाना नलिननाभिजनाना श्रीकृष्णसेवकानामभि समुखमुचित वच उवाच ॥

पार्थो मय किमित्युवाचेत्याह—

न स्वयमसुर क्षणतः प्रत्युपकृतये वरेयमसुरक्षणतः ।

जगद्भिराम्रतमस्य क्रियता कृष्णस्य मद्विरा मतमस्य ॥ २५ ॥

हे असुर मयासुर, क्षणतः क्षणमात्रमसुरक्षणतः, अर्थात् भवतोऽसुरक्षणाद् हेतोः प्रत्युप-
कृतये अर्थाद् भवत्प्रत्युपकाराय स्वयं न वरेयं न किञ्चिद्वृणोमि । परंतु भो मयासुर, जग-
त्सु त्रिजगद्विषये अतिशयेनाभिरामस्य श्लाघ्यस्य अस्य कृष्णस्य श्रीकृष्णस्य मतं महिरा-
क्रियताम् । यदस्य जगदीशस्य मतं तदेव भवता क्रियतामित्येव वरेयमिति भावः ॥

तदनु च नरकान्तेन प्रोक्तं श्रुत्वैतदखिलनरकान्तेन ।

राज्ञो भासुरधाम्नः क्रियतामधिकप्रभा सभा सुरधाम्नः ॥ २६ ॥

तदनु तदनन्तरमेतत् श्रुत्वा अखिलनरकान्तेन अखिलनराणां कान्तेन प्रियतमेन नर-
कान्तेन नरकस्य भौमासुरस्य अन्तः श्रीकृष्णस्तेन प्रोक्तं मयः प्रत्याज्ञप्तमित्यर्थः । किमि-
त्याह—राज्ञ इति । भो मयः, भवता भासुरधाम्नो भासुर दीपं धाम तेजो यस्य स
तादृशस्य राज्ञो युधिष्ठिरस्य कृते सुरधाम्नः देवानां गृहात् स्वर्गाद्वा अधिकप्रभा अधिक-
शोभावती सभा क्रियता साध्यताम् ॥

देवसमोदन्ताभ्यामिति कृत्वा सविदं समोदं ताभ्याम् ।

भवदवसरसमयाभ्यां प्रापे धर्मात्मजोऽथ सरसमयाभ्याम् ॥ २७ ॥

इत्यनेन प्रकारेण सविदं समयं समोदं सदृशं यथा भवति तथा कृत्वा देवसमोदन्ताभ्याम्,
ताभ्यां श्रीकृष्णार्जुनाभ्यां देवानां समस्तुल्यं उदन्तं कीर्तिरूपो वृत्तान्तो ययोस्तौ ताभ्याम्,
तथा भवदवसरसमयाभ्यां भवत् अवसरसमयं तत्समीपगमनकालः ययोस्तौ ताभ्याम्,
तथा सरसमयाभ्यां सरसं प्रागुद्दिष्टया श्रीकृष्णाज्ञया तत्सभासाधनोद्योगेन सरसो मयो
मयासुरो ययोस्ताभ्यामथानन्तरं धर्मात्मजो युधिष्ठिरः ताभ्यां प्रापे । तत्समीपं तौ याता-
वित्यर्थः ॥

तेन च तरसा रचिता सभा नरेन्द्राय चारुतरसारचिता ।

ता च सदानन्दत्वादुद्गतपुलकोऽविशत्स दानं दत्त्वा ॥ २८ ॥

तेन च मयेन चारुतरसारचिता चारुतराणि साराणि वस्तूनि तैश्चिता व्याप्ता सभा
नरेन्द्राय राज्ञे युधिष्ठिराय तरसा बलेन यावच्छक्तिं रचिता कृता । स च युधिष्ठिरः सदा-
नन्दत्वादुद्गतरोमाञ्चः सन् दानं दत्त्वा तां सभामविशत् ॥

द्रष्टुमना मयजातां समागमतां सभामनामयजाताम् ।

सततमुदारा जनतां तस्थौ तत्रैव सा मुदा राजनता ॥ २९ ॥

उदारा महती कुलेन वृत्तेन वा जनता जनानां समूहस्तां मयजातां मयाजातां सभां
द्रष्टुमनाः समागमत् । कीदृशीं ताम् । अनामयजातां अनामयेन कुशलेन जातां सपन्नाम् ।
सततं च उदारा कुलवृत्ताभ्यां जनता जनसमूहः तत्रैव मुदा हर्षेण तस्थौ । कीदृशी ।
राजनता राजभिः श्रद्धयैर्नता स्तता । 'गता गताश्चित्रिणे जने' इतिगताः ॥

अमलीमसभावं तं द्रष्टुमना मुनिरनुत्तमभावंतम् ।

वीणाहस्तो भरतश्रेष्ठ समगाज्जगदनुग्रहस्तोभरतः ॥ ३० ॥

अनुत्तमभावंतमविद्यमाना उत्तमा यस्या सकाशात्सा अनुत्तमा तादृशी चासौ भा
दीति सा विद्यते यस्य सोऽनुत्तमभावान् तादृशममलीमसभाव शुद्धभावयुक्त त द्रष्टुमनाः
वीणाहस्तो वीणायुक्तो मुनिर्नारदमुनिर्भरतश्रेष्ठ युधिष्ठिर समगात् समागत । कीदृशः ।
जगदनुग्रहस्तोभरतो जगतोऽनुग्रहस्तोभ कृपाधिक्य तत्र रतः ॥

स वचोभी राजनयं निगद्य निखिलं धियो गभीरा जनयन् ।

आत्तपरमसौमुख्यं नृपमशिषत्कर्तुमध्वरमसौ मुख्यम् ॥ ३१ ॥

सोऽसौ नारदमुनिर्निखिल राजनय राजनीति निगद्य अनुशास्य गभीरा* सूदर्का
धियो बुद्धीर्वचोभिर्जनयन्नुत्पादयन् आत्तपरमसौमुख्यम् आत्त परमसौमुख्य सुमुखत्व हृष्ट-
वदनत्व येन स तादृशं नृप मुख्यमध्वर राजसूय कर्तुमशिषदाज्ञापयामास ॥

सोऽपि समुद्यदुपायः स्वं सूतं प्राहिणोत्समुद्यदुपाय ।

सद्यः सादरहसितं हरिरपि कुरुराजमाससाद रहसि तम् ॥ ३२ ॥

सोऽपि युधिष्ठिर समुत् सह मुदा दृष्ट्या वर्तते य स* । तथा समुद्यदुपाय* समुद्यत्
कर्तुं मनसि भ्रमन् उपाय कर्तव्यतादि यस्येदृश सन् यदुपाय यदून् पाति रक्षतीति
यदुप श्रीकृष्णस्तस्मै सूत प्राहिणोत् । कथं कृत्वा । सादरहसित सह आदरेण हसितेन
च वर्तते यस्मिन् कर्मणि तथा प्राहिणोत् । हरिरपि त कुरुराज (राज)युधिष्ठिरं रहसि
मिथ आससाद ॥

तथ्यगिरा संधाय प्रभुणा स प्राहिणोज्जरासंधाय ।

दधतमफल्गु नवं तं हार्द हरिमेव भीमफल्गुनवन्तम् ॥ ३३ ॥

स युधिष्ठिरस्तथ्यगिरा तथ्या सत्या गीर्यस्य स तादृशेन प्रभुणा श्रीकृष्णेन संधाय मि-
लित्वा अफल्गु बृहत् नव हार्द सौहार्द दधत त हरिमेव श्रीकृष्णमेव जरासंधाय प्राहि-
णोत् । वधार्थमिति शेष । हरि कीदृशम् । भीमफल्गुनवन्त भीमश्च अर्जुनश्च तौ विद्येते
यस्य स तादृशम् ॥

सोऽपि बृहद्रथजन्तु प्रविश्य मागधपुर बृहद्रथजं तु ।

मारुतिना वधमनयन्निगडितनृपतिं रणावनावधमनयम् ॥ ३४ ॥

सोऽपि श्रीकृष्णो बृहद्रथजन्तु बृहन्तो रथा जन्तवो जनाश्च यस्मिन्स्तत् तादृशं मागध-
पुर प्रविश्य मारुतिना वायुपुत्रेण भीमेन करणेन बृहद्रथज जरासंध वधमनयत् । क-
स्याम् । रणावनौ रणभूमौ । कीदृश बृहद्रथजम् । निगडितनृपतिं निगडिता बद्धा नृप-

तयो येन स तादृशम् । पुन कीदृशम् । अधमनयमधमाना नय अधमो वा नयो यस्य स तादृशम् ॥

अथ सदुपायनयोगामनुजैर्निर्जित्य लसदुपायनयो गाम् ।

स्वनिचयमतनुतयाग दधन्वृपो राजसूयमतनुत यागम् ॥ ३५ ॥

अथानन्तर नृपो राजा युधिष्ठिरः सदुपायनयोगा सता शोभनानामुपायनाना दौकन-
काना योगं यस्या सा तादृशी गा भूमिमनुजैर्भोमादिभिर्निर्जित्य राजसूय याग क्रतुमत-
नुत । कीदृशो नृप । लसदुपायनय लसन्त उपाया सामादयो यस्य स तादृक् नयश्च
यस्य स । कीदृश यागम्—अतनुतया महत्त्वेन स्वनिचयमग स्वस्य धनस्य निचय-
समूहो यस्मिन् स तादृशमग पर्वत महान्त धनराशिमिवेत्यर्थः ॥

तं गुरुतरकरभारप्रभुमृकण्ठोष्ट्रकाश्वतरकरभार ।

वारिधिवेलापालीवेष्टितभूवेष्टसमवेलापाली ॥ ३६ ॥

वारिधिना या वेलास्तासा या पाल्य पङ्क्तयस्ताभिर्वेष्टितो यो भूवेष्टो भूवल्यस्तस्मात्स-
भवो येषा तादृशा ये इलापा इला भूमि पान्तीति इलापा राजानस्तेषामाली पङ्क्तिः सा
वारिधिवेलापालीवेष्टितभूवेष्टसमवेलापाली कर्त्री त युधिष्ठिरमार ययौ । आरेति 'ऋ
गतौ' इत्यस्य धातोर्लिटि रूपम् । कीदृशी । गुरुतरो य करमारो राजदेयाशस्य यो
भारस्तेन प्रभुमृकण्ठा उष्ट्रा क्रमेलका, अश्वतराः, करभा उष्ट्रावा, रलयोरैक्यात्
कलभा करिशावा वा, यस्या सा गुरुतरकरभारप्रभुमृकण्ठोष्ट्रकाश्वतरकरभा । 'गो-
भूवाचस्त्वला' इत्यमरः । राजग्राह्याशमुष्ट्रादिभ्यो भार विधाय राजावली तमुपायया-
वित्यर्थः ॥

अधिकतरामेयजने न्ययुङ्क्त धर्मात्मजोऽभिरामे यजने ।

अवगतनानामनुज सहदेवं पूजने जनानामनुजम् ॥ ३७ ॥

धर्मात्मजो युधिष्ठिरोऽधिकतरामेयजने अधिकतरा अमेया मातुमशक्या जना यत्र
स तादृशे अभिरामे रम्ये यजने राजसूये अवगतनानामनुजमवगता विदिता नानाप्रकारा
मनुजा यस्य स तादृशमनुज कनिष्ठ भ्रातर सहदेव जनाना पूजने न्ययुङ्क्त आज्ञापयत् ॥

अपि च विरोचितवेदीभागमपृच्छदुरुं गिरोचितवेदी ।

इह शान्तनवैकस्मै वदार्ध(उय)पूजा नराय तनवै कस्मै ॥ ३८ ॥

अपि चेति पक्षान्तरे । स धर्मात्मजो युधिष्ठिरो गिरा वाचा उचित वेत्तीति तादृक्
गुरुं ज्येष्ठ भीष्ममपृच्छत् । कीदृश गुरुम् । विरोचितवेदीभाग विरोचितो मण्डितो वेदी-
भागो यजनार्थं वेदीभागो येन स तादृशम् । किमित्यपृच्छदित्याह—हे शान्तनव हे

१. 'पुनः कीदृक् । अतनुतया महत्त्वेन स्वनिचय स्वस्य धनस्य निचय. समूहस्तमगं पर्वतम् । धनराशिमिवेत्यर्थः । दधत्' इति व्याख्यानं वर प्रतीयते. *

भीष्म, एकस्मै कस्मै नराय इह मखे अर्घ(य्य)पूजामष्टाद्वार्घ(य्य)पूजा तनवै कुर्वे
[इति वद] ॥

इति सदृशं तनुजेन प्रोक्ते धर्मस्य वचसि शंतनुजेन ।

उक्त तोयजनेत्रप्रान्ते प्रश्नोऽयमनुचितो यजनेऽत्र ॥ ३९ ॥

इति एवप्रकोरण धर्मस्य तनुजेन धर्मात्मजेन युधिष्ठिरेण वचसि उक्ते सति शतनुजेन
भीष्मेण उक्तम् । किमवोचदित्याह—तोयजेति । हे तोयजनेत्र तोयजवत् कमलवत् नेत्रे
तस्य स तादृशे । अत्र यजने यज्ञे अयं प्रश्न प्रान्ते अनुचित किमित्याह ॥

पुन किमाह—

किं तुलितामर साक्षादवतीर्णं भागमेव तामरसाक्षात् ।

दानवसेना द्यन्तं स्वामिनमेनं न बुध्यसेऽनाद्यन्तम् ॥ ४० ॥

हे तुलितामर तुलिता सत्त्वप्रकृतितया सदृशा अमरा यस्य स तादृश, तामरसाक्षात्
पुण्डरीकाक्षात् श्रीविष्णोरेव साक्षाद्भागमवतीर्णमनाद्यन्तमेनं स्वामिनं कृष्णं न बुध्यसे
काका । पुन कीदृशमेनम् । दानवसेना असुरचमूर्धन्तं खण्डयन्तम् ॥

दशावतारैः श्रीकृष्ण स्तौति—

जैननिलयो नित्या गा यश्च विचिक्ये कृताब्जयोनित्यागाः ।

कर्तुमिव स्वान्वेषस्फुटनिष्क्रयमक्षिजितविवस्वान्वेषः ॥ ४१ ॥

तमेन स्वामिनं कम् । यद्वैष स्वामी कृताब्जयोनित्यागा कृतोऽब्जयोनैर्ब्रह्मण-
स्त्यागो याभिस्ता । दैत्येन्द्रैर्ब्रह्मणो हस्ताद्वलादाच्छिद्य वेदानां हरणात् । यद्वा ब्रह्मणापि
तासां दुरधिगमत्वात् कृताब्जयोनित्यागा, अनाद्यन्ता गा वाचो वेदरूपा विचिक्ये नु
अन्वेषयदिव । किं कर्तुम् । स्वान्वेषस्फुटनिष्क्रय स्वस्य योऽन्वेषस्तस्य य स्फुट नि-
ष्क्रयो मूल्यं त कर्तुम् इव । यथाहमेताभिर्गोभिर्वेदरूपाभिरन्विष्टो मार्गितं तथाप्यहमे-
तासामन्वेषणं करोमीत्यत इव ता विचिक्ये । यः कीदृश । जैननिलयो जनानामाश्रयः ।
पुन कीदृश । अक्षिजितविवस्वान् अक्षणा तेजोमयत्वाजित सूर्यो येन स । प्रलया-
म्भोर्धेर्वेदानुद्धारेत्यर्थः ॥

उदधिपयश्चक्रान्तः कच्छपवेशं विधाय यश्च क्रान्तः ।

पृष्ठेनागाभोऽग मन्दरमुदधादुदूढनागाभोगम् ॥ ४२ ॥

तमेन स्वामिनं कम् । य एष स्वामी उदधिपयश्चक्रान्तः उदधिपयसा यच्चक्रं समूहः

१. 'तोयजनेत्रस्य पुण्डरीकाक्षस्य प्रान्तं सामीप्यं यत्रैतादृशेऽत्र यजनेऽयं प्रश्नोऽनु-
चितः' इति व्याख्यानमपि वरम् २ 'जलनिलयो' इति ग-पुस्तकपाठानुसारेण तु 'यद्वैष

तस्यान्त' य कच्छपवेश कूर्मवेश कृत्वा क्रान्त' विक्रान्तपादः सन् पृष्ठेन मन्दरमग मन्द-
रपर्वतमुदधात् दधार । कीदृशो य' । अगाम पर्वततुल्य , आगामो वा आसमन्तात् ग-
च्छतीति आगा तादृशी आभा यस्य स' । मन्दरमग कीदृशम् । उद्धनागाभोगमुद्धा
धृता नागाना सर्पाणामाभोगा' फणा काया वा येन स तादृशम् ॥

यश्च धरण्याक्षेपस्फुटवैरिण्युपगते हिरण्याक्षेपः ।

सपदि वराहवपुष्ठां तामुद्धर्तुं दधौ वराहवपुष्ठाम् ॥ ४३ ॥

तमेन स्वामिन कम् । यश्चैष स्वामी धरण्याक्षेपस्फुटवैरिणि धरणेर्भूमेर्व आक्षेपो हरण-
तेन स्फुट वैरिणि शत्रौ हिरण्याक्षनाम्नि असुरे सति सपदि तत्क्षण वराहवपुष्ठा वराह-
वपुषि आदिस्करवपुषि तिष्ठतीति वराहवपुष्ठा तामूमिमुद्धर्तुमपो दधौ । याम्योऽद्भ सा
भूमिरुद्धृता इत्यर्थ' । पुन कीदृशीं ता भूमिम् । वराहवपुष्ठा वराहवेषु उत्कृष्टयुद्धेषु दानवैः
सह कृतेषु रक्षिता ताम् ॥

धृतनरसिंहाकारं रिपुगणमानीय लसदसि हाकारम् ।

योऽस्तरुगरिमाशूरःस्थले नखैरभिनदधिकगरिमा शूरः ॥ ४४ ॥

तमेन स्वामिन कम् । य एष स्वामी लसदसि लसन् स्फुरन्नसिर्यस्य स तादृशम-
रिगण शत्रुसमूह हाकार हा इति तर्जनाय हाकारमानीय सतर्ज्य अस्तरुग् अस्ता दर-
गता रुग् रोषो यस्य स तादृक् धृतनरसिंहाकार धृतो नरसिंहाकारो यस्मिन् कर्मणि तत् ।
क्रियाविशेषणमेतत् । तथा आशु शीघ्रमुर.स्थले अरिं शत्रु हिरण्यकशिपुं नखैरभिनद
विभेद । य कीदृशः । अधिकगरिमा अधिक गरिमा गुरुत्व यस्य स । पुन. कीदृशः ।
शूरो महाशूरः ॥

अवनतदेवामनतामातन्वानः सता वामनताम् ।

योऽधिकतरसन्नेहे दैत्यबले बलिमपास्तरस नेहे ॥ ४५ ॥

तमेन स्वामिन कम् । य एष स्वामी अवनतदेवाम् अवनता दारुवदवनता देवा
यस्या सा ताम् । तथा—अनता न नता नम्रा कस्यचित् तादृशीम् । ता प्रसिद्धा
वामनता वामनावतारत्वम् आतन्वान' स' । यद्वा—सता साधूनामनतामनस्य प्राणस्य
भाव. ता प्राणत्व प्राणरूपाम् । सता प्राणप्रिया वामनतामित्यर्थ' । अधिकतरसन्नेहे
अधिकतर सन्ना अवसन्नेहा चेष्टा यस्य स तादृशे दैत्यबले सति । त्रिविक्रमरूपेणेत्यर्थ' ।
अतश्चापास्तरस त्वक्तत्रैलोक्यराज्यरस बलि बलिदानव नेहे बबन्ध । 'णह बन्धने' धातु ॥

१. 'तस्यान्तर्मध्ये कच्छपवेश' इति व्याख्यान भवेत्, २ 'अप उपगते प्रविष्टे सति
ता भूमिमुद्धर्तुं सपदि वराहवायोत्कृष्टयुद्धाय पुष्ठा ससारा वराहवपुष्ठामादिवराहशरीरत्व
दधौ' इति व्याख्यान कुतो नाङ्गीकृतम्

अजनि च यो गवि रामः कुले भृगूणामसन्नियोगविरामः ।

यो धृतपरशू राज्ञश्चकर्त समरे निरस्तपरशूराज्ञः ॥ ४६ ॥

तमेन स्वामिन कम् । य एष स्वामी असन्नियोगविरामोऽसता खलाना यो नियोग आज्ञारूप शासन तस्य विरामो नाशो गवि भूमौ भृगूणा मुनिवर्याणा कुले रामो भार्गवो-
ऽजनि । यो निरस्तपरशूराज्ञो निरस्ता दूरीकृता परेषा शूराणामाज्ञा येन तादृश ।
तथा—धृतपरशु धृत परशु कुठारो येन तादृश समरे युद्धे राज्ञ क्षत्रियान् चकर्त
अच्छिनत् । 'राजा मृगाङ्के क्षत्रिये नृपे' इति मङ्ग ॥

अस्तसमस्तकलङ्कः कपिवलकम्पितसुवेलमस्तकलङ्कः ।

यश्च यमक्षयमनयन्निशाचराणा निकायमक्षयमनयम् ॥ ४७ ॥

तमेन स्वामिन कम् । य एष स्वामी अस्तसमस्तकलङ्कोऽस्तो दूरीकृतः समस्त-
कलङ्कः पातकोदितो येन स तादृश । निजभक्तजनस्येति शेष । तथा—कपिवलेन
सुग्रीवहनुमदादिवानरेन्द्रबलेन कम्पिता सुवैलाख्यस्य गिरेर्मस्तके लङ्का दशमुखनगरी
येन स तादृश । अक्षय क्षयेन विनाशेन रहितम् अनय नीतिरहित निशाचराणा राव-
णादीना निकाय समूह यमक्षय यमसदनम् अनयत् । 'क्षयो निलयकल्पान्तरोगापचयमृ-
त्युषु' इति मङ्ग ॥

गुरुनियमारोहिण्या जातो मुसलीति समहिमा रोहिण्याम् ।

योऽधित हालापरतामरिसेनामपि चकार हालापरताम् ॥ ४८ ॥

तमेन स्वामिन कम् । समहिमा सह महिम्ना वर्तते यः स तादृशो गुरुनियमारोहिण्या
गुरवो महान्तो ये नियमा पातिव्रतादयस्तानारोहतीति तादृश्या रोहिण्या रोहिणीनाञ्चि
जनन्या जातो मुसलीति प्रसिद्ध । हालापरता हालाया सुराया परस्तत्परस्तस्य भाव-
स्तत्ता तामधित दधे । तथा—योऽरिसेनामपि रिपुचमूमपि हालापरता हा इति य
आलापः प्रसभमारणेन तत्र रता ता तादृशीं चकार ॥

निजमहसा धुतदनुजस्त्रातुं जगन्ति साधु तदनुजः ।

जननमयादवनिलये सति देवक्या य एष यादवनिलये ॥ ४९ ॥

तमेन स्वामिन कम् । य एष स्वामी अवनिलये भूमेर्लये नाशे कल्पान्ते सति निजेन
महसा तेजसा धृता दनुजा हिरण्याक्षहिरण्यकशिप्वादयो येन सः । प्राग्जन्मनीत्यर्थः । अ-
त्रावनिलये सतीति दूरस्थपदत्वेऽपि यमकादौ न दोषः । साधु शोभन कृत्वा भूयोऽपि जगन्ति
त्रातु तदनुजः तस्य मुसलिनो बलभद्रस्य अनुज श्रीकृष्णः यादवनिलये यदुगृहे देवक्या
जनन्या जननं जन्म अयात् प्रापत् । 'या प्रापणे' धातुः ॥

दशावतारवर्णनमुपसहरन्नाह—

जनताः कलिततमोहा भूयोऽप्ययमेव भक्तिकलिततमोहा ।

संहर्ता कल्यन्ते तमृते पूजाः क्व मतिमता कल्यन्ते ॥ ९० ॥

अयमेव स्वामी भक्तिकलिततमोहा भक्त्या तदेकतानतया ये कलिता भाविता । कलतिः कामधेनु* । तेषां तमोऽज्ञानरूपं हन्तीति तादृशं कलिततमोहा कलिता युगेन कलहेन वा ततो विस्तृतो मोहोऽज्ञानं यासां ता जनता जनसमूहान् कल्यन्ते कलेस्तु-रीयस्य युगस्यान्तस्तत्र भूयोऽपि सहर्ता । कल्किरूपधरत्वेनेत्यर्थः । तमेवमृते मतिमता पुरुषेण पूजा अर्चा स्तुतिप्रणत्याद्याः क्व कस्मिन् कल्यन्ते विधीयन्ते ॥

वच इति शान्तनुतनयं माद्रीतनयो निशम्य शान्तनुतनयम् ।

भक्तधियामासाद्यं पुमासमर्व्येण पूजयामासाद्यम् ॥ ९१ ॥

माद्रीतनयं सहदेवो यो हि जनानां पूजने राज्ञा नियुक्तः स इत्यनेन प्रकारेण शान्तनु-तनयं वचो भीष्मवचं शान्तनुतनयो भीष्मस्तस्येदं निशम्य आद्यं पुमासमादिपुरुषं श्री-कृष्णमर्व्येणाद्यात्वेन पूजयामास । वचं कीदृशम् । शान्तनुतनयं शान्तं शमप्रधानैर्नुतं स्तुतो नयो यस्य तत् । आद्यं पुमासं कीदृशम् । भक्तधिया भक्तजनमतीनामासाद्यम् ॥

अथ रिपुभासामन्तः शिशुपालः प्रविचलत्सभासामन्तः ।

माद्रेयं तमसोढः श्रियः पति नैव पूजयन्तमसोढ ॥ ९२ ॥

प्रविचलत्सभासामन्तः प्रविचलन्तः सभायां सामन्तास्तन्मण्डलान्तर्वांसिनो राजानो यस्य सः । तथा—रिपुभासां शत्रुदीप्तीनामन्तो नाशः । तथा—तमसा अज्ञानरूपेणान्ध-कारेणोढो भृत्यः शिशुपालः चेदिराट् श्रियः पतिं श्रीकृष्णं पूजयन्तं माद्रेयं सहदेवं न असोढं न सेहे ॥

अरिणा कान्तारेण त्रिविक्रमस्तुटितशत्रुकान्तारेण ।

सपदि चकार स कृत्तं चेदिपतिं त्रिदशपटलिकारसकृत्तम् ॥ ९३ ॥

स त्रिविक्रमः श्रीकृष्णस्तुटितशत्रुकान्तारेण तुटिताश्छेदिताः शत्रव एव कान्तारा दूरशून्याध्वानो गहना येन तत्तादृशेन । तथा कान्तारेण कान्ता रम्या शाणोपलसस्कृता अरा धारा यस्य तत्तादृशेन, अरिणा अरा धारा विद्यन्ते यस्य तत् अरिचक्रं तेन, तं चेदिपतिं शिशुपालं सपदि तत्क्षणं कृत्तं छिन्नं चकार । तस्य शिरश्चिच्छेदेत्यर्थः । स श्रीकृष्णः कीदृशः । त्रिदशानां देवानां पटलिकाः समूहाः । पटल्येव पटलिका तस्या रसः प्रमोदरसस्तं करोतीति त्रिदशपटलिकारसकृत् ॥

स ज्ञानी चेदीने निहते राजा जने च नीचे दीने ।

प्रमदितमानवराजं ममापयत्कर्म ह्यमानवराजम् ॥ ९४ ॥

स राजा युधिष्ठिरो ज्ञानी ज्ञानवान् चेदीने चेदीना जनपदविशेषाणामिन. स्वामी तस्मिन् शिशुपाले निहते तथा नीचे जने च दीने सति प्रमुदितमानवराज प्रमुदिता मानवराजा नृपा यत्र तत् कर्म राजसूयज्ञात्य समापयत् । कीदृश कर्म । हूयमानव- राज हूयमानो होमेन सतप्यो वर श्रेष्ठोऽजो विष्णुर्यस्मिन् कर्मणि तत् । 'अजाविष्णुह- रच्छागा' इत्यनेकार्येष्वमर ॥

स बृहदसूयाध्वरतः पाण्डुसुतस्याथ राजसूयाध्वरतः ।

अधिकधनोपायनतः प्रापत्ताप सुयोधनोऽपायनतः ॥ ९९ ॥

अथानन्तर सुयोधनो दुर्योधन पाण्डुसुतस्य युधिष्ठिरस्य राजसूयाध्वरतो राजसूय- ज्ञाद् हेतोर्बृहदसूयाध्वरतो बृहती यासूयाक्षान्तिस्तस्या योऽध्वा मार्गस्तत्र रत । तथा—अपायनतोऽपगतोऽय. शुभावहो विधिर्येषा तेऽपाया भाग्यहीना । नीचा इत्यर्थ । तैर्नत प्रणतः, तथा अविकधनोपायनत अधिकधनानि यानि उपायनानि दौकनकानि तेभ्यस्ताप हृदि सताप प्राप ॥

स खलु सभा लोकनतः सुयोधनः सचरन्सभालोकनतः ।

स्फटिकमहासालस्य स्वलनेऽभूच्छम्भितापहासालस्यः ॥ १०० ॥

स सुयोधनः सभा सह भया दीप्या वर्तते यः स सभा । भाशब्दः क्लिबन्तः । तथा— लोकनत. लोकैर्नत. प्रणत, सभालोकनत सभालोकनार्थं सचरन् अज्ञानेन स्फटिकमहा- सालस्य गल्बकमहाप्राकारस्य स्वलने च सति लम्बितापहासालस्यो लम्बितोऽन्यतः प्राप्तोऽपहासश्च तेन हेतुनालस्यमुदासीनता च येन तादृशोऽभूत् ॥

स च वसुधामन्यत्र स्फटिकमयी सप्रवार्य धामन्यत्र ।

निपपात महासरसः सलिले जनदत्तभूरितमहासरसः ॥ १०१ ॥

स च सुयोधनोऽत्र धामनि सभागृहे सचरन् अन्यत्र स्थले स्फटिकमयी वसुधा भूमि सप्रवार्य भ्रमेण निश्चित्य महासरसः सलिले निपपात जलेऽपि स्फटिकमयस्थलभ्रान्त्या पपात । कीदृशः । जनैर्दत्तो भूरितमो हासरसो हस्ततालिकादिना यस्य सः ॥

त रिपुभीमोक्षान्तः पाञ्चालसुता तथैवभीमोऽक्षान्तः ।

पतितं सलिलेऽहसैतामघृणां हास एव स लिलेह सताम् ॥ १०२ ॥

पाञ्चालसुता द्रौपदी, तथा—रिपुभीमोक्षान्तो रिपूणा या भीर्भय तस्या मोक्षस्त- स्यान्तो मारणेन तेषा निर्मूल विनाशक इत्यर्थः । तथा—अक्षान्तो न क्षमावान् भीमो भीमसेनश्चेत्युभौ त दुर्योधन सलिले जले पतितमहसताम् । अघृणामित्यादि । स दुर्योधनः सता सज्जनानामपि तत्र सता वा लोकाना हास एवाघृणाम् 'एतावानेव हास उचित'

इत्यत्र या घृणा तदभाव-लोकानां निर्घृण कृत्वा जनहासमेव लिलेह आस्वादयत् ।
जनास्तमहसन्नित्यर्थः ॥

इत्थं वैलक्ष्याणि प्राप्याथ महाजनेन वै लक्ष्याणि ।

नृपतिं कल्यं शस्तं समनुज्ञाप्यागमत्स कल्यंशस्तम् ॥ ५९ ॥

इत्थमनेन प्रकारेण अथानन्तरं वै निश्चये महाजनेन लक्ष्याणि दृश्यानि वैलक्ष्याणि
स्फाटिकसालतः स्खलनसरोऽन्तः पतनादीनि त्रपाकराणि प्राप्यापि कल्यं नीरोग नि-
श्चितं प्रशस्तं नृपतिं समनुज्ञाप्य सम्यक् अनुज्ञाप्य ज्ञात्वा स प्रसिद्धः कल्यंशः कलियु-
गाशः शकुनिस्तन्मातुलस्तं नृपतिं दुर्योधनमगमदुपाजगाम ॥

शकुनिर्मायावी तं पप्रच्छ सुयोधनं क्षमाया वीतम् ।

नृपसुत हेतुं गद मे त्वयि दुःखस्यारिदुःसहे तुङ्गदमे ॥ ६० ॥

क्षमायाः क्षान्तेर्वीतं पतितं सुयोधनं मायावी शकुनिः पप्रच्छ । किमिति । हे
नृपसुत, अरिदुःसहे अरिभिर्दुःसहे, तथा तुङ्गदमे तुङ्गो महान् दमः शान्तिर्विनयो वा यस्य
तादृशे त्वद्यपि दुःखस्य स्वस्य हेतुं मे गद । त्वन्मनसि किं दुःखमस्तीति मे वदेत्यर्थः ॥

निजदेहविरक्तेन श्रुत्वेति रुषाग्निनेव हविरक्तेन ।

छद्मबलाय निजगदे मूलं तेनापि सौबलाय निजगदे ॥ ६१ ॥

रुषा क्रोधेन हविरक्तेन हविषा धृतेनाक्तोऽभ्यक्तो योऽग्निस्तेनेव । अतिज्वलतेत्यर्थः ।
एवंभूतेन । तथा निजदेहे विरक्तेन निजशरीरे विरागवता तेन दुर्योधनेन इति श्रुत्वा
निजगदे स्वरोगे मूलं निदानं छद्मबलाय छद्मैव बलं यस्य स तादृशाय सौबलाय शकुनये
निजगदे उक्तम् ॥

वच्मि ममातुलरमं ते रुजं मनो जीविते न मातुलं रमते ।

दृष्ट्वा महिता तस्य द्विषतो यज्ञे समृद्धिमहितान्तस्य ॥ ६२ ॥

हे अतुलरमं अतुला तुलारहिता रमा लक्ष्मीर्यस्य तस्य सबोधनम् । हे मातुल, रुजं स्वकीय
रोगं ते वच्मि मम मनो जीविते जीवनविषये न रमते । मरणमेव वरमित्यर्थः । अत्र
हेतुमाह—अहितान्तस्य अहितानामन्तो यस्मात्तादृशस्य द्विषतो युधिष्ठिरस्य महिता पू-
जिता समृद्धिं दृष्ट्वा मम मनो जीवनविषयेऽपि न रमते । यद्वा—ओ विष्णुस्तस्मात्
हितस्यान्तो निश्चयो यस्येति वा ॥

सूचितलोभारत्या नुन्नस्तस्येति सौबलो भारत्या ।

कृतवानक्षरणाय व्यवसायं निजकजीवनक्षरणाय ॥ ६३ ॥

इत्थमनेन प्रकारेण सूचितलोभारत्या सूचिता प्रकटीकृता लोभेन समृद्धिलोभेन अ-
तिर्यया सा तादृश्या, तस्य दुर्योधनस्य भारत्या वाचा नुन्नं प्रेरितं सौबलं शकुनिरक्षर-
णाय अक्षो द्यूतं स एव परस्परविवादेन रणस्तस्मै व्यवसायमद्योर्गं कृतवान् । वयं द्यूतेन

पाण्डुसुतान् जयेम इति दुर्योधन सान्त्वयामासेत्यर्थः । अक्षरणाय कीदृशाय । निजकजीवनक्षरणाय निज क सुख जीवन च तयो क्षरणाय निर्नाशकाय । सुखजीवितयोरन्तायेत्यर्थः । यद्वा—निजा एव निजका आत्मीया पाण्डुपुत्रास्तेषा जीवन तस्य क्षरणाय नाशयेत्यर्थः ॥

कितवावेकमती तौ धृतराष्ट्रमुपागतौ विवेकमतीतौ ।

सोऽपि सुतस्यालस्यश्रवणान्तमन्वगात्ततः स्यालस्य ॥ ६४ ॥

तौ शकुनिदुर्योधनौ द्वावपि कितवौ श्रुतविद्याकुशलौ विवेक कार्याकार्यविचारमतीतावुल्लङ्घितवन्तौ धृतराष्ट्रमुपागतौ । सोऽपि धृतराष्ट्र सुतस्य दुर्योधनस्यालस्यश्रवणादासीन्यश्रवणात् तत तदनन्तर स्यालस्य शकुनेर्मतमन्वगात् । अद्भीचकारेत्यर्थः ॥

तेन च सुतमोदाय प्रचोदितः पाण्डवोऽपि सुतमोदाय ।

सत्वरमायादक्षैः कितवैश्च वृता सभां स मायादक्षैः ॥ ६५ ॥

सुतमोदाय सुष्ठु तमोऽज्ञानरूप ददातीति सुतमोदः तादृशाय सुतमोदाय सुतहर्षाय तेन धृतराष्ट्रेण प्रचोदित प्रेरितः स पाण्डवोऽपि युधिष्ठिरोऽपि मायादक्षैर्मायाविद्भिर्धृतविद्याया दक्षैः कुशलैः कितवैर्धृतविद्भिः, अक्षैः पाशकैश्च वृता सभा स[त्वर]मायादागतः ॥

अथ विदितमहानिकृतिः स्वजीवितस्यैव परमहानिकृतिः ।

द्यूते भारततनयं जिगाय शकुनिर्विवेकभारततनयम् ॥ ६६ ॥

अथानन्तर विदितमहानिकृति विदिता महानिकृतिर्महाशठत्वयस्य स तादृक् शकुनि स्वजीवितस्यैव परमहानिकृति अतिहानिकरे द्यूते भारततनय युधिष्ठिर जिगाय अजयत् । कीदृशम् । विवेकभारततनय विवेकभारे ततो विस्तीर्णो नयो यस्य तम् ॥

सोऽपि च वसुधान्यस्य द्रव्यस्यान्ते पणाय वसुधा न्यस्य ।

भ्रातृश्चतुरो दारानात्मोपेतान्यधत्त चतुरोदारान् ॥ ६७ ॥

सोऽपि च युधिष्ठिरो वसुधान्यस्य वसुधाया भूमेः सकाशादन्यस्य गजतुरगरथादेर्द्रव्यस्यान्तेऽवसाने वसुधा भूमि पणयाक्षगलहाय न्यस्य चतुरो भ्रातृन् भीमादीन्, तथा दारान् द्रौपदीम् आत्मोपेतान् आत्मान चेत्यर्थः । पणाय न्यधत्तास्थापयत् । कीदृशान् भ्रातृन् । चतुरोदारान् चतुरा निपुणाश्च ते उदारा उदारचित्ताश्च तान् ॥

अथ दुःशासनमुदितश्रीरित्यशिषन्नृपोऽरिशसनमुदितः ।

दर्परसादासीनः कृष्णा त्वमिहानयस्व सा दासी नः ॥ ६८ ॥

अथानन्तर दुर्योधनो दुःशासन भ्रातरमिति वक्ष्यमाणप्रकारेण अशिषदाज्ञापयामास । कीदृशः । उदितश्रीरुदिता श्रीर्यस्य । तथा—अरिशसनमुदितोऽरीणा पाण्डवाना यत् शासन द्यूतजयेन नियमने तेन मुदितः । तथा—आसीनः । कस्मात् । दर्परसादहकार-

रसात् । किमित्याज्ञापयत्—हे दुःशासन, त्वं कृष्णा द्रौपदीमिहानयस्व, सा नोऽस्माकं दास्यति ॥

स च तुलिततमालेषु प्रवरावभृथाप्लुतेषु ततमालेषु ।

जगृहे वक्रकचेषु द्रुपदसुतां सकलकौरवक्रकचेषु ॥ ६९ ॥

स च दुःशासनो द्रुपदसुता द्रौपदी वक्रकचेषु कुटिलकेशेषु जगृहे । कीदृशेषु । तुलिततमालेषु तुलितानि तमालानि तमालपुष्पाणि अतिकाष्ण्यात् यैस्ते तादृशेषु । पुनः कीदृशेषु । ततमालेषु तता विस्तृता मालाः पुष्पमाला येषु ते तादृशेषु । पुनः कीदृशेषु । सकलकौरवक्रकचेषु सकलकौरवाणां क्रकचेषु । दारणेष्वित्यर्थः ॥

सोऽथ दुरोदरतान्ता कौन्तेयानां विषादुरोदरतां ताम् ।

कर्षन्नचलजायां सभां प्रतिपदं न्यधत्त न च लजायाम् ॥ ७० ॥

अथानन्तरं स दुःशासनो दुरोदरतान्ता दुरोदरेण द्यूतेन तान्तां खिन्नाम्, तथा विषादुरोदरतां विषादेन दुःखेन यो रोदो रोदनं तस्मिन् रतां लग्नां तां तादृशीं कौन्तेयानां पाण्डवानां जायां द्रौपदीं कर्षन्नचलत् । तथा—सभां प्रतिपदं न्यधत्तास्थापयत् । न पुनर्लजायां पदं न्यधत्त । अत्र दुरोदरशब्दोऽपि द्यूतवाचकोऽनेकार्थेण 'आश्रित्य दुर्गं गिरिकन्दरोदरं क्रीडन्त्यमुष्मिन्सततं दुरोदरम्' इति यमकान्विरुक्तिकारोऽपीति गोवर्धन इति रायमुकुट्याम् ॥

प्राणसमा जाया सा पार्थानां प्राप्तकुरुसमाजायासा ।

अरुदह्वालापार दुःखमुपेता सवैक्लवालापारम् ॥ ७१ ॥

प्राप्तकुरुसमाजायासा प्राप्त कुरुसमाजात् कुरुसमूहादायासः खेदो यया सा पार्थानां पाण्डवानां सा प्राणसमा प्रिया जाया द्रौपदी अपार दुःखमुपेता प्राप्ता सवैक्लवालापा सदैव्यालापा सती अरमत्यर्थमरुदहुरोद ॥

अयि निर्मर्यादान्ताः कुरुकुलवर्याः कुरुध्वमर्या दान्ताः ।

मय्यनुकम्पापरता मतिमेता त्यजत चाधिकं पापरताम् ॥ ७२ ॥

अयि इष्टामन्त्रणे । अयि कुरुकुलवर्याः कुरुकुले वर्याः अप्रिमा अर्याः प्रभवो दान्ताः शान्तिस्वरूपा तत्संबोधनम् । ग्रयं निर्मर्यादान्ता निर्गतो मर्यादान्तो मर्यादास्वरूप येषां ते तादृशा एतादृगवस्थामपि मा प्रेक्ष्यापालनात् । मयि मद्विषये अनुकम्पापरता कृपापरता कुरुध्वम् । तथा—एतामधिकमतिशयेन पापरतां मतिं बुद्धिं त्यजत च ॥

राजन्दयितापत्य प्रिया स्नुषा त्वमपि तावदयि तापत्य ।

कथमधुना सहसे मा विकृष्यमाणामसाधुना सहसेमाम् ॥ ७३ ॥

अयि तापस्य तापतीवशज, राजन् वृतराष्ट्र, दयितापत्य दयितानि अपत्यानि पुत्रा यस्य तत्सबोधनम् । त्वमपि सहसा तत्क्षणमेव असाधुना दुःशासनेन विकृष्टमाणामिमा मा प्रिया लुषामधुना कथं सहसे क्षमसे ॥

भरणीयाहं तव च श्वशुर न मे श्रूयते त्वया हन्त वचः ।

गान्धार्यम्भ तवार्ये न समोपेक्षा सुते स्वयं वत वार्ये ॥ ७४ ॥

हे श्वशुर वृतराष्ट्र, तव कर्तुरहं भरणीया रक्षया । हन्त कष्टे । त्वया मे वचो न श्रूयते । हे गान्धारि अम्भ मात, हे आर्य, वत कष्टे स्वयं वार्ये निवारणीये सुते दुःशासने (तव) उपेक्षा अवहेला न समा न सदृशी । न युक्त्यर्थः । एतं स्वसुतमीदृशेऽनर्हे कर्मणि रतं निवारयेत्यर्थः ॥

द्रौपदी च श्वश्वशुरयोः स्वावस्था तादृशी निवेद्येदानीं परोक्षमपि सन्तं त्रिजगत्माक्षिणं जगन्नाथं श्रीकृष्णमपि निजमब्राह्मण्यं निवेदयति—

सुखिता यदुपायेन त्रीणि रमन्ते जगन्ति यदुपायेन ।

क्षत्रसमाजानीता साक्षात्पुरुषोत्तमः स मा जानीताम् ॥ ७५ ॥

येन यस्य श्रीकृष्णसोपायेन हेतुना सुखिताः यदुपायेन यदुनायास्त्रीणि जगन्ति त्रीन् लोकान् सुखिता रमन्ते । ऐहिकामुष्मिकसुखभाज इत्यर्थः । साक्षात् स पुरुषोत्तमः पुरि शेते इति पुरुष आत्मा पुरुषोत्तमः परमात्मस्वरूपोऽयं श्रीकृष्णः तेनोपायेन क्षत्रसमाजानीता क्षत्रसमाजे क्षत्रियसभायामानीता मा जानीता जानातु । मा रक्षतु इति भावः । त्रीणि जगन्ति 'कालभावाध्वदेशः' इति द्वितीया ॥

यदुवर हा गोविन्द त्वं हृदि मत्क्लेशज महागो विन्द ।

व्यसनानामननुभवान्भक्तजनानां तनोति नाम ननु भवान् ॥ ७६ ॥

हे यदुवर हे गोविन्द, हा कष्टे, मत्क्लेशज मत्कष्टोद्भूत महागो महापराय हृदि स्वकीयमनसि त्वं विन्द जानीहि । 'आग पापापराधयो' इति मङ्गलनाम निश्चये । ननु प्रश्ने । भवान् भक्तजनानां भक्तलोकानां व्यसनानामननुभवान् तनोति । भवद्भक्तजना कदापि व्यसनं नानुभवन्तीत्यर्थः ॥

रुदती कृष्णा दरतः प्रारक्षिष्यत न यदीति कृष्णादरतः ।

घोरो नाशस्तस्य ध्रुवमभविष्यज्जनस्य नाशस्तस्य ॥ ७७ ॥

इत्यनेन प्रकारेण दरतो भयात् रुदती कृष्णा द्रौपदी अस्ति । कृष्णादरतः श्रीकृष्णादरतः । श्रीकृष्णेनादृतमित्यर्थः । यदि न मा यूयं प्रारक्षिष्यत, तर्हि तस्य मदुपेक्षकस्य अशस्तस्य अमङ्गलस्य जनस्य ध्रुवं निश्चयेन घोरं कठिनो नाशो न भविता काका । अपि तु भवत्येवेत्यर्थः ॥

द्रौपदी पुनः किमित्याह—

बुद्धावासीदेव स्फुटं प्रभो यदपि दूरवासी देवः ।

प्रतताप तदधिकर्णं भूत्वा तं भूय एव पतदधिकर्णम् ॥ ७८ ॥

प्रभो श्रीकृष्ण देवो जगन्नाथो दूरवासी, इतः सकाशाद्दूरस्थले स्थितः स्वयमस्तीति यदपि मे बुद्धावेव स्फुटमासीत् । तथापि तत् मम चिन्ता ध्यानमेतादृगवस्थवैश्वसोदितं मद्बचनं वा तस्य देवस्य अधिकर्णं कर्णे श्रवसि पतितं सत् अधिकर्णमधिकमृणमधिकर्णं भूत्वा सशोभनादतिर्यातनात् त देव दूरवासिनमपि भूय एव प्रतताप श्रुतं सत् अधिक-मेवातापयत् इति जाने इत्यर्थः ॥

न मति सा रोदात्तामकम्पयद्धर्मजस्य सारोदात्ताम् ।

जयति तदा वै रिपुमालोकाक्रुष्टो भवेद्यदा वैरिपुमान् ॥ ७९ ॥

सा द्रौपदी सारोदात्ता मारा श्रेष्ठा चासावुदात्ता च ता तादृशी धर्मजस्य युविष्ठिरस्य ता प्रतिष्ठा मति रोदाद्रोदनाद्धेतोर्नोकम्पयत् । द्रौपदीरोदनेन धर्मराजमति किमपि विकारं नागमदित्यर्थः । अत्रार्थान्तरन्यासमाह—वै निश्चये पुरुषो रिपुमान् शत्रुयुक्तं सस्तदैव जयति । तदा कदा । यदा वैरिपुमान् वैरी चासौ पुमान् वैरिपुरुषो यदा लोका-क्रुष्टो भवति लोकेन आक्रुष्टो निन्दितो भवति तदैव जयति । शत्रुजनस्य लोकाक्रोश एव जयलक्षणं तत्स्पर्धिने इत्यर्थः ॥

प्रतिपन्ना सन्नार्या शरणार्थमभूदशोभनासन्नार्या ।

केवलमच्छविकर्णा निर्मलविदुरा सभेयमच्छविकर्णा ॥ ८० ॥

इयं सभा सन्नार्या सती चासौ नारी द्रौपदी तथा शरणार्थं प्रतिपन्ना सती अशोभना-साधुरभूत् । कथंभूतापि । आसन्नार्या आसन्ना अर्या प्रभव, आर्या वा महान्तो य-स्याम् । यद्वा—सन्ना, तत्समाचारं वीक्ष्य खिन्नचेतसः, अर्या यस्या सा । परंतु केवलं सा सभा अच्छविकर्णा अच्छो निर्मलचित्तः सहृदयो विकर्णो धार्तराष्ट्र एक एव यस्या सा । तस्य स्वभ्रातृस्त्यक्त्वा पाण्डवपक्षाश्रयणात् । तथा—निर्मलः स्वच्छचित्तो विदुरो यस्या सा । तथा—अच्छविः क्लृप्तचित्तः कर्णो राधेयो यस्या सा ॥

प्राप्तवराक्षसभा सा कृता विवस्त्रा च तेन राक्षसभासा ।

तत्त्यजनेऽनवसाना ददृशेऽन्यच्चाम्बरमनेन वसाना ॥ ८१ ॥

राक्षसभासा राक्षसस्येव भा दीप्तिर्यस्य स तादृशेन तेन दुःशासनेन सा द्रौपदी विवस्त्रा नम्रा च कृता । कीदृशी । प्राप्ता वरा 'मत्पतय ह्यतदासा मा भवन्तु' इत्याद्या वृतरा-ष्ट्रेण दत्ता प्राप्ता च अक्षसभा यया सा । तत्त्यजनेति । तदम्बरं त्यक्त्वा अनवसाना वस्त्रा-णामवसानरहिता अन्यदम्बरं वस्त्रं वसाना सानेन दुःशासनेन ददृशे ॥

तत्र सदस्युर्वसनं जातं जात नयन्स दस्युर्वसनम् ।

विक्रवताबद्धास्यः श्रान्तो भूमौ पपात तावद्धास्यः ॥ ८२ ॥

स दु शासनो दस्यु रिपु । 'रिपुतस्करयोर्दस्यु' इति मह । तत्र सदसि सभायामु-
र्वसनमुरु असन क्षेपण यस्य तदेवविध जात जात वसन वस्त्र नयन्नपनयन् श्रान्त सन्
विक्रवतया बद्धमास्य मुख यस्य स विक्रवताबद्धास्यो हास्यो लोकैर्हसनीयस्तावत् भूमौ
पपात ॥

मुखजितविधुतामरसा कृष्णा दुःशासनेन विधुतामरसाम् ।

वीक्ष्य सभामानीता भीमश्चक्षोभ विपुलभा मानी ताम् ॥ ८३ ॥

मुखेन जितो विधुश्चन्द्र , तामरसं पद्म, यया सा ता मुखजितविधुतामरसाम् । तथा—
दु शासनेन विधुता कम्पिताम् । तथा—अरसा कुत्रापि वस्तुनि रसरहिताम् । यद्वा रत्न-
योर्द्वयात् अरसामलसा ता द्रौपदी सभा सदोऽभ्यन्तरमानीता वीक्ष्य भीमश्चक्षोभ क्षोभ
प्राप । कीदृश । विपुलभा विपुला भा यस्य स । तथा—मानी मानवान् ॥

तरसैव क्षोभित्वादुपेत्य दुःशासनस्य वक्षो भित्त्वा ।

जनितरस यतितस्य क्षतजं पास्यामि नैव सयति तस्य ॥ ८४ ॥

यद्यरिसेनाशमदः शतं नयिष्यामि वैशसे नाशमदः ।

क्रूराणामहिताना गति न यायां सुकर्मणा महितानाम् ॥ ८५ ॥

इत्थंवादी प्रसभं भीमः क्षुभितः क्षणादिवादीप्रसभम् ।

परिघममन्दारुणया दृष्ट्या प्रैक्षिष्ट पृथुतम दारुणया ॥ ८६ ॥

इत्थं वदतीति इत्यवादी । इत्यप्रतिज्ञाकृतित्यर्थ । भीमो भीमसेन प्रसभ बलात्कारेण
क्षणादिव क्षुभित सन् पृथुतम महान्त परिघमायुधविशेष दारुणया कठिनया अमन्दारुण-
या बहुलोहितया दृष्ट्या प्रैक्षिष्ट आलोकयामास । कथम् । आदीप्रसभमादीप्रा दी-
पिता सभा यत्र तत् । तथा च सभापर्वणि—'इत्युक्त्वा भीमसेनस्तु कनिष्ठैर्भ्रातृभिर्द्वैत ।
मृगमध्ये यथा सिंहो मुहु परिघमैक्षत ॥' इति । इत्यवादी कथमित्याह—तरसैवेति । अत्रा-
ग्निमवृत्तस्थेन यदीत्यनेन सबन्धः । क्षोभित्वात् क्षोभयुक्तत्वात् तस्य प्रसिद्धस्य दु शासनस्य
वक्षस्तरसा बलेन भित्त्वा यतितस्य संयत्नस्य । युद्धे इत्यर्थः । जनितो रसो येन तत् जनितरस
क्षतज रक्त सयति युद्धे यदि न पास्यामि । तथा—अहम् अरिसेनाशमद शत्रुचमूशा-
न्तिदः वैशसे एव कष्टे सति क्रूराणा कठिनानामहिताना शत्रूणामद एतत् शतम् अदः
शत धार्तराष्ट्राणा यदि न शम नयिष्यामि हनिष्यामि, तदा सुकर्मणा सुकृतेन महिताना
पूजिताना सुकृतिना गति न याया न गच्छामि । इत्यवादी इत्य प्रतिज्ञा कृत्वा परि-
घमैक्षतेति सबन्धः ॥ ८

सोऽनलभाव्यापारैरङ्गानां निजमतं विभाव्यापारैः ।

शान्तिमनीयत तेन भ्रातापनयाद्यचेतनीयततेन ॥ ८७ ॥

अथारैरङ्गानामनलभाव्यापारैः अनलस्याग्नेर्या भा तस्या व्यापारैस्तैः । क्रोधाग्निज्वाला-
भिरित्यर्थः । निजमत निजामिप्रायं प्रागुक्त विभाव्य प्रकटीकृत्य स्थित स भीमसेनस्तेन
भ्रात्रा युधिष्ठिरेण शान्ति शम क्षमारूपमनीयत । कीदृशेन । अपनयाद्यचेतनीयततेन
अपनयाद्यैर्दुर्व्यापारैरचेतनीयमबोधनीयम् । अगम्यमित्यर्थः । एवविध तत विस्तारोऽर्थान्मतैर्ध-
स्य तादृशेन ॥

तदनु समयमानेन द्रौपद्यै दर्पमधिकमयमानेन ।

स्वीकृतराष्ट्रेणोरुः प्रदर्शितः सदसि धार्तराष्ट्रेणोरुः ॥ ८८ ॥

तदनु तदनन्तर स्वीकृत द्यूतविधिना निर्जित्य स्वीकृत राष्ट्र येन स स्वीकृतराष्ट्रेण,
तथा—समयमानेन हसता, तथा—अधिक दर्प गर्वमयमानेन गच्छता धार्तराष्ट्रेण दुर्योधनेन
सदसि सभायामुरुर्महान् सव्य ऊरुः सक्थि निज ऊरुर्द्रौपद्यै प्रदर्शितः । 'सक्थि क्लीबे पु-
मानुरु.' इत्यमर ॥

अचिरादूरावस्य स्यान्मृत्युर्दुर्मतेः सुदूरावस्य ।

इति समितावनलाभा शशाप तं द्रौपदी गतावनलाभा ॥ ८९ ॥

ऊरौ सक्थिनि विषये सुदूरावस्य दुष्टो राव शब्दो हस्ततालेन ध्वनन यस्य स दूराव-
सुष्ठु दूराव. तस्य तादृशस्य अस्य दुर्मते दुष्टचित्तस्य मृत्युराचिरात् स्वल्पकालेन स्यात्
भवेत् इति अनेन प्रकारेण त दुर्योधन समितौ सभाया द्रौपदी शशाप । कीदृशी । अन-
लाभा तेजसा बह्वधाभा । पुन कीदृशी । गतावनलाभा गतो दूरीभूतोऽवनस्य रक्षणस्य
लाभो यस्याः सा ॥

तस्या क्रुद्धतमायां रुद्धा जनता वचोभिरुद्धतमायाम् ।

उचितारम्भी ततया धृतराष्ट्रो दत्तवान्वरं भीततया ॥ ९० ॥

एवंप्रकारेण क्रुद्धतमायामतिक्रुद्धाया सत्यामुद्धतमायामुद्भटच्छला जनता जनसमूह
वचोभिर्वाक्यै रुद्धा निवर्त्योचितारम्भी युक्तिज्ञो धृतराष्ट्रस्ततया विस्तृतया भीततयोपल-
क्षितः सन् वरम् । जातावेकवचनम् । वरानित्यर्थः । तस्यै द्रौपद्यै दत्तवान् ॥

बहुभिरुपधियातेन प्रलोभ्यमाना वरैरुपधिया तेन ।

स्वपतीन्दासत्वेन व्ययोजयत्सा कृतास्पदा सत्त्वेन ॥ ९१ ॥

सत्त्वेन धैर्येण कृतास्पदा कृतस्थाना द्रौपदी उपधिया उपपन्ना धीर्यस्य स उपधी-
सुधीः तेन तादृशेन तेन धृतराष्ट्रेण वरैर्वरदानैर्हेतुभिः प्रलोभ्यमाना सती उपधिया तेन उप-
धेच्छलस्य यात यानमवगमन छलोक्तिरूप तेन स्वपतीन् युधिष्ठिरादीन् दासत्वेन व्ययो-
जयत् । द्यूतदासत्वमोचितानकरोदित्यर्थः ॥

अथ कौन्तेयानवतः सौभ्रात्रं गच्छतश्च ते यानवतः ।

तान्देवनवासनया स्फुटमाद्वासत परे सवनवासनयाः ॥ ९२ ॥

अथानन्तर यान रथादि तद्विद्यते येषां तादृशान् यानवतो गच्छतः, तथा—सौभ्रात्र-
मवतो रक्षतश्च तान् कौन्तेयान् युधिष्ठिरादीन् ते परे अन्ये कोरवा स्फुट प्रकट देवन-
वासनया देवनस्य द्यूतस्य या वासना तद्वद्भिस्तया आद्वासत आमन्त्रयामासुः । कीदृशः ।
सवनवासनया वनवासे नयो वनवासनयः सह तेन वर्तन्ते ये ते । एतान् द्यूतेन जित्वा
वनवासं कामयाम इत्यागयेनेत्यर्थः ॥

विहिते पुनरक्षपणे वनवासादौ रतो रिपुर्नरक्षपणे ।

राजा देवनयोऽगात्पराजितोऽभूद्वनं च देवनयोगात् ॥ ९३ ॥

स राजा युधिष्ठिर पुनरपि अक्षपणे अक्षाणां पणे वनवासादौ विहिते । आदिशब्देन
वर्षमेकं निजगोपनं च । देवनयोगात् द्यूतेन पराजितोऽभूत् । कीदृशो राजा । रिपुः शत्रु-
भूतः । कुत्र । नरक्षपणे नराणां मर्त्यानां क्षपणं निम्नपराधं नाशो दूरीकरणं वा तत्र । च
पुनः राजा वनमगात् । कीदृशः । देवनयः देववत् अमर्यवत् नयो नीतिर्यस्य ॥

स्फुटमन्तरचापलतां दधतो दोर्भिश्च चारुतरचापलताम् ।

तस्यावरजायां द्रुतमनुजमुस्तथैव वरजायां तम् ॥ ९४ ॥

अन्तर्मेनसि स्फुटं व्यक्तमेव अचापलतामविद्यमानं चापलं यस्य सोऽचापलस्तस्य भा-
वस्तत्ता ता दधतो धारयन्तः, तथा—दोर्भिर्भुजैश्च चारुतरचापलतां चारुतरामातेचार्वा-
चापलताम् । जातावेकवचनम् । धनुर्लता इत्यर्थः । दधतस्तस्य युधिष्ठिरस्य अवरजा-
कनिष्ठा भ्रातरो भीमाद्या द्रुतं शीघ्रं यात तं युधिष्ठिरमनुजमुः । तथैव तेनैव प्रकारेण
वरजायां वरा उत्कृष्टा चासौ जाया द्रौपदी ता चानुजमुः । अनेन जायासहिता वनं ज-
गमुरित्यूहः ॥

प्रणयमृदुर्जननी तं क्लेशं विलोक्य दुर्जननीतम् ।

रुदती कलितप्तानां तेषां पदमनुससार कलितप्तानाम् ॥ ९५ ॥

तेषां युधिष्ठिरादीनां सुतानां दुर्जननीतं दुर्जनैः दुर्योधनादिभिः नीतं प्रापितं तं ता-
दृशं क्लेशं वनवासगमनप्रायं विलोक्य प्रणयमृदुः प्रणयेन स्नेहेन मृदुरार्द्रचित्ता जननी रु-
दती अश्रुं मुञ्चती सती कलितप्तानां कलिं स्वदायादैः सह यः कलहस्तेन तप्तानाम्, तथा—
कलितप्तानां कलिता बद्धा सा जटा यैस्ते कलितप्तास्तेषाम् । वनवासव्रताय बद्धजटा-
नामित्यर्थः । तादृशानां पदं प्रक्रममनुससार । ताननुजगामेत्यर्थः । अत्र शाशब्दो जटावा-
चकः । यथा 'सप्ता सप्ताश्चतुर्विंशतिरुक्किरणनिभा पातु बिभ्रन्निनेत्र' इति प्रयोगः ॥

१ 'तद्वद्भिः' इत्यधिकं प्रतिभाति. २ 'यात' इति मूलं. ३. 'द्रौपदी च तमनुज-
गाम' इति पाठ उचितः

अनलमिवाधायान्तस्ताप पार्थाः सकोपबाधा यान्तः ।

निदधुर्देवरहस्ते जननी संचिन्त्य युगपदेव रहस्ते ॥ ९६ ॥

ते युधिष्ठिराद्या अन्तर्मनसि तापम् अनलमिवाग्निमिवाधाय गृहीत्वा सकोपबाधा सह कोपेन या बाधा तया सह विद्यन्ते ये ते तादृशा यान्तो गच्छन्तो रहो मिथो युगपदेव सचिन्त्य वनगमनक्लेशादिक, जननीं मातर कुन्ती देवरहस्ते देवरस्य विदुरस्य हस्ते । तत्सविधे इत्यर्थः । निदधुः स्थापयामासुः ॥

अथ वनगमन तेषा वर्णयन्नाह—

रुरुषृषतीरङ्कुरवस्फीतमर्गुर्दिव्यसिन्धुतीरं कुरवः ।

तानुरुवीचीरवतः प्रतिजग्राहेव जाह्नवी चीरवतः ॥ ९७ ॥

कुरवो युधिष्ठिराद्या रुरवो मृगविशेषा पृषतीर्मृगमातृका रङ्कवश्च मृगा तेषा यो रवः तेन स्फीत भृत दिव्यसिन्धोर्गङ्गायास्तीरमर्गुर्जग्मुः । ताश्च चीरवतो वनवासव्रतेन वल्कलत्वग्युक्तान् जाह्नवी गङ्गोरुवीचीरवतो महदूर्मिशब्देन प्रतिजग्राहेव । स्वागत भवतामित्यारवेण प्रत्युज्जगामेवेत्यर्थः ॥

कृतसंनाहा रजनेरन्ते गन्तुं जवादनाहारजने ।

दिनकृतमन्नरसार्थं शरणमिता भर्तुमुत्तमनरसार्थम् ॥ ९८ ॥

ते पाण्डवा रजने रात्रेरन्ते जवात् वेगात् गन्तुं कृतसंनाहाः सज्जाः सन्तोऽनाहारजने अनाहारे जने अनुयायिविप्रसङ्गे सति दिनकृत श्रीसूर्यं शरणमिता गताः । किमर्थम् । अन्नरसार्थमन्नं च रसश्च पानादि तदर्थम् । तच्च किमर्थम् । उत्तमनरसार्थम् उत्तमनराणां समाजं स्वानुयायिनं भर्तुं पोषयितुम् । येन तत्पर्याप्तमन्नपानादिकं स्यात्त वरसूर्याय प्रार्थयामासुरित्यर्थः । तथा च आरण्यपर्वणि श्रीसूर्यस्य वरप्रदानसमय उक्तिः—‘यत्तेऽभिलषितं राजन् सर्वमेतदवाप्स्यसि । अहमन्नं प्रदास्यामि सप्त पञ्च च ते समा ॥ फलमूलमिमं शाकं सस्कृतं यन्महानसे । चतुर्विधं तदन्नाद्यमक्षयं ते भविष्यति ॥’ इत्यादि ॥

लम्बितभोजनलाभा भाजनलाभेन भरतभोजनलाभाः ।

विविशुः काम्यकलापं विपिनं व्याकीर्णकेकि[काम्य]कलापम् ॥ ९९ ॥

ते पार्था भरतभोजनलाभा भरतश्च भोजश्च नलश्च राजा तदाभास्तत्सदृशा भाजनलाभेन पात्रलाभेन श्रीसूर्यदत्तवरात् लम्बितभोजनलाभाः प्राप्तभोग्यलाभाः काम्यकलापं काम्यकसिति लाप आलापो नाम यस्य तत् काम्यकाख्यं वनं विविशुः । कीदृशम् । व्याकीर्णकेकि कलापं व्याकीर्णं विस्तृता केकिना मयूराणां [काम्याः] कलापा बर्हा यस्मिस्तत् । ‘कलापः सहतौ बर्हे काञ्चीतूणीरयोरपि’ इति मङ्ग ॥

१,२ ‘सरितस्ती’ काश्मी०. ३. ‘भर्तुमुत्तमं नरसार्थम्’ मूल०. ४,५. ‘काश्मीरिकपुस्तकयोर्नास्ति.

अपि चलपादपवनतस्तस्माद्देशादुदीर्णपादपवनतः ।

क्षुभितसमुद्रक्षोभि प्रोत्थितमशनिप्रभं समुद्रक्षोभि ॥ १०० ॥

चलपादपवनतश्चला पादपा येषा तादृशानि वनानि यस्य स तादृशास्तस्माद्देशात् । उदीर्णपादपवनत उदीर्ण उत्थितो यः पादपवनतः पादयोः पवनस्तस्मात् । क्षुभितसमुद्रव-
त्क्षोभि क्षोभयुक्त क्षुभितसमुद्रक्षोभि, तथा अशनिप्रभ विद्युद्दीप्रम्, तथा समुत् सह मुदा
वर्तते यत्तत् तादृश रक्ष किन्दीराख्यमभि समुख तेषामुत्थितम् । तथा च वनपर्वणि—
'तस्योखाताभिहतास्ताम्रपल्लवबाहवः । विदूरजाताश्च लता समाह्लिष्यन्त पादपान् ॥'
इत्योदि ॥

काङ्क्षितकङ्कालेन स्फुटतडिदभ्रत्विपाधिकं कालेन ।

चलता सालातेन प्रचुक्षुभे भूः प्रभग्नसाला तेन ॥ १०१ ॥

काङ्क्षितकङ्कालेन काङ्क्षिता कङ्काला नरशरीरास्थीनि येन स तादृशेन । 'स्याच्छरीरा-
स्त्रि कङ्कालः' इत्यमरः । तथा स्फुटतडिदभ्रत्विषा व्यक्तविद्युन्मेघप्रभेन कालेन मेघको
सालातेन सह आलातेन दीप्तोल्मुकेन यः स तादृशेन चलता गच्छता तेन रक्षसा भूर्भूमि-
प्रचुक्षुभे कम्पिता । कीदृशी भू । प्रभग्नसाला प्रभग्ना प्रकर्षेण भग्ना चूर्णीकृता साला
वृक्षा यस्याः सा ॥

अधिकमसारं भीमं भुवने मृगयामि साहसारम्भीमम् ।

नृभुजं कन्या येन स्पृष्टा दुष्टेन कामुकन्यायेन ॥ १०२ ॥

इत्थं विशदध्वानं भीमः किन्दीरनाम विशदध्वानम् ।

दत्तवसुमतीरक्षः क्षपयामास क्षणेन वसुमती रक्षः ॥ १०३ ॥

इत्थमनेन प्रकारेण विशदध्वान विशद ध्वान शब्दो यस्य तत्, तथा अध्वान मार्गं
विशत् रक्ष किन्दीरनामक कर्म भीमो भीमसेन क्षपयामास । क्षणेन अहनत् ।
कीदृशो भीमः । दत्ता वसुमतीरक्षा भूमिरक्षा येन स तादृक् । पुनः कीदृशः । वसु-
मति वसुर्देवविशेषस्तद्वनमतिर्यस्य सः । इत्थं कथमित्याह—साहसारम्भी साहसस्या-
रम्भोऽस्यास्तीति तादृशः । अहमिम नृभुज नृन् मनुष्यान् भुनक्तीति नृभुक् राक्षसः
तमिम भीमं भयानकमसारमस्थिर राक्षस किन्दीर भुवने जगति गृहे वा मृगयामि ।
तमिम कमित्याह—येन दुष्टेन कन्याः परेषामप्राप्तद्वादशवर्षाः कुमार्यः कामुकन्यायेन
स्वभर्तृवत् स्पृष्टा । बलात्कारेणेति शेषः ॥

दत्तनरक्षोदेहे निपातिते पवनजेन रक्षोदेहे ।

पाण्डुसुतैः समहर्षिवातं परमाश्रमं गतैः समहर्षि ॥ १०४ ॥

दत्तनरक्षोदेहे दत्तो नरक्षोदो नराणा कम्पो यया सा तादृशी ईहा चेष्टा यस्य स तादृशे रक्षोदेहे किन्दीरराक्षसदेहे पवनजेन भीमेन निपातिते सति आश्रम गतै पाण्डुसुतै पार्थै परमत्थर्थं समहर्षि सहृष्टम् । कथम् । समहर्षिब्रात सह महापिब्रातेन यत्तत् । क्रियाविशेषणम् । न केवल सहृष्ट पार्थे, महर्षिब्रातेनापि सहृष्टमित्यर्थः ॥

अथ कौरवकुद्यूतश्रवणात्कुपितः ससैन्यरवकुद्यूतः ।

अचलद्भोजनगरतः कृष्णः कुपितः पुरेव भोजनगरतः ॥ १०५ ॥

अथानन्तर कौरवकुद्यूतश्रवणात्कौरवाणा दुर्योधनादीना निन्द्य द्यूतमक्षकीडा तच्छ्रवणात्कुपितः सन् ससैन्यरवकुद्यूत सह सैन्यरवेण वर्तते यासौ कु भूमि, तथा दुराकाशश्च ताभ्यामुतश्चुम्बित । तत्समवेत इत्यर्थः । एवविधः श्रीकृष्णो भोजनगरतो यदुनगरान्मधुपुर्या अचलत् । पार्यान्प्रतीति शेषः । किविशिष्ट इव । पुरा पूर्वं भोजनगरतः तेभ्यः पार्येभ्यो दत्तो यो भोजनगरो भोजने गरो विष तेन कुपितः । यथा प्रात्तेन कुपितः तथानेनापि कुद्यूतेन कुपित इत्यर्थः । अत्र कुपित इत्युद्दिष्टपुनरुद्देशे न दोषः । यथा 'उदेति सविता ताम्रस्ताम्र एवास्तमेति च' इत्यादि ॥

वाष्णेयं कुर्वन्तं कर्तुमिव तदैव निश्चयं कुर्वन्तम् ।

प्राप्तमशीशमदाभिर्वाग्भिर्जिष्णुः प्रभुं वशी शमदाभिः ॥ १०६ ॥

तदैव तस्मिन्समये एव । क्रोधादिति शेषः । कुर्वन्त कुरूणां दुर्योधनादीनामन्तः कुर्वन्तस्त तमेव निश्चय प्रतिज्ञारूपं कुर्वन्त वाष्णेय श्रीकृष्ण प्राप्तम् । वशी जितेन्द्रियो जिष्णुरर्जुन शमदाभिः शमप्रदाभिर्विनीताभिराभिर्विष्यमाणाभिर्वाग्भिस्त प्रभुमशीशमत् दयार्द्रचित्तमकरोत् । सान्त्वयामासेत्यर्थः ॥

ता एव स्तुतिवाच आह—

जय जगदामोदरते चरणौ शरणं गतोऽस्मि दामोदर ते ।

त्यज रुषमरिपु जगता प्राप्नुहि चैव प्रसादमरिपुञ्जगताम् ॥ १०७ ॥

हे दामोदर श्रीकृष्ण, जगदामोदरते जगतो य आमोदो हर्षस्तत्र रतिर्यस्य तस्यामन्त्रणम् । 'प्रमोदामोदसमदा.' इत्यमरः । अह ते तव चरणौ शरणं गतोऽस्मि । हे भगवन्, अरिपुञ्जगता शत्रुसमूहगता रुष क्रोधं त्यज । जगता लोकानामरिपु प्रसाद निर्भलीकरण भारोत्तारणेन जगत्या प्राप्नुहि । अत्रार्थे रिपुशब्दस्य कथितपदत्वेऽपि यमकादौ न दोषः । यद्वा अरिपुञ्जगताम् अरा विद्यन्ते यस्य तत् अरि चक्र सुदर्शनाख्य तच्च पुमासो मर्त्याश्च जगन्ति भुवनानि च तेषां प्रसाद प्राप्नुहि स्वयमेव । 'जगन्नङ्गमलोकयो' इति मङ्गः ॥

ता एव स्तुतिवाच आह—

ननु भवता पापनयः कंसो निहतः कृतश्च तापापनयः ।

सुरमनुजानामिह ते सुकृतं कृतमेव तत्र जानामि हते ॥ १०८ ॥

हे भगवन्, ननु निश्चये पापनय पापे नयो यस्य स तादृश कस कसासुरो भवता निहत । तथा तापस्य क्लेशोद्भवस्यापनय सुरमनुजानां देवानां मनुष्याणां च कृत । तत्र च इह कसे हते भवता सुकृत कृतमेव जानामि । पापिनो वध सुकृतमेवेत्यर्थ ॥

पुनः स्तुतिवाच आह—

अपि भवता नरकलयः कृन्तस्थान्ये निराकृता नरकलयः ।

तद्देवारिजनेऽत्र क्षमस्व कतिचिद्दिनानि वारिजनेत्र ॥ १०९ ॥

हे वारिजनेत्र पुण्डरीकाक्ष, भवता नरकलयो नरकस्य भौमासुरस्य लयो नाश कृत, तथा भवता अन्येऽपि नरकलयो नराणां कलय कलहा महाविघ्नस्वरूपा निराकृता । तत्तस्मात्कारणात् हे देव, अत्रास्मिन् अरिजने शत्रुजने कुरुसैन्यनाम्नि कतिचिद्दिनानि क्षमस्व क्षमा कुरु । यावत्समय कृतोऽस्माभिरित्यर्थः । अत्र कतिचिद्दिनानीति 'कालभावाध्वदेशे' इति द्वितीया ॥

पुनस्ता एव वाच आह—

आसा शरदां तरणे स्थितोऽरिसैन्ये मदीयशरदान्तरणे ।

अहमाशा तव देव पूरयिष्यामि तिष्ठ शान्तवदेव ॥ ११० ॥

हे भगवन् देव, मदीयशरदान्तरणे मदीया ये शरास्तैर्दान्त खण्डितो रिपुसत्को (२) रणो यस्य तादृशे अरिसैन्ये निमित्ते आसा शरदामेषा द्वादशवर्षाणां तरणे स्थित । समयस्थित इत्यर्थ । अहं तवाशां पृथ्वीभारावतरणरूपां पूरयिष्यामि । 'पूरयिष्यामि' इति पाठे तदैव तवाशां पूजयिष्यामि प्रशंसामि । हे देव, शान्तवदेव तावत्तिष्ठ ॥

पूर्वोक्ताख्यानोपसंहारमाह—

अतिमत्तासुरसमितिध्वंसाय विजृम्भजल्पता सुरसमिति ।

कोपादवशमनेन प्रभोर्मनो घटितम[भवद्]वशमनेन ॥ १११ ॥

इति अनेन प्रकारेण अतिमत्तासुरसमितिध्वंसाय अतिमत्ता ये असुरा दुर्व्योधनादिच्छन्ना स्थितास्तेषां या समिति सभा तस्या ध्वंसाय सुरस सुष्ठु रसो यत्र कर्मणि तथा विजृम्भ स्फुट जल्पतानेनार्जुनेन कर्त्रा कोपात् क्रोधेन अवश व्याकुल प्रभो

१. 'खण्डितरिपुसघ' इति पाठो भवेत् २. कश्मीरलिखितसटीकपुस्तकयोर्नास्ति.

श्रीकृष्णस्य मनोऽवशमनेन अव निश्चयेन यच् शमन शमः, तेन घटित सयो-
जितम् ॥

सौभद्रोही रोपितसौभद्रोऽहीशवैरिकेतौ स रथे ।

द्वारवतीपुरमलिमृद्वारवतीरद्रुमाधिमध्यगमगमत् ॥ ११२ ॥

स सौभद्रोही सौभाय साल्वराज्ञे द्रुह्यतीति सः, अथवा सौभाय साल्वनगराय द्रुह्यति
चूर्णयतीति यः स सौभद्रोही श्रीकृष्णः, अहीशवैरिकेतौ अहीशानां नागेन्द्राणां यो वैरी
गरुडः स एव ध्वजो यस्य तादृशे रथे स्वरथे रोपितसौभद्रो रोपित आरोपित सौभद्रो
भागिनियोऽभिमन्युर्येन स तादृक् अलिमृद्वारवतीरद्रुमाधिमध्यगम् अलीना भ्रमराणां
मृदुः कोमल आरवो येषां ते तादृशा ये तीरद्रुमास्तालतमालादयस्तेषामधिक मध्य गच्छ
तीति तादृश द्वारवतीपुर द्वारिकाख्य नगरमगमत् ॥

चतुरम्बुधिमध्यगता जगतोऽपरमा परमा परमाप रमा ।

अपि पाण्डुसुता गहने विपिने मधुरामधुरामधु रामधुरा ॥ ११३ ॥

पाण्डुसुतेषु वनगतेषु जगत सकाशात् अपरमा अपगतो रमो रमण यस्या सा
तादृशी परमा उत्कृष्टा रमा लक्ष्मीः पर श्रीकृष्णमाप । पर शत्रु दुर्व्योधनमिति वा । कीदृ-
शी रमा । चतुरम्बुधिमध्यगता चतुरम्बुधीना मध्य गता रमा यश श्रीर्वा । अपी-
ति । पाण्डुसुताः पार्या अपि गहने विपिने वने रामधुरा रामस्य श्रीरामचन्द्रस्य धूर्मारो-
ऽग्र्यत्वरूपा तथा रामधुरा उपलक्षिताः सन्तः आमधु मधोर्वसन्तात् आ आमधु व-
सन्तर्तुपर्यन्त मधुरां मधुरानगरीम् । अधुरधारयन् । अर्थात्तत्रैवासन्नित्यर्थः । अ-
थवा आमधुरा आसमन्तात् मधुरा रम्या पाण्डुसुतास्तत्र गहने विपिने मधुरामधुरा
मधुर्वसन्तस्तस्य रामो रमण रामः । वसन्तोत्सव इत्यर्थः । तस्य धूरग्र्यता ता-
मधुः । साक्षान्मूर्ता वसन्तोत्सवा इवासन्नित्यर्थः । यद्वा मधु स्वादुकृता या रामधुरा
रामचन्द्राग्र्यता तामधु । यथा रामचन्द्रेण निजसमयप्रतिपालनाय वनवासोऽङ्गीकृतस्तै-
रपि तद्वदित्यर्थः । शेष प्राग्बत् ॥

इति श्रीमहाकविवासुदेवविरचिते युधिष्ठिरविजये महाकाव्ये श्रीकश्मीरदेशवास्तव्य-
महामाहेश्वरविद्वद्राजानकशकरकण्ठात्मजराजानकरत्नकण्ठविरचिताया शिष्यहिता-
भिधानाया टीकाया च खाण्डववनदाहार्जुनशस्त्रप्राप्तिसभावर्णनराजसूययज्ञविधानद्यूतली-
लावनवासवर्णन नाम तृतीय आश्वासः ।

चतुर्थ आश्वासः ।

अथ पाण्डवानां वनगमनानन्तर धृतराष्ट्रस्य वृत्त वर्णयन्नाह—

अथ रिपुराज्यन्तनये गतवति पाण्डोर्विहाय राज्यं तनये ।

स नृपो निर्वेदमयात्स्वलनादिव कृत्यतो मुनिर्वेदमयात् ॥ १ ॥

अथानन्तर रिपुराज्यन्तनये रिपुराजे शत्रुपक्षेऽन्तरूपो नथो नीतिर्यस्य तादृशे पाण्डोस्तनये युधिष्ठिरे राज्यं विहाय गतवति वनं गते सति स नृपो वृतराष्ट्रो निर्वेदमुद्विग्नतामयात् आप । इव यथा वेदमयात् कृत्यत वैदिकाद्यथोक्तकर्मतः स्खलनात्स्खलितात् हेतोर्मुनिनिर्वेदमाप्नोति । तद्वदित्यर्थः ॥

प्रेक्ष्य सदाहं तातं सुयोधनः संपदां सदा हन्ता तम् ।

कर्ता कुन्यायानामाशंसितवान्क्षयं शकुन्यायानाम् ॥ २ ॥

सुयोधनो दुर्योधनः तं तात वृतराष्ट्रं तेन हेतुना सदाहं सान्तस्तापं प्रेक्ष्य संपदां श्रिया सदा हन्ता घातकः शकुन्यायानां शकुनेर्मातुलाद् आय आगमनं येषां ते तादृशानां कुन्यायानां द्यूतच्छलानां कर्ता क्षयम् आशंसितवान् । शत्रुभ्य आगतं निज-क्षयमशङ्कतेत्यर्थः ॥

अथ परमत्सरवेगामसये दत्त्वा भृशं समत्सरवे गाम् ।

कर्णो दुर्वादरतः सुयोधनं दीनमलपदुर्वादरतः ॥ ३ ॥

अथानन्तर कर्णो राधेय परमत्सरवेगां पर उत्कृष्टो मत्सरस्य रोषस्य वेगो यस्यां सा तादृशीं गां वाचं समत्सरवे समं त्सरुः खड्गमुष्टिर्यस्य स तादृशाय समत्सरवे असये खड्गाय अस्यते क्षिप्यते अस्ति खड्गं तस्मै निमित्ताय दत्त्वा 'सर्वथा शूराणां खड्ग एव जयसाधनम्' इति सरोषं वागुक्तवैत्यर्थः । दुर्वादे दुष्टवादे रतः । दीनं पूर्वोक्तप्रकारेण सदैव्यं सुयोधनं दुर्योधनमुर्वादरतो महता आदरेण अलपत् जगाद ॥

कर्णं किमवोचदित्याह—

त्यज कलुषामस्थिरतां पश्यासिलतां मम द्विषामस्थिरताम् ।

चापधरा यास्यामः स्वरिपून्हत्वेश्वरा धरायाः स्यामः ॥ ४ ॥

हे राजन्, कलुषामाविलामस्थिरतां 'वयं पार्थानां पुरतः स्थातुं न शक्नुमः' इत्येतद्रूपां त्यज जहि । द्विषां शत्रूणामस्थिरतामस्थानि रता लभ्या तामस्थिनलकपर्यन्तमन्तर्गामिनीं मम असिलतां खड्गलतां पश्य । वयं चापधरा धनुर्धरा यास्यामः । रिपून् प्रतीतिं शेषः । स्वरिपूश्च हत्वा धरायां भूमेरीश्वराः प्रभवः स्यामः ॥

इत्थं सहारामस्यः श्रुत्वाधिरथेर्वचांसि स हारामस्य ।

रथमापद्युद्धाय स्वधनुर्दुर्योधनः स्वमुद्धाय ॥ ५ ॥

हारामस्य हरवत् आभा दीप्तिर्यस्य स हारामो रुद्रतुल्यस्तस्य अधिरथे. कर्णस्य इत्थमनेन प्रकारेण वचांसि श्रुत्वा सहारामस्य सह रामस्येन साहसेन वर्तते यः स तादृक् स दुर्योधनः स्वधनुं स्वधनुर्दुर्योधनः धारयित्वा युद्धाय युद्धार्थं रथमापत् ॥

अथ कुरुसेना ध्वानं विदधानोपेत्य साहसेनाध्वानम् ।

रोषपराशरजातं ददर्श दधती मुनि पराशरजातम् ॥ ६ ॥

अथानन्तर साहसेन अध्वान मार्गमुपेत्य ध्वान शब्द विदधाना रोषपरा सती, तथा आशरजातम् आश्रयति आशर । 'शू हिंसायाम्' । आशरा राक्षसास्तेषा जात समूह दुर्योधनशकुन्यादिछद्मना अलम्बुसादिपराक्षससमूह वा दधती कुरुसेना पराशरजात मुनि पाराशर श्रीव्यासमुनि ददर्श ॥

यो दलिताञ्जनकायः स्वयमस्मै कुरुमहीभृतां जनकाय ।

कुरवो भूमौ लीनां विदधुस्ते विततिमंसभूमौलीनाम् ॥ ७ ॥

दलिताञ्जनकायः दलित चूर्णीकृत यदञ्जन तद्रत्नायः श्यामसुन्दरो यस्य स य श्री-व्यासमुनिरस्ति तस्मै कुरुमहीभृता कुरुशा (१) जनकाय वशकर्त्रे कुरवो दुर्योधनाद्या स्वय कृत्वा असभूमौलीनाम् असभुवो असस्थानानि च मौलयश्च तेषां विततिं पङ्क्तिं भूमौ भुवि लीना विदधुश्चक्रुः । असम् इति अष्टाङ्गत्वात् प्रणामस्य ॥

स मुनिरुरुध्वान त क्षत्रसमूह क्षणेन रुद्ध्वानन्तम् ।

नृपतिनिवेशनमद्भिः कृतार्घपाद्यं विवेश नमद्भिः ॥ ८ ॥

स मुनिः श्रीव्यासमुनिरुरुध्वानमुरुर्महान् ध्वान शब्दो यस्य स तमनन्त क्षत्रसमूह क्षत्रियव्रज क्षणेन रुद्धा नमद्भिर्जनैरद्भिर्जलैः कृतार्घपाद्यं यथा भवति तथा नृपतिनिवेशन राजागार विवेश ॥

मुखशोभावशकुनयस्थिरमतिराधासुतैकभावशकुनयः ।

कुरवो रिपुरोधाय स्वबल चेरुश्चलत्करि पुरोधायै ॥ ९ ॥

कुरवो दुर्योधनाद्या । मुखशोभेति । मुखे आमुखे, न तु परिणामे, या शोभा तस्या वशो यः कुनयस्तत्र स्थिरमती राधासुतः कर्ण, तथा तत्रैव एकभावः शकुनिश्च येषां तादृशा मुखशोभावशकुनयस्थिरमतिराधासुतैकभावशकुनयः एवभूताः सन्तः चलत्करि चलद्भज स्वबल स्वसैन्य पुरोधाय अग्रे कृत्वा रिपुरोधाय रिपूणां पाण्डवानां रोध-स्तस्मै चेलुः ॥

तव भूपापास्तनयाः पाण्डवनिधनाय यान्ति पापास्तनयाः ।

करिण इवालाने तान्भवन्निदेशे कुरुष्व बालानेतान् ॥ १० ॥

सरभसमायातीतः शमाय मैत्रेय एष मायातीतः ।

मनुजेशापेशलभा मां भूवंस्तेऽनलेऽस्य शापे शलभा ॥ ११ ॥

१ 'चेलुः' मूल० २. 'मुखेति नवममिद पद्य 'इत्य सहस्रमस्य -' इति पञ्चमप-
द्योत्तर पठनीयम् । एतस्य तत्रैवोपयोगात् इति मूलपुस्तकटिप्पणी. ३ 'मा भूतानल-
निभे' मूल०.

वीथ्या वायव्या स प्रययो प्रोच्येति पार्थिवाय व्यासः ।

अतिकुपितो मैत्रेयः प्रादुरभूत्प्राणिनां रतो मैत्रे यः ॥ १२ ॥

(तिलकम्)

इत्थनेन प्रकारेण पार्थिवाय धृतराष्ट्राय प्रोच्योक्त्वा स व्यास श्रीव्यासमुनिर्वायव्या वीथ्या आकाशयानेन प्रययौ । ततश्च प्राणिना जन्तूना चराचराणां मैत्रे मित्रत्वे अनुकम्पाया यो रतः सोऽतिकुपितोऽतिकुद्धो मैत्रेयो मैत्रेयनामा ऋषिः प्रादुरभूत् प्रादुर्भूतः । इति किमित्युक्त्वा । तवेति । हे भूप, तव तनया सुता दुर्योधनाद्याः पापा पापिनः, तथा अपास्तनया अपास्तो नयो नीतिर्यैस्ते तादृशा पाण्डवनिधनाय पार्थिवभाय यान्ति । तत्तस्मात्कारणात् तान् बालान् मन्दमतीन् आलाने गजबन्धने इव करिणो गजान् भवन्निदेशे त्व कुरुष्व । निजाज्ञया एतस्मादनर्हदुयोगान्निवर्तयस्वेत्यर्थः । सरभसमिति । हे भूप, मायाम् असति सद्रूपत्वावधारणरूपामतीत एष मैत्रेय ऋषिः शमाय भवत्तनयानामनुशमाय सरभस वेगमायाति । हे मनुजेश, तथा कार्यं यथा अपेशलभा अपेशला कठिना भाश्चेतनरूपा दीप्तिर्येषा तादृशास्ते भवत्तनयाः । अस्य मैत्रेयस्य शापे अनले अग्निस्वरूपे शलभा पतङ्गा मा भूवन् ॥

स सकलमानवदत्तं सान्त्वमनादृत्य दीप्तिमानवदत्तम् ।

शासितुमाशु भवन्तं संप्राप्तोऽहं कुरूत्तमाशुभवन्तम् ॥ १३ ॥

स मैत्रेयो मुनिर्दीप्तिमान् सकलमानवदत्तः सकलमानवैः स्वीयैः परैर्वा दत्तः सान्त्वनाम् एतत्कार्योद्यमनिवृत्तिपरमनादृत्य स्थितः तः दुर्योधनमवदत् । किमिन्द्राह—हे कुरूत्तम दुर्योधन, अशुभकार्योद्योगादशुभवन्तः भाव्यशुभः भवन्तः शासितुमनुशासितुमाशु शीघ्रमेव । भवत्स्नेहादित्यर्थः । अहं संप्राप्तः ॥

मैत्रेयो दुर्योधन पुनः किमन्वशादित्याह—

कष्टा राजसभा वः कष्टोऽयं वंश एव राजसभावः ।

ग्रहणं केशान्तानां साध्वीनां लालयन्ति के शान्तानाम् ॥ १४ ॥

हे नृप, एषा वो युष्माकं राजसभा । द्यूतार्थं परिकल्पितेत्यर्थः । कष्टा । तथा अयं वंशोऽपि वंशः राजसभावः राजसो रजोगुणात्मको भावो यस्य स तादृक् कष्टः । हे राजन्, शान्तानां शमप्रधानानां साध्वीनां पतिव्रतानां स्त्रीणां ये मुक्ताः केशान्ताश्चिकुरान्ताः तेषां ग्रहणं के जनाः पामरा अपि लालयन्ति मानयन्ति । साध्वीकेशग्रहणं सर्वथानर्हमनायुष्यमित्यर्थः ॥

मैत्रेयो मुनिर्दुर्योधन पुनः किमन्वशादित्याह—

इयमपि देवनचेष्टा मतिमद्भिः सज्जनैर्नृदेव न चेष्टा ।

राज्यं देहि तदेभ्यः पार्थेभ्यः सकलसपदे हितदेभ्यः ॥ १५ ॥

हे नृदेव नरदेव राजन्, इयमपि देवनचेष्टा द्यूतव्यापाररूपा मतिमद्भिः सज्जनैर्न च इष्टा ।
तत्तस्मात्कारणात् हितदेभ्यः भवद्वितकर्तृभ्य एभ्यः पार्थेभ्यः पाण्डवेभ्यः सकलसपदे
सकललोकहिताय राज्य देहि ॥

मैत्रेयः पुनस्त किमन्वशादित्याह—

अपि हितमारभसे न त्वं दुर्योधन यदस्यमा रभसेन ।

असतामस्वन्तेभ्यः प्रदीयता भरतसत्तम स्वं तेभ्यः ॥ १६ ॥

भो दुर्योधन, अपि प्रश्ने त्व हित स्व हित नारभसे तत् । तत्किमित्याह—यत् त्वम्
अमा सह रभसेन साहसेन सह असि । अमाशब्दोऽव्यय सहायै । भो भरतसत्तम भरत-
श्रेष्ठ, असता खलानामस्वन्तेभ्यः सु शोभनोऽन्तो येषां ते स्वन्ता*, न स्वन्ता अस्व-
न्तास्तादृशेभ्यः तेभ्यः पार्थेभ्यः स्व धन राज्यरूप राज्याश्ररूप वा प्रदीयताम् ॥

इत्थं तापसमेतं कुपितं क्षिपता तपःप्रतापसमेतम् ।

नृपसमितावज्ञेन स्वोरुस्तेनाहतः कृतावज्ञेन ॥ १७ ॥

इत्थमनेन प्रकारेण तप प्रभावसमेत तप प्रभावेण तपोमहत्वेन युक्तमेत तापस मुनिं
मैत्रेय कुपित सन्तं क्षिपता दूरीकर्तुमिच्छता तेन अज्ञेन मूढेन दुर्योधनेन नृपसमितौ नृप-
सभाया स्वोर स्वो निज ऊरु इतिहासे पाठात् दक्षिण आहतः सगर्वमिति ॥

तामूरौ द्रागदया द्विषो हनिष्यन्ति हन्त रौद्रौ गदया ।

इति कुपितेनाशापि क्षितिपसुतोऽत्र समता च तेनाशापि ॥ १८ ॥

यद्यस्मादवज्ञया मत्समक्ष निजोरुमहनः(नृ) इति शेषः । तत्तस्मात्कारणात् हन्त कष्टे
अदया निष्कृपा रौद्रा द्विषो रिपवः ताम् ऊरौ सक्थनि गदया आयुधविशेषेण हनि-
ष्यन्ति इत्यनेन प्रकारेण तेन मैत्रेयेण कुपितेन क्षितिपसुतो दुर्योधनोऽशापि शप्तः । तेन
च मैत्रेयेण मुनिना आशापि कदाचिच्छापमोक्षरूपापि च समताद्रीकृता । तथा च वन-
पर्वणि मैत्रेयेणोक्तः धृतराष्ट्र प्रति—‘शम यास्यति चेत्पुत्रस्तव राजन्यदा तदा । शापो
न भविता तात विपरीते भविष्यति ॥’ इति । अदया रौद्रा इति पुनरुक्तोऽपि श्लेषयमकादौ
न दोषः ॥

शापावेकत्रासौ लब्ध्वापि च नागमद्विवेकत्रासौ ।

अपि पुनरासेदे वै रभसेन कृते मनोनिरासे देवैः ॥ १९ ॥

असौ दुर्योधनः एकत्रैव शापौ द्वौ शापशापान्तप्रतीकाररूपौ लब्ध्वापि विवेक-
त्रासौ विवेकभय च नागमत् । वै निश्चये । देवैस्तदीयान्तःकरणे निविष्टैस्तस्य मनो-
निरासे विवेकान्मनोभ्रंशे विहिते रभसेन व्यर्थसाहसेन पुनरप्यसौ दुर्योधनः आसेदे आश्रित ॥

फलशाकालम्बनतः कंचन पार्थो व्यतीत्य कालं वनतः ।

तस्मादापावनतः स द्वैतवनं वन तदापावनतः ॥ २० ॥

स पार्थो युधिष्ठिर* फलशाकालम्बनतः फल च शाकश्च तौ आलम्बन शरीरयात्राधारः यस्मिंस्तत् तादृशाद् वनत* तस्माद् कंचन काल व्यतीत्य आपावनत आसमन्ताद् पावनात्तस्माद्वनत तत् द्वैतवन नाम वनमाप । कीदृश । अवनतः विनीत ॥

दत्तरसे वनसरसस्तीरे तस्मिन्महर्षिसेवनसरसः ।

सनतिमानवसदयं मनो दधानः समस्तमानवसदयम् ॥ २१ ॥

समस्तमानवसदय समस्तमानवेषु सदय सकृप मनो मानस दधान* सनतिमान् बहु-विनीत* तथा महर्षिसेवने सरस* सैकतान तस्मिन् द्वैतवने दत्तरसे दत्तः रसः उत्कण्ठा येन तादृशे वनसरसस्तीरे अय युधिष्ठिरोऽवसत् ॥

दधतं चीरमय तं वसनं मुनिसहतीः शुची रमयन्तम् ।

प्रतिपन्नाशङ्कार्यं कृष्णोचे वीक्ष्य शत्रुनाशं कार्यम् ॥ २२ ॥

चीरमय वसन वस्त्र दधतम्, तथा शुचीः पवित्रा मुनिसहतीः मुनिपङ्क्तिः रमयन्त तोषयन्त तमयं स्वामिन कृष्णा द्रौपदी ऊचे । किं कृत्वा । शत्रुनाश कार्य रिपुनाशमेव कार्य सर्वथा करणीय वीक्ष्य विशेषेण ईक्ष्य निश्चित्य । कीदृशी कृष्णा । प्रतिपन्नाशङ्का प्रतिपन्ना प्राप्ता शङ्का शत्रुपराभवरूपा यया ॥

नृप रिपुवाधी ननु ते धर्मोऽपि हितोऽयमाहवाधीननुते ।

तत्तव योग्यं नादस्तिष्ठसि यत्काननेषु योग्यन्नादः ॥ २३ ॥

हे आहवाधीननुते आहवे युद्धविषये अधीना नुतिः स्तुतिर्यस्य स तादृश हे नृप, ननु निश्चये, अय ते धर्मोऽपि रिपुवाधी रिपुघातक एव हितः । नान्यो धर्मो रिपुवधादित्यर्थः । तत्तस्मात्कारणात् यत्त्व योग्यन्नाद* योगिना यतीनामन्न नीवारादि अत्तीति योग्यन्नादः सन् काननेषु वनेषु तिष्ठति तत् अद एव तव न योग्य न युक्तम् ॥

इह नतनानायतिना सिद्धिर्ध्रियते त्वयाधुना नायतिना ।

सत्यगिरा जपता का केवलमाप्ता जनाधिराजपताका ॥ २४ ॥

इह वने नतनानायतिना नता संकुचिता नानाप्रकारा आयतिरुदकं आगामि फल यस्येदृशेन त्वया आयतिना न यतिरयति* तद्व्यतिरिक्तेन अधुना इदानीं सिद्धिः स्वसमीहितसिद्धि* न ध्रियते न प्राप्यते । केवल सत्यगिरा सत्यवादिना, तथा जपता स्वाध्यायनिष्ठेन पुरुषेण का जनाधिराजपताका जनाधिराजस्य पताका महाराजसौभाग्यश्री प्राप्ता न कापि । सत्यगिरा इति द्वादशवर्षावधिसमयप्रतिपालनसत्यवादित्वमुद्दिष्टम् । 'पताका वैजयन्त्या च सौभाग्येऽङ्गे ध्वजेऽपि च' इति विश्वः ॥

भवति महाराज नता तीक्ष्णे न मृदौ कृतोपहारा जनता ।

त्रिजगद्भानुं नमति त्रिसध्यमिन्द्रं न तत्प्रभानुन्नमति ॥ २९ ॥

हे महाराज, जनता जनसमूह तीक्ष्णे क्रूरे एव पुरुषे नता नम्रा, तथा कृतोपहारा कृतः उपहारो दौकनक यया सा तादृशी भवति, न पुनः मृदौ कोमले । अत्रैतत्सवा-
दायार्थान्तरन्यासमाह—भानुं तीक्ष्णांशु त्रिसध्य त्रिजगदतिशयेन नमति (यतः) तत्प्रभा-
नुन्नं तत्प्रभया नुन्नं प्रेरितम् । इन्द्रं नातिशयेन नमति ॥

न दधति राजनयं ते शत्रुषु सततं नरेश्वराजनयन्ते ।

ये भूप क्षान्तत्वं तस्माद्बुध्यस्व शत्रुपक्षान्तं त्वम् ॥ २६ ॥

हे नरेश्वर नृप, ये ते प्रसिद्धा अपि अर्थात् भवादृशा भूपाः शत्रुषु विषये सततं क्षा-
न्तत्वं क्षमायुक्तत्वमजनयन्तः । ते राजनयं राजनीतिं न दधति । तस्मात्कारणात् हे नृप
शत्रुपक्षान्तं, शत्रुपक्षस्यान्तः तद्रूपत्वाद् बुध्यस्व । राजनयं ते, नरेश्वराजनयन्ते इति
नकारमकारगोरभेदः । 'न नकारमकारयोः' इत्युक्तेः ॥

सोऽयमहो मोहस्ते कृतोदयो जनितयज्ञहोमोहस्ते ।

भ्रातृजनेनात्याजिं क्लिष्टेन यदेकदेवनेनात्याजि ॥ २७ ॥

हे नरेश्वर, अहो आश्चर्यं सोऽयं ते तव मोहः अज्ञानं शत्रुषु औदासीन्यरूपो मोहः ।
स क इत्याह—कृतोदय इत्यादि हे जनितयज्ञ होमः, जनिता विरचिता यज्ञा पञ्चयज्ञा
होमाः कृतवश्च येन तस्य संबोधनं तादृशं, कृतोदयः कृत उदयो निजोदयो येन तादृक्
ऊहो विचारः ते भ्रातृजनेन अत्याजि । क्लिष्टेन अतिसमरखिन्नेन सता एकदेवनेन एकव-
तक्रीडनेनैव यत् अत्याजि स तवैव मोहः अहो इत्यर्थः ॥

सकलमवन्यायेन त्वं नीतो विघटनामवन्या येन ।

सपदि नरेश कुनिरयं नेयः परिपीड्य सगरे शकुनिरयम् ॥ २८ ॥

हे नरेश राजन्, अवन्यायेन अवगतो न्यायो विवादो येन स तादृशेन शकुनिना येन
त्वम् अवन्या भूमेः सक्ताशात् विघटना वियोगः सकलं कृत्वा नीतः । यद्वा सकलम-
वन्याः सह कलमैः धान्यविशेषैः वनीभिः अल्पवनैश्च विद्यते या सा सकलमवनी तस्या
(अर्थात्) अवन्या भूमेः विघटना वियोगः त्वं येन नीतः । अवी(अवनी)शब्दस्य ईका-
रान्तस्य रूपम् । सोऽयं शकुनिर्नृपः सपदि त्वया सगरे युद्धे निपीड्य कुनिरयं कुत्सितो
निरयो नरकस्तं कुगतिं नेयः कुत्सितवधेन निरयः सपदि तत्क्षणं नेय इत्यर्थः ॥

१ 'अजनयन्न्ते' इत्यत्र 'नञ्छव्यप्रशान्' इति रुत्वे यमकभङ्गः स्यात्, अतो नकारे
मकाराभेदमाश्रित्य रुत्ववारणेन यमकाभङ्गः आश्रितः २. अस्मिन्पक्षे द्वितीयचरणे 'अव-
न्यायेन' इत्येकं पदमाश्रित्य विशेषणबलेन विशेष्यभूतपृथिवीवाचकपदमाक्षेपणीयम् । अ-
न्यथा 'येन' इत्यस्य पौनरुक्त्यः स्यात्.

विरचितनरकङ्काले समरे प्रतिपाद्य नृवर नरकं काले ।

अचिरादेव स नेयः परामृशन्मां हि सुविशदे वसने यः ॥ २९ ॥

हे राजन्, विरचितनरकङ्काले विरचिता राशीकृता नरकङ्काला मनुष्यशरीरास्थीनि यस्मिन् स तादृशे समरे युद्धे काले कालरूपे प्रतिपाद्य लब्ध्वा अचिरात् शीघ्रमेव स दुःशासन नरक नेयः । स क इत्याह—हि निश्चये य सुविशदे शुचौ वसने वाससि मा परामृषत् पस्पर्श ॥

आत्तरा जन्याय स्या राजन्विधुतवैरिराजन्याय ।

* स्मार्यो राजन्यायः स्वीकर्तव्यः स यः पुराजन्यायः ॥ ३० ॥

हे राजन्, विधुतवैरिराजन्याय विधुता निर्जिता वैरिराजन्या वैरिक्षत्रियनृपा यस्मिन्स्तत् । तादृशाय जन्याय युद्धाय आत्तरा आत्त गृहीत तरो वेगो येन स तादृक् स्या भव । यद्वा आत्तराजन्याय आत्तरम् अतिगृहीतमत्युत्पादित यत् अजन्यमुत्पात महासग्रामरूप तस्मै त्व स्या । आशु स्थिरीभवेत्यर्थः । हे नृप, त्वया स राजन्यायो राजव्यवहारः स्मार्यः । य आय तव य उदर्कं पुरा अजनि उत्पन्न. स एव स्वीकार्यः ॥

इति शुभपदकन्यायामभिहितवत्या गिर द्रुपदकन्यायाम् ।

दत्तमनोदाहारिव्रातेन च वातसूनुनोदाहारि ॥ ३१ ॥

इत्यनेन प्रकारेण शुभपदकन्याया शुभानि पदकानि स्वल्पपदानि यस्मिन् स तथाविधो न्यायो विवादो यस्या सा तादृशी गिर वाचम् अभिहितवत्या द्रुपदकन्याया द्रौपद्या सत्या दत्तमनोदाहारिव्रातेन दत्त मनोदाह यस्य तत् एवविधमरिव्रातं रिपुसमाजः यस्य स तादृशेन वातसूनुना भीमसेनेन उदाहारि उदाहृतम् । वक्ष्यमाणमिति शेषः ॥

स्फुटतरमाह वरा गा द्रुपदतनूजेयमुत्तमाहवरागा ।

संरम्भी मतमस्याः प्रगृह्य राजन्पुरेव भीमतमः स्याः ॥ ३२ ॥

हे राजन्, उत्तमाहवरागा उत्तमाहवे महासग्रामे रागोऽभिलाषो यस्या सा इय द्रुपदतनूजा द्रौपदी स्फुटतर प्रकटमेव वरा उत्कृष्टा गा वाच. आह उक्तवती । अस्या द्रौपद्या मत प्रगृह्य संरम्भी क्रुद्धः सन् त्व पुरा इव प्राग्वत् भीमतमो अतिभयानकः स्या भव । शत्रून् प्रतीति शेषः ॥

अनृशंस द्वादश ते समा निरर्था रिपावसद्वादशते ।

तस्मात्सत्वरणाय क्रियतां बुद्धिर्महेन्द्रसत्त्व रणाय ॥ ३३ ॥

हे राजन्, अनृशंस अघातुक दयालो, असद्वादशते असन्ति असत्यानि अयुक्तानि वादशतानि यस्य स तादृशे तव रिपौ दुर्योधने द्वादश समा द्वादशान्दा निरर्था । तत्समय

प्रतिपालनं व्यर्थमित्यर्थः । तस्मात् हेतोः हे महेन्द्रसत्त्व महेन्द्रस्य शक्त्येव सत्त्व धैर्यं यस्य स तादृशः राजन्, रणाय सग्रामाय बुद्धिः क्रियताम् । कीदृशाय रणाय । सत्त्वरणाय सह त्वरणेन शीघ्रतरसपादनेन वर्तते यः स तादृशाय ॥

नैव गदाधारस्य स्थितस्य मम वीर्यसपदाधारस्य ।

स्यादवशं कार्यं ते तस्मात्कार्या च नैव शङ्कार्यन्ते ॥ ३४ ॥

हे राजन्, ते तव कार्यं रिपुक्षयरूपं वीर्यसपदं आधारस्य आश्रयभूतस्य, तथा गदा-धारस्य गदामायुधविशेषं धारयतीति तादृशस्य गदाहस्तस्य स्थितस्य मम अवश्यं न वश-मायत्तम् अवशमनायत्तं नैव स्यात् । किं तु वशमायत्तमेव कार्यं स्यादित्यर्थः । तस्मात् हेतोस्त्वया अर्यन्ते अरीणां शत्रूणामन्तो नाशं तत्र शङ्का नैव कार्या । विलीना-नेवारीन् जानीहि ॥

अचिरादाहत्य जनं ससुयोधनकर्णमादाहत्यजनम् ।

ध्रियतां भूयानायः स्थिरो भवाद्यैव राष्ट्रभूयानाय ॥ ३५ ॥

हे राजन्, आदाहत्यजनं दाहाद् आरभ्य त्यजनपर्यन्तम् । दग्ध्वा सत्यक्ते(ज्य) चेत्यर्थः । अचिरात् शीघ्रमेव ससुयोधनकर्णं ससुयोधनराधेयं जनं रिपुजनमाहत्य भूयान् बहुतर उदके आगामिफलरूपस्त्वया ध्रियताम् । हे नृप, अस्यैव राष्ट्रभूयानाय निजराष्ट्रमहीप्र-स्थानाय स्थिरो भव ॥

इत्थं मतिमानाभ्यामभिहितमाकर्ण्य वचनमतिमानाभ्याम् ।

मधुरं च क्षेमहितं धर्मसुतो वचनमाचक्षे महितम् ॥ ३६ ॥

इत्थमनेन प्रकारेण अतिमानाभ्याम् अतिशयेन मानयुक्ताभ्यामाभ्यां द्रौपदीभीमसेना-भ्यामभिहितमुक्तं वचनमाकर्ण्य मतिमान् बुद्धिमान् धर्मसुतो युधिष्ठिरो महितं पूजितं मधुरं मधुराक्षरं क्षेमं शुभं हितं वचनमाचक्षे उक्तवान् ॥

पाण्डवः पक्षो भवतोः श्रुतो मया शत्रुभूमिपक्षोभवतोः ।

अतिसंरम्भी मम न स्फुटमत्रार्थे कृतादरं भीम मनः ॥ ३७ ॥

हे पाण्डव भीमसेन, शत्रुभूमिपक्षोभवतोः शत्रवो ये भूमिपा राजान् तेषु क्षोभवतोः क्षोभयुक्तयोर्भवतोः द्रौपद्यास्तव चेति भवतोः पक्षं सग्रामरूपं श्रुत्वा । कीदृशः । अ-तिसंरम्भी अतिशयेन संरम्भं क्रोधरूपं साहसरूपश्च अस्यास्तीति तादृशः । हे भीम, अत्रार्थेऽस्मिन्नर्थे मम मनश्चित्तं स्फुटं व्यक्तमिव कृतादरं सादरं न भवति ॥

पूर्वोक्तमेव स्वमतं समर्थयति—

इह नाम तनुमहे यं गुर्वनुचर्येति धर्ममतनुमहेयम् ।

अत्र सबाधाः स्यामः स्फुटं यदि रणं क्षणादिबाधास्यामः ॥ ३८ ॥

हे भीमसेन, इह वनवासे गुर्वनुचर्यां गुरुणा चिरतनानां गुरुणा मनुप्रभृतीनां चानु-

चर्या अनुसारः इति हेतोः अहेयम् अत्याज्यम् । अतनु महान्तं यं धर्मं तनुमहे विस्तारयामहे । अत्र धर्मे स्फुटं व्यक्तमेव तदा सबाधा स्याम । निजधर्मोऽजिज्ञता* स्याम इत्यर्थः । तदा कदेत्याह—यदि रणं भवदभिमतं क्षणादिबाधासामो ग्रहीष्यामः ॥

अपि समरे सत्यस्य स्याद्बाधा गुरुजनान्तरे सत्यस्य ।

तस्मात्साहसमासु प्रधानं पश्यामि शत्रुसाहसमासु ॥ ३९ ॥

हे भीम, समरे सति युद्धे अद्भीकृते सति गुरुजनान्तरे भीष्मादयोऽस्मद्गुरवः* तज्जनमध्ये अस्य सत्यस्य निजसमयप्रतिपालनरूपस्य बाधा स्यात् भवति तस्माद्धेतो आसु शत्रुसाहसमासु शत्रुषु रिपुषु यं साहं सहनं साहं तदुपरिक्षमा तस्या या समा द्वादशवर्षाणि तासु मध्ये प्रधानं युद्धं साहममेव पश्यामि । साहसमनार्यसमतमित्यर्थः ॥

भीमसेनाय पूर्वोक्तप्रकारेण धर्मवचनं आवयित्वा इदानीं महारयेभ्यः परपक्षसेनानीभ्यो भीष्मादिभ्यः* सुरैरपि जेतुमशक्येभ्यस्त्रासं दर्शयितुमाह—

उचितारम्भी मत्वा पुनः प्रवक्ष्यामि परं भीम त्वा ।

द्विषतामवलोपायं स्यादपि नूनं जनोऽयमवलोपायः ॥ ४० ॥

हे भीम, उचितं कार्यमारभते यः स उचितारम्भी अहं पुनः मत्वा ज्ञात्वा त्वा त्वां परमन्यत् प्रवक्ष्यामि । अयं जनोऽस्मल्लक्षणः* नन् निश्चये द्विषतां शत्रूणामवलोपायं नाशाय अवलोपायः* बलं च उपायश्च तौ अविद्यमानौ यस्य स तादृशः स्यादपि भवत्यपि अस्माभिर्द्विषन्तः न बलेन नाप्युपायेन जेतुं शक्या इत्यर्थः ॥

पूर्वोक्तमेवोपोद्बल्यति—

प्रतिहतपरशुभरणतः ख्यातं रामं समेत्य परशुभरणतः ।

अरिबलहा रेजे यः कथं नु भीष्मः सप्रहारे जेयः ॥ ४१ ॥

हे भीम, प्रतिहतपरशुभरणतः प्रतिहतं परेषां शत्रूणां शुभं येन स तादृशो नु रणो येन तत् प्रतिहतपरशुभरणं तादृशात् परशुभरणतः परशो स्वधितेर्भरणं धारणं तस्माद्धेतो ख्यातं रामं परशुरामं युद्धे समेत्य अरिबलहा अरे शत्रो अर्थात् परशुरामस्यैव बलहा जेता यो रेजे स भीष्मो अस्माभिः सप्रहारे युद्धे कथं नु जेयः । नैव जेय इत्यर्थः ॥

यत्र च सानिध्यमितौ क्षात्रो ब्राह्मस्तथाम्भसानिध्यमितौ ।

द्वावपि वेदाचार्यः क्षत्राचार्यः स कथं भवेदाचार्यः ॥ ४२ ॥

हे भीम, यत्र च द्रोणाचार्ये अम्भसानिध्यमितौ अम्भसा निधिवत् समुद्रवद् अमितौ अपारौ क्षात्रो धर्मः तथा ब्राह्मो धर्मश्च द्वावपि सदा सानिध्यमितौ गतौ, स वेदाचार्यो वेदाध्यापकः क्षत्राचार्यः* क्षत्रियाणां क्षत्रियाणां धनुर्वेदाचार्यश्च स द्रोणाचार्यः अस्माभिः आचार्यः गम्यो रणाभिमुखं कथं भवेत् । 'चर' गत्यर्थो धातुः । आचरितुमभिगन्तुं शक्यं

आचार्यः । आच अ(आ)र्यं इति पदच्छेदो वा । आ समन्ताद(दा)र्यो गम्यः ।
'ऋ गतौ' धातुः ॥

युधि शलशल्यकृपाणां कुरुपृतनां प्राप्य निशितशल्यकृपाणाम् ।

अचिरादेव च मूढः पुमान्प्रयात्यन्तमपि च देवचमूढः ॥ ४३ ॥

निशितशल्यकृपाणां निशितानि तीक्ष्णानि शल्यानि शस्त्रफलकानि कृपाणां खड्गाश्च
यस्या सा तादृशीं शलशल्यकृपाणां शलश्च शल्यो राजा च कृपः कृपाचार्यस्य तेषां
सबन्धिनीं कुरुपृतनां कौरवसेना युद्धे प्राप्य देवचमूढोऽपि देवानां चमूर्देवचमू तया उद्धो
धारितः । रक्षित इति यावत् । तादृशोऽपि मूढः मूर्खः पुमान् अन्तः नाशः प्रयात्येव ॥

पुनः सक्रोधो युधिष्ठिरः भीममरिभ्यस्त्रासयितुमाह—

अरिभिः सह जेयस्य स्मर कवचं कुण्डलं च सहजे यस्य ।

संरम्भी मानी ते कर्णो विद्धः कथं नु भीमानीते ॥ ४४ ॥

हे अनीते अविद्यमाना नीतिर्नयो यस्य स तादृशः, हे भीम, अरिभिः शत्रुभिः दुर्यो-
धनाद्यै सह सार्धं जेयस्य अस्माभिर्जेतुमुद्युक्तस्य तस्य कर्णस्य कर्मभूतस्य त्वं स्मर ।
स्मृत्यर्थानां कर्मणि षष्ठी । तस्य कस्येत्याह—यस्य कवचं कुण्डलं च सहजे सहस्राशु-
वरात् प्राप्ते । वज्रादिभिरप्यभेद्ये कुण्डलकवचे इत्यर्थः । ते तव सरम्भी क्रोधी तया मानी
च कर्णः कथं नु विद्धः हतः स्यादिति । यस्य तादृशे कवचकुण्डले स्तः स कथं विद्धो
भवेदिति चिन्तयेत्यर्थः । स्मरेत्यनेनैव पृथक्संबन्धः । हे भीम, त्वं स्मर एतत्स्मरेत्यर्थः ।
अरिभिः सार्धं जेतुमिष्टस्य यस्य सहजे कवचं कुण्डलं च स्तः स ते तवोपरि
सरम्भी क्रोधी तथा मानी च कर्णः कथं नु विद्धो भवेदिति । अतः एव सक्रोधम्
अनीते इत्युक्तम् ॥

पूर्वोक्तं सक्षेपेणोपसंहर्तुमाह—

इह मे सन्नाशाय त्वया ह्युपायान्तराणि संनाशाय ।

अहितानामुच्यन्ता तदन्यथा वाक्यविरचना मुच्यन्ताम् ॥ ४५ ॥

हे भीम, तत्तस्मात्कारणात् इह अत्र वस्तुनि शत्रुविनाशरूपे सन्नाशाय सन्ना लीना
आशा यस्य स तादृशाय मे मह्यं हि निश्चये । 'त्वयापि' इति पाठः । अहितानां शत्रूणां
दुर्योधनादीनां सन्नाशाय सम्यक् नाशः सन्नाशः तस्मै उपायान्तराणि अन्ये उपाया
उच्यन्ता कथ्यन्ताम् । अन्यथा चेदत्रोपायो नास्ति । तर्हि वाक्यविरचनाः वाक्यानां
कल्पना मुच्यन्ता त्यज्यन्तामित्यर्थः ॥

इत्थं मानसमेतौ बोधयति नराधिपे स्वमानसमेतौ ।

पुर आविरभूदेव श्रीमान्व्यासो जगत्स्थविरभूदेवः ॥ ४६ ॥

इत्थमनेन प्रकारेण नराधिपे राज्ञि युधिष्ठिरे एतौ द्रौपदीभीमसेनौ स्वमानस स्वचित्तं बोधयति सवोध कुर्वति सति । द्विकर्मकोऽयं णिजन्त । जगत्स्थविरभूदेव जगति जङ्गमे स्थविरे स्थावरे च या भूः तस्या देवो देवतुल्यः । यद्वा तत्र भूदेव ब्रह्मा श्रीमान् व्यासो व्यासमुनिः पुरोऽग्रे आविरभूदेव । तेषामिति शेषः । 'जगज्जन्मलोकयोः' इति मङ्ग ॥

राज्ञे स त्वच्छाय स्वयमदिशन्मन्त्रमधिकसत्त्वच्छायः ।

रिपुरोधी मान्येन स्थाणुं पार्थो भजेत धीमान्येन ॥ ४७ ॥

१ तु पक्षान्तरे स श्रीव्यासमुनिः अच्छाय निर्मलाय शुचये राज्ञे युधिष्ठिराय त मन्त्र-मदिशत् ददौ । कीदृशः स मुनिः । अधिकसत्त्वच्छायः अधिकसत्त्वसत्त्वगुणः धैर्यं वा छाया शोभा यस्य स तादृशः । त मन्त्रं कमित्याह—रिपुरोधीति रिपून् रु-णद्धीति रिपुरोधी पार्योऽर्जुनः येन क्रमादवाप्तेन मान्येन पूज्येन मन्त्रेण स्थाणुमीश्वरं भजेत । सेविष्यते इत्यर्थः ॥

सुतरामाराध्यन्तं धर्मसुतः प्राप्य मन्त्रमाराध्यं तम् ।

स पराशरदायादात्पार्थाय च शत्रुसैन्यशरदायादात् ॥ ४८ ॥

धर्मसुतो युधिष्ठिरः सुतरामतिशयेन आराध्यमाराधनीयं तथा आराध्यन्तम् अरीणां समूहं आरम् तस्मात् य आधिः मनःपीडा आराधितस्य अन्तः । तत्स्वरूपमित्यर्थः । पराशरदायादात् पराशरमुनिपुत्रात् श्रीव्यासमुनेरात् पार्थाय च अर्जुनाय च अदात् । कीदृशाय । शत्रुसैन्यशरदाय शत्रुसैन्याय शरान् ददातीति तस्मै । 'दायादौ सुत-वान्धवौ' इत्यमरः ॥

तस्यावाचश्चरणे गलमालिङ्गन्नुवाच वाचश्च रणे ।

अर्जुन रक्षा मम ते भरश्च शत्रोश्च हानिरक्षाममते ॥ ४९ ॥

स गुडाकेशानन्तं भगवन्तं भज शमाधिकेशानं तम् ।

स हि बहुधाराधयता सुखदृश्यः शंकरोऽम्बुधारा धयता ॥ ५० ॥

इति तं तरसादिशता स्मरतारिचमूश्च चारुतरसादिशताः ।

धृतममुना दोलाभं मनो स्मरद्राज्यमपि स नादो लाभम् ॥ ५१ ॥

तस्य अर्जुनस्य चरणे अद्वौ अवाचः नम्रस्य गलं कण्ठमालिङ्गन् स युधिष्ठिरस्त पार्थं वाच उवाच । किमिति । हे अर्जुन, रणे युद्धे मम रक्षा ते भरः भारोऽस्ति । मद्रक्षा-भरस्तव स्कन्धे इत्यर्थः । हे अक्षाममते, अक्षामा महती मतिर्यस्य तत्संबोधनं हे पार्थ, शत्रोर्हानिश्च ते भरः त्वयैव सा विधेया इत्यर्थः । स गुडाकेशेति । गुडाका निर्निद्रता तस्या ईशः तस्य संबोधनं हे गुडाकेश, हे शमाधिक, शमेन शान्त्या अधिकः तस्य सं-बोधनम् । त्वं तं त्रिजगत्प्रसिद्धम् अनन्तं न विद्यते अन्तो यस्य स तं भगवन्तमीशानं

शमु भज । हि निश्चये । बहुधा बहुप्रकारैराराधयता । तथा अम्बुधारा एव धयता पिबता ।
 'धेत् पाने' धातु । त्वया स शकरो । श त्रिजगतो निश्चयेऽस करोतीति शकरो विभु
 सुखदृश्यं सुखेन दृश्य । इत्यनेन प्रकारेण तमर्जुन तरसा शीघ्रमेव आदिशता तथा
 चारुतरसादिशता । चारुतराणि अतिचारुणि सादिनामश्ववाराणां शतानि यस्या सा
 तादृशीररिचमूश्च स्मरता अमुना युधिष्ठिरेण दोलाम् दोलायित मनो धृतम् । तथा
 स युधिष्ठिरोऽदो राज्यमपि लाभ नास्मरत् । अर्जुनवियोगेन शोकविह्वल, सन् सर्व
 तृणमिव मेने इत्यर्थः ॥

श्रुतकौरवमधुराज्ञः पार्थो मङ्गल्यपूर्ववरमधु राज्ञः ।

सरसं चापीयातश्चीरी जटिलः शरासिचापी यातः ॥ ९२ ॥

अथानन्तर श्रुतकौरवमधुराज्ञः श्रुता कौरवस्य कुरुवश्यस्य युधिष्ठिरस्य मधुरा आज्ञा
 येन स तादृश पार्थो राज्ञो युधिष्ठिरात् मङ्गल्यपूर्ववरमधु मङ्गल्य स्वस्त्ययन तत्पूर्वो यो
 वर आशीर्वचनरूपः स एव मधु तत् सरसं कृत्वा आपीय । श्रुत्वा इत्यर्थः । चीरी
 चीरवान् जटिलश्च । तथा श्रीमुन्याज्ञया शरासिचापी च वृत्तखड्गचापशरश्च अतोऽस्मा-
 त्स्थानाद्यातो गतः ॥

रुरुषृषतापीतरसा विलङ्घ्य सरितस्ततः प्रतापी तरसा ।

दिव्यजनाभोऽगस्य प्रस्थं स प्राप स तुहिनाभोगस्य ॥ ९३ ॥

रुखो मृगविशेषः पृषताश्च तैरापीतो रसो जल यासा ता मनुष्यैरदुर्लङ्घ्यत्वात्तैरेव
 पीतजला । मरितो नदीस्तरसा बलेन विलङ्घ्य ततोऽनन्तर प्रतापी प्रतापवान् सोऽर्जुनो
 दिव्यजनाभो देवजनतुल्यस्तुहिनाभोगस्य तुहिनमयो हिममय आभोग आकृत्यिर्यस्य
 स तादृशस्य अगस्य पर्वतस्य हिमाचलस्य प्रस्थं शिखरमाप ॥

स ज्वलदाशाकाशस्तस्थौ तत्रार्जुनस्तदाशाकाशः ।

श्रितशंभूवाह रहश्चेतस्तपसा कृशो बभूवाहरहः ॥ ९४ ॥

ज्वलदाशाकाश ज्वलन्त्य आशा दिशः, आकाश. गगन यस्मात्स । अतितेजोमय-
 त्वादित्यर्थः । सोऽर्जुनस्तत्र हिमवति तदाशाकाश सा चासावाशा तदाशा ईश्वरप्रसाद-
 नाशा ता काशति मनसि ध्यायतीति तादृशस्तत्रैव तस्थौ । स चार्जुनो रहो विजने
 एकाकी सन् श्रितशम्भु वाञ्छन कर्मभिः श्रितः शम्भुत्रिजगन्नाथो येन तत् तादृशं चेतः
 स्वचित्तमुवाह आवाहयत् । तथा अहरह प्रतिदिनं कृशः तपसा हेतुना कृश. अ-
 तिक्षीणो बभूव ॥

दलितमहावप्रोऽथ स्थिरखुरपातेन परमहावप्रोथः ।

तं समदारात्यन्तं क्रूरः कोलः कदाचिदारात्यन्तम् ॥ ९५ ॥

अथानन्तरं स्थिरखुरपातेन स्थिरो य. खुरपातस्तेन दलितमहावप्रः दलितानि महा-

वप्राणि बृहन्तस्तटा येन । तथा परमहावप्रोथः परमोऽद्भुतो हावो लीला यस्य स तादृक् प्रोथो मुखाग्र यस्य स तादृशोऽत्यन्त क्रूरः कोल सूकर कदाचित्तमर्जुनमार उपाययौ । कीदृश तम् । समदारात्यन्त समदा ये अरातय शत्रवस्तेषामन्तस्तत्स्वरूपम् ॥

तदनु हसन्नादाय त्वरितो गाण्डीवमनुलसन्नादाय ।

सोऽनलभा वरविशिखानमुञ्चदस्मै हृतप्रभावरविशिखान् ॥ ९६ ॥

तदनु तदनन्तर सोऽर्जुन हसन् त्वरित सन् गाण्डीव धनुरादाय अनलभा अनलवत् अश्विवत् भा दीर्घस्य तादृशोऽस्मै वराहाय वरविशिखान् उत्तमशरान् अमुञ्चत् चिक्षेप । अस्मै वराहाय कीदृशाय । अनुलसन्नादाय अनुलसन् नादो शब्दो यस्य स तस्मै । कीदृशान्वरविशिखान् । हृतप्रभावरविशिखान् हृतप्रभावा रविशिखा सूर्यज्वाला, यद्वा रस्य अग्ने विशिष्टा शिखा वा येभ्यस्ते तादृशान् ॥

बाणवरा हेमहिता यदा तदा निपतिता वराहे महिताः ।

चापशरी रोधरतः शबरो ददृशे महाशरीरो धरतः ॥ ९७ ॥

तदा तस्मिन्काले महिता पूजिताः, तथा हेमहिता हेन्ना सुवर्णेन हिताः । सुवर्णपुङ्खा इत्यर्थः । बाणवरा उत्तमशरा यदा वराहे निपतिता । यद्वा—अतदा अतः सततगमनं यन्ति खण्डयन्ति ते अतदा अतदाः बाणवरा । ‘अतः सातत्यगमने’ । ‘दो अवखण्डने’ धातुः । तदा तेनार्जुनेन रोधरतो रोधे रोधने रतो व्याधश्चापशरी धनु-शरवान् महाशरीरो महाकायो धरतः पर्वतात् ददृशे । आगच्छन्निति शेषः ॥

ताडय मा मे कोलं हन्तुमहं मेदिनीमिमामेकोऽलम् ।

अखैरङ्गेह त्वा तृप्तिं यास्यामि युद्धरङ्गे हत्वा ॥ ९८ ॥

रुद्धदिगुर्वि व्याधः स्फुरदिषुवृष्ट्येति परुषगुर्विव्याध ।

असुभिर्विकलं कोलं धनंजयोऽपि व्यधत्त विकलङ्कोऽलम् ॥ ९९ ॥

(युग्मम्)

इत्यनेन प्रकारेण परुषगुः परुषा गावो वाचो यस्य स तादृक् व्याधः शबरः स्फुरदिषु-वृष्ट्या स्फुरन्ती या इषुवृष्टिः तथा रुद्धदिगुर्वि रुद्धा दिशः उर्वी च पृथ्वी यथा स्यात्तथा कोल वराह विव्याध अताडयत् । इति किमित्याह—अङ्ग आमन्त्रणसामान्येऽपि । अङ्ग वीर, मे मम कोल वराह मा ताडय, इमा मेदिनी भूमि सकलामेकोऽहं हन्तुम् अल समर्थः । अङ्ग वीर, अहं त्वा त्वा युद्धरङ्गे युद्धरूपे नाव्यस्थले अखैर्मन्त्रप्रयुक्तशस्त्रैः हत्वा तृप्तिं यास्यामि । अखैरित्यनेन स्वस्य महारथत्व सूचयति । असुभिरिति । धनजयोऽपि अर्जुनोऽपि विकलङ्कः कलङ्करहितः असुभिः प्राणैर्विकलं हीन परासु त कोल व्यधत्त ॥

स परुषगीर्वाणानां श्रेणिममुच्चद्वरेऽत्र गीर्वाणानाम् ।

उग्रतरा जव्याजेरजिरे धारितकिरातराजव्याजे ॥ ६० ॥

सोऽर्जुन. परुषगी* क्रूवाक् सन् जवी वेगवान् । तथा—उग्रतरा* कठिन तरो वेगो यस्य स आजेरजिरे सग्रामाङ्गणे बाणानां शराणां श्रेणि धारितकिरातराजव्याजे धारित किरातराजव्याजो येन स तादृशे अत्र गीर्वाणानां वरे श्रेष्ठे शम्भौ अमुच्चत् ॥

अरिसमितावक्रशितास्तयोस्ततस्तैलपायिता वक्रशिताः ।

पर्यगुरुग्रा बाणाः संक्षुण्णगिरिगुरुग्रावाणाः ॥ ६१ ॥

ततस्तदनन्तरं तयोरर्जुनकिराताधिपयो* उग्रा कठिना, तथा संक्षुण्णगिरिगुरुग्रा-वाणां संक्षुण्णाश्चूर्णीकृता गिरीणां पर्वतानां ये गुरुग्रावाणां महापाषाणां तेषामाणो ग-तिर्येस्ते । ‘अण रण गतौ’ । अणनम् आण । तथा—अरिसमितौ रिपुसङ्ग्रामे अक्र-शिता* न कृशीभू(कृ)ताः । तथा—तैलपायितास्तैलेन पायिता शोधिता निर्मलीकृता । तथा—वक्रशिता वक्राश्च तीक्ष्णाश्च बाणा* शरा* पर्यगु परित अगु* विसृष्टपु । अत्र सगरे । ‘सङ्गे सभाया समिति’ इत्यमर ॥

कुपितः कैरातपतिः स्मयमानस्तत्र सायकैरातपति ।

अरिदम्भक्षयदस्तान्किरीटिनो मार्गणानभक्षयदस्तान् ॥ ६२ ॥

अरिदम्भक्षयदोऽरीणां दम्भश्छल तस्य क्षयद*, तथा कुपित स कैरातपति कि-रातानां समूहं कैरात तस्य पति*, तत्र तस्मिन् अर्जुने सायकैः शरैरातपति सतापयति सति, स्मयमान* ईषद्रूममान, अस्तान् क्षितान् तान् किरीटिनोऽर्जुनस्य मार्गणान् बा-णान् अभक्षयत् नि.शेषीचकारेत्यर्थ ॥

सुबृहदुरखाणान्ते रणे गणा न प्रसेदुरखाणां ते ।

सकलकलापेतस्य स्थिति न जग्मुः कलापे तस्य ॥ ६३ ॥

सुबृहदुरखाणान्ते सुबृहत उरखाणस्य कवचस्य अन्तो यत्र तस्मिन् रणे सकलकला-पेतस्य युद्धविषये याः सकला* कलास्ताभ्योऽपेतस्य तस्यार्जुनस्य ते प्रसिद्धा अखाणा गणा न प्रसेदु न सिद्धिं गता* । तथा—तस्यार्जुनस्य शरा कलापे तूणीरे अक्षयेऽपि स्थिति न जग्मुः । नि.शेषीभूता इत्यर्थ* । ‘कलापो भूषणे बर्हे तूणीरे सहतेऽपि च’ इत्यमरः ॥

स शिलीमुखरहिताया कार्मुकयष्ट्यां रणेषु मुखरहितायाम् ।

तस्मै दिव्याय तया ताडनमद्दादथापदि व्यायतया ॥ ६४ ॥

सोऽर्जुनो रणेषु सग्रामेषु मुखरहिताया मुखरा प्रौढा, हिता च तस्याम् । तथा—शि-लीमुखरहितायां शररहिताया कार्मुकयष्ट्या धनुर्लताया सत्या दिव्याय तस्मै किरातव्या-

जधराय शभवे तया धनुर्यष्टया ताडनमददात् प्रददौ । कस्याम् । आपदि तादृशसकटे । कीदृश्या तया । व्यायतया दीर्घया ॥

गुर्वी दुर्वारा सा किरातराजेन युगपदुर्वारासा ।

नागसमा नागारिप्रतिमेन जवान्निपात्यमानागारि ॥ ६५ ॥

तेन किरातार्जुनेन गुर्वी महती । तथा—दुर्वारा दुःखेन वारयितुं शक्या । तथा—नागसमा सर्पसदृशी । तथा—उर्वारासा उरुर्महान् आसमन्ताद्रासः । शब्दो यस्याः सा जवान् द्वेगेन निपात्यमाना सती अगारि निगीर्णा । ‘गृ निगरणे’ धातु । कीदृशेन किरातराजेन । नागारिप्रतिमेन नागारिर्गण्डस्तत्सदृशेन । यथा गरुडेन नागो निगीर्यते तद्वत्किरातराजेनापि सा धनुर्यष्टिनिगीर्णेत्यर्थः ॥

उपहृतकाननमग्नेः स्फुटलब्धे धनुषि लुब्धकाननमग्ने ।

स द्रुतमहिमन्युरसिद्वितीयमपतद्विषः समहिमन्युरसि ॥ ६६ ॥

उपहृतमुपहारीकृतम् । दग्धमित्यर्थः । काननं खाण्डवाख्यं यत्र तस्मिन् कर्मणि । तथा अग्ने सकाशात् स्फुटं वरदानात् लब्धे धनुषि लुब्धकाननमग्ने लुब्धकस्य व्याधस्य यत् आननं मुखं तत्र मग्ने ब्रुडिते सति निगीर्णे सति सोऽर्जुनोऽहः क्रुद्धस्येव मन्यु रोषो यस्य स तादृशं सन् अस्तिद्वितीयम् अस्ति खड्गो द्वितीयः सहस्थायी यस्मिन् कर्मणि तत् । तथा कृत्वा द्विषः शत्रोः किरातराजस्य उरसि द्रुतं शीघ्रं न्यपतत् । कीदृशे उरसि । समहिमनि सह महिम्ना वर्तते यत्तत् तादृशे ॥

सोऽपि च समुदग्रासिप्रवरः शबरेश्वरेण समुदग्रासि ।

अभिनदशङ्कोपेतं मुष्ट्यापार्थोऽपि कर्कश कोपे तम् ॥ ६७ ॥

शबरेश्वरेण किरातराजेन सोऽपि पूर्वोद्दिष्टः समुदग्रासिप्रवरः समुदग्रो महान् अस्तिप्रवरः खड्गश्रेष्ठः समुदग्रासि सग्रस्तः । यद्वा समुदग्रासिप्रवरः समुदग्रोऽस्तिप्रवरो यस्य स तादृशः । सोऽपि अर्जुनोऽपि समुदग्रासि सग्रस्तः । ततश्च पार्थोऽपि अर्जुनोऽपि कोपे क्रोधे सति कर्कशं क्रूरमशङ्कोपेतं न शङ्कया उपेतं सहितं तं किरातराजं मुष्ट्या अभिनत् अहन्त् । मुष्टिशब्दो द्वयोः ॥

न्यपतच्चण्डालस्यः स्फुटिततनुर्मुष्टिभिश्च चण्डालस्य ।

स ववन्दे वेदमयं नाथं जगतां मनश्च देवे दमयन् ॥ ६८ ॥

स पार्थश्चण्डालस्य वनचण्डालस्य किरातस्य मुष्टिभिः स्फुटिततनुः स्फुटिता हता तनुर्यस्य स तादृशो न्यपतत् । भुवीति शेषः । कीदृशः । चण्डालस्यः चण्डमालस्य यस्य स । ववन्दे इति । अनेन च तस्मिन्नर्जुने निपतिते दयालुखिजगत्पतिः शमुस्तस्य गोचरं गत इति प्रकटीकरोति । स चार्जुनं वेदमयं वेदरूपं जगतां नाथं श्रीशिवं दृष्टिगोचरं गतं ववन्दे । किं कुर्वन् । देवे श्रीशक्रे मनश्चित्तं दमयन् नियमयन् । सावधानं कुर्वन् इत्यर्थः ॥

अथ रिपुकेसरिदम्भस्तम्भकरं विभ्रतं च के सरिदम्भः ।
 भक्तजनाधिकचपल मनः शिरोमण्डलं च नाधिकचपलम् ॥ ६९ ॥
 धृतभूमिश्रीभूतं भगवन्तं भस्मराशिमिश्रीभूतम् ।
 कलितं चोरगलतया शबल शरदम्बराशुचोरगलतया ॥ ७० ॥
 पितृवनसदनं गहनं सुगाहमसतां सतां च सदनङ्गहनम् ।
 मूर्धनि सोमाभरणं पार्श्वोद्देशे तथैव सोमाभरणम् ॥ ७१ ॥
 जितनीचरणं हरिणा श्रितकरमभिवन्द्यमानचरणं हरिणा ।
 अहरवसाननटं कं यमिनो गमयन्तमुद्रताननटङ्कम् ॥ ७२ ॥
 स दधद्मरसमग्रे स्थितं जनौघे विराजदमरसमग्रे ।
 कौशिकिरातङ्कान्त ददर्श देवं न तं किरातं कान्तम् ॥ ७३ ॥

(पञ्चभिः कुलकम्)

स कौशिकिः कौशिकस्येन्द्रस्यापत्य कौशिकिरर्जुनः । 'महेन्द्रगुग्गुलूकव्यालग्राहेषु कौ-
 शिकः' इत्यमरः । एवविधमग्रे स्थित देव श्रीशकर स्थित ददर्शेति सबन्धः । कीदृश
 कौशिकि । दमरस दमो बाह्येन्द्रियनिग्रह तस्य रसस्त दधत् । कीदृश देवम् । रिपुके-
 सरिदम्भस्तम्भकरम् । रिपव शत्रव एव केसरिण सिंहास्तेषा दम्भस्तम्भ निश्चेष्टत्व करोति
 स तादृशम् । पुनः कीदृशम् । के मूर्ध्नि सरिदम्भः सरितो गङ्गाया अम्भो जल विभ्रतम् ।
 'मारुते वेधसि ब्रध्ने पुत्तिक क शिरोऽम्बुनो' इत्यमरः । पुनः कीदृशम् । मनश्चित्तं भक्तज-
 नाधिकचपलम् । भक्तजने सेवकजने अधिक चपल तादृश न दधत् । तेषु स्थिरानुग्रह मनो
 दधदित्यर्थः । तथा शिरोमण्डल शिरसा मण्डल समूह देवस्य पञ्चमुखत्वात् अधिकचपल
 कचाः केशाः पल मास च तत् कचपलम् अधिक कचपल यस्य तदधिकचपल तादृश
 शिरोमण्डलं न दधत् । समकेश नातिस्थूल नातिकृश मास चेत्यर्थः ॥ पुनः की-
 दृश देवम् । धृतभूमिश्रीभूत भूमि पृथ्वी च श्रीः लक्ष्मीः भूतानि प्राणिनश्च धृतानि
 तानि येन स तादृशम् । धृतपृथ्वीमण्डल धृतश्रीकम् । धृतविश्व चेत्यर्थः । पुनः कीदृशम् ।
 भगवन्तम् । 'ऐश्वर्यस्य समग्रस्य धर्मस्य यशस श्रियः । वैराग्यस्य च मोक्षस्य षण्णा भग
 इति स्मृतः ॥' तद्व्युक्तम् । पुनः कीदृशम् । भस्मराशिमिश्रीभूतम् । भस्मराशिना
 भस्माङ्गरागेण मिश्रीभूत सेवितम् । पुनः कीदृशम् । उरगलतया उरगः सर्प एव
 या लता हारलता तथा कलित भूषितम् । पुनः कीदृशम् । शबल श्वेतकृष्णवर्णम् ।
 कया । शरदम्बराशुचोरगलतया शरदम्बरस्य शरत्कालगगनस्य अर्थात् अतिनीलस्य स्व-
 च्छस्य च ये अशवः किरणा तेषा चोरः स्तेनो यो गलस्तस्य भावस्तत्ता तथा ।
 स्वतो विभूतिस्वच्छदेहस्य नीलगलत्वात् । 'चोरश्चौर' इति 'द्विरूपकोशे ॥ पुनः

कीदृशम् । पितृवनसदनं पितृवनं शवास्पदं तदेव सदनं गृहं यस्य स तादृशम् । पुनः कीदृशम् । असता खलानां दुष्टचित्तानां गहनं दुष्प्रापम्, सता च भक्तजनानां सुगाहं सुलभम् । पुनः कीदृशम् । सदनं हनम् । सन् सुकुमाराङ्गो योऽनङ्गं कामस्तं हन्तीति सदनं हन्ता तादृशम् । पुनः कीदृशम् । मूर्धनि शिरसि सोमाभरणं सोमश्चन्द्र एवाभरणं भूषणं यस्य स तादृशम् । पुनः कीदृशम् । तथैव तेनैव प्रकारेण पार्श्वोद्देशे वामाङ्गभागे सोमाभरणम् उमायाः पार्वत्याभरणं धारणमुमाभरणं सह उमाभरणेन वर्तते यः सोमाभरणम् । 'दुभृज् धारणपोषणयो' धातुः ॥ पुनः कीदृशं देवम् । जितो नीचानां दुष्टानां दैत्यानां रणो येन स तादृशम् । पुनः कीदृशम् । श्रितकरं श्रितं करो हस्तो यस्य स तादृशम् । केन । हरिणा चन्द्रेण । मृत्युजयस्य चन्द्रधारणात् करो । 'यमानिलेन्द्रचन्द्रार्कविष्णुसिंहाशुवाजिषु । शुक्राहिकपिम्बेकेषु हरिर्ना कपिले त्रिषु ॥' इत्यमरः । पुनः कीदृशम् । हरिणा विष्णुना इन्द्रेण अर्केण वा अभिवन्द्यमानचरणम् । पुनः कीदृशम् । अहरवसाननटम् । अहरवसाने सध्यासमये नटं जगदुद्भूतं नाट्यं विद्वानमित्यर्थः । पुनः कीदृशम् । यमिनो योगरतान् कं सुखं परमानन्दरूपं गमयत् प्रापयत् यस्तम् । 'सुखशीर्षजलेषु कम्' इति विश्वः । पुनः कीदृशम् । उद्भूताननटङ्गम् । उद्भूता उत्पन्ना आननाना पद्भ्यानां तत्पुरुषाघोरवामदेवसद्योजातेशानरूपाणां टङ्कोऽद्भुता विच्छित्तिः तदधानम् । पुनः कीदृशम् । अमरसमग्रे अमरैर्निर्जैर्ब्रह्मादिभिः समग्रे पूर्णे जनौघे स्थितमासीनम् । एवविधं देवमग्रेस्थितम् अर्जुनो ददर्शेति सबन्धः । पुनरर्जुनस्तं प्रागनुभूतं किरातं शबरं न ददर्श । किंविशिष्टम् । कान्तं रम्यम् ॥

प्रेक्ष्य च सुरवं शबरं पार्थेन प्रेक्ष्य चैव सुरवंशवरम् ।

व्रणजातत्यक्तेन प्रोत्थितमानन्दबाष्पतत्यक्तेन ॥ ७४ ॥

पार्थेन अर्जुनेन सुरवं सुशोभनो रवं शब्दो यस्य स तादृशं शबरं किरातमादौ प्रेक्ष्य प्रोत्थितम् । कीदृशेन । व्रणजातत्यक्तेन व्रणजातेन व्रणसमूहेन त्यक्तेन । निर्वणीभूत इत्यर्थः । तादृशेनोत्थितम् । पुनश्च पार्थेनार्जुनेन सुरवंशवरं वशः समूहं ब्रह्मविष्णुादि तत्र वरं श्रेयान् श्रीशंकरं तं प्रेक्ष्योत्थितम् । कीदृशेन । आनन्दबाष्पतत्यक्तेन आनन्दबाष्पाणां याततिः समूहस्तया अक्तोऽभ्यक्तस्तेन ॥

स ततो मानं दमयन्निरीक्षमाणः पुमासमानन्दमयम् ।

तुष्टाव महादेवं तुष्टं बीभत्सुराहवमहादेवम् ॥ ७५ ॥

ततोऽनन्तरं स बीभत्सुरर्जुन आनन्दमयं परमानन्दमयं पुमासं श्रीशिवभट्टारकं निरीक्षमाणो नितरामीक्षमाणं सन् मानमहंकारं दमयन् खण्डयन् एव पूर्वोक्तप्रकारेण आहवमहात् विभुना कृतो य आहवो युद्धं स एव महो उत्सवस्तस्मात् तुष्टः श्रीमहादेवं तुष्टाव ॥

किमिति श्रीशंकर तुष्टाव—

दलिताञ्जननीलाभस्कन्ध न वन्ध्यो ममाद्य जननीलाभः ।

जन्म स तावल्लभते कारुण्यं यत्र गिरिसुतावल्लभ ते ॥ ७६ ॥

हे दलिताञ्जननीलाभस्कन्ध दलित खण्डित यदञ्जन तद्वन्नीलाभ स्कन्धः स्कन्धरो-
पान्तभागो नीलगलत्वादस्य एवभूत हे विभो, अद्य अस्मिन् काले जननीलाभ जनन्या
मातुर्लाभ मम वन्ध्यो निष्फलो न । किं तु सफल एव । ननु पुनरावृत्तेर्निष्फल एव किं
नास्तीत्याह—हे गिरिसुतावल्लभ पार्वतीप्राणनाथ, यत्र जन्तौ तव कारुण्यं कृपाधिक्यम्,
स तावल्लभ लभते सदैव श्रीशिवभक्तिरसपीयूषपानपवित्रितकलेवराणां देहिना जन्मैवेति
स्पृहणीयम् । न पुनर्गौतमशापेनाहल्यायां शिलामयीभवनमिव सर्वतो निर्घृतिरूपशान्त-
रसप्राय वैकल्यमित्यर्थ ॥

उदितः सच्चित्तत्वं ब्रह्मेति दधद्भिरच्छसच्चित्तत्वम् ।

गुरुमहिमा ननु परमस्वरूपा त्वं बोधितः पुमाननुपमरमः ॥ ७७ ॥

हे विभो, अच्छसच्चित्तत्वम् अच्छ पौन पुन्येन विवेकवारिणा धौतम्, अत एव
सत्स्थिर चित्त यस्य स तस्य भावः तत्त्व दधद्भिर्धारयद्भि तदेकतानैर्भावुकैः साधुजनैस्त्व
तत्सच्चित् चैतन्यरूप ब्रह्म बृहतीति ब्रह्म । 'बृहि वृद्धौ' धातु । पर ब्रह्म त्वमसीति उ-
दितो व्याख्यात । यद्वा त्वं ब्रह्मेति ख्यातः । ब्रह्मापि त्वमेव । जगत्सृष्टृत्वं रूपान्तरे-
णासी(स्ती)ति । तदुक्तम्—'बृहदस्य शरीरं यदप्रमेयं प्रमाणतः । बृहद्विस्तीर्णं इत्युक्तं
ब्रह्मा तेन स उच्यते ॥' बृहयति प्रज्ञामिति वा प्यन्तः । ब्रह्मा त्वमसीति तैस्त्वमुदितः ।
ननु निश्चये । हे विभो, त्रय्या वेदत्रय्या गुरुमहिमा महामहिमयुक्तः । तथा—परम
उत्कृष्टः पुमान् पुरुष परमात्मरूपः । तथा—अनुपमरमः अनुपमा अनन्यगामिनी रमा
श्रीर्यस्य स तादृशो बोधितः निश्चितः । यद्वा—त्रय्या देवानां त्रय्या ब्रह्मविष्णुरुद्ररूपया
त्व खलु त्वयैव परमेश्वरेण जगतः सृष्टिस्थितिसंहतिकर्मणि प्रेरितया त्वं परमात्मा बो-
धितः निर्णीतः । त्रय्या अकारोकारमकाररूपया वर्णत्रय्यापि वा ओमिति परं तत्त्वं त्वं
परमपुरुषो बोधित इति वा ॥

यदि देव सुधाभानुः खं मरुदात्मानलोऽम्बु वसुधा भानुः ।

प्रतिपन्ना भवदन्तः परं वराकाः शरद्वनाभ वदन्तः ॥ ७८ ॥

हे देव त्रिजगत्पते, एते सुधाभानुप्रभृतयः सुधा सुधामया भानवः किरणा यस्य स
सुधाभानुश्चन्द्रः, खं विद्यतः, मरुद्वायुः, आत्मा यजमानः, अनलोऽग्निः, अम्बु जलम्,
वसुधा मही, भानुः सूर्यः, एता अष्ट मूर्तयो देवस्य यद्यपि सन्ति, तथाप्येते चन्द्रप्र-
भृतयः भवदन्तः भवतः अन्तर्मध्यं तत्प्रतिपन्ना अग्नेरिव ज्वलतः स्फुलिङ्गास्तवामी

सुधाभानुप्रभृतयस्त्रिजगत्प्रतिपालनाय समहिमोद्द्योताशा त्वदन्तरेव सृष्टिसंहारक्रमेण नियता सन्तीति भावः । हे शरद्वनाभ विभूतिभूषिताङ्गत्वात्स्वच्छशरदभ्रप्रतिम, वराका शोच्या परमन्यत् वदन्तः सन्ति । ते सुधाभानुप्रभृतय अन्ये सन्तीति वदन्तो बालिश एवेत्यर्थः ॥

विगलितनरकेशे ते निन्दावानिन्द्र एव नरके शेते ।

मुदितमना देव त्वं कृमयेऽपि ददासि चिन्तनादेव त्वम् ॥ ७९ ॥

हे त्रिजगत्पते, ते निन्दावान् भवन्निन्दक, कदाचित् इन्द्र एव निजाभाग्यवशात् दुष्ट-
चित्तः सन् विगलितनरकेशे विगलिता पतिता नरकेशा मनुष्यकेशा यत्र तादृशि नरके
निरये शेते लुठति । तथा चोक्त महाभारते शान्तिपर्वण्युत्तरगीतासु श्रीव्यासमुनिना—‘यदा
चर्मवदाकाश वेष्टयिष्यन्ति मानवा । तदा शिवमवज्ञाय दुःखस्यान्तो भविष्यति ॥’ इति ।
अवज्ञाय निन्दया अवगण्येत्यर्थः । हे देव जगन्नाथ, चिन्तनादहर्निश त्वत्त्वानान्मुदि-
तमना मुदित मनो यस्य स तादृशः सन् त्वं कृमयेऽपि स्वल्पकीटायापि देवत्वममरत्व
ददासि वितरसि ॥

न जगति वै भव मत्तः पुमान्प्रमत्तोऽस्ति वीर्यवैभवमत्तः ।

सततं यो मे शरणं तेन हि कृतवांस्त्वयामेश रणम् ॥ ८० ॥

हे उमेश पार्वतीप्राणनाथ हे भव, भवति अस्मात्सर्वं जगदिति भव तत्सबोधनम् ।
जगति अत्र ससारे वीर्यवैभवमत्तः वीर्येण पराक्रमेण वैभवेन लक्ष्मीमदेन च मत्तः क्षीव
मत्त सकाशादन्यः पुमान् प्रमत्तः प्रमादवान् नास्ति । य[त]स्त्व स्वामी सततं सदा
मे मम शरणं रक्षिता अस्ति, तेन त्वया किरातरूपधरेण सह रणं सप्राममहं कृतवान् ।
अतोऽहं प्रमत्तोऽस्मीत्यर्थः ॥

अपि परिभवदे वादे यदपकृतं सगरे च भव देवादे ।

मयि खलु घनमोहरते क्षन्तव्यं तत्त्वयानघ नमो हर ते ॥ ८१ ॥

हे देवादे देवानां ब्रह्मादीनामादिस्तत्सबोधनम्, हे भव शकर, परिभवदे पराभवप्रदेऽपि
वादे मया यदपकृतं तव किरातवेशधारिण अपभ्रष्टमुक्तम् । तथा—सगरे त्वया सह
युद्धेऽपि यदपकृतमपभ्रष्टमुक्तम् । हे विभो, खलु निश्चये, घनमोहरते घनो यो मोहोऽज्ञान
निर्विवेकत्व तत्र रते लीने मयि हे हर, हरति पापं त्रिविधमिति हरः तत्सबोधनम् ।
त्वया विभुना तत्सर्वं क्षन्तव्यम् । हे अनघ निष्कलङ्क हे हर, ते तुभ्यं नमः प्रणतिरस्तु ॥

भक्तिरसादीशस्तं नमन्तमिति पाण्डवं प्रसादी शस्तम् ।

ऊचे भागवतं स त्वयि प्रसन्नोऽस्मि पुण्यभागवतंस ॥ ८२ ॥

इत्यनेन प्रकारेण भक्तिरसात् नमन्तं शस्तं प्रशस्तं तमर्जुनं भागवतं भगवान् शिवो

देवतास्येति भागवतस्त देव प्रसादी प्रसन्न ईश' स्वामी शिव उच्ये । किमित्याह—हे पुण्यभागवतस पुण्यभाजा नराणामवतसः शिरोभूषण तत्सबोधनम् । अह त्वयि प्रसन्नोऽस्मि ॥

अरिलोपार्थमुदारं मदीयमस्त्रं गृहाण पार्थ मुदारम् ।

इति जगदालोकगुरुस्तदस्त्रमस्मै ददौ तदा लोकगुरुः ॥ ८३ ॥

हे पार्थ, त्व मदीयं मत्सबन्धि उदार महत् अस्त्र पाशुपत ब्रह्मास्त्र मुदा प्रीत्या अर शीघ्र गृहाण इत्यनेन प्रकारेण उक्ता लोकगुरु लोकाना गुरु शासक' जगदालोकगु जगतस्त्रिभुवनस्य आलोका' प्रकाशा तद्रूपा गावो नेत्राणि सूर्येन्दुवह्निरूपाणि यस्य स जगदालोकगु । 'स्वर्गेषुपशुवाग्ब्रह्मदिङ्मृगैर्भुजले । लक्ष्यदृष्ट्या स्त्रिया पुंसि गौ' इत्यमर । यद्वा जगदालोकभूता गावो रश्मयः निजाशरूपा यस्य स जगदालोकभूता गावो वाचो यस्येति वा एवभूत उ शिवोऽस्मै अर्जुनाय अस्त्र प्रागुद्दिष्ट ददौ व्यतरत् । उशब्द शमुवाचक । तथा च कविशिक्षायाम्—'अ विष्णु, आ स्वयभू', इ काम, ई' श्री, उ' ईश्वर' इति ॥

शरचापासीनस्य प्रभुरुद्गीर्य क्षणादुपासीनस्य ।

स्वं च बुधामेयाय प्रदर्श्य तस्मै वपुः स्वधामेयाय ॥ ८४ ॥

प्रभु श्रीशिवः उपासीनस्य समीपवासिनोऽस्त्यर्जुनस्य शरचापासीन् शरा इषवश्च चाप चास्त्रिश्च तान् क्षणादुद्गीर्य आदौ किरातवेषधारिणा प्रभुणा निगीर्णास्तानेव पुनरुद्गीर्य दत्त्वेत्यर्थः । बुधैः पण्डितैरमेयाय मातुमशक्याय यशोविक्रमादिप्रस्तावे स्तोतुमशक्याय तस्मै अर्जुनाय स्व वपुः प्रदर्श्य स्वधाम स्व च तत् धाम स्थान भुवन स्वधाम इयाय गतवान् ॥

प्राप्तवरमुमापतितः सुरेन्द्रयन्तानिनीषुरमुमापतितः ।

सह तेनाकाशं स प्रतिपेदे पाण्डवः सनाकाशंसः ॥ ८५ ॥

उमापतित श्रीशिवात्प्राप्तवर प्राप्तो वरो येन सतादृशममुमर्जुन निनीषु' स्वर्ग निनीषु' सुरेन्द्रयन्ता सुरेन्द्रस्येन्द्रस्य यन्ता सूत मातलिरापतित आगतः । तेन सह पाण्डवो ऽर्जुन स आकाश प्रतिपेदे । कीदृशः । स नाकाशसः नाके स्वर्गे आशसा इच्छा नाका शसा, सह नाकाशसया वर्तते य स सनाकाशसः ॥

सोऽथ सभानुग्रहतः प्रापन्नभसः सुरर्षभानुग्रहतः ।

वसति नाकेशाना परिमलसुरभि सुराङ्गनाकेशानाम् ॥ ८६ ॥

अथानन्तर सोऽर्जुनः सभानुग्रहतः भानु' श्रीसूर्य', ग्रहा भौमादयश्च, सह तैर्वर्तते सभानुग्रह तस्मात्तादृशान्नभस आकाशात् नाकेशाना त्रिदिवेशान् वसति स्वर्ग सुरर्षभा-

नुग्रहत इन्द्रानुग्रहात् प्रापत् । कीदृशी वसतिम् । सुराङ्गनाकेशानामप्सरःकेशाना परि-
मलेन विमर्दोत्थेन गन्धेन सुरभिम् ॥

मधुलवमन्दोलिततः कल्पतरोर्मारुतोऽतिमन्दोऽलिततः ।

मुहुरादायादाय व्यजनसुखमदान्महेन्द्रदायादाय ॥ ८७ ॥

अतिमन्दोऽतिशयेन मन्दः, तथा अलिततः सौगन्ध्यागतैरलिभिर्भ्रमरैः ततो विस्तीर्णः,
एवविधो मारुतो वायुरन्दोलिततः प्रेङ्खितात् कल्पतरोर्मधुलवम् । जातावेकवचनम् । परा-
गकणान् मुहुरादायादाय गृहीत्वा महेन्द्रदायादाय महेन्द्रस्य दायादः सुतस्तस्मै व्यजनसुख
तल्लवृन्तकसुखमदात् ॥

हृदयेऽपि तरङ्गेहे स्नेहादासीनमेव पितरं गेहे ।

प्राप्य शमर्जु ननाम ब्रुवन्स लोकप्रकाशमर्जुननाम ॥ ८८ ॥

स्नेहाद्वेतोस्तरङ्गेहे तरङ्गवदीहा चेष्टा यस्य तत् तादृशेऽपि हृदये स्थित पितरमिन्द्र
गेहे सुरसध्नि सोऽर्जुन ननाम प्रणनाम । किं कुर्वन्स । शमर्जु शमेन कञ्चु सरल
लोकप्रकाश लोकप्रसिद्धमर्जुननाम अर्जुन इति नाम स्व ब्रुवन् सोऽहमर्जुन प्रभुचरणेण
प्रणमामीति कथयन् ॥

तस्मात्साम रचयतः संगृह्णन्नस्त्रकर्म सामरचयतः ।

नन्दितसुरसेनाके पञ्च समा न्यवसदेष सुरसे नाके ॥ ८९ ॥

साम सान्त्व रचयतः कुर्वतः, तथा सामरचयतः सह अमरचयेन देवगणेन वर्तते यः स
तादृशात्तस्मात्स्वपितुरिन्द्रात् अस्त्रकर्म अस्त्रविद्या संगृह्णन् सम्यक् गृह्णन् सोऽर्जुनः न-
न्दितसुरसेनाके नन्दिताः सुरसेना देवचम्बो यस्मिन् तादृशे नन्दितसुरसेनाके ।
कप् समासान्तः । तथा—सुरसे सुष्ठु शोभनो रसः प्रीतिर्यत्र तादृशे नाके सर्गे पञ्च
समाः पञ्च वर्षाणि न्यवसन्निवास चक्रे ॥

असुरसदस्त्राणान्तं पार्थ पारगतं सदस्त्राणां तम् ।

ज्ञात्वा सामरसेनः स्वयं महेन्द्रो जगाद सामरसेन ॥ ९० ॥

असुरसदस्त्राणान्तम् असुरसदसो दैत्यसभाया यत्राण रक्षणं तस्यान्तस्तद्रूपं तथा
सदस्त्राणां शोभनास्त्राणां पारगतं त पार्थमर्जुन ज्ञात्वा सामरसेन सह अमरसेनया देवसे-
नया वर्तते यः स तादृश इन्द्रस्तमर्जुन स्वयं सामरसेन सान्त्वरेण जगाद ऊचे ॥

सुकटुकवचना मानस्थिता निवातोपपदकवचनामानः ।

सन्ति सुराणामरयः पार्थ गणस्तेषु चामराणामरयः ॥ ९१ ॥

त्वरितममूनन्तेन त्व योजय तत्र वीर्यमूनं ते न ।

स्यादरिराशिक्षयतः कृता च मम दक्षिणा परा शिक्षयतः ॥ ९२ ॥

इत्थं सज्जनकवचं श्रुत्वा पार्थोऽथ सकलसज्जनकवचं ।

रथमुत्तमसारहयं निजपितुरारुह्य त च तरसा रहयन् ॥ ९३ ॥

शक्त्या चापीवरया पुरमसुराणां समेत्य चापी वरया ।

पाटितविकटकवाटं विपाटवर्षैर्व्यधत् विकटकवाटम् ॥ ९४ ॥

(चकलकम्)

इन्द्र पार्थमुवाच । हे पार्थ, सुकटुकवचनां सुष्ठु कटुक तीक्ष्ण वचन येषां ते तादृशा, तथा—मानस्थिता माने स्थिता निवातोपपदकवचनामान निवात इति शब्द उपपद यस्य तादृश कवच कवचपद येषां ते । निवातकवचाख्या इत्यर्थः । सुराणामरयो देवानां शत्रवोऽसुरा सन्ति । पाताले इति शेषः । तेषु च निवातकवचेषु अमराणां देवानां गण अरय अविद्यमानो रयो वेगो यस्य सोऽरयो निर्बल इत्यर्थः ॥ त्वरितमिति । हे पार्थ त्वममून् निवातकवचान् अन्तेन नाशेन योजय । जहीत्यर्थः । तत्र तेषु ते तव वीर्यम् ऊन हीन न भवति । एव कृते सति अरिराशिक्षयत निवातकवचाभिः योऽरिराशिः शत्रुसमूहः तस्य क्षयतो नाशात् शिक्षयत शस्त्रविद्यानुशासकस्यापि मम परादक्षिणा त्वया कृता च दत्ता च स्यात् ॥ इत्थमिति । इत्थमनेन प्रकारेण सत् शोभन जनकवच जनकस्य पितुरिन्द्रस्य वच वचनं श्रुत्वा सकलसज्जनकवच सकलस्य सता जनस्य कवच । 'कटुक कवचोऽस्त्रियाम्' इत्यमरः । सोऽर्जुन उत्तमसारहयमुत्तमश्रेष्ठवाजिनं निजपितुरिन्द्रस्य रथमारुह्य त च पितरमिन्द्र तरसा वेगेन रहयन् दूरस्थं कुर्वन् ॥ शक्त्येति । वरया उत्कृष्टया आपीवरया महत्या शक्त्या सामर्थ्येन असुराणां पूर्वोद्दिष्टानां निवातकवचाख्यानां पुरं नगरं विपाटवर्षैः शरवर्षैः पाटितविकटकवाटं पाटिता विकटा कवाटा अरराणि यस्य तत्तादृशं व्यधत् । पुनः कीदृशं पुरम् । विकटकवाटं विगतं कटरूपं सैन्यरूपो वाटो वृत्तिर्यस्य तत् तादृशम् ॥

अथ पार्थशिलीमुखकृत्तगलैर्नगराजनिभैरवनी चपला ।

सुरवैरिगणैः ससमुद्रसरिन्नगराजनिभैरवनीचपला ॥ ९५ ॥

अथानन्तरं ससमुद्रसरिन्नगरा सह समुद्रैः सरिद्धिर्नदीभिः नगरैश्च वर्तते या सा तादृशी अवनी भूमिश्चपला शब्दायमाना अजनि उत्पन्ना । कैः । सुरवैरिगणैर्दैत्यसधैः । कीदृशैः । पार्थशिलीमुखकृत्तगलैः पार्थस्यार्जुनस्य ये शिलीमुखा शरास्तैः कृत्ता गला कण्ठा येषां तादृशैः । पुनः कीदृशैः । नगराजनिभैः पर्वतराजतुल्यैः । अवनी कथं भूता भैरवनीचपला भैरव भयानक नीच पल मास यस्याः सा ॥

समरे दनुवंशभुवा नगरं सकल सकलङ्कवलं कवलम् ।

स विधाय शिलीमुखहव्यभुजा वरदे वरदेवबले बबले ॥ ९६ ॥

सोऽर्जुनो दनुवशमुवा दानवाना सकलङ्कबल सह कलङ्केन दुष्टत्वाख्येन वर्तते यत्तत् ।
सकलङ्क बल यस्मिन् तत्तादृश सकल सर्व नगर शिलीमुखहव्यभुजा शराम्निना कवल
ग्रास विधाय निर्बलीकृत्य वरदे वरप्रदे वरदेवबले उत्कृष्टदेवकटके बबले बलित प्रत्या-
वृत्य देवकटकमध्ये बलितम् ॥

त्रिविष्टप स चागत पराजित पराजितः ।

अपूजयज्जगत्रय सदैव त सदैवतम् ॥ ९७ ॥

परा उत्कृष्टा चासावाजि सग्राम तस्या पराजित उत्कृष्टसग्रामात् परै शत्रुभि-
अजितो न जित पराजित सोऽर्जुन त्रिविष्टप स्वर्ग पुनरागत । सदैवत सह दैवतैर्दे-
वैर्विद्यते यत्तत् सदैव त तादृशमर्जुन जगत्रयमपूजयत् तुष्टाव ॥

इति श्रीमहाकविवासुदेवविरचिते युधिष्ठिरविजये महाकाव्ये कश्मीरदेशवास्तव्य-
राजानकशकरकण्ठात्मजराजानकरत्नकण्ठविरचिताया शिष्यहिताभिवाना-
या टीकाया धृतराष्ट्रनिर्वेददुर्योधनकर्णसवादव्यासागमनतदनुशास-
नमैत्रेयमुन्यागमनदुर्योधनानुशासनतत्क्षोभमैत्रेयदत्तशापद्वै-
तवनयानद्रौपदीभीमसेनवाक्ययुधिष्ठिरानुशासनश्री-
व्यासमुन्यागमनार्जुनमन्त्रप्रदानार्जुनप्रस्थान-
किरातार्जुनयुद्धवर्णनास्त्रप्राप्तिपार्थत्रि-
दिवप्रस्थानेन्द्रदत्तास्त्रप्राप्तिनि-
वातकवचवधपुन स्वगागम-
नवर्णन नाम चतुर्थ
आश्वास ।

समाप्तं चेदमस्य ग्रन्थस्य पूर्वार्धं सटीकम् ।

पञ्चम आश्वास' ।

अभयवरोद्दीप्रकरो देवोद्गतसमस्तपातकप्रकर' ।

वामे भागे सशिव पायान्न सर्वदा स शिव ॥

अथार्जुनस्य त्रिदिवयानानन्तरं युधिष्ठिरादीनामुदन्त वर्णयन्नाह—

अथ नरदेवनिदेशात्पार्थे संप्राप्तसुरपदेऽवनिदेशात् ।

तापसवेशमवन्तस्तन्वाना' शत्रुपराभव शमवन्त' ॥ १ ॥

संभृतलोमशकुन्ता राक्षसघाताय तेऽनुलोमशकुन्ता' ।

प्रययुर्जायावन्तस्तीर्थगणान्भूप्रदेशजा यावन्त' ॥ २ ॥

अथानन्तरं नरदेवस्य राज्ञो युधिष्ठिरस्य निदेशादाज्ञया पार्थेऽर्जुने अवनिदेशात् भूमि-
देशात् संप्राप्तसुरपदे संप्राप्त सुरपद सुरलोको येन स तादृशे सति शेषा युधिष्ठिराद्या
तापसवेश मुनिवेशमवन्तो रक्षन्त । तथा—शत्रुपराभव शत्रूणां पराभव तन्वाना करि-
ष्यमाणा । तथा शमवन्त शमप्रधाना । तथा—राक्षसानां घाताय संभृतलोमशकुन्ता
संभृता सजीकृता लोमशा सपक्षा कुन्ता आयुधविशेषा येषां ते तादृशा । तथा—
अनुलोमशकुन्ता अनुलोमा प्रस्थानसमये यथोचितदिक्स्थानुरावेण शुभफलदा शकु-
न्ता' पक्षिण येषां ते । तथा—जायावन्त द्रौपदीसहिताश्च तीर्थगणान् तीर्थसमूहान्
जग्मु' । कानित्याह—यावन्तो यत्परिमिता भूप्रदेशजा भूलोकसंस्था आसन्, तास्ती-
र्थगणान् जग्मु ॥

ते हि कृतागस्त्यागा व्यतियातमहेन्द्रपर्वतागस्त्यागाः ।

प्रतिपन्नाहिमवन्तं सत्त्वसमूहं सुकोपनाहिमवन्तम् ॥ ३ ॥

हि निश्चये । युधिष्ठिराद्या कृतागस्त्यागा कृत आगस अपराधस्य त्यागो यैस्ते
तादृशा, तथा व्यतियात उल्लङ्घितो महेन्द्रपर्वतो महेन्द्राख्यो नगस्तथा अगस्त्याग. अ-
गस्त्यमुनेरग पर्वतो विन्ध्यश्च यैस्ते तादृशा सुकोपनाहि सुष्ठु कोपना कुद्धा अहय सर्पा
यस्मिन् स तादृश सत्त्वसमूह प्राणिसमूहमवन्त रक्षन्त हिमवन्त हिमाचल गिरि प्रति-
पन्ना प्राप्ता ॥

तस्य च पादे वनगैः परीतमायुः परतपा देवनगैः ।

जनितानन्द शिखरैर्गगनलिहं गन्धमादनं दशिश्वरैः ॥ ४ ॥

तस्य हिमवतश्च पादे प्रत्यन्तपर्वतसविधे वनगैः वनगतैः देवनगैः वनगतैर्देवनगैः
मुरतरुभिः परीत युक्त, तथा दशिश्वरैः दशिभिः । 'दशस्तु वनमक्षिका' । वनमक्षिकायुक्तैः
अत एव खरैः कठिनैः । यद्वा दशन्तीति दशिन व्यालास्तैः कठिनानि साधुभिर्जनिता-

नन्द गगनलिहमाकाशव्यापक गन्धमादननाम गिरिमायु आगमन् । कीदृशा ते । परं-
तया शत्रुसतापका ॥

त गन्धमादन कमित्याह—

शिरसो भागे यस्य क्रोधवशो नाम सुरसभागेयस्य ।

तिष्ठन्नलिनीलोऽभाद्राक्षसलोकः कुबेरनलिनीलोभात् ॥ ५ ॥

सुरसभागेयस्य सुराणां देवानां सभा परिषत् तथा गेयस्य स्तुत्यस्य यस्य गन्धमादन-
गिरे शिरसः शिखरस्य भागे एकान्ते तिष्ठन् अलिनील अलिबत् भ्रमरवत् नीलो मे-
रुक् क्रोधवशो नाम क्रोधवशनामा राक्षसलोकः कुबेरनलिनीलोभात् वैश्रवणपुष्करिणी-
लोभात् तिष्ठन् अभात् शोभते स्म ॥

त गन्धमादन कमित्याह—

हारपदे व्याललताकलितः श्लिष्टः करेण देव्या ललता ।

यं प्रीततमोऽनुदिनं धूर्जटिरधिवसति लङ्घिततमोऽनुदिनम् ॥ ६ ॥

हारपदे हारस्य पद स्थानं तत्र अर्थात् कण्ठे व्याललताकलितो व्यालः सर्पः वासुकि-
स एव लता हारलता तथा कलितो युक्तः, तथा—ललता भ्रमता देव्या पार्वत्या
करेण हस्तेन श्लिष्ट आलिङ्गितः, तथा—प्रीततमोऽतिसुष्ठो धूर्जटिः शिवः यः गन्ध-
मादनमनुदिनं प्रत्यहमधिवसति आश्रयति । यः कीदृशम् । लङ्घिततमोऽनुदिनम् । लङ्घित-
तमस्तमोगुणो मोहो वा यैस्ते लङ्घिततमसः तमोऽतीता सात्विकास्तान् नुदति प्रेरयति
अतिविविक्तत्वात् लङ्घिततमोनुत् तेषामिह स्वामी तम् ॥

त गन्धमादन गिरि कमित्याह—

वहति युवा यो वायुः कल्पावधि येन सान्त्ववायो वायुः ।

यत्राधिकपीनांसः पतिरप्यास्ते नभोरुधि कपीनां सः ॥ ७ ॥

यो वायुश्च युवा तरुण एव कल्पावधि आयुर्वहति । तथा येन कपीनां पतिना हनु-
मता वायुर्मरुत्वान् सान्त्ववायः सवशः प्रख्यातवशोऽस्ति । तस्य मरुत्तनयत्वात् । स
कपीनां वानराणां पतिः हनुमानपि अतिप्रसिद्धो यत्र गिरौ आस्ते । कीदृशः । अधिक-
पीनांसः अधिकः पीनावसौ स्कन्धौ यस्य स तादृशः । यत्र कीदृशः । नभोरुधि नभः आ-
काशः रुणद्धि अत्युन्नतत्वात्तादृशे ॥

त गन्धमादन कमित्याह—

लीनमृगीशावदरीसंघं सततोपगतदिगीशा बदरी ।

य विविधार्धिततारः राजयते तुङ्गशृङ्गार्धिततारम् ॥ ८ ॥

लीनो मृगीणां शावः शावको यस्य तादृक् दरीसंघः गुहाव्रजो यस्य स तादृशम्,
तथा—तुङ्गशृङ्गार्धिततारम् तुङ्गानि यानि शृङ्गाणि शिखराणि तैर्धृषिताः पराभूता अ-

र्थात् पिहित्वा तारास्तारका येन स तादृश य गन्धमादन वदरी वदर्याश्रम अरमल्यर्थे राजयते मण्डयते । कीदृशी वदरी । सततोपगतदिगीशा सततमुपगता दिगीशा इन्द्राद्या अतिपावनत्वात् यत्र सा तादृशी । पुन कीदृशी । विविधर्षितता विविधा ये ऋषयो मुनयस्तैस्ता व्याप्ता ॥ चतुर्भि कुलकम् ॥

तत्र शिवे दमहर्षौ दधद्भिरभ्यस्यमानवेदमहर्षौ ।

मुनिभिरमेह तदोषे तैर्नरनारायणाश्रमे हतदोषे ॥ ९ ॥

तत्र गन्धमादनगिरौ अभ्यस्यमानवेदमहर्षौ अभ्यस्यमाना पाठ्यमाना वेदाश्चत्वारः यैस्ते तादृशा महर्षयो यस्मिन् स तादृशे । तथा— हतदोषे हता दोषा कायिकाद्याः स्त्रियो येन स तादृशे । इह नरनारायणाश्रमे नरनारायणयोर्महतोराश्रमे वदर्याश्रमे दमहर्षौ दमोऽन्तरिन्द्रियोपशम हर्ष सतोष तौ दधद्भिर्धारयद्भिर्मुनिभि ऋषिभि अमा सह तदा तस्मिन् काले तै पार्थैस्तत्र ऊषे ऊषितम् ॥

निपतितमादाय ततः कदाचिदार्तवमगोत्तमादायततः ।

सस्पृहमगदत्तरसा पाञ्चाली भीममगदत्तरसा ॥ १० ॥

कदाचित्काले आयतत आयतात् तत अगोत्तमात् गन्धमादनात् आर्तव पुष्प सो-गन्धिकाल्प रक्तोत्पलविशेषम् अग्रे वक्ष्यमाण भूमौ निपतितमादाय गृहीत्वा सस्पृह सलोभमगदत्तरसा अगे पर्वते दत्तो रस कौतुक यया सा तादृशी पाञ्चाली द्रौपदी तरसा शीघ्रमेव व्यक्त वा भीम भीमसेनमगदजगाद ॥

द्रौपदी भीम किमवोचदित्याह—

नहि पुष्प नामेदग्रमणीयतर फलोपपन्ना मे दृक् ।

मारुतजानेयानि त्वयेदृशान्यद्भुतानि जाने यानि ॥ ११ ॥

हे मारुतज वायुसुत भीमसेन, नाम निश्चये ईदृक् पुष्प रमणीयतरमतिरम्य नहि भवति । अतश्च मे मम दृक् दृष्टि फलोपपन्ना फल जन्मफल उपपन्ना प्राप्ता । मद्दृष्ट्या स्वजन्मफलमस्य पुष्पस्य दर्शनेन प्राप्तमित्यर्थ । हे भीम, ईदृशानि एतत्तुल्यानि यानि अद्भुतानि वस्तूनि भूमौ सन्ति तानि त्वयैवानेयानि आनेतुं शक्यानि । नान्येनेति जाने ॥

इति सरस रम्भोरूवचनेन दृशौ विवृत्य संरम्भोरू ।

स खलु गभीरगदावानभ्यपतद्वेगभागभीरगदावान् ॥ १२ ॥

इत्यनेन प्रकारेण सरस सोत्कण्ठ रम्भोरूवचनेन रम्भोर्वा द्रौपद्या वचनेन संरम्भोरू तदुपोद्बलनेन य सरम्भस्तदुद्योगस्तेन पृथ्व्यौ दृशौ विवृत्य विस्तार्य खलु निश्चये गभीरा अतिमहती या गदा आयुधविशेष तद्वान्, तथा—वेगभाक् जवभाक्, अभी भयरहित स भीम अगदावान् अगस्य गन्धमादनाख्यस्य दवा वनानि तान् अभ्यपतज जगाम । 'दवदावौ वनारण्यवह्नी' इत्यमरः ॥

स वने कुसुमान्यस्य प्रविचिन्वन्पर्वतस्य कुसुमान्यस्य ।

पथि बलवानरसत्त्वं दृशि विदधानं ददर्श वानरसत्त्वम् ॥ १३ ॥

कुसुमानि सौगन्धिकाल्यानि कुसुमान्यस्य कौ भूमौ सुष्ठु मान्यस्य पूज्यस्य अस्य गन्ध-
मादनस्य वने प्रविचिन्वन् मार्गयन् स भीमो बलवान् दृशि नेत्रविषये अरसत्वमलसत्वं
विदधानं विशेषेण दधानं वानरसत्त्वं वानरप्राणिनं हनुमन्तं पथि मार्गे ददर्श । वानरस-
त्वमित्यत्रैकव्यञ्जनत्वेऽपि यमकादौ न दोषः ॥

निद्रापरमध्वनिं तं भीमं प्लवगं जगाद परमध्वनितम् ।

वानरं पापपेहि प्रयच्छ मार्गं न मे कृपा पापे हि ॥ १४ ॥

अध्वनिं मार्गे निद्रापरं निद्रारतं प्लवगं वानरं भीमो जगाद । कथम् । परमध्वनि-
तम् । परमसुचैस्तरं ध्वनितं यस्मिन् कर्मणि तत् । किमिति जगादेत्याह—हे पाप पा-
पिष्ठ वानर त्वमपेहि दूरगच्छ । मार्गं मे प्रयच्छ देहि । हि निश्चये पापे पापिनि जने
कृपा मे मम नास्ति ॥

इति रिपुमानस्तेन स्वयं प्लवगः प्रभर्त्स्यमानस्तेन ।

मन्दं बद्ध्वा नेत्रद्वितयं निजगाद भैरवध्वानेऽत्र ॥ १५ ॥

रिपुमानस्तेनो रिपूणां यो मानो गर्वस्तस्य स्तेनः प्रसह्य हारकः स प्लवगो हनुमान्
तेन भीमेन स्वयं प्रभर्त्स्यमानः प्रकर्षेण भर्त्स्यमानः सन् नेत्रद्वितयमक्षियुगलं मन्दमल-
सं बद्ध्वा तद्वीक्षणोत्तानं कृत्वा भैरवध्वाने अत्र भीमे सति निजगाद । वक्ष्यमाणमिति शेषः ॥
हनुमान् भीमं किमवोचदित्याह—

अङ्गं महानिद्रोऽहं जरया च गतो बहून्यहानि द्रोहम् ।

उद्धृतबालधिं याहि क्षन्तव्यं मादृशेष्वबालधिया हि ॥ १६ ॥

अङ्गं भो भीम, महानिद्रो महती निद्रा यस्य स तादृशोऽहं जरया च हेतुभूतया च
द्रोहमतिशयेन हतबलत्वं बहूनि अहानि गतः । 'कालाभावाध्व-' इति द्वितीया । तत्त-
स्मात्कारणात् अङ्गं हे भीम त्वं याहि । कथम् । उद्धृतबालधिं उद्धृतं उत्क्षिप्तो बालधि-
पुच्छो यस्मिन् कर्मणि तत्तथा कृत्वा याहि गच्छ हि निश्चये । यतो वा अबालधिया न
बाला मुग्धा धीर्यस्य सोऽबालवीरश्चस्तेन पुरुषेण मादृशेषु जरया ग्रस्तेषु एतादृगवस्थेषु
क्षन्तव्यम् ॥

इति वीरः सत्त्वस्य श्रुत्वा वचनं वृकोदरः स त्वस्य ।

व्यतनुत दुर्बालस्य स्पर्शमकर्षच्च तावदुर्बालस्य ॥ १७ ॥

इत्यनेन प्रकारेण । तु पक्षान्तरे । अस्य सत्त्वस्य प्राणिनो हनुमतो वचनं श्रुत्वा वीरः

स वृकोदरो भीमो दुर्बालस्य दुष्टास्तीक्ष्णा बाला रोमाणि यस्य स दुर्बालः पुच्छस्तस्य स्पर्शं व्यतनुत अकरोत् । तथा त च पुच्छं तावदकर्षत् उत्सारयामास । कीदृशो भीमः । उर्बालस्य उरु महत् आलस्य यस्य स महदवज्ञयेत्यर्थः । आदौ वामेन पाणिना तदीय-पुच्छमुत्सारयामासेत्यर्थः । तथा च वनपर्वणि हनुमद्भीमसमागमे—‘सावज्ञमथ वामेन स्मयाजग्राह पाणिना । न चाशकच्चालयितुं भीमं पुच्छं महाकपे ॥’ इति ॥

नास्य चचाल यदा हि स्थिरमग्रं दशमुखस्य चालयदाहि ।

सूचितभीमोहास्यस्तमेव शरणं जगाम भीमो हास्य ॥ १८ ॥

दशमुखस्य रावणस्य च आलयदाहि आलयो गृहं लङ्का तदाहि अस्य पुच्छस्य स्थिरमग्रं हि निश्चये यदा न चचाल नाचलत् । तदा सूचितभीमोहास्यं सूचितौ मुखवर्णेन प्रकटीभूतौ भीमोहौ भीर्भयं च मोहं खेदेन मूर्च्छां च येन तत्तादृशमास्यं मुखं यस्य स तादृशं सन् भीम हास्यो लोकोपहास्योऽपि सन् तमेव हनुमन्तं शरणं जगाम । तथा च वनपर्वणि हनुमद्भीमसमागमे—‘उच्चिक्षेप पुनर्दोर्भ्यामिन्द्रायुधमिवोच्छ्रितम् । नोद्धर्तुमशकद्भीमो दोर्भ्यामपि महाबलः ॥ उत्क्षिप्तभ्रूविंवृत्ताक्ष सहतभ्रूकुटीमुखः । खिन्नगात्रोऽभवद्भीमो न चोद्धर्तुं शशाकहः । यत्नवानपि तु श्रीमालाङ्गूलोद्धरणाय स । जानुभ्यामगमद्भीमस्तस्थौ व्रीडन्नधोमुखः । प्रणिपत्य च कौन्तेयः प्राञ्जलिर्वाक्यमब्रवीत् । प्रसीद कपिशार्दूल दुरुक्त क्षम्यता मम ॥’ इत्यादि ॥

भीमः कपिवरं गत्वा शरणं किमवोचदित्याह—

कपिवरं मे तत्त्वेन ब्रूयात्मानं कृपासमेतत्त्वेन ।

भक्तिरसादङ्गं त्वा नमामि शरणं च यामि सादं गत्वा ॥ १९ ॥

हे कपिवर वानरश्रेष्ठ, हि निश्चये, कृपासमेतत्त्वेन दयावत्त्वेनोपलक्षितस्तत्त्वेन तत्त्वतो मे मम आत्मानं स्व ब्रूहि कथय । कस्त्वमसीत्यर्थः । हे अङ्ग भो कपिवर, अहं त्वा त्वा भक्तिरसादेकान्तचित्ततया नमामि प्रणमामि । तथा सादं भवत्सबन्धिपुच्छमात्रोद्धरणक्षमतया एतादृशं कष्टं च गत्वा त्वा शरणं च यामि ॥

इत्थं मानोनेन भ्रान्त्वा भीमेन चोद्यमानोऽनेन ।

हनुमान्सामोदं स प्रोचे प्रणयात्प्रयुज्य सामोदसः ॥ २० ॥

इत्थमनेन प्रकारेण भ्रान्त्वा भ्रमं प्राप्य मानोनेन मानो गर्वस्तेन ऊनस्तादृशेन सतां अनेन भीमेन चोद्यमानं प्रेर्यमाणं स हनुमान् प्रणयात् स्नेहेन सामं सान्त्वय प्रयुज्य सामोदं सहर्षं प्रोचे उक्तं । कीदृशं स हनुमान् । उदसं उन्नसावसौ स्कन्धौ यस्य स तादृशः ॥

हनुमान् भीमं किमवोचदित्याह—

मारुतसुतं रामस्य प्रेष्ठ्यं विद्धि प्रियं च सुतरामस्य ।

मा हनुमन्तं नाम प्लवगं ध्यायन्तमुत्तमं तन्नाम ॥ २१ ॥

हे मारुतसुत वायुपुत्र भीम, त्व मा हनुमन्त नाम प्लवग वानर रामस्य श्रीरामचन्द्रस्य प्रेष्ठ्य भृत्य विद्धि । अस्य च रामस्य प्रिय वत्सल च मा विद्धि । कीदृश माम् । उत्तममतिपावन तन्नाम श्रीरामनाम ध्यायन्तमहर्निश चिन्तयन्तम् ॥

हनुमान् भीम पुन किमवोचदित्याह—

द्रष्टुमुदारारामस्य प्रियां मया लङ्घितस्तदा रामस्य ।

चलकलोलो जलधी रिपुरपि समवैक्षि विषयलोलो जलधी ॥२२॥

हे भीम, उदारारामदारशीलामस्य रामस्य प्रियां सीता द्रष्टु तदा तस्मिन् काले अतीते युगे जलवि समुद्रो मया लङ्घित उत्प्लुत्योलङ्घित । कीदृश । चलकलोल चला कलोलो महोर्मयो यस्य । तथा मया विषयलोल विषयेषु इन्द्रियार्थेषु लोल अतिचपल । तथा जलधी लङ्घ्योरैक्यम् । जङ्घी परस्त्रियि तादृश्यदारशीलायामपि सीताया दुष्टबुद्ध्या भ्रमणात् जङ्घुद्धी रिपुरपि रावणोऽपि समवैक्षि सम्यक् अवैक्षि परीक्षित ॥

इति वातापत्येन प्रोक्त वचन निशम्य तापत्येन ।

सं नियतमायतबाहो धन्योऽहं योऽलमधिगमाय तवाहो ॥ २३ ॥

इत्यनेन प्रकारेण वातापत्येन वायुसुतेन हनुमता प्रोक्त वचन निशम्य श्रुत्वा तापत्येन तापत्ववशजेन भीमेन उक्तम् । त प्रतीति शेष । किमित्युक्तम् । हे आयतबाहो आयतौ युगदीर्घौ बाहू यस्य स तस्य सवोचनम्, अहो आश्चर्यं सोऽहं नियत निश्चयेन धन्योऽस्मि । सोऽहं क इत्याह—योऽहं तव तत्समये प्लवेनोलङ्घितसमुद्रस्यापि तव अधिगमाय प्राप्त्यै समक्षमित्यर्थ । अल समर्थोऽस्मि । तदहं नियत धन्योऽस्मीत्यर्थ ॥

भीमो हनुमन्त किमवोचदित्याह—

तुलितसमग्रजन त्वा किञ्चिद्वाचामि सरसमग्रज नत्वा ।

द्रष्टुं हन्त तवाहं स्पृहयेऽर्णवतारिविग्रहं ततवाहम् ॥ २४ ॥

तुलिता वीर्येण परीक्षिता समग्रा जना येन तस्य संबोधनम् हे तुलितसमग्रजन, हे अग्रज हे ज्येष्ठप्रात हनुमन्, अहं सरस सहर्ष नत्वा प्रणम्य त्वा त्वा किञ्चिद्वाचामि प्रार्थये । हन्त हर्षे । ततवाहं बवयोरैक्यात् । तत्वे विस्तृते बाहे भुजे यस्य स त तादृश तव अर्णवतारिविग्रह अर्णवतारी चासौ विग्रह कायश्च त द्रष्टु स्पृहये इच्छामि । काय स्वकीय मम दर्शय येन त्वं समुद्र तीर्णोऽसि इत्यर्थ ॥

श्रुत्वा तदनुजगदितं तेन दधानेन धाम तदनु जगदितम् ।

खमरोधि कपीनेन स्फुरता दष्ट्राङ्कुरैरधिकपीनेन ॥ २५ ॥

तदनु तदनन्तरं तत् तादृक् अनुजगदितमनुजस्य कनिष्ठस्य भ्रातुर्भीमस्य गदितं वचनं श्रुत्वा जगत् सकल जगत् इत गत धाम तेजो दधानेन कपीनेन कपीना वानरा-

णामिन स्वामी । तेन वानरेन्द्रेण हनुमता खमाकाशमरोवि रुद्रम् । कीदृशेन । दष्टाङ्ग-
रैर्दंष्ट्राणामङ्कुराणि तै स्फुरता । तथा—अधिकपीनेन अतिमासलेन ॥

तद्वपुरनलसमस्य प्रेक्ष्य प्लवगाधिभर्तुरनलसमस्य ।

मीलितनेत्रस्ततया समजनि भीमो महावने त्रस्ततया ॥ २६ ॥

अनलसमस्य तेजसा अग्नितुल्यस्य अस्य प्लवगाधिभर्तु वानरेन्द्रस्य हनुमत तत्
अनलस महोद्यमयुक्त वपु प्रेक्ष्य महावने महति वने स्थितो भीमस्ततया विस्तृतया
त्रस्ततया कातरतया मीलितनेत्र सकुचितनेत्र समजनि । द्रष्टु नाशकदित्यर्थः ॥

तस्मिन्भीमे चकिते हनुमान्वदने च तस्य भीमेचकिते ।

संहतिमतनुत तस्य स्वस्य शरीरस्य तूर्णमतनुततस्य ॥ २७ ॥

तस्मिन्भीमे निजानुजे चकिते तत् दृष्ट्वा त्रस्ते सति, तथा तस्य च भ्रातु निजस्य
वदने मुखे भीमेचकिते भिया भयेन मेचकिते श्यामलिते च जाते सति हनुमान् अत-
नुत तस्य अतनुकृत्वा ततस्य विस्तृतस्य तादृशस्य स्वस्य शरीरस्य संहति निवर्तन तूर्ण
यथा स्यात्तथा भ्रातृस्नेहेन शीघ्रमेव अतनुत चकार ॥

प्रकृत भीमसेनोद्योग पुनरपि वर्णयन्नाह—

तदनु पुन. सूनमदः प्रविचेतुं वायुनन्दन सूनमद ।

प्रेक्ष्य वरो हानुमतं वपुरमुना मार्गमारुरोहानुमतम् ॥ २८ ॥

तदनु तदनन्तर हानुमत हनुमत इद हानुमत वपु प्रेक्ष्य दृष्ट्वा सूनमद सुतरामूनो
मदो गर्वो यस्य स तादृक् वायुनन्दनो भीम पुनरद एतत् सून कुसुम सौगन्धिक
द्रौपदीस्पृहणीय प्रविचेतु मार्गयितु वर उत्कृष्ट अमुना हनुमता भ्रात्रा अनुमतमङ्गीकृ-
तम् । सदृशैतमिति यावत् । मार्गं पन्थानमारुरोह ॥

तेन तथोपर्यस्य भ्रमता शैलस्य दृशमथो पर्यस्य ।

तत्प्रापे देवसरस्त्रिदशैरपि यत्र न प्रपेदेऽवसरः ॥ २९ ॥

तेन भीमसेनेन अथो अनन्तर दृश दृष्टि पर्यस्य परितः क्षिप्त्वा अस्य शैलस्य गन्ध-
मादनस्य उपरि भ्रमता तत् देवसर कैलासशिखरसमीपे कुबेरस्य पुष्करिणी कनकपु-
ष्करवती प्रापे लब्धा । तद्देवसर किमित्याह—यत्र त्रिदशैरपि देवैरपि अवसरो
वारो न प्रतिपेदे लब्ध । राक्षसाभिरक्षितत्वात्तस्या पुष्करिण्या ॥

तद्देवसर किमित्याह—

क्रियतेऽमलकेशेन स्त्रीणां संघेन सार्धमलकेशेन ।

सेवा यत्तोयस्य क्रोधवशगणश्च यत्तो यस्य ॥ ३० ॥

अलकेशेन अलकाया नगर्या ईशः स्वामी तेन वैश्रवणेन कर्त्रा अमलकेशेन अच्छवि-

कुरेण स्त्रीणा सधेन समूहेन सह यत्तोयस्य यस्य देवसरसस्तोय तस्य सेवा प्रत्यहं क्रियते । यस्य देवसरस । रक्षणे इति शेषः । यत्तः सयत्नं क्रोधवशात् क्रोधवशाख्यो राक्षसलोकः ॥

तत्र स दलिततममलं सौगन्धिकमप्यपश्यदलिततममलम् ।

विपुले सरसि ततोऽयं पवनतनूजः पपात सरसिततोयम् ॥ ३१ ॥

स भीमः अलिततमः अलिभिः सौगन्ध्यागतैस्ततः व्यातम् अलमत्यर्थममलं निर्मलं दलिततमं सौगन्धिकं रक्तोत्पलविशेषम् । जातावेकवचनम् । सौगन्धिकानीत्यर्थः । तत्र सरसि अपश्यत् । ततोऽनन्तरं स पवनतनूजो भीमः तत्र सरसि पपात तदवच्यार्थं शीघ्रं तत्रापतदित्यर्थः । कथं सरसिततोयं सह रसितेन शब्देन वर्तते यत्तादृशं तोयं यस्मिन् कर्मणि तथा शीघ्रं तदवगाहनेन सशब्दतोयं तत्र पपातेत्यर्थः ॥

वेगेन गदावन्तं निपतन्तं सरसि विधुतनगदावं तम् ।

तिष्ठन्तो वाप्यवने रुरुधुर्यक्षा समन्ततो वाप्य वने ॥ ३२ ॥

वने कानने वाप्यवने वाप्याः पुष्करिण्याः कुबेरसबन्धिन्याः अवने रक्षणे तन्निमित्तं तिष्ठन्तो यक्षाः देवयोनयः वेगेन विधुतनगदावः विधुतो नगः पर्वतः वनानि च येन स तादृशम् । गदावन्तः सगदः तं भीमः सरसि तत्र वेगेन निपतन्तमवाप्यः प्राप्य समन्ततः परितो रुरुधुः । पुष्पावचयनिषेधार्थमित्यर्थः ॥

द्विषतो निध्याय ततः सरसं प्रोत्तीर्य सलिलनिध्यायततः ।

भीमो हेमाङ्गदया चूर्णीचक्रे चमूभिर्हेमा गदया ॥ ३३ ॥

ततोऽनन्तरं भीमो द्विषतः शत्रून् तान् निध्याय सचिन्त्य सलिलनिध्यायततः सलिलनिधिवत् आयतात् सरसं सकाशात् प्रोत्तीर्य प्रकर्षेण उत्तीर्य हेमाङ्गदया हेममया अङ्गदा बन्धनविशेषा यस्याः सा तादृश्या गदया इह सरसि इमां चमूः प्रकृतत्वाद्यक्षाणां चूर्णीचकार चूर्णीचक्रे चूर्णमिव चकार ॥

ताश्चासावनवाप्याः सुमनस उद्धृत्य रंहसा वनवाप्याः ।

तुङ्गतमादनवनतः प्रियान्तिकमवाप गन्धमादनवनतः ॥ ३४ ॥

असौ भीमोऽनवाप्याः मनुष्यैर्दुर्लभाः वनवाप्याः कुबेरवनपुष्करिण्याः ताश्च सुमनसः तानि सौगन्धिकपुष्पाणि रहसा वेगेनोद्धृत्य उच्चित्य तुङ्गतमात् अतितुङ्गात् गन्धमादनतः पर्वतात् प्रियान्तिकमवाप । कीदृशो भीमः । अनवनतः न अवनतः । कदापि न प्रणत इत्यर्थः ॥

प्रबभासे नीतेन स्वशिरः कुसुमेन याज्ञसेनी तेन ।

तस्याः नगरमितायाः प्रीतिर्जज्ञे पुरेव नगरमितायाः ॥ ३५ ॥

याज्ञसेनी द्रौपदी स्व शिर नीतेन प्रापितेन । कर्णावतसीकृतेनेत्यर्थ । तेन कुसुमेन सौ-
गन्धिकेन प्रबभासे प्रकर्षेण रेजे । तस्याश्च द्रौपद्या नगरमिताया नगे गन्धमादने रमिता
सहर्षा तस्या प्रीतिर्हर्ष जज्ञे उत्पन्ना । किंविशिष्टाया इव तस्या । पुरा पूर्व वनवा-
सादावेव नगर पुरमिताया गताया इव । तेन कुसुमविशेषेण शिरसि वृतेन स्वनगरे
स्थितमिवात्मान महदैश्वर्ययुक्त मेने इत्यर्थ ॥

अथ तटमापूरयत. श्वेतस्य नगस्य गगनमापू रयत ।

ते सोदर्या श्रमत परिरक्षन्तो मुनीन्बदर्याश्रमत ॥ ३६ ॥

अथानन्तर ते सोदर्या युधिष्ठिराद्याश्चत्वारो भ्रातर बदर्याश्रमत बदर्याश्रमाद्गत्वा
गगनमाकाशमापूरयत आपूरकस्य श्वेतस्य श्वेताख्यस्य नगस्य तट तीर रयतो वेगेन
आपु प्राप्तवन्त । कीदृशास्ते । श्रमत श्रमेण यत्नेन मुनीन्परिरक्षन्त पालयन्त ।
निजासुवत्सकष्ट मुनीन्पालयन्त इत्यर्थ ॥

विपुलतरूपेतस्य प्रान्ते प्रापुर्मनोज्ञरूपे तस्य ।

सूचितभाविजयेन प्रभया योग नरर्षभा विजयेन ॥ ३७ ॥

ते नरर्षभा युधिष्ठिराद्याश्चत्वार विपुलतरूपेतस्य विस्तृतवृक्षविराजितस्य श्वेतपर्व-
तस्य तस्य मनोज्ञरूपे रम्यतरे प्रान्ते तटे विजयेन अर्जुनेन भ्रात्रा योग प्रापु । त्रिदि-
वादिन्द्रप्रसादाधिगतास्त्रविद्यामवाप्यागत । सहर्षोऽर्जुनस्तत्रैव तेषा मिलित इत्यर्थ ।
कथंभूतेन विजयेन अर्जुनेन । सूचितभाविजयेन सूचित प्रकटीकृत भावी जयो यस्य
तादृशेन । कया । प्रभया । प्रसन्नमुखरागेणेत्यर्थ ॥

विनिवृत्ता श्वेतस्य प्रस्थात्तेऽभ्यागते सिताश्चे तस्य ।

अधिगतसद्योगस्य प्रान्तमगुर्यामुनस्य सद्योऽगस्य ॥ ३८ ॥

ते युधिष्ठिराद्याश्चत्वारः सिताश्चेऽर्जुनेऽभ्यागते मिलिते सति श्वेतस्य श्वेतपर्वतस्य
प्रस्थात्सानो सकाशात् सद्यस्तत्क्षण यामुनस्य यामुनाख्यस्य अगस्य पर्वतस्य प्रान्त स-
विधमगु ययुः । कीदृशस्य यामुनस्यागस्य । अधिगतसद्योगस्य अधिगत सता सज्ज-
नाना योगो येन स तादृशस्य ॥

तत्र हरगुहाभोगे तन्वन्मृगयां मनोहरगुहाभोगे ।

अतिरभसेनोग्राहिप्रवरेणोपेत्य भीमसेनोग्राहि ॥ ३९ ॥

मनोहरगुहाभोगे मनोहरो रम्य गुहाणा दरीणामाभोगो विस्तारो यस्य स तादृशे
तत्र अगे यामुनाख्ये मृगयामाखेटक तन्वन् कुर्वन् भीमसेन अतिरभसेन अतिसाहस-
युक्तेन । उग्राहिप्रवरेण उग्रो योऽहिप्रवर अजगर तेन उपेत्य आगत्य भीमसेनो-
ऽग्राहि गृहीत । एतदाख्यान वनपर्वणि आजगरे प्राक्तनवृत्तान्तपूर्व सर्वमूढम् ॥

प्राप्य कृती तमहिं स प्रश्नोत्तरैर्विधाय मुदितमहिं स ।

अकरोदहितान्तस्य भ्रातुर्मोक्षं महीभृदहितान्तस्य ॥ ४० ॥

स महीभृत् राजा युधिष्ठिर कृती विद्वान् तमहिमजगर प्रश्नोत्तरैर्मुदित सतुष्ट वि-
धाय अहितान्तस्य अहिना महासर्पेण तान्तस्य गृहीत्वा खेदितस्य भ्रातुर्मोक्षमकरोत् ।
निजभ्रातर भीम मोक्षयामासेत्यर्थः । कीदृशस्य भ्रातुः । अहितान्तस्य अहितानामन्तो
नाश यस्मात्स तादृशस्य । महीभृत् कीदृशः । अहिस हिसारहित प्रशान्तः ।
अत्र च यो महाहिः स नहुषो नाम राजा शापभ्रष्टो भूत्वा सर्पता गतः, येन भीमसेनो
गृहीतोऽभूत् । तथा च वनपर्वणि आजगरे युधिष्ठिर प्रति सर्पवाक्यम्—‘प्रश्नानु-
च्चरितास्तु त्वं व्याकरिष्यसि चेन्मम । अथ पश्चाद्विमोक्षयामि भ्रातरं ते वृकोदरम् ॥’
इत्यादि सर्वं तत एवोद्धृतम् । ग्रन्थविस्तरभयात्र लिखितम् ॥

सज्जनरसद तेन भ्रात्रा सह धर्मसूनुरसदन्तेन ।

पुनरेव प्राप सरः स द्वैतवनं कृतादिवप्रापसरः ॥ ४१ ॥

कृतादिवप्रापसरः कृत आदिवप्रात् प्रथमाश्रितयामुननगतवान् अपसरो यान निज-
भ्रातृमोक्षार्थं येन स तादृशं धर्मसूनुः युधिष्ठिरः तेन भ्रात्रा भीमेन सह पुनरेव द्वैतवनं
सरः द्वैतवनाख्यं सरः प्रापः । कीदृशम् । सज्जनेभ्यो हर्षप्रदम् । तेन भ्रात्रा कीदृशेन ।
असदन्तेन असतामन्तो नाशस्तत्स्वरूपेण ॥

तत्र तदा पार्थेभ्यः स्वां दर्शयितुं श्रियं मुदापार्थेभ्यः ।

द्विपषट्पद्या त्रातेन व्यधायि रिपुणाथ घोषयात्रा तेन ॥ ४२ ॥

तत्र च द्वैतवने मुदा हर्षेण अपार्थेभ्यः रहितेभ्यः वनवासाश्रयणात् पार्थेभ्यः
युधिष्ठिरादिभ्यः तदा तत्कालं स्वां श्रियं दर्शयितुं द्विपषट्पद्या हस्तिपषट्पद्या त्रातेन
रक्षितेन तेन प्रसिद्धेन रिपुणा दुर्योधनेन घोषयात्रा मृगयापदेशेन व्यधायि कृताः ।
नानाविधेषु देशेषु रम्या ये घोषास्तेषु यात्राः । तत्र वनपर्वणि घोषयात्रायाम्—‘तं नि-
र्यान्तं महाबाहुं द्रष्टुं द्वैतवनं सरः । पौराश्चानुययुः सर्वे सहदारा वनं गताः । अष्टौ रथ-
सहस्राणि त्रीणि नागायुतानि च । पत्न्यः शतसाहस्रा हयाश्च नवतिः शतम् ॥’ इत्यादि ॥

सोऽथ सदारावरजः संप्राप वनं यदा सदारावरजः ।

सलिले सरसो दारैर्गन्धर्वः क्रीडति स्म सरसोदारैः ॥ ४३ ॥

अथानन्तरं सदारावरजः सहदारैः राज्ञीभिः अवरजैश्च दुःशासनादिभिः वर्तते यः स
तादृक् स दुर्योधनः यदा वनं संप्रापः । कथं कृत्वा । सदारावरजः सन् आरावः हस्त्यः-

१ ‘कृत्वा प्रश्नोत्तरैः प्रतीतमहिसः’ मूल०. २ “आदिवप्र आदिपिता स्वगोत्रमहत्तरो
नहुषस्तस्य कृतोऽपसरोऽपसरणं सर्पदेहान्मोक्षो येन सः । ‘वप्रः पितरिः केदारः वप्रः
प्राकारो धसो’ इति रुद्रः” इति मूलपुस्तकटिप्पणी ३ ‘नृप’ मूल०.

श्वादीना [यत्र तादृश] सच्च रज सैन्योत्थ यस्मिन् कर्मणि तथा । यदैव स वन प्राप, तदैव गन्धर्वं गन्धर्वराजश्चित्रसेनाख्य गन्धर्वचमूवृतो य सुरपतिना वनवासेनातिखेदिताना पार्थाना रक्षणार्थं तत्र द्वैतवने प्रहितोऽभूत् स एव गन्धर्वश्चित्रसेन सरसोदारै सह रसेन शृङ्गारादिना कौतुकेन वा वर्तन्ते ये ते सरसा तादृशश्च उदाराश्च तैस्तादृशैर्दारै राज्ञीभि सह सरस द्वैतवनाख्यस्य सलिले क्रीडति स्म चिक्रीड ॥

स कुरुंस्तानभ्यर्णस्थायिकलत्रः समागतानभ्यर्ण ।

नवधनवद्गुरोधः स्थगयन्निषुवर्षणेन वल्गु रुरोध ॥ ४४ ॥

स चित्रसेनो गन्धर्वराज अभ्यर्णस्थायिकलत्र अभ्यर्ण अर्णस सरस्तोयस्य समीपे अभ्यर्णं स्थायिकलत्र स्थायिदार । तथा अभ्यर्णं निकटवर्ती इषुवर्षणेन शरवृष्ट्या गुरु महद्रोव आकाश नवधनवत् नव सजलो मेघ तद्वत् नवमेघवत् स्थगयन् पिदधत् तान् समागतान् कुरुन् वल्गु वाम कृत्वा रुरोव ॥

अथ रभसेनोदीर्णं कर्णं विद्राव्य चित्रसेनो दीर्णम् ।

प्रथयन्कौ रवमनयन्निबध्य गगनं क्षणेन कौरवमनयम् ॥ ४५ ॥

अथानन्तरं चित्रसेनो गन्धर्वराट् रभसेन साहसेन उदीर्णमुद्भट कर्णं राधेय दीर्णं चुटित विद्राव्य कौ भूमौ रव शब्द प्रथयन् विस्तारयन् क्षणेन अनय नीतिरहित कौरव दुर्योधन निबध्य बद्धा गगनमाकाशमनयत् ॥

विदधद्विप्रभुवि पदं पार्थ. श्रुत्वा स कौरवप्रभुविपदम् ।

युद्धा परमारिभ्यः सुयोधनममोचयत्स परमारिभ्यः ॥ ४६ ॥

विप्रभुवि ब्राह्मणस्थाने पदं विदधद्विशेषेण दधत् रक्षन् । वनवासव्रतेनेत्यर्थः । स पार्थ अर्जुन कौरवप्रभुविपद कौरवप्रभो दुर्योधनस्य विपद तादृशी गन्धर्वप्रभुणा बद्धा बलात्तद्गगननयनस्वरूपा श्रुत्वा तैर्गन्धर्वै सह युद्धा परमारिभ्य परान् शत्रून् मारयन्ति ये ते परमारिण तादृशेभ्य परमारिभ्य परमा उत्कृष्टा देवयोनित्वाद्ये अरय गन्धर्वास्तेभ्य सुयोधन दुर्योधनममोचयत् ॥

व्रीडाद्विततानमनः स च गच्छन्ननशनाय विततान मनः ।

अथ सर्वस्वापेतं न्यवेदयन्नमरशत्रवः स्वापे तम् ॥ ४७ ॥

स च दुर्योधन व्रीडात् शत्रुभि पार्थ विहितस्वमोचनोत्थात् विततानमन विततमानमन स्त्रीभावो यस्य तादृशो गच्छन् अनशनाय अनशनव्रताय मनो विततान । निर्विण्णीभूय मनोऽनशने चक्रे इत्यर्थः । अथानन्तर सर्वस्वापेत निर्वेदेन सर्वस्वादपेतम् मनसा त दुर्योधनममरशत्रवो दैत्या स्वापे स्वप्रविषये त न्यवेदयन् बोधयन्ति स्म ॥

दैत्यास्त स्वप्ने किमबोवयन्नित्याह—

प्राप्नुहि मानाशयता श्रद्धा राज्ये नरेन्द्र मा नाशय ताम् ।

तव हि सहाया स्याम स्वयं रणं च त्वया सहायास्याम. ॥४८॥

हे राजन् दुर्योधन, मानाशयता मान आशये यस्य स मानाशय मानी तद्भाव प्राप्नुहि । हे नरेन्द्र, ता प्रसिद्धा श्रद्धा भक्तिं राज्ये राज्यविषये मा नाशय । श्रद्धा तत्र कुरु इत्यर्थः । हि निश्चये तव वय सहाया स्याम त्वया सह स्वयं रणं च आयास्याम आगमिष्याम ॥

इति सुरसे नाकलये निगदति ससक्तमानसेनाकलये ।

स्रहादसुरसमूह पुनरमुना हृदयमुद्यदसुरसमूहे ॥ ४९ ॥

इत्यनेन प्रकारेण सुरसे शोभनरसे नाकलये आकाशस्थे असुरसमूहे स्नेहाद्धेतो सं-सक्तमानसेनाकलये ससक्तो घनो मानो यस्याः सा तादृशी चासौ सेना तस्या कलये युद्धाय स्वप्ने निगदति शासति सति अमुना दुर्योधनेन पुनरपि हृदयमुद्यदसुरसमु-द्यन् निर्वेदल्यागेन उदयन् असुरस प्राणवारणरसो येन तत् तादृशमूहे दध्रे ॥

तदनु करिपुरायातः सुयोधनस्त्यक्तनाकरिपुरायात ।

मानसमापद्यज्ञ दधत्ततः पौण्डरीकमापद्यज्ञम् ॥ ५० ॥

तदनु तदनन्तरं त्यक्त्वा स्वप्नदृष्टनष्टत्वात् त्यक्त्वा नाकरिपवो दैत्या येन स तादृक् सुयोधन करिपुरायातो हस्तिनापुरायात सन् आपदि आपत्काले अज्ञ मूढ मानस मनो दधत् पौण्डरीक पौण्डरीकनाम यज्ञमापत् प्राप ॥

तस्मादवलेऽपेते शौरिः पार्थाश्च विदलदवलेपे ते ।

काम्यकमापन्नार्या युक्ता शक्त्या नितान्तमापन्नार्याः ॥ ५१ ॥

तस्मात् स्थानाद् विदलदवलेपे विदलन्भज्यमानोऽवलेपो गर्वो यस्य स तादृशः । तथा—अवले बलरहिते । रिपाविति शेषः । रिपौ दुर्योधने अपेते चलिते सति शौरि श्रीकृष्णस्तद्दर्शनागतः पार्थाश्च युधिष्ठिराद्या नार्या द्रौपद्या युक्तः, तथा नितान्तं सततं शक्त्या आपन्ना शरणं प्राप्ता अर्या सावन्वो येषां ते तादृशा काम्यकं नाम वनमापत् प्रापुः ॥

तत्र सदारावेषु भ्रमत्सु मृगयाकृते सदारावेषु ।

उटजमवापापायस्थितमेषां सैन्धवो युवा पापाय ॥ ५२ ॥

सह दारुणा देवदारवादिना वर्तते यत्तत् सदारु तस्मिन्सदारौ तत्र काम्यके वने मृग-याकृते मृगयार्थं सदारावेषु सन् आरावः सिंहनादो येषु ते तादृशेषु एषु पार्थेषु भ्रमत्सु सत्सु अपायस्थितमपाये भाविनि सैन्धवस्य विनाशे स्थितमेषां पार्थानामुटजं पर्णशाला पापाय पापार्थं द्रौपदीं प्रति दुष्टदृष्ट्यर्थं सैन्धवो युवा सैन्धवदेशाधिपो जयद्रथो-ऽवाप प्राप ॥

स द्रुपदस्य सुतां तां ददर्श चकमे च भयमुदस्य सुतान्ताम् ।
भर्ता सौवीराणां हत्वा च गत प्रियामसौ वीराणाम् ॥ ५३ ॥

स जयद्रथ ता द्रुपदस्य राज्ञ सुता द्रौपदी ददर्श । सुतान्तां सुष्टु वनवासेन तान्तां
खिन्ना ता द्रौपदी भयमुदस्य निर्भयीभूत्वा चकमे स्पृहयाचकार । अमौ सौवीराणा
जनपदविशेषाणा भर्ता जयद्रथो वीराणा पञ्चमहावीराणा पार्थाना प्रिया द्रौपदी हत्वा
च गत ॥

तमनुससारासन्तं भीमो जगृहे च शिरसि सारास तम् ।
अशनैरप्रीतस्य व्यधित शिखा पञ्च च क्षुरप्री तस्य ॥ ५४ ॥

भीमो भीमसेनस्तमसन्तं दुष्ट जयद्रथमनुससार अन्वधावत् । सारासं सह आरासेन
हुङ्कारेण । रास शब्दे । वर्तते यस्मिन् कर्मणि तथा त जयद्रथ शिरसि च अर्थात् जूटे
जगृहे । अशनैरमन्दम् । अप्रीतस्य व्यधितस्य तस्य च जयद्रथस्य पञ्च शिखा जूटे जटा-
विषये क्षुरप्री अर्धचन्द्रबाणयुत सन् व्यधित चक्रे । तदपमानार्थमित्यर्थः । यतो
युधिष्ठिरवचनेन जीवन्नेव मोचितो भीमसेनेन । तथा च वनपर्वणि द्रौपदीप्रमाथे—‘एव-
मुक्त्वा स जूटस्य पञ्च चक्रे वृकोदर । अर्धचन्द्रेण बाणेन किञ्चिदब्रुवतस्तदा ॥’ इत्यादि ॥

विकृताकारं भीत सैन्धवमवबध्य स कटकारम्भी तम् ।
रणरणकाशमनैषी द्रौपद्या नरपते सकाशमनैषीत् ॥ ५५ ॥

स भीमस्त सैन्धव सिन्धुदेशाधिप जयद्रथ भीत त्रस्त तथा भूमौ निपात्य पादप्रहा-
राद्युत्तरजोऽवगुण्ठनधूसरकेशत्वादिना विकृताकारमवबध्य बद्धा द्रौपद्या रणरणकाशम-
नैषी रणरणक अरति बलात्कारेण रथमारोप्य सैन्धवेन हरणात् या अरति तस्या आ
समन्तात् शमनमीष्टे इति तादृक् नरपतेर्युधिष्ठिरस्य सकाश सविधमनैषीत् निनाय ॥

तं कृतदु सहजायाश्रममपि भर्तारमतिमृदु सहजाया ।
सैन्धवमनुनयमानं पाण्डुतनूजो मुमोच मनुनयमानः ॥ ५६ ॥

पाण्डुतनूजो युधिष्ठिरः कृतदु सहजायाश्रममपि कृतो दु सहो जायाया द्रौपद्याः
श्रम प्रसह्य रथमारोप्य हरणाद्येन स तादृशमपि अपराधिन सहजाया भगिन्या दु श-
लाया धृतराष्ट्रसुताया भर्तार पति त सैन्धव जयद्रथमनुनयमानं सान्त्वयमानं त
मुमोच । पाण्डुसुत कीदृश । अतिमृदु सात्त्विकप्रकृति । पुनश्च कीदृश । मनुनय-
मानं मनोर्वशादिराजस्येव नयो मानश्च यस्य स तादृशः । तथा च वनपर्वणि द्रौ-
पदीप्रमाथे भीम प्रति युधिष्ठिरवाक्यम्—‘न हन्तव्यो महाबाहो दुरात्मापि हि सै-
न्धवः । दु शलामपि सस्मृत्य गान्धारी च यशस्विनीम् ॥’ इति ॥

सोऽपि विभा वैरस्य स्मरणात्पार्थैर्महानुभावैरस्य ।

अभजत कृतिमानीशं को लभते द्विषति दैन्यकृति मानी शम् ५७

सोऽपि जयद्रथोऽपि महानुभावैः पार्थैः सह वैरस्य स्मरणात् विभा विगता भा दी-
प्तिर्यस्य स तादृशः, कृतिमान् कृति शुभकर्म तद्वान् ईशः श्रीशभुमभजतः । तपसेत्य-
र्थः । एतत्सवादायार्थान्तरन्यासमाह—द्विषति शत्रौ दैन्यकृति दैन्योत्पादके सति को
मानी मानयुक्तः पुरुषः शः कल्याण लभते । न कोऽपीत्यर्थः ॥

अपि वनमाराधीमान्रोद्धु पार्थान्सुरोत्तमाराधीमान् ।

निजपुरमुत्सवि विश्वान्सुहृदश्च ह्लादयन्समुत्स विविश्वान् ॥ ५८ ॥

स जयद्रथ इमान् पार्थान् पञ्च रोद्धुः सुरोत्तमाराधी सुरोत्तमः श्रीशभुमाराधयति
तादृक् वनः काननमपि आरयथौ । ‘ऋगतौ’ इत्यस्माद्वातोर्लिङि रूपम् । किभूतः सः ।
अधीमान् बुद्धिहीनः सः । यतोऽर्जुनः स्वयं रुद्रा(इन्द्रा)शः सः कथं तेन जेयः स्यादि-
ति । तथा च वनपर्वणि द्रौपदीप्रमाथे—‘समस्तान् सरथान् पञ्च जयेय युधि पाण्ड-
वान् । इति राजाब्रवीद्देव नेति देवस्तमब्रवीत् ॥ अवध्याश्चापि वध्याश्च धारयिष्यसि
तान्युधि । ऋतेऽर्जुन महाबाहु देवैरपि दुरुत्सहम् ॥’ इति । निजपुरमिति । स जय-
द्रथः समुत् सह मुदा वर्तते स तादृक् विश्वान् सर्वान् सुहृदश्चाह्लादयन् सुखयन् उत्सवि
महोत्सवयुक्तः निजपुरः स्वनगरः विविश्वान् प्रवेष्टुकामोऽभूत् । विविश्वान् इति ‘विशः
प्रवेशने’ इत्यस्माद्वातोः कसुप्रत्यये रूपम् ॥

तस्मिन्नाश्रययाते चम्वा सह निहतकेतनाश्रयया ते ।

विपिनमनररम्यं तद्वैतवनमुपेत्य पुनररम्यन्त ॥ ५९ ॥

निहतकेतनाश्रयया निहतानि केतनानि ध्वजा निहता अश्वपा सादिनश्च यस्याः
सा तादृश्या चम्वा पृतनया सह तस्मिन् जयद्रथे आशु शीघ्रमपयाते प्रचलिते सति अ-
नररम्यं तत् अनरैर्गन्धर्वकिंनरादिभिः रम्यं तत् द्वैतवनमुपेत्य पुनस्ते पाण्डवा
अरम्यन्त ॥

तेषां पार्थानां सद्रौपदीकानां वनवासोपसहारं वर्णयन्नाह—

इति स महानावसतां वनमेषां तिष्ठतां च हानावसताम् ।

शनकैरागमदन्तं समयो नमता च जनमरागमदं तम् ॥ ६० ॥

इत्यनेन प्रकारेण वनः काननमावसतामाश्रयताम्, तथा असता दुष्टचित्तानां च हानौ
दमने तिष्ठताम्, तथा तः प्रसिद्धमरागमदमविद्यमानो रागो विषयेष्वासक्तिः, मदो गर्वश्च
यस्य स तादृशः जनसाधुजननमताः प्रणमताः च शनकैः शनैः शनैः स महान् समयः
यः स्वदायादैः सह द्यूते, व्रजवाससमयः कृतोऽभूत् स समयः अन्तर्मागमत् आजगाम ॥

दृष्ट्वा सत्येनसि तान्पार्थान्क्षमिणश्च रिपुषु सत्येन सितान् ।

मुदमधिकामायासीद्धर्मस्तेषां रतश्च कामायासीत् ॥ ६१ ॥

सत्येन सत्यवचसा सितान् बद्धान् । 'षो(१) तनूकरणे' बन्धने च वातु । तथा ए-
नसि पापे सत्यपि क्षमिण क्षान्तियुतान् पार्थान् दृष्ट्वा धर्म आद्य पुरुषार्थं तान् प्रति
अधिका मुदं तुष्टिमायासीत् । तेषां पार्थानां कामाय अभिलाषाय रतश्चासीत् एतदग्नि-
मश्लोके प्रकटयति ॥

स विचारी क्षान्तेषु प्रयोक्तुकामः प्रभुः परीक्षां तेषु ।

अहरत सारङ्गत्वाद्विजस्य भाण्डं मुदः प्रसारं गत्वा ॥ ६२ ॥ *

स धर्मं प्रथमं पुरुषार्थं प्रभु विचारी सदसद्विचारज्ञ क्षान्तेषु क्षमावत्सु तेषु पार्थेषु
परीक्षां स्वविषये श्रद्धा प्रयोक्तुकाम ज्ञातुकाम मुदो हर्षस्य प्रसार विस्तार गत्वा हृष्टीभूय
सारङ्गत्वात् । परीक्षार्थं छद्मना मृगरूपं कृत्वेल्यर्थं । द्विजस्य ब्राह्मणस्य भाण्डं यज्ञोप-
योगि अरणियुग्ममहरत । धर्मो मृगरूपेण जहारेत्यर्थं । तथा च वनपर्वणि—'आगत्य
ब्राह्मणस्तूर्णं सतप्त इदमब्रवीत् ॥ अरणीसहितं मह्यं समासक्तं वनस्पतौ । मृगस्य कषमा-
णस्य विषाणे समसज्जत ॥ एतदाशां गतो राजस्त्वरमाणो महामृगः । आश्रमात्त्वरितं शीघ्रं
त्वरमाणो मनोजवः ॥ तस्य गत्वा पदं शीघ्रमासाद्य च महामृगम् । अग्निहोत्रं न लुप्येत
तदानयत पाण्डवाः ॥' इत्यादि । अरणीसहितम् अरणियुग्मम् । सहितशब्दो युग्मार्थे ॥

विप्रवरारण्यन्ते विविशुः पार्था महत्तरारण्यं ते ।

कृतशरतोदा वेगादन्तर्धानं मृगस्ततो दावेऽगात् ॥ ६३ ॥

विप्रवरस्य ये अरण्यौ अरणियुग्मं तयोरन्तः निश्चयस्तस्मिन् विप्रवरारण्यन्ते हेतौ
पार्था युधिष्ठिराद्या महत्तरारण्यं महारण्यं विविशुः प्राविशन् । कीदृशास्ते । कृतशर-
तोदा कृतं धावते मृगाय शरैः कर्णिनालीकनाराचादिभिः तोदो वधो चैस्ते । ततो-
ऽनन्तरं स मृगो दावे देववने अन्तर्धानमगात् अन्तर्हितोऽभूत् ॥

तत्र च पानीयार्थं जहावभीष्टं नृपोऽनुपानीयार्थम् ।

भ्रातृन्स्तापात्यन्तग्लानास्ते चापि भगवतापात्यन्तः ॥ ६४ ॥

तत्र च स्थले अभीष्टं धर्मस्य भगवतोऽभीष्टमर्थमनुपानीयं न उपानीयं ज्ञात्वा तृ-
षितः सन् तृप्तो भ्रातृन् भीमादीन् पानीयार्थं जहौ विसर्जयामास । 'हि' गतिवृद्धयो'
धातुः । ते चापि भ्रातरश्चत्वारः भीमाद्या मृगस्य पश्चाद्वावनेन श्रान्ताः नितरां
तापेन अत्यन्तं ग्लानाश्च भगवता धर्मेण यक्षरूपधारिणा परीक्षार्थमपात्यन्तः । भूमौ
पातिता प्रश्नानामुत्तराप्रदानात्ते भीमाद्या भूमौ पतिताः । तद्वचसेत्यर्थः । एतदाख्यानं
वनपर्वणि प्रान्ते तत एवोक्तम् ॥

गत्वासन्नन्ता त प्रश्नानामुत्तरैः प्रसन्न तातम् ।

कृत्वा नीरेऽपास्तानजीवयद्धर्मजोऽथ नीरेपास्तान् ॥ ६५ ॥

स धर्मजो युधिष्ठिर तान् पानीयार्थं गताश्विरकालमपेक्ष्यापि अनागतान् मत्वा स स्वयं गत्वा त तात जनक धर्म प्रश्नानां 'किंस्त्रिदित्यादित्यमुन्नयति' इत्यादिकानां वन-पर्वणि व्याख्यातानाम् उत्तरैः प्रसन्न कृत्वा नीरे जले अपास्तान् पतितास्तान् स्वभ्रातॄन् अजीवयत् । धर्मज कीदृशः । असन्नन्ता असत् शत्रून् नमयतीति असन्नन्ता । तृजन्तस्य रूपम् । पुनः कीदृशः । नीरेपाः निर्गत रेप कल्मष यस्मात्स तादृक् । रेपस्यब्दः पापार्थः ॥

धर्मे रन्ता तेन प्रीतेन च लम्बितो वरं तातेन ।

तत्र च जातावरणे राजा चक्रेऽर्पणं द्विजातावरणोः ॥ ६६ ॥

धर्मे धर्मविषये रन्ता हर्षल तेन प्रीतेन तातेन जनकेन धर्मेण वरं च । जातावेक-वचनम् । वराश्च त्रयोदश वर्षं केनाप्यविज्ञातचारादिकान् लम्बितः स राजा युधिष्ठिर-स्तत्र च धर्मे जातावरणे जातमावरणं छादनं यस्य स तादृशः । अन्तर्हिते इत्यर्थः । द्विजातौ प्रागुद्दिष्टे विप्रे अरणे अरणियुग्मस्य अर्पणं चक्रे ॥

तदनु गतासु समासु द्वादशसु वनान्तखेदितासु समासुः ।

विप्रसदसि चापास्ते शमीतरुन्यस्तविलसदसिचापास्ते ॥ ६७ ॥

स्मृतकुरुराजद्वेषा रूपान्तरधारिणो विराजद्वेषाः ।

प्राप्तविराटोपान्ताः पाण्डुसुता रेमिरे पराटोपान्ताः ॥ ६८ ॥

तदनु तदनन्तरं वनान्तखेदितासु वनान्तरे खेदिता ज्ञातातिवाहास्तादृशीषु द्वादशसु समासु द्वादशवर्षेषु समासु आसाचक्रिरे । द्वादशसु वर्षेषु इत्थं वनवासं चक्रुरित्यर्थः । विप्रसदसि च विप्राणां सदः सभा तत्र च अपास्ते विसर्जिते ते पार्था शमीतरौ शमी-वृक्षे न्यस्ता विलसन्तः असयः खड्गा चापाश्च यैस्ते तादृशाः सन्तः । स्मृतकुरुराजद्वेषाः स्मृत कुरुराजस्य दुर्योधनस्य द्वेषो राजसभायां तादृशापमानादि यैस्ते रूपान्तरधारिणः स्वकीयरूपादन्यरूपधारिणः विराजद्वेषा विराजन् तदुचितो वेषोऽन्यो येषां ते तादृशाः । प्राप्तविराटोपान्ताः प्राप्त विराटस्य राज्ञोऽपान्तः, समीपं यैस्ते तादृशा रे-मिरे । तत्रैव विराटनगरे इत्यर्थः । पुनः कीदृशाः । पराटोपान्ताः परेषां शत्रूणां य आटोप आडम्बरं तस्य अन्ता । नाशरूपा इत्यर्थः ॥ युग्मम् ॥

सत्यगिरा संन्यासस्थितया मूर्त्यारिमतानिरासत्या सः ।

अमृत सभास्ताराणां पतिरिव नृपतिर्धुरं सभास्ताराणाम् ॥ ६९ ॥

स नृपतिर्धुरिष्ठिरः सत्यगिरा सत्या अविसर्वादिनी गीर्ध्याः सा तादृश्या, तथा स-न्यासस्थितया सम्यक्-न्यास कर्मणा बहिर्ब्राह्मणादीनां तत्र स्थितया, तथा अरिमता-

निरासिन्या अरिमतम् एकस्मिन् वर्षे सुसगोपन तस्य अनिरासिनी अनिराकर्त्री तादृश्या मूर्त्या उपलक्षित, तथा सभा सह भासा दीप्त्या वर्तते य स तादृशः, सभास्ताराणां सभिकानां धुरमग्न्यलमभृत आधारयत् । कङ्को नाम ब्राह्मणो भूत्वा मताक्ष सभास्तारो बभूव । विराटस्य राज्ञः सभायामित्यर्थः । क इव । ताराणां पतिश्चन्द्रमा इव । तथा च विराटपर्वणि युधिष्ठिरवाक्यम्—‘सभास्तारो भविष्यामि तस्य राज्ञो महात्मन । कङ्को नाम द्विजो भूत्वा मताक्ष प्रियवेदिता ॥ वैदूर्यात्काञ्चनाद्गन्तात्फलैर्ज्योतीरसै सह । कृष्णाक्षाल्लोहिताक्षश्च निर्वर्त्यामि मनोरमान् ॥ विराटराज रमयन् सामात्य सह बान्धवम् ॥’ मता अक्षाश्चतुरङ्गा यस्य स मताक्ष इत्यादि ॥

असुहृदुरोबललोपिस्वबलो भूत्वा वृकोदरो बललोऽपि ।

कर्म महानसमानं व्यधित विराटस्य धृतमहानसमानम् ॥ ७० ॥

असुहृदा शत्रूणां यदुरोबल तत् लुम्पतीति असुहृदुरोबललोपि तादृश स्वबल यस्य स तादृश असुहृदुरोबललोपिस्वबलो भूत्वा । तथा बलल अपि बलवानपि । बल विद्यते यस्य स बलल । तथा महान् महात्मा महदाकृतिश्च धृतमहानसमान धृतः महानसे रसवतिस्थाने मान आदरो यस्य तत् तादृश कर्म बल्लवनामपौरोगवकर्म विराटस्य नृपस्य गृहीत्वा व्यधित । कीदृश कर्म । असमानमनन्यसमान तदनुचित वा । तथा च विराटपर्वणि भीमोक्ति —‘पौरोगवो ब्रुवाणोऽहं बल्लवो नाम नामत । उपस्थास्यामि राजानं विराटमिति मे मति ॥ सूपानस्य करिष्यामि कुशलोऽस्मिन् महानसे ॥’ इत्यादि ॥

दत्तरसं गीतानि क्लीबो भूत्वा तथैव संगीतानि ।

रिपुराशिक्षयदस्य प्रियां सुतामर्जुनोऽप्यशिक्षयदस्य ॥ ७१ ॥

अर्जुनोऽपि क्लीबो भूत्वा बृहन्नडारूपो भूत्वा तथैव तेन प्रकारेण अस्य विराटस्य राज्ञः प्रिया वत्सला सुता गीतानि तथैव संगीतानि नृत्यगीतवाद्यानि अन्याश्च तत्परिचारका अशिक्षयत् । कथम् । दत्तरस दत्तो रसो यत्र तत् । विराटस्य कीदृशस्य । रिपूणां राशिः तस्य क्षय ददातीति तादृशस्तस्य । तथा च विराटपर्वणि अर्जुनवाक्यम्—‘कर्णयो प्रतिमुच्याह कुण्डले ज्वलनोपमे । वेणीकृतशिरा राजन्नान्ना देव बृहन्नड ॥ पठन्नाख्यायिक नाम स्त्रीभावेन पुन पुन । रमयिष्ये महीपालमन्याश्चान्तपुरे जनान् ॥’ इत्यादि ॥

अपि च मृदुः स ह्याना वितति विनयन्विपक्षदुःसहयानाम् ।

सुतरामवसन्नकुलः प्रेष्ठो भूत्वात्र निपुणमवसन्नकुलः ॥ ७२ ॥

स नकुलो माद्रीसुतः विपक्षदुःसहयानां विपक्षैः शत्रुभिः दुःसह यान गतिविशेषो यस्या सा तादृशी ह्यानामश्वानां तति विनयन् शिक्षयन् चिकित्सयश्च ग्रन्थिको नाम भूत्वा अत्र विराटनगरे निपुणः सुखमवसत् । कीदृशः स नकुलः । प्रेष्ठो भूत्वा पराधीनो

भूत्वा सुतरामतिशयेन अवसन्न कुल यस्य स तादृशः । तथा विराटपर्वणि नकुलवाक्यम्—
‘अश्ववैद्यो भविष्यामि विराटनृपतेरहम् । सर्वथा ज्ञानसपन्नः कुशल परिरक्षणे ॥
ग्रन्थिको नाम नामाह तदेतत्सुप्रिय मम । कुशलोऽस्म्यश्वशिक्षाया तथैवाश्वचिकि-
त्सिते ॥’ इत्यादि ॥

कर्मणि गोपालस्य स्थितिमकृत गवां गणानुगोऽपालस्यः ।

तद्वटया सहदेवः साक्षाद्धातेव विद्यया सहदेवः ॥ ७३ ॥

सहदेव माद्रीसुत अपालस्य अपगतमालस्य यस्य स तादृशः, गणानुगो गवां गोयू-
थानुगः । साक्षात् धाता ब्रह्मेव तद्वटया तासु गोषु घटते मिलतीति तद्वटया तथा विद्य-
या तच्चिकित्सितविद्यया सह गोपालस्य कर्मणि चिकित्सितादिना गोपालकर्मणि स्थितिं
तन्तिपालनामको भूत्वा अकृत । तथा च विराटपर्वणि नकुलवाक्यम्—‘गोसख्याता
भविष्यामि विराटस्य महीपते । प्रतिषेद्धा च दोग्धा च सख्याने कुशलो भवन् ॥ त-
न्तिपाल इति ख्यातो नाम्ना विदितमस्तु ते । निपुण च चरिष्यामि व्येतु ते मानसो
ज्वर ॥ लक्षण चरित चापि गवा यचापि मङ्गलम् । तत्सर्वं मे सुविदितमन्यच्चापि मही-
पते ॥ वृषभानपि जानामि राजन् पूजितलक्षणान् । येषां मूत्रमुपाघ्राय अपि बन्ध्या प्रजा-
यते ॥ सोऽहमेव चरिष्यामि प्रीतिरत्र हि मे सदा ॥’ इति ॥

अथ द्रौपद्या वेषग्रहणमाह—

वृतवपुरेकपटेन वृपदसुता मात्स्यके पुरे कपटेन ।

अधिगतराजनिशान्ता सैरिन्ध्रीकर्मतत्पराजनि शान्ता ॥ ७४ ॥

एकपटेन एकेनैव पटेन वृतवपु वृतमाच्छादित वपु कलेवर यया सा तादृशी,
तथा अधिगतराजनिशान्ता अधिगत प्राप्तो राज्ञो निशान्त शुद्धान्तो यया सा तादृशी
वृपदसुता मात्स्यके पुरे विराटनगरे कपटेन व्याजेन सैरिन्ध्री परवेदमस्था नारी तस्याः
कर्मणि तत्परा सैरिन्ध्रीकर्मतत्परा अजनि जाता । तत्रापि कीदृशी । शान्ता शमप्रधाना ॥

अथ द्रौपद्या व्याजेन सैरिन्ध्रीकर्मतत्परत्वमुद्दिश्येदानीं केशप्रसादनकर्मकरीत्वमपि
वर्णयति—

स्त्रीकृतमानसहासा पाञ्चालसुता परावमानसहा सा ।

स्त्रीवृन्दे व्याजज्ञे विचरन्ती केशभृच्च देव्या जज्ञे ॥ ७५ ॥

देव्या विराटमहिष्या सा पाञ्चालसुता द्रौपदी सैरिन्ध्रीभावग्रहणेन परावमानसहा
परावमान सहते इति तादृक्, तथा स्त्रीकृतमानसहासा स्त्रीकृत कृत मानस येन स ता-
दृक् हासो यस्या । कदापि कीदृगैश्वर्यभागिनी कुत्राह व्यसने निपातिता दैवेनेति
मनसि हसन्त्यपि, व्याजज्ञे व्याज जानाति इति व्याजज्ञ तादृशे स्त्रीवृन्दे स्त्रीसमाजे
विचरन्ती । ‘केशकृत’ इति पाठे केशान् करोति प्रसाधयति सा । धातूनामनेकार्थत्वात्
केशभृत् । केशान् विभर्ति धारयति पोषयति वा प्रसाधनादिकर्मणा इति केशभृच्चैयमिति

जज्ञे ज्ञाता । तथा च विराटपर्वणि द्रौपदीवाक्यम्—‘सैरिन्द्रो रक्षिता लोके भुजिष्या सन्ति भारत । नैवमन्या स्त्रियो यान्ति इति लोकस्य निश्चय ॥ साह ब्रुवाणा सैरिन्त्री कुशला केशकर्मणि । युधिष्ठिरस्य गेहे वै द्रौपद्या परिचारिका ॥ उषितास्मीति वक्ष्यामि पृथा राजा च भारत । आत्मगुप्ता चरिष्यामि यन्मा त्वमनुपृच्छसि ॥ सुदोष्णा प्रत्युपस्थाप्य राजभार्या यशस्विनीम् । सा रक्षिष्यति मा प्राप्ता मा ते भूः खमीदृशम् ॥’ इति ॥

इति कृतनानाकृत्या विश्वास्य कुरुत्तमा जनानाकृत्या ।

संभृतसमवेतनया सैर न्यवसन्पुरेऽत्र समवेतनयाः ॥ ७६ ॥

इत्यनेन प्रकारेण कृतनानाकृत्या कृत नाना नानाविध कृत्यैस्ते तादृशा सन्त ते कुरुत्तमा कुरुवशजा पार्था आकृत्या पूर्वोक्तक्रमेण विहितया जनान् विश्वास्य विश्वासनीत्वा अत्र पुरे संभृतसमवेतनया संभृता एकत्र कृता या समवेतनया मृति शरीरयात्रार्थं तथा न्यवसन् । कीदृशा । समवेतनया समवेत नित्यसमवायी नयो नीतिर्येषा ते तादृशा ॥

स्वर्गसमाने वसतः पुरे विराटस्य सुरसमानेव सतः ।

स च नरदेवो धीमानथ वान्यो नैव जनपदेऽवोधीमान् ॥ ७७ ॥

स्वर्गसमाने विराटस्य पुरे वसत स्थितान् सतः । सूरीन् साधून् सुरसमान् देवसमानानिमान् पार्थान् स च वीमान् बुद्धिमान् नरदेवो राजा नैवाबोधि न ज्ञातवान् अथवा जनपदे तद्देशे अन्योऽपि इमान् पार्थान् नैवाबोधि ॥

तत्र निवाससमेता कृष्णामैक्षिष्ट मलिनवाससमेताम् ।

कीचकनामा नीचः श्यालो मत्स्यस्य दुर्मना मानी च ॥ ७८ ॥

तत्र विराटपुरे निवाससमेता निवासे गृहे समेता मिलिता मार्गे एता कृष्णा द्रौपदीं मलिनवासस मलिनवस्त्रा कीचकनामा नीच अधमो मत्स्यस्य विराटस्य राज्ञ श्यालो पत्न्या भ्राता सेनापतिश्च ऐक्षिष्ट ददर्श । कीदृश । दुर्मना दुष्टचित्त । तथा—मानी गर्ववृत् ॥

अवददनङ्गजलोऽलं स मनो दधतीममूमनङ्गजलोलम् ।

भज वारिजनेत्रे मारमनुयच्छ दृश कृशोदरि जनेऽत्रेमाम् ॥ ७९ ॥

स कीचक अलमत्यर्थम् अनङ्गजल अनङ्गेन कामेन जलो जड । लडयोरैक्यात् । अमू द्रौपदीमवदत् । कीदृशी द्रौपदीम् । मनश्चित्त दधतीम् । कीदृशम् । अनङ्गजलोल न अङ्गजेन कामेन लोल चपलम् । सयतचेतसमित्यर्थः । किमवोचदित्याह—हे वारिजनेत्रे कमलनयने, मा भज । हे कृशोदरि हे तनूदरि, इमा दृश हरिणगर्वहारिणीमत्र जने मल्लक्षणे अनुयच्छ सचेहि ॥

कीचको द्रौपदी पुनश्च किमवोचदित्याह—

न त्व दासी तावद्विराजसे रूपसंपदा सीतावत् ।

विरचितनानासान्त्वं व्रजन्तु तव दास्यमङ्गना नासां त्वम् ॥ ८० ॥

हे कृशोदरि, तावत् प्राथम्ये त्व दासी न पर्यवसाने त्व दासीव नाभाससे इति जाने । यतस्त्वं रूपसपदा रूपातिशयेन सीतावत् श्रीराममहिषीवत् विराजसे विशेषेण राजसे । अङ्गना अन्यनार्यं तव दास्यं व्रजन्तु । मत्स्वीकरणादिति शेषः । कथम् । विरचितनानासान्त्वं विरचितानि विशेषेण कृतानि नानासान्त्वानि नानाविधचाटूनि यस्मिन् कर्मणि । तथा—आसामङ्गनाना त्व दासी न भविष्यसि इति त्व जानीहि ॥

जीवितमङ्ग जनोऽदस्त्यजत्यसौ दुःसहोऽयमङ्गजनोदः ।

शिरसा याचे दयिते कालोऽयमनुग्रहे दया चेदयि ते ॥ ८१ ॥

हे अङ्ग मृगाक्षि । अङ्ग इष्टमन्त्रणे । असौ जनो मल्लक्षण जीवितं त्यजति । अत्र हेतुमाह—यतोऽयमङ्गजनोद अङ्गजस्य कामस्य नोदो व्यधनं यतो दुःसहं दुःखेन सह्यते इति दुःसहः । हे दयिते प्रिये, अहं त्वा शिरसा प्रणम्य याचे प्रार्थये । हे अयि प्रिये, ते दया चेत् स्यात् तर्हि अयमेव कालः अनुग्रहे प्रसादे । अनङ्गशरक्षतचेतसां न प्रसादे विलम्बो न युक्त इत्यर्थः ॥

इत्थं सामारचितं शृण्वत्यपि शुद्धमानसा मारचितम् ।

कृष्णा कीचकमेतं रावणमिव नैव जानकी चकमे तम् ॥ ८२ ॥

इत्थमनेन प्रकारेण मारचितं मारेण कामेण चितमुद्रितं तेन कीचकेन आरचितं कृतं साम सान्त्वं शृण्वत्यपि कृष्णा द्रौपदी एतं कीचकं सेनापतिं न चकमे । का इव कम् । जानकी रावणमिव । यथा जानकी रावणं न चकमे, तद्वत्सापि तं कीचकं न चकमे इत्यर्थः ॥

अकृतं च रामा सान्त्वं कीचकं योग्योऽसि ननु गिरामासां त्वम् ।

कः सदृशं कामयते परकीयां पण्डितोऽत्र शङ्कामयते ॥ ८३ ॥

रामा द्रौपदी तस्मान्नीचात्कथमपि सुमोक्षणाय सान्त्वं सामं तस्य अकृतं च अकरोच । किमित्याह—हे कीचक, ननु निश्चये त्वमासा गिरां मद्विषये उक्तानां योग्योऽसि । परंतु कः पण्डितः कार्याकार्यविचारज्ञः परकीयां सदृशं परस्त्रीं कामयते । न कोऽपि । अत्र च एतादृशोऽकार्यं पण्डितः शङ्कामयते गच्छति ॥

पुनरपि द्रौपदी कीचकं वदति—

स्पाक्षीर्मा कलये मां सुनिकृष्टां मम च जातिमाकलयेमाम् ।

यास्यसि शङ्के शकृति त्वं कृमितां कामुको भृशं केशकृति ॥ ८४ ॥

हे कीचक, त्वं कलये कलहाय कापि स्थितैर्मद्भर्तृभिः गन्धर्वैः सह कलहाय युद्धाय

मा मा स्प्राक्षी । मत्स्पर्शं मा कुर्वित्यर्थः । च पुन—मम जाति च इमा दासीत्वा-
नुमिता मुनिकृष्टा सुष्ठु निकृष्टामवमा तामाकलय जानीहि । अहं तु शङ्के—केशकृति के-
शान् करोति प्रसाधयतीति केशकृत् केशप्रसाधिनी तस्या मयि दास्या मृश कामुक
कमिता त्वं शकृति विष्ठाया कृमिता यास्यसि । एकस्मिन् पक्षे परस्त्रीस्पर्शने विष्ठाया
कृमिता नरक यास्यसि । अन्यस्मिंश्च तत्रासन्नपक्षे मद्भर्तृभि सह युद्धेन तैर्भारितस्त्व
विष्ठाया कृमिवत् लोठिष्यसीत्यर्थः । अत्र केशकृति इत्यत्र कृञ्वातु प्रसाधनार्थः ।
धातूनामनेकार्थत्वात् ॥

द्रौपदी चेदानीं स्वभर्तृभ्य उदित त्रास कीचकाय दर्शयति—

पञ्च च मा रमयन्ते गन्धर्वाः सततं च मारमयन्ते ।

अविवेकी च करोषि त्वं तेषां हृदयमङ्गं कीचक रोषि ॥ ८५ ॥

अङ्गं कीचक, पञ्च च गन्धर्वा देवयोनय मा मा रमयन्ते । गन्धर्वा इत्यनेन मत्स्यै-
रजेया इत्यर्थः । पञ्च गन्धर्वा सततं प्रत्येकं मद्रमणस्पर्धया मारं कलहमयन्ते कलहं
कुर्वन्ति । हे कीचक, त्वं च अविवेकी तेभ्यो गन्धर्वेभ्यस्त्रासास्तरणाद्विवेकरहित
तेषां गन्धर्वाणां हृदयं मनो रोषि एतदकार्यकरणाद्रोषयुक्तं करोषि ॥

द्रौपदी पुनरपि कीचकं त्रासयति—

तैर्घटिता पञ्चत्वं यास्यसि हित्वा बलं प्रतापं च त्वम् ।

कः क्षतरिपुमानेषु क्रुद्धेषु सुखं व्रजेदरिपुमानेषु ॥ ८६ ॥

भो कीचक, तैर्गन्धर्वै मद्भर्तृभि घटिता सघटयिष्यन् । तृजन्तस्य रूपम् । त्वं च
बलं प्रतापमरिभयजननी वार्ता च हित्वा पञ्चत्वं कालधर्मं यास्यसि क्षतरिपुमानेषु क्षतः
रिपूणां शत्रूणां मानो गर्वो यैस्ते तादृशेषु एषु गन्धर्वेषु मद्भर्तृषु क्रुद्धेषु सत्सु कं अरि-
पुमान् अरिश्च पुमाश्च अरिपुमान् शत्रुपुरुषं सुखं व्रजेत् । न कोऽपीत्यर्थः ॥

इत्थं सा माद्यन्तं कृष्णा कीचकमुदीर्य सामाद्यन्तम् ।

जीवनहानसमापत्पतिता निशि मारुतेर्महानसमापत् ॥ ८७ ॥

इत्थं पूर्वोक्तप्रकारेण कृष्णा द्रौपदी माद्यन्तं समदं कीचकमाद्यन्तम् आदित आरभ्य
अन्तावधिं सामं सान्त्वमुदीर्य तथापि जीवनहानसमापत्पतिता जीवनस्य हानं मरणं
तत्समाप्तापत् तादृशोन्मदनीचहस्तपतनात् । तत्र पतिता सा निशि रात्रौ मारुतेर्भीमस्य
महानसं रसवतीस्थानं तदाश्रितमाप प्रापत् ॥

बुद्ध्या सामयया च द्विषतो निधनं प्रयुज्य सामं यया च ।

स च भूमावधमस्य प्रतिजज्ञे सपदि समहिमा वधमस्य ॥ ८८ ॥

सा द्रौपदी सामया सह आसयेन नीचात्कीचकाद्भयेन वर्तते या सा सामया तथा बुद्ध्या
तस्य भीमस्य सामं सान्त्वय तदुत्थभीमोक्तिपूर्वं प्रयुज्य प्रकर्षणोक्त्या तं भीमं द्विषत् अध-

मस्य नीचस्य कीचकस्य वधमयाचत प्रार्थयामास । स च भीमो भूमावुर्व्यामधमस्य के-
नापि धमयितुं शक्यस्य अस्य कीचकस्य वध सपदि तत्क्षणं प्रतिजज्ञे प्रति-
ज्ञातवान् । स भीमः कीदृशः । समहिमा महत्त्वयुक्तः ॥

भीमो द्रौपदी सान्त्वयन्नाह—

स्थिरचित्तो हन्तास्मि त्यज शोकं शत्रुमविदितो हन्तास्मि ।

विहितसभासकेत विषहेरन्मामृते सभासं के तम् ॥ ८९ ॥

हे द्रौपदि, हन्त हर्षे, अहं स्थिरचित्तः अव्याकुलचेता अस्मि । त्वमेतन्नासोत्थ
शोकं त्यज । अहं च अविदितः केनापि अज्ञातः शत्रुः कीचकः हन्तास्मि हनिष्यामि ।
विहितः सभाया यत्रैकत्र युधिष्ठिराद्यास्त्वच्चासन् सा सभा तस्या यः सकेतः कदाचि-
दुत्थितोन्मदशत्रुध्वसरूपा प्रतिज्ञा येन स तादृशः मामृते मा विना के अन्ये तः कीचकः
विषहेरन् । न केऽपीत्यर्थः । तः कीचकः कीदृशम् । सभासः सह भासा वर्तते यः स
तादृशम् ॥

इत्थं भीमोक्तारं कृष्णा मत्वा तमेव भीमोक्तारम् ।

कीचकमसहायासा गत्वा प्रोवाच वचनमसहाया सा ॥ ९० ॥

इत्थं पूर्वोक्तप्रकारेण भीमोक्ता भीमेन उक्ता कृष्णा द्रौपदी तमेव भीममर-
मत्यर्थं भीमोक्तारं भियो भयस्य मोक्ता मोचयिता तम् । तृजन्तस्य रूपम् । तः ता-
दृशं मत्वा असहायासा असह असह्य आयासः क्लेशो यया सा तादृशी असहाया
सहायविनाकृता च गत्वा कीचकं वचनं प्रोवाच ॥

अयि नलिनायतनेत्र क्षणदायामेहि नर्तनायतनेऽत्र ।

अपि च यतस्व छन्नः सुखाय रक्ष्यं यशो यतः स्वच्छं नः ॥ ९१ ॥

अयि इष्टमन्त्रणे हे नलिनायतनेत्र, हे कीचक, क्षणदाया रात्रौ अत्रास्मिन्नर्तना-
यतने नाट्यगृहे एहि । त्वं छन्नः गुप्तोऽपि सन् सुखाय मत्सयोगावाप्यसुखाय यतस्व
सयन्नो भव । छन्न इत्यत्र हेतुमाह—यतो यस्मात्कारणात् न अस्मादृशः यशो रक्ष्यम् ।
बाह्यव्यवहारायैत्यर्थः । यशः कीदृशम् । स्वच्छं बहिः स्वच्छम् ॥

इत्थं रागतमोदैर्नुन्नः कृष्णावचोभिरागतमोदैः ।

आत्मवधायापायं निशि नर्तनगेहमनवधायापायम् ॥ ९२ ॥

इत्थमनेन प्रकारेण रागतमोदैः रागः तदभिलाष एव तमः अन्धकारः रागेण अन्धत्व-
प्रदैः तथा आगतो मोदो येभ्यस्तानि तादृशैश्च कृष्णाया द्रौपद्या वचोभिर्नुन्नः प्रेरितः ।
अयं कीचकः निशि रात्रौ आत्मवधाय आत्मनो नाशायैव नर्तनगेहं नाट्यगेहमापः । किं
कृत्वा । अपायः नाशमनवधाय अज्ञात्वा ॥

एषा सा कमनीति स्मयमानो मन्मथेन साकमनीतिः ।

परिरम्भारम्भीमं पस्पर्श ततः सरोषभारं भीमम् ॥ ९३ ॥

ततोऽनन्तर सा सैरन्ध्री एषा कमनी कान्तास्तीति हेतुना स्मयमान हृष्यमाण मन्मथेन कामेन साक स्थितश्च सकामः अनीतिः नीतिरहित परिरम्भारम्भी द्रौपद्या आश्लेषारम्भणकाम इमं भीम तद्वेषधारिण सैवेयमिति भ्रान्त्या पस्पर्श । भीम कीदृशम् । सरोषभारं सह रोषभारेण वर्तते च स तादृशम् ॥

परिरम्भरतमसारं भीमो रोषेण रागभरतमसारम् ।

व्यालोलं घनया तं विभेद मुष्ट्या विवेकलङ्घनयातम् ॥ ९४ ॥

भीमो भीमसेनः अरमल्यर्थ रागभरतमसा विषयेष्वासक्ति रागस्तस्य भरः स एव तमोऽन्वकारः तेन हेतुना परिरम्भरतमाल्लेषरतमसारं साररहित च कीचक व्यालोल विशेषेण चपल च घनया दृढया मुष्ट्या विभेद अभिनत् । त कीदृशम् । विवेकलङ्घनयात विवेकस्य लङ्घन तादृशाकार्यकरणेन तस्मै यात गत विवेकलङ्घनयात गतिपर्याय यस्य स तादृश वा ॥

मदनमृदुः सहसादः किमित्युदस्थात्स चापि दुःसहसादः ।

अकरोदुपलसमानां गन्धर्वधिया च मुष्टिमुपलसमानाम् ॥ ९५ ॥

स कीचकः सहसा तत्क्षण मदनेन मृदुराद्रिचितः सन् अद एतत् किमिति जातमिति आश्चर्येण दुःसहः साद खेदो यस्य स तादृश सन् उदस्थात् उद्गतः । उपलसमाना जृम्भमाणा तथा उपलसमानामुपल पाषाण तत्समानाम् घनदृढतया मुष्टि गन्धर्वधिया गन्धर्वेषु बुद्ध्या अकरोत् । मुष्ट्या त भीम जघानेत्यर्थः ॥

बलजितदेवचमूकौ बाहुभ्यामेत्य युगपदेव च मूकौ ।

रुधिरैः सद्यो धौतौ युयुधाते तत्र तमसि सद्योधौ तौ ॥ ९६ ॥

बलेन जिता देवचमूर्याभ्या तौ बलजितदेवचमूकौ, तथा च मूकौ अवचसौ, तथा रुधिरैः रक्तैः सद्यः तत्क्षणमेव परस्पराघातेन धौतौ क्षालितौ तौ सद्योधौ सन्तौ शोभनौ योधौ वीरौ युगपदेव तत्र तमसि चौर्यरतोचिते बाहुभ्या युयुधाते बाहुयुद्धं चक्रुः ॥

स हि पृथुकलितमसं तं कीचकमनङ्गकलितमसन्तम् ।

प्रममाथारघुनाथं स्वबलेन दशाननं यथा रघुनाथः ॥ ९७ ॥

हि निश्चये । स भीमः असन्त दुष्ट पृथुकलितमसं पृथुर्महान् कलि कलह एव तमोऽन्वकार यस्य स तादृशम्, तथा अनङ्गकलितम् अनङ्गेन कामेन कलितमुन्मदम् । अथानन्तरम् अरघुना अलघुना महता । रलयोरैक्यात् । स्वबलेन त कीचक प्रममाथ प्रह-

तवान् । को यथा । रघुनाथो यथा । यथा स्वबलेन रघुनाथो रावणं प्रममाथ तथेत्यर्थः ।
यथा इवार्थे ॥

पिण्डं परमांसस्य प्रेयस्यै संप्रदर्श्य परमांसः स्यः ।

पुनरपि सदनायासौ भुजौ दधानो जगाम सदनायासौ ॥ ९८ ॥

परमांसस्य इत्यत्र 'परमांस स्य' इति पदच्छेदः । 'न विशेषो विसर्गस्य भवेच्च सदसत्त्वयोः' इति विसर्गाभावेऽप्यदोषः । स्य इति त्यच्छब्दस्य सर्वनाम्नः प्रथमान्तस्य रूपम् । परमांस परमौ उत्कृष्टौ मांसलावसौ स्कन्वौ यस्य स परमांसः स्य' भीम स भीमसेनः प्रेयस्यै प्रियतमायै द्रौपद्यै परमांसस्य परस्य कीचकस्य यन्मांसं तस्य पिण्डं पाणिपादशिरोग्रीव सपिच्यैककृतं पिण्डमिव संप्रदर्श्य पुनरपि सन्तौ शोभनौ अनायासौ भुजौ दधान सन् सदनाय महानसस्थानाय पुनरपि जगाम ॥

तदनु महासारा सा तत्कर्म जगाद परमहासारासा ।

भयमलसोदर्येभ्यः कलयन्ती कीचकस्य सोदर्येभ्यः ॥ ९९ ॥

सा अलसोदरी अलसमत्तितनु उदर यस्याः सा कृशोदरी द्रौपदी तदनु तदनन्तरं महासारा अतिश्रेष्ठा, तथा—परमहासारासा परमोऽतिशयितो हासस्य आरास शब्दो यस्याः सा भय गन्धर्वेभ्यः जात कलयन्ती ख्यापयन्ती कीचकस्य सोदर्येभ्यो भ्रातृभ्यः । बहुवचनं शतत्वात्तेषाम् । तत्कर्म पूर्वोक्तं जगाद कथितवती ॥

सततं यो मा मेति प्रत्याख्यातोऽपि निर्भयो मामेति ।

पश्यत मयि कामस्य व्युष्टिं दुष्टस्य मरणमयि कामस्य ॥ १०० ॥

इति कपिशालातलतः प्रोक्तः प्रिययौ विशालशालातलतः ।

जितनानामनुजानां तस्य समूहस्तरस्त्रिनामनुजानाम् ॥ १०१ ॥

(युग्मम्)

इत्यनेन प्रकारेण विशालशालातलतः विशाला विस्तीर्णा या शाला महानसशाला तस्यास्तल तस्मात् । गन्धर्ववेषधारिणा भीमेनेति शेषः । भीमेन उक्तं प्रोक्तं तस्य कीचकस्य अनुजाना भ्रातृणा समूहं पञ्चशतसंख्यं प्रययौ । तं प्रतीति शेषः । कीदृशः । कपिशालातलतः कपिशः कपिशवर्णा अलातलता दीप्तोल्मुकलता यस्य स तादृक् । अनुजाना कीदृशानाम् । तरस्त्रिना बलिनाम् । पुनः कीदृशानाम् । जितनानामनुजाना जिता नानाविधा मनुजा यैस्ते तादृशानाम् । इति किमित्याह—मा मा इति माशब्दो निषेधे । मा मा अनुयाहि मां मा अनुयाहि इति मया सततं प्रत्याख्यातोऽपि निषिद्धोऽपि यो मूढो निर्भयो मामेति मामनुयाति । अयि जना यूय मयि विषये कामस्य अभिलाषस्य युद्धरूपस्य का व्युष्टिः का फलसमृद्धिः मरणमस्य दुष्टस्य पुरुषस्य पश्यत ।

यो मामनुयाति युद्धाय तस्य मरणमेव फलमित्यर्थं । 'व्युष्टिः' फले समृद्धौ च' इत्यनेकार्थेषु ॥

प्राणसमानमुदस्तं भ्रातरमवलोक्य मुक्तमानमुदस्तम् ।

सूता रुरुदुः खचिता भिया चितायां च निदधुरुदुःखचिता. १०२

सूता* सूतपुत्रा कीचका तस्य कीचकस्य भ्रातर. मुक्तमानमुद मुक्तो मानो गर्वो मुत् हर्षश्च यैस्ते तादृशा त भ्रातर कीचक प्राणसमानमसुसमम् उदस्त हत्वा क्षिप्तम् अवलोक्य भिया भयेन खचिता व्याप्ता रुरुदु अलु मुसुबु । तथा—उरुदु खचिता उरुणा महता दुःखेन चिता भृताश्च सन्त त कीचक चिताया निदधु । दाहायेत्यर्थः ॥

तस्या तदनुचितायां निदधुर्द्रुपदात्मजा तदनु चितायाम् ।

सा तैर्नीता बन्धं रुरोद यस्या मनो न नीताबन्धम् ॥ १०३ ॥

तदनु तदनन्तर ते कीचकानुजास्तदनुचिताया तस्या अनुचिता तस्या चिताया द्रुपदात्मजा द्रौपदी निदधु । भीममारितेन निजभ्रात्रा सह दाहायेत्यर्थः । सा च द्रौपदी तै कीचकानुजै दाहाय बन्धनीता रुरोदचक्रन्द । सा का इत्याह—यस्या द्रौपद्या मनो हृदय नीतौ नीतिविषये न अन्ध तमोयुक्तम् । नीतौ सालोक्यमेव मनो यस्या इत्यर्थः ॥

प्राणसमारोदं स श्रुत्वोत्थाय श्मशानमारोदंसः ।

तमसि च कालाभोऽगं बभञ्ज भीमो बलेन कालाभोगम् ॥ १०४ ॥

स भीम प्राणसमाया द्रौपद्या रोदमाक्रन्द श्रुत्वा उत्थाय श्मशान पितृवनमार ययौ । कीदृश । उदस उन्नतावसौ यस्य स । स च भीम तमसि च अन्धकारे च कालाभोग कालो मेचक आभोगो विस्तारो यस्य स तादृशमग वृक्ष बलेन बभञ्ज अभनक् । तद्वधा-येति शेषः । कीदृश । कालभ यमाम ॥

सपदि समानीतेन द्रुमेण भीमोऽकरोत्स मानी तेन ।

विहितयमाननयानां वितर्ति द्विषतां विहीयमाननयानाम् ॥ १०५ ॥

स भीमो मानी मानवान् समानीतेन द्रुमेण तेन द्विषता कीचकाना वितर्ति पङ्क्ति विहितयमाननयाना विहित कृत यमानने यममुखे यान गतिर्यथा सा ताम् । यममुखग-तामित्यर्थः । अकरोत् । कीदृशाना कीचकानाम् । विहीयमाननयानाम् विहीयमान ल्याज्यमानो नयो यैस्ते तेषाम् ॥

कीचकशतमस्तदयं भीमः संहृत्य कर्कशतमस्तदयम् ।

स त्वरणे नागारेरधिकः सुप्तोऽभवत्क्षणेनागारे ॥ १०६ ॥

सोऽय भीम कर्कशतम अतिकठोरचित्त सन् अस्तदयम् अस्ता दूरीकृता दया यस्मिन् कर्मणि तथा कृत्वा कीचकानां तच्छत संहृत्य त्वरणे त्वराविषये नागारेर्गरुडात् अधिक. क्षणेन अगारे रसवतीस्थाने सुप्तोऽभवत् सुष्वाप ॥ •

मदनवशं सा चारं निपात्य मुदिता रिपुं नृशंसाचारम् ।

द्रुपदसुता सन्नाभिः प्राप वधूभिः समर्चितासन्नाभिः ॥ १०७ ॥

सा च द्रौपदी अरमत्यर्थं मदनवशं कामवशं नृशंसाचारं क्रूराचारं रिपुं निपात्य मुदिता सतुष्टा । तथा—सन्नाभिः सती शोभना निन्ना नाभिर्यस्याः सा । तथा—आ-सन्नाभिः निकटवासिनीभिः वधूभिः समर्चिता । गन्धर्वपरिग्रहत्वात्तस्याः । ईदृशी सती गेहं प्राप । गेहमित्यध्याहारः । 'नृशंसो घातुकं क्रूरः' इत्यमरः ॥

प्राणसमानानिह तान्भ्रातृन्देवी प्रबुध्यमाना निहतान् ।

अभवदुदासीनमना गन्धर्वभयेन दत्तदासीनमना ॥ १०८ ॥

निहतान् तान् प्राणसमानान् भ्रातृन् प्रबुध्यमाना बोवितापि बान्धवैः, उदासीनमना उद्विगमेता सती देवी विराटपत्नी सुदेष्णाख्या गन्धर्वभयेन गन्धर्वाणां भयेन दत्तदासीनमना दत्त दास्यै सैरन्त्रीरूपधारिण्यै द्रौपद्यै नमनं यथा सा तादृश्यभवत् ॥

इति ते परतापरता न्यवसन्दुपदात्मजयात्मजयादृतया ।

वसतौ न हि तानहिता विविदुर्नृपताववधावधानवति ॥ १०९ ॥

इत्यनेन प्रकारेण आत्मजयादृतया आत्मनो जये आदृतया द्रुपदात्मजया द्रौपद्या सह ते युधिष्ठिराद्या विराटनगरे परतापरता परेषा शत्रूणां तापे रताः न्यवसन् ऊष्ठुः । तथा—नृपतौ राज्ञि युधिष्ठिरे अवधौ वर्षमेकं च सुगोपनावधौ अवधानवति सावधाने स्थिते सति हि निश्चये तान् पार्थान् अहिताः शत्रवो दुर्योधनाद्या न विविदुर्नान्नासि-भुरिति भद्रम् ॥

इति श्रीमहाकविवासुदेवविरचिते युधिष्ठिरविजये महाकाव्ये कश्मीरदेशवास्तव्य-विद्वद्वराजानकशकरकण्ठात्मजराजानकरत्नकण्ठविरचिताया शिष्यहिताभिधानायां टीकायाः पार्थतीर्थयात्रामहेन्द्रविन्ध्यहिमवद्दर्शनगन्धनमादनपर्वतप्रवेशद्रौपदीदिव्यपसून-लामहनुमद्भीमसमागमपुष्पाह्वरणार्जुनमिलनयामुनाख्यपर्वतयानाजगरकृतभीमग्रहणभीम-मोचनद्वैतवनप्राप्तिघोषयात्रावर्णनगन्धर्वकृतदुर्योधनबन्धह्वरणार्जुनकृतदुर्योधनमोचनदु-र्योधननिर्वेददानवकृतस्वप्नान्तरतत्सान्त्वनहस्तिनापुरागमनपौण्डरीकयज्ञकरणपार्थकाम्य-कवनप्राप्तिजयद्रथकृतद्रौपदीप्रमाथभीमकृतजयद्रथबन्धनपुनस्तन्मोचनद्वादशवर्षावधिसम-यातिवाहधर्मप्रीतिमृगरूपधर्मकृतब्राह्मणारणिहरणभीमादिचतुष्टयपातनयक्षरूपधर्मसवाद-भीमादिसजीवनब्राह्मणारणिदानविराटनगरयानपार्थकृतब्राह्मणपौरोगवादिरूपधारणकीच-कवधो नाम पञ्चम आश्वासः ॥

षष्ठ आश्वासः ।

तोषिततरसच्चक्रं निहतनृशसातिसच्चक्रम् ।

अस्मादाप रमेश पायान्न सर्वदा परमेशः ॥

अथ कीचकवचनान्तरं वृत्तं वर्णयति—

अथ कुरुराष्ट्रादिष्टा गताश्चरा जगति धार्तराष्ट्रादिष्टाः ।

पार्थान्परमतिरोगानाययुरनवेक्ष्य दत्तपरमतिरोगान् ॥ १ ॥

अथानन्तरं धार्तराष्ट्रेण दुर्योधनेन आदिष्टा इष्टा प्रिया कुरुराष्ट्रात् कुरूणा कौरवानां राष्ट्रं तस्मात् गता । पाण्डवान् मार्गयितुमित्यर्थः । चरा स्पृशा परमतिरोगान् परममत्यर्थं तिरोऽन्तर्धानं गच्छन्तीति तादृशास्तान् । अत्यन्तहिंतामित्यर्थः । ईदृशान् पार्थान् युधिष्ठिरादीनवेक्ष्य अलब्ध्वा आययुरागतवन्तः । 'तिरोऽन्तर्धा तिर्यगर्थः' इत्यमरः । कीदृशान्पार्थान् । दत्तपरमतिरोगान् दत्त परेषा शत्रूणां मतौ बुद्धौ रोग-
श्चिन्तारूपो यैस्ते तादृशान् ॥

ते तरसा कल्याय प्रणम्य राज्ञे समन्त्रिसाकल्याय ।

नष्टान्कक्षे पञ्च प्रोचु पार्थाश्च कीचकक्षेपं च ॥ २ ॥

ते चरा. समन्त्रिसाकल्याय सहस्रमन्त्रिणा कर्णशकुन्यादीनां साकल्यं पूर्णता तेन सह वर्तते यः स तादृशाय कल्याय स्वस्थाय राज्ञे दुर्योधनाय पञ्च पार्थान् युधिष्ठिरादीन् कक्षे तात्स्थ्यात् लक्षणया सकक्षे गहने नष्टान् अन्तर्हितान् प्रोचु । कीचकक्षेपं कीचकस्य विराटश्यालस्य क्षेपं नाशं प्रोचु ॥

गा विशदाचाराणां श्रुत्वा दुर्योधनस्तदा चाराणाम् ।

भीष्माचार्यादीनां मध्ये गिरमभ्यधाद्विचार्यादीनाम् ॥ ३ ॥

दुर्योधनो नृपस्तदा तस्मिन् समये विशदाचाराणां स्वच्छशीलानां चाराणां स्पृशानां गां वाचं श्रुत्वा भीष्माचार्यादीनां शततुजद्रोणाचार्यादीनां मध्ये विचार्यादीनामुदारां गिरमभ्यधात् जगाद ॥

भीममृते नाशं के कुर्युर्भुवि कीचकस्य तेनाशङ्के ।

कौन्तेयान्वासवतः पुरे विराटस्य दुर्जयान्वासवतः ॥ ४ ॥

तस्मात्तावद्यातस्त्रैगन्तो(र्तो) दिवसपरिणतावद्यातः ।

सततं वै भवदागा हरतु विराटस्य पुष्टिवैभवदा गाः ॥ ५ ॥

सानीका यानपरे मात्स्ये योद्धुं गवान्तिकायानपरे ।

अद्भुदितारुणधामस्फुरिते वयमपि समागता रुणधाम ॥ ६ ॥

पार्था गोत्राणां ते व्यत्यासं बिभ्रतोऽपि गोत्राणान्ते ।

ध्रुवमस्मानेष्यन्ति स्वात्मानं च प्रकाशमानेष्यन्ति ॥ ७ ॥

इति युद्धामोद्युक्तः प्राप्य सुशर्मा विराटधामोद्युक्तः ।

कृतगुरुसंघोषेभ्यः कुलं गवामहृत सरभसं घोषेभ्यः ॥ ८ ॥

(पञ्चभिः कुलकम्)

इत्यनेन प्रकारेण दुर्योधनेन राज्ञा उक्तो युद्धामोदी युद्धे युद्धविषये आमोदो हर्षो विद्यतेऽस्य युद्धामोदी उद्युक्त उद्योगवान् विराटवाम विराटस्थान प्राप्य सुशर्मा त्रैगन्तो- (तो) राजा घोषेभ्य आभीरपल्लीभ्य ग्रामेभ्यश्च गवा कुल सरभस सावेग जहार । घोषेभ्य कीदृशेभ्य । कृतगुरुसंघोषेभ्य कृत गुरु संघोष शब्द तन्निवासिभिर्गेषु ते ताद- शैभ्य तेभ्य । इति किमित्याह—भीममृते इति । भो भीष्माद्या सभासदा भीम भीमसेनमृते नाश वव कीचकस्य विराटश्यालस्य अर्थात्सपरिवारस्य के कुर्यु । न के- ऽपीत्यर्थः । तेन हेतुना अह कौन्तेयान् कुन्तीसुतान् युधिष्ठिरादीन् विराटस्य पुरे वास- वत वसन वास तद्वतस्तत्रोषितान् आशङ्के जानामि । कीदृशान् । वासवादिन्द्रादपि दु- र्जयान् अजेयान् ॥ तस्मादिति । तस्माद्धेतोस्तावत्प्रथमम् अद्य दिवसपरिणतौ संध्यासमये त्रैगर्तराजा सुशर्मा अतोऽस्माज्जनात् अस्मल्लक्षणात् सतत सदा वै निश्चये भवदागा. भवत् वर्तमानमागोऽपराधः कदाप्यस्मदीयकार्यकरणाद्विराटस्य राज्ञ पार्थरक्षणस्य गा सुर- भी हरन्तु । किंभूता । पुष्टिवैभवदा पुष्टि शरीरपुष्टि वैभवमैश्वर्यं च ददाति तादृश्यस्ता । 'न गोसमान धनमस्ति किञ्चित्' इत्युक्ते. ॥ सानीका इति । ततश्च युद्धयानपरे युद्धाय या- त्रापरे मात्स्ये मात्स्यनृपे विराटे सानीका सकटकाः अपरे वयमपि अद्यदितारुणवाम- स्फुरिते अद्रे उदयपर्वतादुदितमद्युदित च तत् अरुणस्य सूर्यस्य तत्सूतस्य वा वाम तस्य स्फुरित तत्र । प्रभातसमये इत्यर्थः । समागतास्तत्र मिलिता. गवा निकायान् ब्रजान् रुणधाम रुन्धेम ॥ पार्था इति । ते पार्था युधिष्ठिराद्या गोत्राणा नाम्ना व्यत्यास विपर्यय स्वसगोपनाय अन्यनामानि कङ्कपौलावादीनि विभ्रतोऽपि धारयन्तोऽपि गोत्राणान्ते गवा यत्राण रक्षण तस्य अन्ते तदर्थं ध्रुव निश्चये अस्मानेष्यन्ति । गोरक्षणार्थमस्माभिः सह योद्धुमागमिष्यन्त्यवश्यमित्यर्थः । तथा आत्मान च प्रकाशमानेष्यन्ति प्रकटयिष्यन्ति ॥

बहुलासूदस्तासु क्षितिपालः साश्वपशुपसूदस्तासु ।

अनुगतवायसकङ्कः समं बलैरचलदाहवाय सकङ्कः ॥ ९ ॥

तासु बहुलासु गोषु उदस्तासु नीतासु सतीषु । 'बहुला कृत्तिका गावः' इत्यनेका- र्थेष्वमर । साश्वपशुपसूद अश्वप. अश्ववैद्यवेषधारी नकुल, पशुप गोवैद्यवेषधारी सहदेवः, सूद सूपकारवेषधारी भीमश्च, तैः सह विद्यते यः स तादृशः, तथा—सकङ्क सह कङ्केन कङ्कनाम्ना ब्राह्मणेन युधिष्ठिरेण वर्तते यः स तादृक् क्षितिपाल विराट बलैः स्वसैन्यैः सममाहवाय युद्धाय अचलत् । गवा मोचनायेति शेषः । पुनः कीदृशः । अनुगता वायसाः कङ्कश्च पक्षिविशेषः । समरलभ्यामिषलोभेनेति यावत् ॥

अथ शरमत्स्ये शबले मणिप्रभाभिस्त्रिगर्तमत्स्येशबले ।

प्रलयपयोधिसमेते मिलिते तिमिभीमचापयोधिसमेते ॥ १० ॥

अथानन्तर ते द्वे त्रिगर्तमत्स्येशबले त्रिगर्ता जनपदा मत्स्याश्च तेषामीशौ स्वामिनौ सुशर्मविराटौ तयोर्वले कटके प्रलयपयोधिसमेते कल्पान्तसमुद्रतुल्ये मिलिते समीयतु । कीदृशे ते द्वे बले । शरमत्स्ये शरा बाणा एव मत्स्या मीना ययोस्ते । समुद्रेऽपि मीनाः सभवन्ति । पुन कीदृशे । मणिप्रभाभि रत्नकान्तिभि शबले चित्रे । समुद्रेऽपि मणिप्रभया शबलो भवति । पुन कीदृशे । तिमिभीमचापयोधिसमेते तिमिवत् समुद्र-जलचरविशेषवत् भीमा भयानका ये चापयोधिन धनुर्वरास्तै समेते युक्ते ॥

तावद्दीप्रकराणा ज्वालानि दिवाकरस्य वै रक्तानि ।

रुधिरनदीप्रकराणां रणजनिनानामिवास्त्रवैरक्तानि ॥ ११ ॥

यावदेव ते द्वे कटके मिलिते, तावदेव वै निश्चये दिवाकरस्य सूर्यस्य दीप्रकराणा उद्दीप्रकिरणाना ज्वालानि निकुरम्बानि रणजनिनाना रणे उत्पन्नाना रुधिरनदीप्रकराणा रक्तनदीसमूहानामस्त्रवै छुतिभि अर्थात् अभ्यक्तानीव रक्तानि लोहितानि । जातानीति शेषः । यावत्ते कटके द्वे मिलिते तावत्सूर्योऽप्यस्तपर्वत गत इत्यर्थ ॥

अस्तगिरावर्यमणि स्कन्दति दीपस्थया धुरा वर्यमणिः ।

स्थित उत्कटकान्तेषु प्रोतो राज्ञां किरीटकटकान्तेषु ॥ १२ ॥

अस्तगिरौ अस्तपर्वते अर्यमणि सूर्ये स्कन्दति आक्रान्तिविधायिनि सति, वर्यमणिः उत्कृष्टो मणिः यो राज्ञौ तमस्यपि दीपवत्तमोहतः सर्वत एव वर्यमणिः । राज्ञां महीपालाना किरीटकटकान्तरे किरीटानि मुकुटानि च कटका हेमकङ्कणाश्च तेषामन्तेषु प्रोत प्रकर्षेण सयत्नमुत प्रोत दीपस्थया धुरा प्रदीपस्थेन अग्र्यत्वेन स्थित प्रदीपकार्य-कारी आसीदित्यर्थ । कीदृशेषु किरीटकटकान्तेषु । उत्कटकान्तेषु उत्कटमतिशयेन कान्तास्तेषु ॥

सत्स्वेव तमःस्वनयोर्महता रोषेण भैरवतमस्वनयोः ।

उभयोरधिकं बलयोरजनि विमर्दो रजोभिरधिकम्बलयोः ॥ १३ ॥

तम स्वनधकारेषु सत्स्वेव महता रोषेण परस्पर भैरवतमस्वनयो अतिभीषणशब्दयोरुभयो सुशर्मविराट्बलयो अधिकमतीव विमर्दः परस्परसघटनेन समर्दोऽभूत् । कीदृशयो । रजोभिश्चमूत्थधूलिभि अधिकम्बलयो अधिक बलम् ऊर्णावन्न ययोस्ते तादृशयो । घनेन पासुना धृतकम्बलयोरिवेत्यर्थ ॥

अथ रिपुसंसद्धा स त्रैगर्त उपेत्य सरभसं सद्धासः ।

मात्स्यमनात्सीदन्तं मानी न निनाय नियमनात्सीदन्तम् ॥ १४ ॥

अथानन्तरं स त्रैगर्तस्त्रिगर्ताधिप सुशर्मा सद्वास सन् शोभनः स्वच्छ हासो यस्य स तादृक् । तथा रिपुससद्वा रिपूणां शत्रूणां ससद सभा हन्तीति रिपुससद्वा सरभस साहसमुपेत्य मात्स्य मत्स्याधिप विराटमनात्सीत् बबन्ध । 'णह बन्धने' धातुः । परतु त मात्स्य विराटमन्त न निनाय नाहनत्^(१) । यतो मानी सगर्वं क्रिमेतेन वराकेन मारितेनेति मत्वेत्यर्थः । कीदृश मात्स्य विराटम् । नियमनान् बन्धनात्सीदन्त सकष्टम् । जीवन्तमेव बद्धा अहरदित्यर्थः ॥

विराटे नृपे बद्धा नीते तत्सैन्यस्य वृत्त वर्णयन्नाह—

नितरां निशितान्तेन क्षतवपुषा शरशतेन निशि तान्तेन ।

योद्धु संनेहे न स्वामिनि बद्धे बलेन सन्नेहेन ॥ १५ ॥

स्वामिनि विराटे बद्धे सति नितरामत्यर्थं निशि रात्रौ तान्तेन खिन्नेन युद्धकरणात् निशितान्तेन तीक्ष्णान्तेन शरशतेन बाणशतेन क्षतवपुषा सत्रणकलेवरेण बलेन विराटकटकेन योद्धु पुनः न सन्नेहे । कवचादि बद्धा न सजीभूतम् । पुनः कीदृशेन । सन्नेहेन सन्ना नितरा शान्ता ईहा चेष्टा यस्य स तादृशेन ॥

तं तरसानुससार स्मयमानो वायुजोऽद्रिसानुससारः ।

बद्धा विद्विषमस्य क्षितिपं ररक्ष मोक्षविद्विषमस्य ॥ १६ ॥

तच्छ्रुत्वेति शेषः । वायुजो भीम स्मयमान ईषद्वैसमान तरसा वेगेन त क्षितिप विराटमनुससार अनुजगाम । मोचयितुमित्यर्थः । कीदृशः । अद्रिसानुससार अद्रिसानुवत्पर्वतशिखरवत् ससार सस्थैर्यः । स च वायुजो भीमः अस्य विराटनृपस्य विद्विष शत्रु सुशर्माणं बद्धा । आनीयेति शेषः । क्षितिप विराट ररक्ष । तद्वस्तादमोचयत्यर्थः । कीदृशः । विषमस्य सकटस्य मोक्षवित् मोक्ष वेत्तीति तादृक् ॥

स्वामित्राणान्मुदिताः स्वामित्राणां भयाच्च पाण्डोस्तनयाः ।

अवसन्नत्रैगर्ता अवसन्नत्रैव रात्रिमैशिष्टा ते ॥ १७ ॥

अवसन्नत्रैगर्ताः अवसन्ना खेदिता । बद्धा बलेनानयनात् । (त्रैगर्ता योधा यैस्ते) । तथा स्वामिनः तत्कालावधिपालनात् स्वामिनो विराटस्य त्राणात् भीमेन विहितात् मुदितास्तुष्टाः सन्त ते युधिष्ठिराद्या स्वामित्राणां निजशत्रूणां दुर्योधनादीनां भयात् यथा नावशिष्टकतिपयदिनावधि प्रकटा स्यामेति भवेत् अशिष्टामशेषा सकलमेव रात्रि तत्रैव अवसन् ऊषु ॥

तरसैव सुशर्माणं मुमोच मात्स्यः सराज्यवसुशर्माणम् ।

ते हि नरो धन्या ये जित्वारीन्व्यापृता न रोधन्याये ॥ १८ ॥

मात्स्य मत्स्यदेशनृप विराटनृप. सुशर्माण राजान त्रैगर्त तरसैव बलेनैव । अन्यैरस-
मतोऽपीत्यर्थः । त सुमोच । कीदृशम् । सराज्यवसुशर्माण सह राज्येन वसुभिर्धनैः श-
र्मणा सुखेन च वर्तते यः स तादृशः । एतत्प्रस्तावेनान्यापदेशमाह—ये नरो मर्त्या
मनुष्यवर्माण राजान अरीन् शत्रून् जित्वा रोधन्याये तेषां शत्रूणां रोधन्याये कारा-
गृहरक्षणं रोधं तद्भूम्यादिरोधनं वा तत्र न व्यापृता न लम्नास्ते नर पुरुषा धन्याः ।
वन्यजन्मान इत्यर्थः । नर इति नृशब्दस्य अजन्तस्य प्रथमाबहुवचनरूपम् । ये नृपा
शत्रून् जित्वा तदीयभूम्यादावलोलुपास्तानेव तत्र कलमशालिन्यायेन रोपयन्ति ते धन्या
इत्यर्थः ॥

गोपजनानाव्रजतः प्रातर्विद्राव्य नानाव्रजतः ।

चक्रुरभङ्गोग्राहंकारा. कुरवः सुदुर्लभं गोग्राहम् ॥ १९ ॥

प्रातः प्रभातसमये नानाव्रजतः नानागोव्रजेभ्यः आव्रजतः आगतान् गोपजनान्
विद्राव्य विद्रुतान् कृत्वा अभङ्गोग्राहंकारा अभङ्गं निर्नाश उग्र कठिन. अहंकारो
गर्वा येषां ते तादृशाः. कुरवः दुर्यौवनपक्ष्या गोग्राहं गवां ग्राहं रोधनं चक्रुः । की-
दृशम् । सुदुर्लभं दुष्प्रापम् ॥

कुरुभिर्गोपालीषु क्षिप्तासु हतासु चैव गोपालीषु ।

पुरमेवादुद्राव स्वयमध्यक्षो गवां जवादुद्रावः ॥ २० ॥

गोपालीषु गोपानामाल्य पङ्क्तयः तासु क्षिप्तासु दूरीकृतासु, तथा गोपालीषु गवां सु-
रभीणां पाल्य पङ्क्तयः तासु च हतासु सतीषु स्वयं गवामध्यक्षः नियुक्तः तदधिकारी
जवात् वेगेन उद्रावः उच्चैः रावः अर्बुदपक्ष्यशब्दो यस्य स तादृशः. पुरमेव विराटनगर-
मेव आदुद्राव आद्रवत् । गतः तन्निवेदयितुमित्यर्थः ॥

अजनि च शून्या तस्य त्रातुं राज्ञः पुरी पशून्यातस्य ।

नृपदायादायातस्तद्वृत्तमवेदयद्गवादायातः ॥ २१ ॥

तदा च पशून् गोसंघान् त्रातुं रक्षितुं यातस्य राज्ञः विराटनृपस्य तस्य पुरी नगरी
शून्या निर्जना अजनि जाता । अतोऽस्मात्कारणात् भयात् कुम्भयो जातात् आयातो
गवामध्यक्षः. तद्वृत्तं गोप्रहृतं नृपदायादाय नृपसुताय उत्तरनाम्ने अवेदयत् न्यवेदयत् ।
'दायादौ सुतबान्धवौ' इत्यमरः ॥

गवामध्यक्षः किमिति नृपसुतः न्यवेदयदित्याह—

अपि सरभसमेतानि त्रातानि गवां महर्षभसमेतानि ।

अरिलोकाल्यन्तेन स्वयमेव सुयोधनेन काल्यन्ते नः ॥ २२ ॥

तद्ध्रियतां चापमद. पाहि पुरं स हि पलायतां चापमदः ।
 नैतत्सहनीयं ते यद्रिपुभिर्गोकुलानि सह नीयन्ते ॥ २३ ॥
 इति वनितामध्ये यन्निवेदित कर्म तनुभृतामध्येयम् ।
 धृष्टतरा गा राज्ञ. प्रोवाच गुरुतरागाराज्ञ. ॥ २४ ॥

(तिलकम्)

हे नृपसुत, अरिलोकात्यन्तेन अरिलोकानां शत्रुलोकानामाल्य पङ्क्तयः तदन्तेन तद्विनाशरूपेण सुयोधनेन दुर्योधनेन स्वयमेवागल्य महर्षभसमेतानि महावृषभयुक्तानि एतानि नोऽस्माकं गवा व्रातानि गोयूथानि सरभस ससाहसवेग काल्यन्ते बलाद्गृहीत्वा नीयन्ते ॥ तत्तस्मात्कारणात् हे नृपसुत, त्वया अद चापघ्नियता चाप गृह्णैतत्पुरं नगरं पाहि रक्ष । स च दुर्योधन तेन हेतुना अपमदो मदरहितः पलायता विद्वतु । यश्च रिपुभिः कुरुभिः गोकुलानि गोयूथानि सह नीयन्ते बलात्, एतत्ते कर्तुं न सहनीयं न क्षन्तव्यम् । 'तव्यानीयकाराणां षष्ठी कर्तरि वा स्मृता' इत्यनेन कर्तरि षष्ठी ॥ इत्यनेन प्रकारेण वनितामध्ये अवरोधमध्ये तनुभृता देहिनामध्येयं न ध्येयं मनसापि अविन्यक्तं कर्म कार्यं तादृशं बलाद्गोमहं गवाध्यक्षेण निवेदितं विज्ञापितो राज्ञः पुत्रः उत्तरनामा धृष्टतरा अतिमुखरा गा वाचः प्रोवाच । अत्र हेतुः — कीदृशं राजपुत्र । गुरुतरागाराज्ञः गुरुतरा अतिगुर्वी अगारे गृहे एव न पुनर्बहिः । आज्ञा यस्य स तादृक् । विमूढो बाल इत्यर्थः ॥

विराटतनय उत्तरो मुखरा वाच किमिल्यवोचदित्याह—

अद्य हि कोदण्डेन प्राप्य क्रुद्धो यथान्तको दण्डेन ।
 क्षपयेयं तामेकः कुरुपृतनां तत्र भवति यन्ता मे कः ॥ २५ ॥
 अद्य भृशं तनुजवता रणे रिपूणां करोमि शतनुजवताम् ।
 अर्जुनमन्यं तान्ते स्वबले मां विक्रमेण मन्यन्तां ते ॥ २६ ॥

(युगमम्)

अद्यैतस्मिन्नहनि क्रुद्ध एतादृशकर्मश्रवणात् क्रोधवानहमेकः कुरुपृतनां कौरवचमू ता प्राप्य कोदण्डेन चापेन कुरुचमूमहं क्षपयेयं नाशयिष्यामि । को यथा—अन्तको यथा यथाशब्द इवार्थः । यथा अन्तको दण्डधरः दण्डेन सकलं जगत्क्षपयति एकः तथाहमपि कुरुचमू क्षपयिष्यामीत्यर्थः । तत्र च तस्मिन्कर्मणि मया विधीयमाने कोऽन्यो यन्ता नियन्ता भवति । न कोऽपि नियामको भवतीत्यर्थः ॥ शतनुजवता शतनो राज्ञः जातः शतनुजो भीष्म तद्वता तत्सेनानीनामपि रिपूणां शत्रूणां कौरवाणां रणे मृधे तनुजवता तनुरतिकृशो जवो वेगो येषां ते तनुजवा तेषां भावस्तत्ता तामति-
 हीनबलतां करोमि करिष्यामि 'वर्तमानसामीप्ये वर्तमानवद्वा' इति भवन्तीविभक्तिरपि भविष्यदर्थः । तान्ते । कौरवैः खेदिते च स्वबले अस्मदीयबले । तान्ते इति 'तमु ग्लाने'

धातु' । विक्रमेण हेतुना अन्यमर्जुन द्वितीयमर्जुन मां ते रिपवो मन्यन्ताम् अर्जुनाद्धी-
नबलो नास्मीति कुरुत^(१) । विराटपुत्र इत्यर्थः ॥

स्ववलेपां चालपति स्वपतेरुपमाधरां च गिरमित्यस्मिन् ।

स्ववले पाञ्चालपतिप्रियतनया वचनमुत्तरामुक्तवती ॥ २७ ॥

इत्यनेन प्रकारेण स्ववले सुष्ठु अबलो बलरहितस्तस्मिन् स्ववले वराकेऽस्मिन् विरा-
टतनये उत्तराख्ये स्ववलेपा गिर सुष्ठु भूयशो(यान्)ऽवलेपो गर्वो यस्या तादृश तथा
स्वपते स्वश्वासौ पतिश्च भर्ता अर्जुनस्तेन सह उपमाधरामुपमासस्थापिनी च गिरं वाच-
मुक्तवति सति पाञ्चालपतिप्रियतनया पाञ्चालपते द्रुपदस्य प्रिया स्नेहपात्र तनया
द्रौपदी उत्तरा तद्गणिनी विराटतनया वचन वक्ष्यमाणमुक्तवती । स्वपतेरुपमेत्यनेन
क्रोधवशमनस्केत्यर्थः ॥

द्रौपदी उत्तरां किमवोचदित्याह—

नर्तनलाभवतीनां यासौ गेहे बृहन्नला भवतीनाम् ।

विख्याता सारथ्यान्नियंस्यति भ्रातुरर्थिता सा रथ्यान् ॥ २८ ॥

हे नृपसुते, भवतीनां युष्माक सत्कार्या नर्तनलाभवत्या (तीना) नर्तने यो लभो
वेतनादि तद्वतीना नर्तकीना गेहे नर्तनशालाया, यद्वा हे भवति, हे भो नृपसुते ईना
साक्षालक्ष्मीनाम् । तत्सदृशीनामित्यर्थः । नर्तनलाभवतीना नर्तकीना गेहे, या असौ या
एषा बृहन्नला लङ्घ्योरैक्यात् बृहन्नडा अस्ति, यद्वा भो नृपसुते इत्यध्याहार । या असौ
बृहन्नडा भवति अस्ति, सा एषा बृहन्नडा सारथ्यात् सारथे सूतस्य कर्म सारथ्य
तस्माद्धेतोर्विख्याता प्रसिद्धा । पाण्डवगृहे इत्यर्थः । अर्थात् प्राथिता सती भवतीना भ्रातु
उत्तराख्यस्य राजसुतस्य रथेन युक्ता रथ्या अश्वास्तान् नियस्यति पुरा रुणद्धि । रथ-
वाहक सूतो भविष्यतीत्यर्थः ॥

द्रौपदी पुनरप्युत्तरां किमवोचदित्याह—

अस्याः सामर्थ्येन व्यधत्त पार्थो बलीयसामर्थ्येन ।

खाण्डवदावे दाहं पाण्डवनगरे च तां तदा वेदाहम् ॥ २९ ॥

बलीयसामतिशयेन बलिना वीराणामर्थेन प्रार्थनीयेन अस्या बृहन्नडायाः साम-
र्थ्येन रथसजीकरणसंयोजनादिना पार्थ अर्जुनः । खाण्डवदावे खाण्डवाख्यवने दाह
व्यधत्त । खाण्डववन ददाहेत्यर्थः । पाण्डवनगरे च स्थिता तदा सैरिन्ध्रीरूपेण यथेह
तथा तत्र स्थितापि अह तद्वेद जानामि ॥

इति सरसं चोदितया सैरिन्ध्या चोत्तरेण संचोदितया ।

सत्वरमतिमाननया वासविरानीयते स्म मतिमाननया ॥ ३० ॥

इत्यनेन प्रकारेण सैरिन्ध्या सैरिन्ध्यपरनामधेयया द्रौपद्या सरस सोत्कण्ठ च उदितया
उक्ताया, तथा उत्तरेण विराटनृपसुतेन च संचोदितया सङ्ख्यगतिशयेन चोदितया

प्रेरितया अनया उत्तरया विराट्सुतया भतिमान् बुद्धिमान् वासविरिन्द्रसूनुः सत्वरं शीघ्रमेव आनीयते स्म आनायित । नाट्यशालाया इति शेष । कया । अतिमाननया अतिशयेन मानना पूजा तथा । अत्यादरेण आनायित इत्यर्थः ॥

स्वयमहितमहासार्थं हन्तुमना जिष्णुरधिकतमहासार्थम् ।

चक्रेनर्माणीतः समराय च सोत्तरः पुनर्माणीतः ॥ ३१ ॥

आनीत स जिष्णुः पार्थं बृहन्नडारूपधृत् अविकतमहासार्थमतिशयेनाधिकहासाय नर्मक्रीडा चक्रे । नर्मवचनान्युक्तवानित्यर्थः । च पुन समराय च संग्रामाय च इतः स्थानात् नर्मक्रीडा चक्रे । क्रीडश पार्थ । मानी मानवान् । पुनश्च क्रीडश । सोत्तरः सहोत्तरेण विराट्पुत्रेण वर्तते य स । पुन क्रीडश । स्वयमेव अहितमहासार्थं शत्रु-महासमूहं हन्तुमना हन्तु मनो यस्य स हन्तुमना इत्यत्र 'तु काममनसो' इत्यने-नानुनासिकलोपः । यद्वा पुनर्माणीतः मा लक्ष्मी सारथिपदप्रापणरूपा नीत प्रापितः स पार्थः इत अस्मात्सकाशात् मानी मानवान् अन शकट रथयोग्य रथरूप वा चक्रे ॥

अथ दन्तुरगजवन्तं कुरुसंघमलङ्घनीयजवं तम् ।

दृष्ट्वा तत्रासारं विराट्पुत्रोऽलपच्च तत्रासारम् ॥ ३२ ॥

अथानन्तरं दन्तुरा रम्या सदन्ताश्च गजा विद्यन्ते यस्मिन् स तादृशे, तथा अल-ङ्घनीयजवं न लङ्घनीयो जवो यस्य स तादृश कुरुसंघ कौरवव्यूहं दृष्ट्वा विराट्पुत्र उत्तर अरमत्यर्थं तत्रास विभाय । स च तत्र समरे असार तुच्छं प्रलापतुल्यमल-पजगाद च ॥

अथ बृहन्नडावेशधारिणमर्जुनं काकुत्स्थरेण प्रार्थयन् भीतो विराट्सुत उत्तर किम-वोचदित्याह—

बृहदवलेपारासौ दधती सेना बृहन्नलेऽपारासौ ।

कथमहमत्रासेन स्वयं प्रवेक्ष्यामि तूर्णमत्रासेनः ॥ ३३ ॥

हे बृहन्नले हे बृहन्नडे, असौ एषा अपारा पाररहिता सेना बृहदवलेपारासौ बृहत् महान् अवलेपो गर्व आरासः आसमन्ताद्रासः सिंहनादश्च तौ दधती धारयन्ती अस्ति । तत् अस्याम् अपाराया सेनायामसेन अविद्यमाना खल्पा वा सेना यस्य स असेन अहं स्वयं कथमत्रासेन निर्भयं तूर्णं शीघ्रं प्रवेक्ष्यामि । अत्र प्रवेष्टुं न शक्नोमीत्यर्थः ॥

पुनश्च बृहन्नडावेषधारिणमर्जुनमुत्तरः किमवोचदित्याह—

यैहि घृणामावलय स्यन्दनमायान्ति वैरिणामावलयः ।

त्यज मामम्बालोलं कथं नु कुर्या पराक्रमं बालोऽलम् ॥ ३४ ॥

भो बृहन्नडे, त्व घृणा करुणा याहि । ममोपरि करुणा विधेहीत्यर्थः । स्यन्दन रथ च आवलय प्रत्यावर्तय । अत्र हेतु — वैरिणामावलय शत्रूणा पङ्क्त्य आयान्ति । त्व च मा त्यज मुञ्च । इतोऽपसरामीत्यर्थ । कीदृश माम् । अम्बालोलम् अम्बायामति-
स्नेहेन पालयन्त्या जनयित्र्या लोलम् । बालमित्यर्थ । अह बाल सन् अलमत्यर्थ पराक्रम साहसरूपम् अपारैतत्सेनाप्रवेशरूप साहस कथं नु कुर्याम् ॥

पुनश्चोत्तरोऽर्जुन बृहन्नडाविषधारिण किमवोचदित्याह—

स्याश्च पदं वासविधेरस्मन्मोक्षेण शश्वदम्बासविधे ।

दुर्लभमङ्गददाम क्षौमाद्यं द्रव्यजातमङ्ग ददाम ॥ ३५ ॥

हे बृहन्नडे, अस्मन्मोक्षेण इत सकटात् अस्माक मोक्षेण त्व च अम्बासविधे मदीय-
जनयित्रीसविधे शश्वत्सदैव वासविधे वासस्य स्थिते यो विधि सर्वप्रकारेण सम्य-
ग्वार्ताग्रहणादिना विधान तस्य पद स्थान स्या भविष्यसि इतीति सकटात् मद्रक्षणेन
मदीयजननी च भवतीं सम्यक्पालयिष्यतीत्यर्थ । हे अङ्ग बृहन्नडे, अङ्ग इष्टामन्त्रणे ।
क्षौमाद्यं दुग्गूलाद्यं द्रव्यजातं द्रव्यसमूहं दुर्लभं ते ददाम । तथा—अङ्गददाम अङ्गाश्च
दामानि हारदामानि च तदङ्गददाम च तुभ्य ददाम ॥

इत्थं तत्रासन्तं बहुधा निगदन्तमधिगतत्रासं तम् ।

उत्तरमाहितहासः प्रोचे बीभत्सुरुत्तमाहितहा सः ॥ ३६ ॥

इत्थमनेन प्रकारेण तत्र समरभूमौ असन्तमपण्डित मूर्खे 'सन् सुधी' कोविद' कवि'
इत्यमर । तथा—अधिगतत्रास प्राप्तभयम् । बहुधा पुन पुनर्निगदन्तं काकुत्स्त्रेण प्रा-
र्थयमानं तमुत्तरम् आहितहास उद्भूतहास स बीभत्सुर्जुन प्रोचे जगाद । कीदृशो-
ऽर्जुन । उत्तमाहितहा उत्तमा प्रवाना येऽरयस्तान् हन्तीति तादृश । 'इत्थं तत्रासदृश
बहुधा निगदन्तमधिगतत्रासदृशम्' इति पाठे च इत्थमनेन प्रकारेणासदृशमयुक्तं बहुधा
निगदन्तं तथा अधिगतत्रासदृशम् अधिगतत्रासे प्राप्तभये दृशौ यत्र स तादृशम् ॥

आस्तामुत्तर सान्त्वं द्विषतां प्राप्तोऽधिमध्यमुत्तरसां त्वम् ।

स्वनिवासं नाहत्वा शत्रून्नेष्यामि विपुलसनाह त्वा ॥ ३७ ॥

इत्थं सुरसत्त्वेन प्रहिते वाहेऽर्जुनेन सुरसत्त्वेन ।

सहसा समरोदितया भिया विराटात्मजेन समरोदि तया ॥ ३८ ॥

(युग्मम्)

इत्थमनेन प्रकारेण । उक्त्वेति शेष । सुरसत्त्वेन सुराणा देवानामिव सत्त्वं वैर्यं यस्य सुर-
सत्त्वस्तेन अर्जुनेन सुरसत्त्वेन सुशोभनो रसो रणरसो यस्य तस्य भावस्तत्त्वं तेन हेतुना वाहे
अश्वे प्रहिते रणाय निर्मोचिते प्रग्रहे सति सहसा तत्क्षणमेव समरोदितया सप्रामोत्थित-
या तया तादृश्या भिया भीत्या हेतुभूतया विराटात्मजेन उत्तरेण समरोदि रुदितम् ।

तत्तादृश संकट वीक्ष्य उत्तरो रुरोदेत्यर्थः । इति किमुक्तवेत्याह—आस्तामिति । हे उत्तर सान्त्व चाहु मद्दिपये त्वत्कृतमास्ता भवतु । त्व च उत्तरसामुत् उद्भट तरो वेगो येषा ते तादृशाना रिपूणामविमध्ये मध्ये प्राप्तोऽसि । हे विपुलसनाह, विपुल सनाह कवच यस्य स तादृश, सोत्प्रासमुक्तिरियम् । शत्रून् रिपून् तवाहत्वा अनिर्मूलयित्वा त्वा स्वनिवास न नेष्यामि । शत्रून् हत्वैव नेष्यामीत्यर्थः । अहत्वा न इति च द्वौ नवौ प्रकृतमेवार्थं कथयत ॥

सोऽथामियानादरिभिः प्रदिश्यमानोऽवरुह्य यानादरिभिः ।

व्यपयात समहासि सुधनुस्त्यक्त्वा जनैस्ततः समहासि ॥ ३९ ॥

अभियानादरिभिः अभियान रणाय समुखगमन तत्र आदरिभिः सादरैः अरिभिः शत्रुभिः कुरुभिर्यानात् रथादवरुह्य व्यपयातश्चलितः प्रदिश्यमानः हस्तेन उद्दिश्यमानो वा स्वधनुः स्वकीय चापं त्यक्त्वा चलितः समहासि सट् महासिना खड्गेन विद्यते यस्मात्तादृशः स उत्तरो विराट्सुतः व्यपयातश्चलितः । ततश्च जनैश्च समहासि सम्यक् अतीव हसितम् ॥

चक्रे रथमानीतं प्रगृह्य केशेषु जिष्णुरथ मानी तम् ।

वाग्भिर्भीरहिताभिः पुनरमुमाश्वासयद्भीरहिताभिः ॥ ४० ॥

अथानन्तरं जिष्णुरर्जुनः मानी मानवान् तं विराट्पुत्रमुत्तरं बलात्केशेषु प्रगृह्य रथमानीतं रथं प्राप्तं चक्रे । रथमारोपयामासेत्यर्थः । पुनश्च भीरहिताभिः भिया भयेन रहिताभिः, तथा गभीराभिः गाम्भीर्ययुक्ताभिः हिताभिश्च वाग्भिः विराट्-नृपसुतस्यापि सत एतादृशं क्लैब्यं नोचितमित्यादिकाभिः परमुत्तरमाश्वासयत् । आश्वासयामासेत्यर्थः ॥

दैन्यं मुञ्चस्वेदं वेपथुमपि गात्रगतममुं च स्वेदम् ।

कुरु मतिमुत्तर तोत्रग्रहणे मम शत्रुमुत्तरतोऽत्र ॥ ४१ ॥

इति स रिपुत्रस्तस्य प्रत्ययजननाय पाण्डुपुत्रस्तस्य ।

प्रथितानामपदानाद्यवेदयदशङ्कमात्मनाम पदानाम् ॥ ४२ ॥

(युग्मम्)

इत्यनेन प्रकारेणोक्त्वा रिपुत्रस्तस्य रिपुभ्यः कौरवेभ्यस्तस्य भीतस्य तस्योत्तरस्य प्रत्ययजननाय विश्वासोत्पादनाय स पाण्डुपुत्रोऽर्जुनः बृहन्नडावेशवृद्धपि अपदानात् रणादा-वद्भुतकर्मणा, प्रथितानां त्रिजगत्प्रसिद्धानां पदानां सत्यसाचिविजयादीनां मध्ये आत्मनाम अतिप्रसिद्धमर्जुनाख्यं तस्योत्तरस्य न्यवेदयत् अकथयत् । कथमशङ्कम् अविद्यमाना शङ्का शत्रुभ्यः स प्रकटीकरणे नि शेषतः प्रतिश्रुतसमयातिवाहनात् यत्र कर्मणि तथा ।

इति किमुक्त्वेल्याह—दैन्यमिति । भो० उत्तर, दैन्य दीनभाव रिपुत्रासजमिदं मुञ्चस्व
 ल्यज । तथा वैपथ्यं कम्पमपि भयज सात्विक भावमसु च । एतच्च खेदगात्रगत
 मुञ्चस्व । हे उत्तर, अत्र रणे शत्रु रिपु दुर्योधनमुत्तरत अवतीर्यवत् । योद्धुमिति
 शेषः । मम तोत्रग्रहणे प्रतोदग्रहणे । सूतकर्मणीत्यर्थः । तत्र मति बुद्धि कुरु ।
 मत्सूतो भवेत्यर्थः ॥

नुन्नरथाश्वस्तेन श्मशानमेत्यात्तधनुरथाश्वस्तेन ।

अशनैरारासरतः कुरुवीरान्पाण्डुसूनुरारासरतः ॥ ४३ ॥

अथानन्तर पूर्वोक्तसान्त्वविधिना आश्वस्तेन आश्वसयुक्तेन तेन विराटपुत्रेणोत्तरेण
 नुन्नरथाश्वो नुन्ना प्रेरिता रणाभिमुखीकृता रथाश्वा यस्य स तादृश पाण्डुसूनु अर्जुनः
 तथा श्मशानं पितृवनमेत्य शमीवृक्षावलम्ब्यस्त्रगणादात्तं गृहीतं धनुर्येन स तादृशश्च
 अशनैः महत्कृत्वा आरासे सिहनादे रतं सन् आसरत रणाभिमुखमागच्छत कुरु-
 वीरान् भीष्मकर्णादीन् आरययौ । रणार्थमित्यर्थः ॥

तेनोत्तरसारथिना गाण्डीवं बिभ्रता च तरसा रथिना ।

दृढमाकर्णादिषुभी रमसाकृष्टैरतायि कर्णादिषु भीः ॥ ४४ ॥

उत्तरसारथिना उत्तरो विराटपुत्र सारथिः सूतो यस्य स तादृशेन गाण्डीवं नाम
 धनुर्विभ्रता च रथिना रथयुक्तेन तेन अर्जुनेन तरसा वेगेन दृढमाकर्णात् कर्णावधि
 रमसेन आवेगेन आकृष्टैरिषुभिर्बाणैः हेतुभिः कर्णादिषु कुरुवीरेषु भीर्भयम् अतायि
 विस्तारिता ॥

रुधिरवसाचित्रा सा कुरुसेना जातसव्यसाचित्रासा ।

आहितलेहा हेतिप्रकरैरपतन्महीतले हाहेति ॥ ४५ ॥

जातसव्यसाचित्रासा जातसव्यसाचिनः त्रासो यस्या सा तादृशी । तथा रुधिर-
 वसाचित्रा युद्धे क्षतेन जाते ये रुधिरवसे रुधिर रक्त वसा च देहिना धातुविशेष
 ताभ्यां चित्रा । तथा हेतिप्रकरैः आयुवसमूहैः आहितं कृतं लेहो ग्राहः सर्वतो व्याप्ति-
 रूपो यस्या सा तादृशी । 'हा हा' इति शब्दमुच्चार्य महीतले भूपृष्ठे अपतत् ॥

अधुना सकलकुरुवीरतिरस्किथैकप्रागल्भ्यमर्जुनस्य वर्णयितुमाह—

पाटितवक्षोदेहः पाण्डवशस्त्रेण शात्रवक्षोदेहः ।

भीष्मोऽन्विततालस्य श्लेषमधत्त ध्वजस्य विततालस्यः ॥ ४६ ॥

शात्रवक्षोदेहः शात्रवाणा रिपूणा क्षोदे सच्चूर्णेने ईहा चेष्टा यस्य स तादृशोऽपि भी-
 ष्म शान्तनव पाण्डवशस्त्रेण पाण्डवस्यार्जुनस्य शस्त्रेण पाटितं विदीर्णं वक्षो यस्य स ता-
 दृशो देहो वर्ष्म यस्य तादृशः सन्, अत एव विततालस्य विततं विस्तीर्णमालस्यमौ-

दासीन्यम् । अकिंचित्करत्वमिति यावन् । यस्य स तादृशः । अन्विततालस्य अन्वितो युक्तस्तालो वृक्षविशेषो यस्य स तादृशस्य ध्वजस्य श्लेष समवेतत्वमधत्त । अतिव्यथित सन् तालाङ्गध्वजे सलीनदेहोऽभूदित्यर्थः । तालध्वजो भीष्म इति प्रसिद्धः ॥

अधुना कुरुपाण्डवगुरोर्द्रोणान्चार्यस्यापि अर्जुनेन तिरस्कृतपराक्रमत्व वर्णयन्नाह—

अशनैराशाततया कुलिशोपमयेन्द्रसूनुराशाततया ।

सायकसंतत्याजप्रतिमं द्रोणं विदार्य संतत्याज ॥ ४७ ॥

अशनैः शीघ्रमेव आशाततया आशातस्य तीक्ष्णस्य भाव आशातता तथा तीक्ष्णत्वेन कुलिशोपमया वज्रतुल्यया सायकसंतत्या शरश्रेण्या अजप्रतिम विष्णुतुल्यम् । पराक्रमेणेति शेषः । विदार्य विदीर्णाङ्गं कृत्वा संतत्याज । गुरुगौरवेण त तादृशं ल्यक्त्वा गतोऽर्जुन इत्यर्थः ॥

अधुना कर्णस्यापि तिरस्कृत्या वर्णयति—

कृत्वा विरथाश्वं तं सूतं नीत्वा च वासविरथाश्वन्तम् ।

भग्नमतनुतक्षणतः कर्णं जिष्णुः शरैरतनुत क्षणतः ॥ ४८ ॥

अथानन्तर वासविरन्द्रसूनु अर्जुनः तं जगद्विख्यातपराक्रममपि कर्णं राधेय शरैर्बाणैर्विरथाश्वविगता हता रथाश्वयस्य स त तादृशं कृत्वा तथा सूतं तत्सारथिं च शीघ्रमेवान्तर्नाशं च नीत्वा क्षणतः क्षणेन शरैर्बाणैर्अतनुं बहु कृत्वा तत्क्षणं तनूकरणं तस्मादतनुक्षणतः हेतोर्भग्नं लब्धं साधिरयमतनुतं चकार ॥

अथ शकुनेरपि पार्थकृता तिरस्कृत्या वर्णयति—

विषदावेशातान्तस्तस्य शरः सुबलसूनवेशान्तातः ।

पाण्डववैरस्य मदात्स्वयमेवापादितस्य वैरस्यमदात् ॥ ४९ ॥

शङ्कान्तं शातस्तीक्ष्णोऽन्तो यस्य स तादृशः तथा विषदावेशातान्तः विषस्पर्शसमये ददाति इति विषदः तादृशश्चासावावेशः तत्र अतान्तं अखिन्नं तस्य अर्जुनस्य शरं मदाद्भवात् स्वयमेवापादितस्य निष्पादितस्य पाण्डवैः सह वैरस्य कलहस्य वैरस्य विरसत्वं सुबलसूनवे सौबलाय शकुनये अदात् । मदेन पाण्डवैः सह कलहस्य मूलकारणभूता शकुनिरर्जुनस्तीक्ष्णशरविद्धः स्वघातैः सह कलहं कुरुणा मयोत्पादित इति नितरां सानुशयोऽभूदित्यर्थः ॥

क्षतजे विततक्षरणे सुयोधनं भूय एव विततक्षरणे ।

वासविरुद्रवदे व स्फुटमरिसैन्ये चचार रुद्रवदे व ॥ ५० ॥

वासविरर्जुनो रणे सग्रामे सुयोधनं दुर्योधनं भूय एव विततक्षं तनूकरोति स्म । 'तक्षं त्वक्षं तनूकरणे' वातु । शरैरिति शेषः । कस्मिन्सति । क्षतजे रक्ते विततक्ष-

रणे सति वितत विस्तीर्ण क्षरण खवण यस्य तत्तादृशे सति । अर्थात् तस्यैव । स च वासविरिन्द्रसूनुः अरिसैन्ये शत्रुकटक रुद्रवत् रुद्रतुल्यम् अतिभयानक चचार । अत्र उद्रवदे इति व इति पदच्छेदः । वशब्द इवार्थः । अरिसैन्ये कीदृशे व उद्रवदेव उच्चै रव उद्रवः विकटशब्दः त ददाति उद्रवद तस्मिन् तादृशे इव । तमर्जुन रुद्रवद्भीमकर्मण दृष्ट्वा सैन्यमुत्कट शब्दमिवाभूदित्यर्थः ॥

मुख्यमसावस्त्राणां स्वापनमुत्सृज्य चाञ्जसा वस्त्राणाम् ।

हरणं निद्रागेभ्यश्चक्रे संग्राममूर्धनि द्रागेभ्यः ॥ ५१ ॥

असावर्जुन अस्त्राणा मन्त्रप्रयोज्यशस्त्राणा मुख्य प्रधान स्वापनमस्त्रमुत्सृज्य अञ्जसा व्यक्तमेव वस्त्राणा वाससा हरणमेभ्यः सैन्यलोकेभ्यः संग्राममूर्धनि रणशरसि चक्रे । एभ्यः कीदृशेभ्यः । निद्रागेभ्यः निद्रा गच्छन्ति ते निद्रागास्तेभ्यः ॥

स पृथावृक्षेशास्यः सुधनुर्न्यस्य श्मशानवृक्षेऽशास्यः ।

रणभूमाववलेपि द्विड्बलमभिभूय तूर्णमाववलेऽपि ॥ ५२ ॥

सोऽर्जुनः ऋक्षेशास्य ऋक्षाणा तारकाणामीश ऋक्षेशश्चन्द्रः तद्वदास्य मुख यस्य स तथा अशास्य केनापि न शासनीय महापराक्रमित्वात् । रणभूमौ संग्रामभूमौ अवलेपि सगर्व द्विड्बल शत्रुबलमभिभूय जित्वा पृथौ महति श्मशानवृक्षे शमीवृक्षे प्रागुद्दिष्टे यत्रायुधानि तै रक्षितान्यासन् तत्रैव पुनरपि स्वकार्यं विवायागतः स्वधनुः स्वचापन्यस्य तूर्णमपि शीघ्रमपि आववले । प्रत्यावृत्त इत्यर्थः ॥

न तु मे भवता तत्त्वं व्याख्येयं धृतधनुश्च भव तात त्वम् ।

इति सारथ्यं तस्य व्यधायि पार्थेन वैरिरथ्यन्तस्य ॥ ५३ ॥

इति चोक्त्वा पार्थेन अर्जुनेन तस्य उत्तरस्य सारथ्यं सूतकर्म व्यधायि कृतम् । तस्य कीदृशस्य । वैरिरथ्यन्तस्य वैरिरथिना शत्रुमहारथानामन्तस्य नाशरूपस्य । इति किमित्युक्त्वा भो राजसुत उत्तर, मे मम तत्त्वं रहस्यं यन्मया युद्धसकटे तवाग्रे खनामप्रकाशितं तन्न व्याख्येयम् । कस्यापि न वाच्यम् । तुशब्दः पूर्वस्मात्पक्षान्तरे । हे तात पूज्य, त्वं धृतधनुश्च प्राग्वत् भव । 'पूज्यश्चशुरयोस्तात' इत्यनेकार्थेषु ॥

जितरिपुराजावृद्धः पुरं विराटोऽप्यवाप राजा वृद्धः ।

शुश्राव जयं तस्य स्वसुतस्य च देवराडिव जयन्तस्य ॥ ५४ ॥

आजौ संग्रामे जितरिपुः जितशत्रुः ऋद्धः समृद्धः वृद्धो राजा विराटोऽपि पुरं खनगरमवाप । तस्य सुतस्य च उत्तरस्य जयं विजयं शुश्राव । क इव कस्य । देवराट् इन्द्रो यथा जयन्तस्य जयन्ताख्यस्य स्वसुतस्य ॥

धूपैरुत्तरलाली रथ्याः स विधाय तूर्णमुत्तरलाली ।

धर्मभुवा देवनतश्चक्रे हसितं विचित्रवादेऽवनतः ॥ ५५ ॥

स विराटनृप* उत्तरलाली उत्तर खसुतमुत्तराख्य लालयति सस्नेह पश्यति विशे-
षत जयश्रवणादुत्तरलाली तूर्ण शीघ्रमेव रथ्या विशिखा । 'रथ्या प्रतोली विशिखा'
इत्यमर । धूपैरगुर्वादिधूपैः उत्तरलाली उच्चैस्तरला सौगन्ध्याय लोला अलयो भ्रमरा
यासु तास्तादृशीर्विवाय धर्मभुवा युधिष्ठिरेण कङ्कविप्ररूपवारिणा सह देवनत द्यूतात्
द्यूतार्थं विचित्रवादे नानावादे हसितम् । परस्परमित्यर्थः । हास चक्रे । कथभूत । अ-
वनत । द्यूतार्थमित्यर्थः । तथा च विराटपर्वणि—'प्रवर्तमानो द्यूताय मातस्य पाण्डवम-
ब्रवीत् । पश्य पुत्रेण मे युद्धे तादृशा कुरवो जिता ॥' इति । 'ततोऽब्रवीत् महातेजा
धर्मपुत्रो युधिष्ठिर । बृहन्नडा यस्य यन्ता कथं न स विजेष्यति ॥ इत्युक्त्वा कुपितो
राजा धर्मपुत्रमथाब्रवीत् । सम पुत्रेण मे शण्ठ ब्रह्मवन्धो प्रशससि ॥' इत्यादि विचित्र-
वादः । तथा 'ततः प्रकुपितो राजा तमक्षेणाहनद्रृशम्' इत्यादि ॥

स प्रजहाराजानन्नक्षेण क्षेपहतमहा राजानम् ।

धर्मजमतिमत्तायां निजबुद्धौ निरतमेव मतिमत्तायाम् ॥ ५६ ॥

स विराट्, अजानन् तन्महिमानमिह मतिमत्ताया मतिमतः बुद्धिमतो भावः मति-
मत्ता तस्यां निरतः राजानः धर्मजः युधिष्ठिरनृपमक्षेण पाशकेन प्रजहार अहनत् । कस्या
सत्याम् । निजबुद्धौ अतिमत्तायाम् अतिप्रमादयुताया क्षेपेण उत्कृतविचित्रवादेन हत
मह तेजो यस्य स क्षेपहतमहा ॥

तदनु रुजा यातेन श्वेताश्वभयादवैक्षि जाया तेन ।

सा निजकपटाधाराः क्षतजस्य चकार विहितकपटा धाराः ॥ ५७ ॥

तदनु तदनन्तरं रुजा यातेन श्वेताश्वभयात् श्वेताश्वार्जुनाद्वय
तस्मात् हेतोः एतादृशी व्यवस्था मे दृष्ट्वा इह बृहन्नडावेषधारी अर्जुन आयातः । निर्वि-
राटवशां पृथ्वीं कृत्वा करिष्यतीति भयादित्यर्थः । तेन युधिष्ठिरेण जाया सैरिन्द्रीवेष-
वारिणी द्रौपदी अवैक्षि दृष्ट्वा । सा च द्रौपदी क्षतजस्य तत्प्रहारोत्थस्य धारा निजकपटा-
धारा निज एव निजको यः पटः स एव आधारो यासां ता रक्तधाराः । निजशिरोशुके-
नोत्पुस्तितवतीत्यर्थः । कीदृशी सा । विहितकपटा विहित कपट यथा सा । अस्य ब्राह्म-
णस्य वराकस्य वत नैवैतदुचितमिति मिषेण रक्त निजपटे धारयामासेत्यर्थः ॥

सुतमरिसमुदायान्तं मात्स्योऽवलोक्य समुदायान्तम् ।

'प्रीतिमल भेजे यः स्वयं जयन्कौरवेऽवलम्बे जेयः' ॥ ५८ ॥

मात्स्यो मात्स्याधिपो विराटोऽपि तावदरिसमुदायान्तम् अरीणां समुदायं समूहं
तस्य अन्तो नाशस्तमायान्तं सुतमुत्तरमवलोक्य समुत् सह मुदा वर्तते यः स समुत्
सहर्षं अलम्बत्यर्थं प्रीतिं भेजे । तं सुतं कमित्याह—यः कौरवे दुर्योधने स्वयमवलम्बे

आश्रयेऽपि सति जयन् जेता आसीत् । यद्वा कुरुणामिदं कौरव तस्मिन् कौरवे सैन्ये
स्वयमवलम्बे यो जयन् जेता आसीदिति ॥

अरिबलकम्पदया तं श्रिया समेतं सयन्तृकं पदयातम् ।

स्फुरितमहा रेजे यं सुतं परिष्वज्य संप्रहारेऽजेयम् ॥ ५९ ॥

अयं विराटनृपः । अरिबलकम्पदया शत्रुबलाय कम्पं ददातीति तादृश्या श्रिया लक्ष्म्या
समेतं युतं तथा सयन्तृकं सह यन्त्रा बृहन्नडावेषधारिणा अर्जुनेन वर्तते यः स तादृशः
तथा पदयातं पादपतितं तं सुतमुत्तरं परिष्वज्य आलिङ्ग्य रेजे बभौ । कीदृशः स
विराटनृपः । स्फुरितमहा स्फुरितं महस्तेजो यस्य स तादृशः । सुतं कीदृशम् । अ-
जेयं न जेतुं शक्यम् । कुत्र । संप्रहारे ॥

अथ नृपमस्तकलीनां क्षतिं विलोक्यातिमात्रमस्तकलीनाम् ।

अजनि तदा पाण्डुभुवामतिरभसः कीर्तिसंपदा पाण्डुभुवाम् ॥ ६० ॥

अथानन्तरं नृपमस्तकलीनां नृपस्य युधिष्ठिरस्य मस्तके शिरसि लीना क्षतिं विलो-
क्यातिमात्रमस्तो दूरीकृतं कलियैस्ते तादृशानामपि पाण्डुभुवा पाण्डवानामतिरभसः
अतिशयेन साहसावेगं अजनि जातः । विराटमुपरीत्यर्थः । कीदृशानाम् । कीर्तिसंपदा
कीर्तिश्रिया पाण्डुर्धवला भूर्येषां ते तादृशानाम् ॥

तदनु रहस्यवधाय त्वरिता मात्स्यपकुलोद्ग्रहस्य वधाय ।

रूपं बभ्रुः खन्ते पार्थाः समये च रोषबभ्रुः खन्ते ॥ ६१ ॥

तदनु तदनन्तरं ते पार्था युधिष्ठिराद्या रहसि मिथः अवधाय सावधानीभूय तस्मिन्
वेषातीतं (?) च निजप्रकाशनसमयं च निश्चित्य मात्स्यपकुलोद्ग्रहस्य मात्स्याधिपस्य वि-
राटस्य वधाय त्वरिताः सन्तः स्वरूपं प्राग्यथावस्थितम् । कङ्कसूदादिवेषपरिखागेने-
त्यर्थः । बभ्रुः अवारयन् । बभ्रुरिति 'डुभृञ् धारणपोषणयो' धातुः । किभूतम् । रो-
षबभ्रुः रोषेण बभ्रुः कपिलम् । कदा । समये काले । कीदृशे । खन्ते शोभनं अन्तो
यस्य स तादृशे ॥

अथ तरसापत्येनप्रतिमान्पार्थान्समीक्ष्य सापत्येन ।

चक्रे सामात्येनः स्मरता मात्स्येश्वरेण सामात्येन ॥ ६२ ॥

अथानन्तरं तरसा शीघ्रमेव आपत्य गत्वा इनप्रतिमान् तेजसा सूर्यसदृशान् पार्थान्
युधिष्ठिरादीन् समीक्ष्य सापत्येन सह अपत्येन सुतेन उत्तरेण वर्तते यः स तादृशेन,
तथा एनं अपराधं सुकृतं स्मरता, तथा सामात्येनं समन्त्रिणा मात्स्येश्वरेण सामं सान्त्व-
तेषां चक्रे व्यधायि ॥

अवनिभृति समानमतिं स्वजनैः सार्धं बृहस्पतिसमानमतिः ।

तत्र दृशं समतनुतं श्लाघ्यां धर्मात्मजोऽनृशंसमतनुतः ॥ ६३ ॥

धर्मात्मजो युधिष्ठिरः तत्र तस्मिन् अवनिभृति राज्ञि विराटे खजनैः बन्धुजनैः सार्व समानमति सम्यक् आनमति प्रणमति श्लाघ्या सन्नेहा दश समतनुत व्यतनोत् । कीदृशः स । बृहस्पतिसमानमति बृहस्पतेराङ्गिरसस्य समाना सदृशी मतिर्यस्य स । पुन कीदृशः । अनृशसमतनुतः । अविद्यमान नृशसाना कूराणा मत येषा ते अनृशस-मताः सावव तैर्नुत स्तुत ॥

अदिशदसौ भद्राय प्रियां सुतामुत्तरां च सौभद्राय ।

दूतांश्चार्यसुहृद्भ्यः पार्थानां प्राहिणोद्विचार्य सुहृद्भ्यः ॥ ६४ ॥

असौ विराटो नृप भद्राय प्रशस्याय प्रिया स्नेहभाजनभूतामुत्तरामुत्तरनाम्नी सुता सौभद्राय सुभद्रासूनवे अभिमन्यवे अर्जुनसुताय अदिशत् ददौ । तद्विचार्य च पार्थानां युधिष्ठिरादीनां सुहृद्भ्यो बन्धुभ्यः दूरस्थेभ्यः श्रीकृष्णप्रभृतिभ्यः दूताश्च आकारणाय प्राहिणोत् विसर्जयामास । सुहृद्भ्यः कीदृशेभ्यः । अरीणां शत्रूणां येऽसवः प्राणास्तान् इति तेभ्यस्तादृशेभ्यः ॥

संप्राप्य तदानन्तं पार्थो वव्रे कृताभिमतदानं तम् ।

प्रतिजग्राह तदैव स्फीतं सैन्यं सुयोधनो हतदैवः ॥ ६५ ॥

पार्थो युधिष्ठिरः तदा तस्मिन् समये तमनन्तं हरिः श्रीकृष्णः प्राप्य वव्रे । साहाय्यायेत्यर्थः । कीदृशः तम् । कृतमभिमतः यथेष्ट दानं येन स तादृशं वनवासादिक्लेशिनां तेषां कृताभिमतदानमित्यर्थः । तच्छ्रुत्वा च सुयोधनो दुर्योधनः हतदैवः हत दुष्ट दैवः शुभाशुभं कर्म यस्य स । दैवहत इत्यर्थः । तदैव तस्मिन् काले स्फीतमेकादशाक्षौहिणीरूपं सैन्यं प्रतिजग्राह समुदितं चक्रे ॥

स्वनयात्परमातुलतः सुयोधनो वरमवाप रमातुलतः ।

श्रेयो नेयमुपायात्सोऽपि संचिन्त्य भागिनेयमुपायात् ॥ ६६ ॥

रमातुलतः रमया लक्ष्म्या अतुलः अनुपमः तस्मात् तादृशात् स्वनयात्परमातुलतः सुष्ठु अन्यः स्वनयस्तस्माद्धेतोः यः पर उत्कृष्टः स्नेहभाजनः यो मातुलः शकुनिस्तस्मात् वरः साहाय्यरूपमवाप । सोऽपि शकुनिः इति संचिन्त्य भागिनेयः भगिन्या गान्धार्या अपत्यः भागिनेयः दुर्योधनस्तमुपेयात् उपागमत् । इति किमित्याह—श्रेयः कुशलं नेयं प्राप्यम् । कस्मात् । उपायात् । कमपि स्वकीयं महाराजमाश्रित्येत्यर्थः ॥

१ स्फीतं प्रख्याततरं समुदितं यादवानां सैन्यमेव प्रतिजग्राह । तथा च भारते सेनोद्योगपर्वणि—‘एवमुक्तस्तु कृष्णेन कुन्तीपुत्रो धनजयः । अयुध्यमानः सप्रामे वरयामास केशवम् । दुर्योधनस्तु तत्सैन्यं सर्वमावरयत्तदा ॥’ इत्येव व्याख्या सुष्ठु प्रतिभाति । २ सुयोधनः स्वनयात्स्वकीयनीतितः परमातुलतः परेषां शत्रुभूतानां पाण्डवानां मातुलतः शल्याद्वरमवाप । सोऽपि शल्योऽपि ‘उपायाच्छ्रेयो नेयम्’ इति संचिन्त्य भागिनेयं पाण्डवमुपायात् ।’ इत्येव व्याख्या सुष्ठु प्रतिभाति ।

तं युधि राधेयस्य ज्ञाता खलु कर्मणः पराधेयस्य ।

स ययाच क्षेपार्थं शल्योऽपि तथेति चाचक्षेऽपार्थम् ॥ ६७ ॥

सं दुर्योधन युधि युद्धे पराधेयस्य परैः शत्रुभिरधेयो धर्तुमशक्यस्तस्य तादृशस्य । 'दुधाञ् धारणपोषणयो' धातु । कर्मणः अत्यद्भुतकर्मणो ज्ञाता । कस्य । राधेयस्य कर्णस्य । रणादावद्भुतं कर्म कर्णस्य ज्ञातेत्यर्थः । तं कर्णं क्षेपार्थं शत्रूणां नाशार्थं ययाच प्रार्थयामास । शल्योऽपि राजा अपार्थं व्यर्थम् । तत्त्रिव्यमित्यर्थः । तथेति एवमेव विधीयतामिति च आचक्षे जगाद ॥

अबुना द्वयोरपि कुरुपाण्डवसेनयोः संख्यासमुदायमाह—

सप्त महासेनानामक्षौहिण्यः कृताट्टहासेनानाम् ।

घटिता धामन्येषा तत्रैकादश धृतकुधामन्येषाम् ॥ ६८ ॥

एषा पाण्डवानां धामनि सैन्यरूपे सप्त अक्षौहिण्यः घटिता मिलिता । एषा कीदृशानाम् । महासेनानां महत्यः सेना येषां ते तादृशानाम् । पुनः कीदृशानाम् । कृताट्टहासेनानाम् कृतं अट्टहासं महाहासा युद्धोचिता यैस्ते तादृशा इना सेनानीवीरा येषां ते तादृशाः । तत्र तयोर्द्वयोः सेनयोर्मध्ये अन्येषां कुरुपाण्डवैकादशाक्षौहिण्यो घटिता मिलिता । कीदृशीनाम् । धृतकुधाम् धृता पार्थनाशायं कुतः कोपो यैस्ते तादृशानाम् । अथाक्षौहिणीसंख्या प्रसङ्गेन लिख्यते—'एकविंशत्सहस्राणि शतान्यष्टौ तु सप्तति । गजानां च रथानां च तावदेव कदम्बकम् ॥ पञ्चषष्टिसहस्राणि षट्शती दशधाधिका । तुरङ्गमानां जाल्यानां पुनः पवनरहसाम् ॥ लक्षं नव सहस्राणि पदातीनां शतत्रयम् । पञ्चाशदधिकं चैव स्मर्यतेऽक्षौहिणी बुधैः ॥' हस्तिन २१८७०, रथाः २१८७०, अश्वाः ६५६१०, पदातयः १०९३५० । इत्यक्षौहिणीसंख्या ॥

निन्दितसंयत्तेभ्यः श्रुत्वा च निवृत्तिमाजिसंयत्तेभ्यः ।

दधदिव हितवाञ्छां तं धृतराष्ट्रः संजयं प्रहितवाञ्छान्तम् ॥ ६९ ॥

धृतराष्ट्रो राजा आजिसंयत्तेभ्यः आजौ युद्धे युद्धविषये सम्यक् यत्ता । सयन्नास्तादृशेभ्यस्तेभ्यो दुर्योधनकर्णदिभ्यः निवृत्तिं पार्थानां वनवासदितः श्रुत्वा हितवाञ्छा स्वपरपक्षयोः स्नेहेन मिलनवाञ्छामिव दधत् तान्प्रति तं संजयं सूतं प्रहितवान् । कीदृशतम् । शान्तं शमप्रधानम् । कीदृशो राजा । निन्दितसंयत्तं निन्दिता दूषिता सयत्तं युद्धयेन स तादृशः । दधदिवेत्यत्र इवशब्दो द्वयोः सेनयोः सन्नेहं मिलने सशयार्थम् ॥

सोऽपि मृधावादरतः पार्थानां प्राप्य संनिधावादरतः ।

अभ्यधितं स्वामिवचः सरन्मतिं तस्य भूभृतः स्वामिव चः ॥ ७० ॥

सोऽपि संजयः पार्थानां युधिष्ठिरादीनां सनिधौ सनिवाने प्राप्य मृधावादरतः मृ-

धस्य युद्धस्य य' अवाद' अकथन तत्र रत' । शान्तिरेव युक्ता इति कथयन्नित्यर्थः ।
आदरेण स्वामिवच स्वामिनो धृतराष्ट्रस्य वच अभ्यधित अकथयत् । तस्य भूभृतो
दुर्योधनस्य च स्वां मति मत्सरकलुषा च स्मरन् अभ्यधित । दुर्योधनस्य मति स्मरन्
संशयित इव शान्तिप्रवान् धृतराष्ट्रवचोऽकथयत् इत्यर्थः । क इव । च' इव । यथा
च चकार अव्यय तस्य तच्चेति सञ्ज्ञाय ब्रूते, तद्वत्सजयोऽपि जगादेत्यर्थः ॥

अवनेरादरसहितैरवने राज्ञां समूहमुत्सार्यापि ।

न वने नरदेवसुतैर्नवनेन निवृत्तिवर्त्मनोऽकारि मन' ॥ ७१ ॥

राज्ञा समूह व्रजमुत्सार्य दूरीकृत्यापि अवनेर्भूमेरवने रक्षणे आदरसहितै सादर-
निवृत्तिवर्त्मन वनवासान्निवृत्तिमार्गस्य नवनेन स्तवनेन । 'णु स्तुतौ' धातु । नरदेवसुतै
नृपसुतै वने वनविषये मन न अकारि न कृतम् । वनान्निवृत्त्य शत्रून् जित्वा महीं पा-
लयाम इत्येव मनसि चकुरित्यर्थः ॥

तन्मतर्वादायातः सूतो हास्तिनपुरं जवादायातः ।

वाचं शौर्यादीनां न्यवेदयत्पार्थिवाय शौर्यादीनाम् ॥ ७२ ॥

सूत संजय. अतोऽनन्तर तन्मतवादाय तेषा पाण्डवानां यन्मत तस्य वाद धृत-
राष्ट्रादीनामग्रे कथन तस्मै जवाद्द्वेगेन हास्तिनपुरमायात आगत । तत्र च शौर्यादीना
शौरि श्रीकृष्ण, आदिशब्देन युधिष्ठिरादय, तदादीना वाच धृतराष्ट्राय पार्थिवाय न्य-
वेदयत् । कीदृशी वाचम् । शौर्यादीना शौर्येण शूरत्वेन प्रागल्भ्येन अदीना नदीना ताम् ॥

सपितामहतातेन स्वजनेन ततोऽर्थितोऽपि महता तेन ।

न तु कृतवाञ्छान्तेभ्यः सुयोधनो राज्यदानवाञ्छां तेभ्यः ॥ ७३ ॥

सपितामहतातेन पितामहो भीष्म, तातो धृतराष्ट्रश्च तौ, सह ताभ्या वर्तते य स
तादृशेन महता च तेन स्वजनेन बन्धुजनेन प्रार्थितोऽपि सन् सुयोधनो दुर्योधन ।
तु पक्षान्तरे । शान्तेभ्य शमप्रदानेभ्यस्तेभ्य पाण्डवेभ्यो राज्यदानवाञ्छा राज्यवि-
तरणेच्छा न कृतवान् ॥

तदनु परा ज्ञात्यन्तं विधास्यता धर्मजेन राज्ञात्यन्तम् ।

प्रापे चिन्तापरता प्रमुष्णता सपदि मुखरुचिं तापरता ॥ ७४ ॥

तदनु तदनन्तरमत्यन्त नितरा ज्ञात्यन्त ज्ञातीना बन्धूना सेनाद्वयेऽपि स्थिताना-
मन्तो नाशस्त विधास्यता कर्तुमिच्छता राज्ञा धर्मजेन युधिष्ठिरेण परा उत्कृष्टा चिन्ताप-
रता चिन्ताया परो लग्नः तस्य भावस्तत्ता प्रापे लग्ना । किम्भूतेन धर्मजेन । मुखरुचि
वदनकान्ति प्रमुष्णता चोरयता । मलिनमुखच्छविनेत्यर्थः । कीदृशी चिन्तापरता ।
तापरता तापे पश्चात्तापे रता ॥

स प्रणयेन सहायं जगाद गोविन्दमतिशयेन सहायम् ।

नान्यो मे यादव नौरर्तिसमुद्रे त्वदप्रमेयादवनौ ॥ ७९ ॥

सोऽयं युधिष्ठिर अतिशयेन नितरां सहाय गोविन्द श्रीकृष्ण प्रणयेन सह सप्रणयं जगाद । किमिति । हे यादव यदुवशज, अप्रमेयात् ब्रह्माद्यैरपि न प्रमेयं निर्णेतुं शक्यस्तादृशात् त्वत् भवत अन्य नौ तरणि । तारिका इत्यर्थः । न अस्ति । कुत्र । अर्तिसमुद्रे अर्ति मन पीडा स एव समुद्र तस्मिन् । कस्याम् । अवनौ भूमौ । 'अर्ति पीडा धनु कोट्यो' इत्यमरः ॥

युधिष्ठिर पुनरपि श्रीकृष्ण सधैर्यं प्रार्थयति—

न हि कुरवो मद्यन्ते राज्यं प्रदिशन्त्यभीरवो मह्यं ते ।

न च जनता वध्येयं किमत्र पथ्यं त्वयैव तावच्चोयम् ॥ ७६ ॥

हे श्रीकृष्ण, अभीरव न भीरव कातरा कुरव ते दुर्योधनाद्या मद्यन्ते मह्या भूमेरन्तस्तत्र मद्यन्ते मह्यं राज्यं न प्रदिशन्ति न दास्यन्ति । इयं जनता जनानां समूह बन्धुजनानां समूहः । न च वध्या हन्तु योग्या । तत्तस्मात्कारणात् अत्र विषये त्वयैव सर्वज्ञेन तावत् पथ्यं हितं ध्येयं चिन्त्यम् ॥

विह्वलपुरङ्गं त्वा याचे यदुवीर कौरवपुरं गत्वा ।

संधिं पङ्कजनयनं स्वया धिया स्वैर्जनैरपङ्कं जनय नः ॥ ७७ ॥

हे अङ्ग हे यदुवीर श्रीकृष्ण, अहमेतत्सेनाद्वयसंघट्टभाविवन्धुक्षयभयात् विह्वलसकम्पवपुर्यस्य स विह्वलवपुः सन् त्वा त्वा याचे । किमिति । हे यदुवीर, त्वं कौरवपुरं हास्तिनपुरं गत्वा हे पङ्कजनयन पुण्डरीकाक्ष हे अपङ्क अविद्यमान पङ्क कलुष शीतादिषड्भूमिज बाल्यावयवस्थात्रयज वा यस्य तस्य संबोधनम् । न अस्माकं स्वैर्जनैः बन्धुभिः सह स्वया बुद्ध्या प्रज्ञया संधिं जनय उत्पादय ॥

इति रिपुराशावन्तं परिहर्तुं चक्रपाणिराशावन्तम् ।

अधरितचतुरम्बुध्या विचिन्त्य नृपतिं जगाद चतुरं बुद्ध्या ॥ ७८ ॥

इत्यनेन प्रकारेण रिपुराशौ कुरुसैन्ये अन्तः नाशं भाविनं परिहर्तुं दूरीकर्तुमाशावन्तमभिलाषयुक्तं तं नृपतिं युधिष्ठिर बुद्ध्या विचिन्त्य चतुरं कृत्वा चक्रपाणिं श्रीकृष्णं जगाद । वक्ष्यमाणमिति शेषः । बुद्ध्या कीदृश्या । अधरितचतुरम्बुध्या अधरिता जिताः चत्वारोऽम्बुधयो यया सा तादृश्या चतुरम्बुधिभ्योऽपि विततया । गम्भीरया चेत्यर्थः ॥

श्रीकृष्णो युधिष्ठिरं किमवोचदित्याह—

कुरुवृषभावनिदानं कुर्युः कुरवो न बन्धुभावनिदानम् ।

तेषां मे वचनं तु स्यादवमानस्य मूलमेव च नन्तुः ॥ ७९ ॥

हे कुरुवृषभ कुरूणां कुरुवश्यानां वृषभः श्रेष्ठः तस्य संबोधनम् हे कुरुवृषभ युधि-

ष्ठिर, कुरवो दुयोधनाद्या अवनिदानमवने पृथ्व्या दान कुर्यु भूमि कदाचिद्दु । न तु बन्धुभावनदान कुर्यु । बन्धुषु भावस्य स्वाभिप्रायस्य निदान मूलकारणम् अतस्तेषां कुरुणा तु पक्षान्तरे मे मम वचनमवमानस्य मूलमेव स्यात् अवमानोत्पादकमेव स्यात् मदीयवचनस्य नादरात् । मे कीदृशस्य । नन्तु प्रणमत । सविनयमित्यर्थः । नन्तृशब्द-स्याजन्तस्य पष्ठ्येकवचने रूपम् ॥

श्रीकृष्णस्त युधिष्ठिर पुन किमवोचदित्याह—

अपि सुरसत्त्व रमे व श्रेयसि यास्यामि चैष सत्त्वरमेव ।

उदयो दैवप्रभवः प्रयत्नमात्रे वयं सदैव प्रभवः ॥ ८० ॥

हे सुरसत्त्वसुराणां देवानामिव सत्त्व वैर्य यस्य स तस्य सवोचनम् । अहं व युष्माकं श्रेयसि कल्याणे रमे हृष्यामि । एष च अहं सत्त्वरं शीघ्रं यास्यामि । तत्सर्वविषमित्यर्थः । उदयः कार्यसत्तिद्विरूपः दैवप्रभवः दैवाद्वाग्यात् प्रभवो यस्य स तादृक् भवति । वयं पुनः सदैव प्रयत्नमात्रे प्रभवः समर्थाः । वयं केवलमत्र प्रयत्नं कुर्मः । सिद्धिस्तु दैवाधीनेत्यर्थः ॥

कृतवागादानं तं कृतधीरित्यर्जुनो जगादानन्तम् ।

मा लोकेश वदैवं यत्नः सुकृतोऽतिरिच्यति केशव दैवम् ॥ ८१ ॥

इत्यनेन प्रकारेण कृतवागादानं कृतं विहितं वागादानं वाक्प्रपञ्चो येन स तादृशम् अनन्तं हरिः श्रीकृष्णमर्जुनो जगाद । किमिति । हे लोकेश लोकानां भूरादीनामीश स्वामी तस्य सवोधनम् । त्वमेव मा वद मा ब्रूहि । हे केशव सुकृतं सुशोभनं कृत्वा कृतं । कृतिनेति शेषः । यत्नः दैवमतिरिच्यति । अतिशब्दोऽर्थाद्ब्रूय । कृतिना सम्यक् कृतो यत्नः दैवमतिरिच्यति । तद्विषयतीत्यर्थः ॥

अर्जुनः श्रीकृष्णं पुनरपि किमवोचदित्याह—

विधिना वै मुख्येन स्फुटलक्षणसिद्धदेववैमुख्येन ।

देहभृतापाद्यानि श्रेयांस्यायुर्धनप्रतापाद्यानि ॥ ८२ ॥

वै निश्चये । स्फुटलक्षणेन सूत्रव्याख्यानेन सिद्धा ये देवा दिवि दीव्यन्तीति देवा देवादयः पञ्चादिषु ब्रह्मव्या इति देवशब्दनिर्देश्या । ब्रह्मादय इत्यर्थः । तेषां वैमुख्येनापि सता मुख्येन प्रधानेन विधिना दैवेन पूर्वकर्मणा हेतुना देहभृता पुरुषेण कर्त्रा आयुर्धनप्रतापाद्यानि आयुर्जावितकालपर्यायः, धनं वित्तं च, प्रतापः अरिभयजननी वार्ता, एतदाद्यानि श्रेयासि कल्याणानि आपाद्यानि लभ्यानि ॥

इत्थं तावद्यतने कृष्णः पार्थे कृतस्थितावद्यतने ।

दत्तसकलहेतुं गां निपुणो निजगाद वादकलहे तुङ्गाम् ॥ ८३ ॥

इत्थमनेन प्रकारेण तावत् प्रथममद्यतने तत्कालाहं यतने यत्ने सविरूपे कृतस्थितो

विहितसिद्धौ पार्थेऽर्जुने सति कृष्ण श्रीकृष्ण* वादकलहे वादे सवादे य कलह तत्र तुङ्गा महती ता गाम् वाच जगाद ऊचे । कीदृशी गाम् । दत्तसकलहेतु दत्ता. सकला हेतव उपपादका यस्या सा तादृशीम् । कीदृश श्रीकृष्ण* । निपुण ॥

यद्येव नियमस्तु त्वदृष्टान्तेषु सारवान्नियमस्तु ।

तव निपुणा मतिरेक* फलविकलश्चेन्न कर्मणामतिरेकः ॥ ८४ ॥

हे अर्जुन, एवमनेन प्रकारेण त्वदृष्टान्तेषु विविना वैमुख्येनेत्यादिषु तु पक्षान्तरे सारवान् सारयुक्त* नियमो यद्यस्ति तथापि इय तव निपुणा मतिबुद्धिस्तदैवास्तु । तदा कदेत्याह—एक कर्मणा शुभाशुभानामतिरेक उद्रेक फलविकलः फलहीनश्चेन्न भवति । शुभकर्मणामेव फलेन निपुणमत्युद्भव इत्यर्थ ॥

अपि फलवैकल्यं ते दधते केचित्फलेन वै कल्यन्ते ।

तदिह भवेदिष्टस्य प्राप्तिः सत्येव सभवे दिष्टस्य ॥ ८५ ॥

हे अर्जुन, ते केचिदिह फलवैकल्य फलराहित्य कृतेऽपि यत्ने दधते । वे निश्चये । फलेन कर्त्रा केचित्पुरुषा कल्यन्ते सयुज्यन्ते । केचित्फलभागिनोऽपीत्यर्थ । तदेव सत्यपि इह जगति दिष्टस्य पूर्वकृतस्य शुभमेव सभवे सति इष्टस्य अभिलषितस्य प्राप्तिर्भवेन्न त्वन्यथेत्यर्थ ॥

तत्र सुदर्शनहेतौ वदतीत्यं दर्शितात्मदर्शनहेतौ ।

अतिसमानवदिष्टस्वजनो भीमोऽपि नीतिमानवदिष्ट ॥ ८६ ॥

इत्थ पूर्वोक्तप्रकारेण दर्शितात्मदर्शनहेतौ दर्शिता प्रकटीकृता आत्मदर्शनस्य स्वकीयमतस्य हेतवो येन स तादृशे सुदर्शनहेतौ सुदर्शन चक्र हेतिरायुध यस्य स सुदर्शनहेति. श्रीकृष्णस्तस्मिन् वदति सति अतिसमानवन्त अतिपूजावन्त इष्टा स्वजना* बन्धुजना यस्य स तादृशो भीमोऽपि नीतिमान् सुनीति अवदिष्ट अवदत् । वक्ष्यमाणमिति शेष ॥

क्रियतां केशव सामस्वजनैः सार्धं यथान्धकेश वसाम ।

सुहृदो नाम सहाया विपदो मोक्षाय देहिनामसहायाः ॥ ८७ ॥

हे केशव, हे अन्धकेश अन्धकाना वृष्ण्येकदेशीयाना जनपदानामीशस्तत्सबोधनम् । त्वया साम सान्त्व सिद्ध्यर्थ तथा क्रियता यथा स्वजनै धृतराष्ट्रादिभि सार्धं सहैव मिलित्वा वसाम । यत —असहाया* न सोढु शक्याया दु सहाया विपदो विपत्ते मोक्षाय सुहृदो मित्राणि नाम निश्चये सहाया । केषाम् । देहिना प्राणिनाम् । तथा च उद्योगपर्वणि भगवद्वाक्ये भीमसेनवाक्यम्—‘यथा यथैव शान्ति. स्यात्कुरुणा मधुसूदन । तथा तथैव भाषेथा मा स्म युद्धेन भाषथा. ॥’ इत्यादि ॥ ६

इत्थं संध्याशान्तं दधतं सवितारमिव संध्याशा तम् ।

ऊचे भीम देवः स्मित्वा तव बुद्धिरद्य भीमन्देव ॥ ८८ ॥

इत्थमनेन प्रकारेण संध्याशान्तं संध्यासमये अशान्तो दिगन्तं तं दधतं सवितारं सूर्यमिव संध्याशा सधौ कुरुभिः सह मिलने या आशा अभिलाषः तं दधतं भीम भीमसेनं स्मित्वा ईषद्वस्मिन् देवः श्रीकृष्णः भीममूचे । किमित्याह—हे भीम, अद्य तव बुद्धिः भीमन्दा इव भियां मन्दा तरला अल्पा इव दृश्यते । कातरमिव वदसीत्यर्थः ॥

शतमहितानामवृथा हन्तुं किल सापि वाक्कृता नाम वृथा ।

वदस्मि हि सधातुं गा भवतो वत भीम सधा तुङ्गा ॥ ८९ ॥

हे भीम, किल निश्चये त्वम् अहितानां शत्रूणां वृतराष्ट्रपुत्राणां दुर्योधनादीनां शतं हन्तुम् अवृथा वरणं प्रतिज्ञारूपमकृथा इत्यर्थः । हे भीम, सापि वाक् प्रतिज्ञारूपा नाम निश्चये वृथा त्वया कृता । यतः सधातुं हि निश्चये गा वाचो वदसि वत विस्मये । हे भीमसेन, भवतस्तव सधा प्रतिज्ञा तुङ्गा महती अस्ति ॥

अपि शङ्केऽलावूनां मज्जनमेतच्चदाजिकेलावूनाम् ।

बुद्धिं भीमाद्यासि त्वरितो ननु संयुगाय भीमाद्यासि ॥ ९० ॥

हे भीमसेन, अहमेतदलावूनां तुम्बीनामपि मज्जनं ब्रुडनं शङ्के । एतत्किम् । हे भीम, त्वं यत् आजिकेलौ समरक्रीडायाम् । केलिशब्दो हेलातिवादयोक्तकः । भीमात् रणाङ्गणे भयानकात् भीमात् भीमसेनाच्च ऊना बुद्धिं यत् यासि गच्छसि तत् अलावूनां मज्जनमेव शङ्के इत्यर्थः । तुच्छं खलु सदैवोन्मज्जति न खलु निमज्जति । अतस्तत्सदृशमेतदित्यर्थः । भीमादिति वचनं त्वं तस्माद्भीमादन्यः कोऽपि भीमोऽसीत्यर्थम् । ननु निश्चये । तथा हे भीम, अद्य संयुगाय युद्धाय त्वरितं यच्च नासि । तत्तुम्ब्या इव मज्जनमित्यर्थः । तथा चोद्योगपर्वणि भगवद्वाक्ये भीमं प्रति श्रीकृष्णवाक्यम् । ‘अभूतपूर्वं भीमस्य मार्दवोपगतं वचः । गिरेरिव लघुत्वं च शीतत्वमिव पावके ॥’ इत्यादि ॥

इति रभसेनोवाच श्रुत्वा कृष्णस्य भीमसेनो वाच ।

तुष्टो भव दाशार्हः स्यात्समरः सद्य एव भवदाशार्हः ॥ ९१ ॥

इत्यनेन प्रकारेण कृष्णस्य श्रीकृष्णस्य वचः श्रुत्वा रभसेनोत्कण्ठया भीमसेन उवाच । वक्ष्यमाणमिति शेषः । हे दाशार्हः दशार्हाणां जनपदानामीश तत्संबोधनम् हे कृष्ण, त्वं तुष्टो भव समरो रणः सद्य एव भव दाशार्हः भवदाशा त्वदीयाभिलाषमर्हतीति तादृशः । त्वदीयेच्छानुरूपः सद्य एव भवितेत्यर्थः ॥

विदलितमस्तककुम्भिव्रातभ्रमणभ्रमत्समस्तककुम्भि ।

ऊरुबलकङ्करवाणि प्रधनान्यचिराद्भयानकं करवाणि ॥ ९२ ॥

हे भगवन् श्रीकृष्ण, अहमेवविधानि प्रवनानि युद्धानि अचिरात् शीघ्रमेव करवाणि कुर्वे । कथं कृत्वा । भयानक घोरम् । क्रियाविशेषणमेतत् । कीदृशानि युद्धानि । विदलितानि मद्वशाद्भिन्नानि मस्तकानि येषां ते तादृशश्च ते कुम्भिनश्च गजास्तेषां व्रात तस्य भ्रमण तेन भ्रमन्त्यो भ्रममाणा दश ककुभो दिशो येषु तानि विदलितमस्तककुम्भिन्ना- तभ्रमणभ्रमत्समस्तककुम्भि । पुनः कीदृशानि । उरुबलकङ्कुरवाणि उरुबला ये कङ्का महा- बला पक्षिविशेषा रणहतलोकमासाशाया आगतास्तेषां रव शब्दो येषु तानि च ॥

रणभुवि केशव सासृक्पङ्कपुरीतत्कपालकेशवसासृक् ।

जवभागदयालूनां द्विषां तति पातयामि गदया लूनाम् ॥ ९३ ॥

हे केशव श्रीकृष्ण, अहं रणभुवि सग्रामभूमौ गदया आयुधविशेषेण लूना कृत्वा द्वि- षता तति रिपुश्रेणीं पातयामि वरणौ लोढयामि । कीदृशोऽहम् । सह असृक्पङ्केन र- च्चकर्मणेन वर्तन्ते यास्ता सासृक्पङ्का पुरीतत्कपालकेशवसा पूर्यते पुरीतत् अन्ध ता- न्तोऽयं शब्द पुरीतन्ति अन्त्राणि कपाला शिरोऽस्थीनि केशा कचा वसा देहिना धातुविशेषश्च ता सासृक्पङ्काश्च ता पुरीतत्कपालकेशवसास्ता सृजति उत्पादयतीति सासृक्पुरीतत्कपालकेशवसासृक् । पुन कीदृश । जवभाक् वेगभाक् । द्विषता कीदृशा- नाम् । अदयालूनां न दयालव तेषां क्रूराणाम् ॥

इति कृतपारुष्यं तं निगदन्तं गाश्च निष्कृपा रुष्यन्तम् ।

अरिदुःसहसंनाहः स्मित्वा पुरुषोत्तमः स स हसन्नाह ॥ ९४ ॥

इत्यनेन प्रकारेण कृतपारुष्यं कृत पारुष्यं परुषभावो येन स त निष्कृपा कृपाशून्या- गा वाचश्च निगदन्तं जल्पन्तं रुष्यन्तं त भीमसेनं रुष्टमिव हसन् पुरुषोत्तमः श्रीकृष्ण स्मित्वा ईषद्भस्मिन्नाह स जगाद । कीदृश । अरिभिः दुःसहः दुःखेन सह्य स- न्नाहो युद्धाय सजीभवन यस्य स अरिदुःसहसंनाहः ॥

न वचो मेऽवज्ञेयं भीम भवद्दीपनार्थमेव ज्ञेयम् ।

क्रुद्धधिया ननु भवता वध्या रिपवस्तदपनयाननुभवता ॥ ९५ ॥

हे भीम, भवता मे मम वच न अवज्ञेय न अवगणनीयम् । हे भीम, तद्वचो मे मम भवद्दीपनार्थं भवदुत्साहनार्थमेव भवता ज्ञेयम् । ननु निश्चये । तदपनयान् तेषां कुरुणा ये अपनया कुनयाः द्रौपदीकेशाकर्षणनगरनिर्वासनाद्यपनयानाननुभवता भवता तत्स्मरणात् क्रुद्धधिया अतिक्रुद्धधिया रिपवः शत्रवो वध्या ॥

इति कृतसंनाहरये कृष्णे गमनाय तदनु सन्ना हरये ।

हृदयं सारोदारं ध्वनती कृष्णा समेत्य सारोदारम् ॥ ९६ ॥

एष दयालो केशः स्मार्थः संधित्सता त्वया लोकेश ।

इति कलिताधि कवर्या भारं पुरोऽदर्शयत्स्थिताधिकवर्या ॥ ९७ ॥

(युग्मम्)

इत्यनेन प्रकारेण गमनाय कुरुन् प्रति दूतकर्म(तु)त्वगमनाय कृतसनाहरये कृत सं-
नाहरय सञ्जीभवनवेगो येन स तादृशे कृष्णे सति तदनु तदनन्तर कृष्णा द्रौपदी ह-
रये श्रीकृष्णाय समेत्य उपागम्य अरमत्यर्थं सारोदा सह आरोदेन रुदनेन वर्तते या सा
सारोदा रुदती सती सारेण तत्त्वज्ञानसारेण उदार महत् हृदयम् अर्थात् भगवत् श्री-
कृष्णस्य सव्यय सदय च कुर्वती इत्युक्त्वा केशवेषस्य भार कचभार पुर स्थिता सती
हरये श्रीकृष्णाय अदर्शयत् । कलिताधि कलितो वृत आविर्मेन पीडा यत्र तत् । कि-
याविशेषणमेतत् । कीदृशी द्रौपदी । अधिकवर्या अधिक वर्या प्रशस्या । किमित्युक्त्वा
हे लोकेश लोकाना भूर्भुवः स्वरदीनानीश स्वामी तत्संबोधनम् । त्वया स्वामिना स-
धित्सता तैर्दुष्टैः कुरुभि सह अस्मदीयान् निरपत्रपान् सधातुमिच्छता हे दयालो द-
याप्रवान एष केश मदीयोऽपि सभाविषये तादृशानर्हविधिना दुरात्मभि अवमानित-
स्मार्थः । तैः क्रूराशयैः सह सधान कि युक्तमिति भगवन्त एव प्रमाणमिति भावः ।
तथा च उद्योगपर्वणि भगवद्याने श्रीकृष्ण प्रति द्रौपदीवाक्यम्—‘सर्वलक्षणसपन्न महा-
भुजगवर्चसम् । केशपक्ष्य वरारोहा गृह्य वामेन पाणिना ॥ पद्माक्षी पुण्डरीकाक्षमुवाच
गजनामिनी । अयं ते पुण्डरीकाक्ष दुःशासनकरोद्यतः । स्मर्तव्यः सर्वकालेषु परेषां
संधिमिच्छता ॥’ इत्यादि ॥

अथ भगवान् श्रीकृष्णः द्रौपदी सान्त्वयन्नाह—

प्रवरे सन्नारीणामचिराद्द्रक्ष्यसि वधं प्रसन्नारीणाम् ।

इति परिदेवनतान्तामाश्वासयदच्युतः पदेऽवनतां ताम् ॥ ९८ ॥

प्रवरे सत्य पतिव्रता या नार्य तासां प्रवरे आये त्वं प्रसन्ना प्रसन्नवदना अरीणां
दुयौधनादीनां वधः नाशमचिरात् शीघ्रमेव द्रक्ष्यसि नात्र सदेहः । इत्यनेन प्रकारेण पदे-
चरणकमले अवनता नम्रा तथा परिदेवनतान्ता परैः शत्रुभिः स यद्देवन दूत खभर्तृभिः
कृतं तेन तान्ता खेदिता ता तादृशी द्रौपदीमाश्वासयत् ॥

स च रथमहितापीडं ध्वजं दधानं पतङ्गमहितापीडम् ।

काञ्चनदारुकशालीकृतमधिरूढो जगाम दारुकशाली ॥ ९९ ॥

स च भगवान् श्रीकृष्णः अहितापीडम् अहीन् सर्पान् तापयतीति अहितापिनी
इडा वाक् यस्य स अहितापीडः तम् । ‘गोभूवाचस्त्विडा इलः’ इत्यमरः । तथा अहिता-
पीडः अहितान् शत्रूनापीडयति तादृशः पतङ्गः पक्षिणः विशेषणसामर्थ्याद्भरुडः पक्षिराजः

ध्वजे लवजविषये दधान रथम् । 'शालिप्रभेदे शलभे पतङ्ग पक्षिसूर्ययो' इति मङ्गलम् ।
तथा काञ्चनदारुकशालीवृत काञ्चनमेव दारु अर्थाद्व्य तन्मया कशा वल्गुस्ताभिर्वृत-
स्तादृश रथमधिरूढ सन् जगाम । हास्तिनपुरमिति शेषः । कीदृशः सः । दारुक-
दारुकनामा श्रीकृष्णसारथि तेन शालते तच्छीलः । तथा च उद्योगपर्वणि भगवद्वाक्ये—
'ते ह्यया वासुदेवस्य दारुकेण प्रचोदिता । पन्थानमाचेसुरिव असमाना इवाम्बरम् ॥'
इत्यादि ॥

पथि जनता पाद्यस्य प्रगृह्य पात्रं प्रसन्नतापाद्यस्य ।

भक्तिनता पाद्यस्य प्रान्तं नन्ता व्यपैति तापाद्यस्य ॥ १०० ॥

हास्तिनपुरं प्रस्थितस्य आद्यस्य तस्य भगवतः श्रीकृष्णस्य पथि मार्गे भक्तिनता
भक्त्या नता प्रह्ला सती जनता जनानां समूहः प्रसन्नतापाद्यस्य प्रसन्नतया आपाद्यस्य
प्रतिपाद्यस्य पाद्यस्य पञ्चाङ्गस्य पात्रं पाद्यपात्रं प्रगृह्य आपः । सविधमिति शेषः । तस्य
भगवतः कस्येत्याह—नन्ता नमतीति नन्ता यस्य प्रणमन् पुरुषस्तापात्रिविधदुःखात्
आधिदैविकाधिभौतिकाध्यात्मिकरूपात् प्रान्तं प्रकर्षेणानिर्वृत्या अन्तः प्रान्तस्त व्यपैति ।
प्राप्नोति । तस्मान्मुक्तिं लभते इत्यर्थः ॥

प्रमुदितपौरवरसदः स हास्तिनपुरं समेत्य पौरवरसदः ।

वसति वासायातः क्षत्तुर्भक्तस्य पीतवासा यातः ॥ १०१ ॥

पौरवरसदः पौरवाणां पुरराजवशानां कुरुपाण्डवानां रसः सधिरूपः ददाति तादृशः
सन् पीतवासा पीताम्बरः श्रीकृष्णः प्रमुदितपौरवरसदः प्रमुदितानां पौरवराणां पौरव-
श्रेष्ठानां सदः सभा यस्मिंस्तत् तादृशः हास्तिनपुरं समेत्य अतोऽनन्तरं वासाय वसतये
भक्तस्य सदाभावितस्य क्षत्तुः विदुरस्य वसति गृहं यातः ॥

तत्र च परमायस्तां पितृष्वसारं निरस्तपरमायस्ताम् ।

शोकान्धामापादौ तस्याः प्रणनाम च त्रिधामा पादौ ॥ १०२ ॥

तत्र च हास्तिनपुरे निरस्तपरमायः निरस्ता दूरीकृता परा उत्कृष्टा माया अनात्मनि
देहादावप्यात्मज्ञानरूपा येन स तादृशः परमायस्ता परमतीवायस्ता सुतानां युधिष्ठिरा-
दीनां वनवासादिक्लेशं स्मृत्वा अतीव खिन्ना तथा शोकान्धा पितृष्वसारं कुन्तीमादौ प्रापः ।
प्रथमं तत्समीपं गतः इत्यर्थः । स च त्रिधामा त्रीणि ब्रह्मविष्णुरुद्ररूपाणि धामानि ते-
जासि यस्य स त्रिधामा प्रणवः प्रणवाख्यं पदं श्रीकृष्णः । यद्वा त्रयं अकारोकारमका-
ररूपा वर्णा ब्रह्मादिवाचका वामं स्थानं यस्य त्रिधामा प्रणवः प्रणवाख्यं पदं परमात्म-
वाचकमतस्त्रिधामा श्रीकृष्णस्तस्याः पितृष्वसुः कुन्त्या पादौ च प्रणनाम अभ्यर्हित-
त्वात्तस्याः ॥

प्राणसमानमनन्तं कुन्तीं परिरभ्य कृतसमानमनं तम् ।

अरुदत्कंसाराते क दया मत्सुतगताधिकंसारा ते ॥ १०३ ॥

कृतसमानमन कृत सम्यक् यथार्हमानमन प्रणामो येन स तम् तथा प्राणसमानमती-
वस्नेहपात्र श्रीकृष्ण परिरभ्य परिष्वज्य कुन्ती अरुदत् रुरोद । किमवददित्याह—हे
कसारते भगवन् श्रीकृष्ण, अविकमत्यर्थं सारा श्रेष्ठा ते तव मत्सुतगता मत्सुतान् युधि-
ष्ठिरादीन् गता दया क्वास्ते ॥

इत्थ सारोदान्तामाश्वास्य जनार्दनोऽथ सारोदां ताम् ।

भुक्त्वान्नं विदुरस्य न्यवसत्प्रियमीदृशं जन विदुरस्य ॥ १०४ ॥

इत्थमनेन प्रकारेण सारोदान्ता सारा श्रेष्ठा तथा उद्दान्तामुच्चैरतिशयेन दान्ता दम-
प्रधाना तथा सारोदा रुदती च पितृष्वसार कुन्तीमाश्वास्य यथोचितवचोभि सान्त्व-
यित्वा विदुरस्य गृहे अन्न भुक्त्वा तत्रैव न्यवसत् । अत्रैतन्संवादायार्थान्तरन्यासमाह—
पण्डिता यतो भगवत श्रीकृष्णस्य प्रियमीदृशं जन विदुरवद्वाङ्मन कर्मभिस्तदेकभा-
वित प्रियमतिप्रिय विदु अतस्तद्गृहे भोजननिवसनादि व्यवहार भगवानकृतेत्यर्थः ॥

सममाप क्षत्रा स प्रातः समिति कृतारिपक्षत्रास ।

उदधिसमाने तुङ्गां जगाद जनने संधिमानेतुं गाम् ॥ १०५ ॥

स श्रीकृष्ण क्षत्रा विदुरेण सम प्रातः प्रभाते समिति सभा कुरुसभामाप । कीदृश ।
कृतारिपक्षत्रास कृत अरिपक्षस्य त्रासो येन । उदधिसमाने समुद्रतुल्ये विस्तीर्णतया
अत्र सदसि जने कुरुपाण्डवजने सधि विधातु तुङ्गा महती महार्था च वाच जगाद
उक्तवान् । उदधिसमाने गाम्भीर्येण समुद्रतुल्ये अत्र जने कुरुजने वा सधि विधातुम् ।
शेष प्राग्वत् ॥

भगवान् श्रीकृष्ण सधि कर्तुकाम कुरुन् किमवोचदित्याह—

मतिबलमानयशोभी रुचिरः सत्त्वक्षमारमानयशोभी ।

वंशो वै रमणीयः पौरव भवता न वै रमणीयः ॥ १०६ ॥

हे पौरव पुरुवशज वृतराष्ट्र, वै निश्चये भवता वश रमणीय सर्वथा । तदेवाह—
कीदृश । रुचिरो रम्य । कै । मतिबलमानयशोभि मति कार्याकार्यविवेक बल च
मानोऽभिमानश्च यशश्च तै । पुन कीदृशो वश । सत्त्व वैर्य क्षमा क्षान्तिश्च रमा ल-
क्ष्मीश्च नयो नीतिश्च शोभते तैस्तच्छीलस्तादृक् तदेव सर्वथा भवता वशो रमणीय ।
अत्र वशोऽणीयः अणुतरमपि वैर न रमणीय रमणीय इत्यत्रोद्दिष्टेऽपि रमणीयमिति
लिङ्गविपरिणामेन सबन्धः ॥

भगवान् पुनरपि वृतराष्ट्र किमवोचदित्याह—

इह महितेऽनाशास्यात्तवापराधान्महीपते नाशा स्यात् ।

जगति हि स मुदा रमते बन्धुरतं यस्य मानसमुदारमते ॥१०७॥

हे महीपते राजन्, इह वैरे अणीयस्यपि महिते पूजिते अनाशा स्यात् अस्पृहणीया-
त्तव अपरावात्तैः पार्थैः सह वैरकरणाद्धेतो नाशः अर्थात्तव वशस्य नाशः स्याद्भवेत् ।
हि निश्चये स पुमान् जगति ससारे मुदा हर्षेण रमते । स कः इत्याह—हे उदारमते
महामते यस्य मानसः बन्धुरतः बन्धुषु रतः लीनः तदेकभावः भवति ॥

अपि सततं चेष्टन्ते धृतराष्ट्र पृथासुता हितं चेष्टं ते ।

नियतं पदयातेषु क्रियतां भवतापि भूमिप दया तेषु ॥ १०८ ॥

हे धृतराष्ट्र, यत्ते हितं च इष्टं च भवति तदेव तेऽपि पृथासुता पार्था चेष्टन्ते चेष्टा
व्यवहाररूपा कुर्वन्ति । तस्मात् हे भूमिप हे महीपाल, पदयातेषु चरणगतेषु तेषु पार्थेषु
भवता त्वयापि नियतं निश्चितमेव दया विधेया ॥

नियतं माता तातस्त्वमेव तेषां विरुन्धि मा तातातः ।

मुदितमना नामर्धं दिश तेभ्यो राज्यगृहपनानामर्धम् ॥ १०९ ॥

हे धृतराष्ट्र नृप, त्वमेव तेषां पार्थानां माता असि माल्यस्यां गर्भे इति माता जन-
यित्री तथा त्वमेव तातः पितासि । तनोति कुलं तातः हे तात पूज्य, अतस्त्वमेषां मा
विरुन्धि विरोधं मा कुरु । 'तातः पूज्यश्चक्षुरयोरपि' इति मङ्गलं । नाम निश्चये । त्व-
मुदितमना हृष्टचेता सन् क्रुद्धः समुद्रः राज्यगृहं धनानामर्धं राज्यं च गृहं च धनं च
तेषामर्धं दिशं देहि ॥

दत्त्वा राज्यांशमदः कुलं च परिपाल्य शत्रुराज्यां शमदः ।

पथि परिकल्पय शस्ते पाण्डुसुतं पाहि देवकल्प यशस्ते ॥ ११० ॥

हे धृतराष्ट्र, त्वं शत्रुराज्यां शत्रूणां राज्ञीं पङ्क्तिस्तस्यां शमदः शमयिता त्वं तेभ्यः
राज्यांश्च स्वकीयराज्यस्य अंशं तं दत्त्वा अदः एतत्कुलं च परिपाल्य तैः सह सधेरि-
त्यर्थः । त्वं शस्ते पथि अर्धराज्यप्रतिपादनरूपे पाण्डुसुतं युधिष्ठिरं परिकल्पय स्थापय ।
हे देवकल्प ईषदसमाप्तो देवो यस्मात्स तस्य सबोधनम् । ते तव यशः त्वमेव
पाहि रक्ष ॥

एव धृतराष्ट्रनृप प्रशाम्य भगवान् दुर्योधनमपि प्रशामयति—

त्वं च सुयोधन मत्तः शृणु गिरमपगच्छति श्रियो धनमत्तः ।

तस्मादंशस्तैभ्यः प्रदीयता तरितुमापदं शस्तेभ्यः ॥ १११ ॥

हे सुयोधन दुर्योधन, त्वं च मत्तः मत्सकाशात् गिरं वाचं शृणु धनमत्तं धने मत्तं
तदेकलम् अतिलुब्धः श्रियं लक्ष्म्या अपगच्छति दूरीभवति । शीघ्रमेवेत्यर्थः । तस्मात्

हेतोः शस्तेभ्यः भव्येभ्यस्तेभ्यः पाण्डवेभ्यः आपद निजनाशरूपा विपद तर्तु तेभ्यः
अशः स्वकीयराज्याश प्रदीयताम् ॥

इदमपि दुर्योधन ते वदाम्यहं विदितमस्तु दुर्योधनते ।

राज्यमहार्यं तेभ्यस्तव जीवत्यर्जुने महार्यन्तेभ्यः ॥ ११२ ॥

हे दुर्योधन, अहं वदामि वच्मि दुर्योधनते दुर्योधना कुशराणां शकुन्यादीनां
नति प्रणामो यस्य स तस्य ते विदितमस्तु । जीवति किरीटिनि अर्जुने सति महार्य-
न्तेभ्यः महारीणां महारिपूणामन्तेभ्यः नाशसदृशेभ्य एभ्यः पार्थेभ्यः सकाशात् तव
कर्तुं राज्यमहार्यं न हर्तुं शक्यम् । 'तव्यानीयकाराणां षष्ठी कर्तरि वा स्मृता' इति
कर्तरि षष्ठी अत्र अर्जुने इति पृथङ्निर्देशस्तेभ्यः सर्वेभ्योऽपि नराशत्वेन महापराक्र-
मित्वद्योतनार्थः ॥

अनुना पार्थस्यैव महापराक्रमित्वं दुर्योधनाय स्मारयति भगवान्—

पतितं तोयदवारि स्फुरितैरिषुभिः समन्ततो यदवारि ।

धाम मतावध्यस्य ध्येयमनेनैव रिपुशतावध्यस्य ॥ ११३ ॥

अर्जुनेन खाण्डवदाहे स्फुरितैर्धनपञ्जरतया प्रक्षेपितैः इषुभिः शरैः पतितं सत् तो-
यदवारि इन्द्रेण कारितवृष्टिजल समन्ततः परितः पतत् यदवारि दूरीकृतं तन्मतौ
बुद्धौ अध्यस्य आरोप्य अनेनैव दृष्टिवारणेन अस्यार्जुनस्य वामं तेजः भवता ध्येयं चि-
न्तनीयम् । किंभूतस्यास्य । रिपुशतावध्यस्य रिपुशतेन शत्रुशतेनावध्यस्य हन्तुमशक्यस्य ।
'रिपुमतावध्यस्य' इति पाठे रिपूणां शत्रूणां यन्मतं तद्व्यायैकीभावाभिलाषस्तेनावध्यस्य
हन्तुमशक्यस्य ॥

न विदितमङ्ग तवान्यत्किं स हरेणापि सैङ्गमं गतवान्यत् ।

तद्रभसं यच्छ मनः प्रयच्छ राज्यं च दत्तसंयच्छमनः ॥ ११४ ॥

अङ्ग हे दुर्योधन, तव तत् अन्यत् तस्य अद्भुतं कर्म किं विदितम् । अपि तु विदि-
तमित्यर्थः । तत्किमित्याह—सोऽर्जुन हरेणापि प्रलये कृत्वा हरतीति हरः त्रैलोक्य-
नाथः तेनापि लीलाकिरातवेषेण यत्सगमं स्पर्धारूपं गतवान् । तत्तस्मात्कारणात् रभसं
वृथावद्गसाहसं मनः यच्छ देहि त्यज । दूरीकुर्वित्यर्थः । राज्यं च तेभ्यः प्रयच्छ । की-
दृशस्त्वम् । दत्तसंयच्छमनः दत्तं कृतं सयते युद्धस्य शमनं येन स तादृक् ॥

अपि विरसं ग्रामाणां पञ्चकमथ वा शमाय संग्रामाणाम् ।

तेभ्यः पौरव देहि प्रीतिं प्रीतेषु पौरवदेहि ॥ ११५ ॥

हे दुर्योधन, अथ वा संग्रामाणां रणानां प्रशमाय विरसं तुच्छं ग्रामाणामिन्द्रप्रस्था-
दीनां पञ्चकमपि अथ वा देहि । हे पौरव पुरुषवशज, त्वमेषु प्रीतेषु एतावतैव सवि-

नयत्वात्तुष्टेषु त्व पौरवत् पुरवासिजनवत् प्रीति हर्षमेहि । यथा पौरास्तेषु हृष्टास्तथा त्वमपि भवेत्यर्थः ॥

‘कृतविरमायामुक्तौ कृष्णस्यैवं क्षणेन मायामुक्तौ ।

वृद्धौ महितावार्यौ भीष्मद्रोणावथो न महितावार्यौ ॥ ११६ ॥

सोदरमध्यगमन्ये तथैव सुहृदः समाजमध्यगमन्ये ।

अधिकतरामर्षिभ्यां सार्धमयाचन्त कण्वरामर्षिभ्याम् ॥ ११७ ॥

एवमनेन प्रकारेण कृष्णस्य भगवत् कृतविरमाया कृत विरमो विरामो यया सा तादृश्या सत्या क्षणेन मायाया अहन्तारूपाया सर्वेषा मुक्तौ सत्यामार्यौ ज्येष्ठौ महितौ पूजितौ वृद्धौ वयोवृद्धौ च भीष्मद्रोणौ । कीदृशौ । अहितावार्यौ शत्रूणामवार्यौ न निवारयितुं शक्यौ । तथा ये अन्ये सुहृदो मित्राणि समाज सभामध्यगमन् प्राप्ता । ते च अधिकतरामर्षिभ्या कण्व* कण्वाख्यऋषि रामर्षिश्च जामदग्न्य ताभ्या सह सोदर्यमध्यग भ्रातृमध्यगत त दुर्योधनमयाचन्त । श्रीभगवदुक्तवाक्यमन्वमोदन्तेत्यर्थः ॥

तत्र समक्षमवाचां सुहृदां दुर्योधनं समक्षमवाचाम् ।

निजसुतमुत्तमया च त्वरया नृपतिर्निरस्तमुत्तमयाचत् ॥ ११८ ॥

नृपति राजा वृतराष्ट्र समक्षमवाचा समा सदृशी क्षमा हिता वाक् । शसयो-
रैक्यात् । समेन शमेन क्षमा हिता वाक् येषां ते तादृशानां तत्र सभायां समक्ष
प्रत्यक्षमवाचामवाङ्मुखानां कित्वेषु दुर्बुद्धिर्दुर्योधन कथयिष्यतीति शङ्कया सचिन्तम-
वनतमुखानां सुहृदा मध्ये उत्तमया अविक्रया च त्वरया शीघ्रमेव त निजसुत दुर्यो-
वनमयाचत् ययाचे । कीदृशो नृपति । निरस्ता दूरगता निजसुतस्य दुष्टबुद्धित्वश-
ङ्कया सुतं हर्षो यस्य स तादृक् ॥

धृतराष्ट्रो निजसुत दुर्योधनं किमयाचदित्याह—

शृणु सुत सामान्यस्य त्वं शौरे* सर्वलोकसामान्यस्य ।

शुभमनसा मान्यस्य स्वान्तं खलु वाचि रंहसा मा न्यस्य ॥ ११९ ॥

हे सुत सुवति सुत* पुत्र तत्संबोधन सर्वलोकसामान्यस्य सर्वलोकेषु स्वकीयपरकी-
यलोकेषु यद्वा सर्वलोकेषु त्रिजगद्विषयेऽपि सामान्यस्य माध्यस्थद्रष्टृत्वरूपतया स्थि-
तस्य परमात्मरूपस्य । तथा च साख्यसप्ततौ—‘कैवल्य माध्यस्थ द्रष्टृत्वमकर्तृभावश्च’
इति । एवविधस्यापि शौरे श्रीकृष्णस्य भगवत् सामानि चाद्वनि शृणु । पुनः कीदृ-
शस्य । शुभमनसा विशुद्धचेतसा मान्यस्य पूज्यस्य । हे सुत, अस्य च शौरेर्वाचि स्वान्त
मनः रंहसा वेगेन मा न्यस्य मा निधेहि । न्यस्य इति क्रिया । शनैः स्थिरीकृत्य एत-
द्वाचि मनो निधेहीत्यर्थः ॥

अथ हरिमानीतान्तःशुचा गुरुव्याहतेन मानी तान्तः ।

सुहृदां तापन्यायं वाचा निजगाद सावितापन्यायम् ॥ १२० ॥

अथानन्तरमानीतान्तः शुचा आनीता उत्पादिता अन्तःशुक् पार्थप्रस्तावनारूपः येन तत्तादृशेन गुरुव्याहतेन वृतराष्ट्रवचनेन तान्तः खिन्न मानी अभिमानवान् अयं दुर्योधनः सुहृदा मित्राणां तापन्या सतापकारिण्या वाचा सावितापन्यायः [कृत्वा] साविता स्वबुद्ध्या उल्लेखिता अपन्याया कुन्याया यत्र तत् । क्रियाविशेषणमेतत् । हरिः श्रीकृष्ण जगाद ॥

दुर्योधनः श्रीकृष्णः किमवोचदित्याह—

यादव मान्यङ्केन न्याये तिष्ठन्तमेव मान्यं केन ।

सकलजना गर्हन्ते श्रोतुं तद्वाक्यमपि मनागर्हं ते ॥ १२१ ॥

हे यादव यदुवशजः श्रीकृष्ण, मान्यङ्केन मानिनोऽङ्कश्चिद्धं तेन । मानिनोऽभिनयेन न्याये तिष्ठन्तः मानिनमिव स्वात्मानं प्रकाशयन्तमित्यर्थः । तथा केन पुरुषेण मान्यम् । न केनापि । एवविधं पुरुषः सकलजना गर्हन्ते निन्दन्ते । हे यादव, तद्वाक्यमपि तेषां तादृशानां पार्थानां वाक्यमपि मनाक् श्रोतुमर्हं युक्तम् । काका नार्हमित्यर्थः ॥

दुर्योधनः पुनः कृष्णमुत्तरयति—

वसुधा मे नाम पितुः श्रितवान्पाण्डुस्तदर्थमेनामपि तु ।

तदायादस्येयं कथं भवेन्नैव तां भयादस्येयम् ॥ १२२ ॥

हे कृष्ण, आदौ नाम निश्चये मे मम पितुः ज्येष्ठत्वाद्वासुधा अस्ति ता च तदर्थं स एको मत्पितुरन्धत्वरूपः एकोऽर्थो यत्र तत् । क्रियाविशेषणमेतत् । तदन्धत्वैकापाध्यर्थमित्यर्थः । एना वसुधा भूमिः पाण्डुः श्रितवान् । तस्मात्तदायादस्यं कनिष्ठपाण्डुपुत्रस्य कथमियं भूमिर्भवेत् । 'दायादौ सुतवान्धवौ' इत्यमरः । हे यादव, अहं भयात्कस्यचिद्भयात् ता भूमिं स्वपितुः ज्येष्ठत्वक्रमागता नैव अस्येयम् न क्षिपामि न त्याज्येयम् । 'असु क्षेपणे' धातुः ॥

अपि च निगूढो वासः पणितः पार्थैर्न सम्यगूढो वासः ।

दापयितावन्या यस्तस्मादस्मासु कः स तावद्व्यायः ॥ १२३ ॥

हे यादव, पार्थैर्युधिष्ठिरादिभिः निगूढो वासः वषैकपर्यन्तं गुप्तस्थितिरूपः पणितः धूते पणीकृतः । वा पणीकृतश्च । वाशब्दश्चार्थः । स च तैर्न सम्यगूढो वृतः । अधुनापि तत्समयस्य किञ्चिदवशिष्टत्वात् । तस्माद्धेतो तदनिर्वाहाद्धेतोः यः न्यायस्तेषां पार्थानामवन्या भूमे दापयिता स तावत् अस्मासु न्यायः कः ॥

प्रवृणुयादव निधनं न ददामि स्वल्पमपि भयादवनिधनम् ।

समरे सन्नाशङ्कः क्षत्रयुवा नार्थयते सन्नाशं कः ॥ १२४ ॥

हे यादव श्रीकृष्ण, निधन मरणमप्यहं प्रवृत्ते स्पृहयामि । न पुनः स्वल्पमपि अल्प-
मपि अवनिवन भूमिरूपं धनं ददामि । सन्नाशङ्कः सन्ना आशङ्कः देहादिसौथिल्यरूपा
यस्य स । स्वस्थ इत्यर्थः । तादृशः कः । क्षत्रयुवा क्षतात्रायते इति क्षत्र क्षत्रयुवा क्षत्रिय-
कुमारः समरे युद्धे सन्नाशः सन् श्लाघ्यो नाशो मरणं नार्थयते नाकाङ्क्षते । अपि तु सर्वं
एव क्षत्रियकुमारः समरे श्लाघ्यं मरणं काङ्क्षते इत्यर्थः । 'जिते च प्राप्यते लक्ष्मीर्मृते चापि
सुराङ्गनाः' इति न्यायेन समरे मरणमस्मादृशा वीराणामतिप्रशस्यमेवेत्यर्थः ॥

इत्थं सामोदस्य ब्रुवतः श्रुत्वा वचोऽस्य सामोदस्य ।

वचनं मानवददयं वृष्णिश्रेष्ठोऽथ विकृतिमानवददयम् ॥ १२५ ॥

इत्थमनेन प्रकारेण सामः सान्त्वयति यथार्हं भगवतः । श्रीकृष्णस्य उदस्य दूरीकृत्य ब्रुवतः
वक्तुं सामोदस्य सहर्षस्य अस्य दुर्योधनस्य वचः श्रुत्वा विकृतिमान् सक्रोध इव अयं
वृष्णिश्रेष्ठः श्रीकृष्णं मानवत् मानसहितम् अदयं दयारहितं च अवदत् जगाद ॥

श्रीकृष्णः दुर्योधनं वचोवाणैस्तुदति—

वाञ्छितमस्तु तवाद्वाः प्राप्स्यसि निधनं त्वमेवमस्तुतवाद्वाः ।

कः खलु शंसत्येनः स्थितवति धर्मात्मजे भृशं सत्त्वेन ॥ १२६ ॥

हे दुर्योधन, तवाद्वाः 'प्रवृत्ते यादव निधनम्' इत्यादि क्रमेण वाञ्छितं त्वया तत्त-
थास्तु । यतस्त्वैव चैवप्रकारेण स्वयमेवास्तुतः अप्रशस्तः वाद्वाः यस्य स एवभूतः सन्
निधनं प्राप्स्यसि सत्त्वेन ऋतेन स्थितवति धर्मात्मजे युधिष्ठिरे कः खलु प्राकृतो जन-
एनोऽपराधमङ्गलरूपमपि वा शसति कथयति । न कोऽपीत्यर्थः ॥

'वसुधा मे नाम पितुः' इत्यस्योत्तरमाह—

सत्त्वमितवता तेन क्षितिर्धृता पाण्डुना न तव तातेन ।

तत्र सदासाबन्धः पार्थिवभावो भवेद्यदा साबन्धः ॥ १२७ ॥

हे दुर्योधन, सत्त्वः सत्त्वगुणः सात्त्विकभावमितवता तेन पाण्डुना राज्ञा क्षितिर्भूमि-
र्धृता, न पुनस्तव तातेन जनकेन धृतराष्ट्रेण ज्येष्ठेनापि । अत्र हेतुः—तत्र च असौ तव
तातः सदा सर्वदा अन्धस्तामसप्रकृतिः । अथ च अन्धः अहम् । पार्थिवेति । पार्थिव-
भावः नृपत्वं तदैव भवेत् यदा हि साबन्धः पुरुषो भवेत् । सह आबन्धेन शरीरसावधान-
त्वेन वर्तते यः स तादृशः ॥

'अपि च निगूढो वासः' इत्यस्योत्तरमाह—

अपि च पराज्ञातेन ध्रुवमुषितं धर्मजेन राज्ञा तेन ।

सकलमिहालोकेन व्यक्तं विज्ञायते महालोकेन ॥ १२८ ॥

हे दुर्योधन, ध्रुवः निश्चये तेन धर्मात्मजेन युधिष्ठिरेण राज्ञा पराज्ञातेन परैर्लोकैः-

जातेन उषित निजसमयपरिपालनावधि स्थितम् । इह च जगति महालोकेन महा-
जनेन सकलमेवैतत् आलोकेन प्रकाशेन व्यक्तं विज्ञायते । निजसमयः प्रतिपालित
इत्यर्थः । 'सकलमहालोकेन' इति पाठे—अहं अद्भुते खेदे वा । अन्यत्समानम् ॥

अधुना 'प्रवृत्ते यादव निवनम्' इत्यस्योत्तरमाह—

यैः क्रियते जगति बलादक्षतरक्षोभिमानसारोद्धारः ।

ते पार्थास्तव दर्पं दक्षतरक्षोभिमानसा रोद्धारः ॥ १२९ ॥

हे दुर्योधन, यैः पार्थैरिह जगति अक्षतरक्षोभिमानसारोद्धारं अक्षतं यं रक्षसा
राक्षसानामलम्बुसादीनां बकादीनां योऽभिमानसारं तस्योद्धारं तदुन्मूलनं क्रियते ।
ते पार्था युधिष्ठिराद्यास्तव वराकस्य दर्पं रोद्धारं रोधिष्य(तय)न्ति । गर्वं विना-
शयिष्यन्तीत्यर्थः । कीदृशा । दक्षतरक्षोभिमानसा दक्षतरम् अतिदक्षं कार्याकार्यवि-
वेकक्षम् क्षोभि भवदपनयस्मरणेन क्षोभयुक्तं मानसं चित्तं येषां ते तादृशाः ॥

अथ पुनरपि पार्थानां महापराक्रमं प्रशंसयन्नाह—

यः सुतरां ज्यायस्तः पतगानां यस्य दृढतरां ज्यायस्तः ।

यो न हराज्यायस्तः स च भीमश्च प्रभूः स्वराज्यायस्तः ॥ १३० ॥

हे दुर्योधन, सोऽर्जुन पतगानां पक्षिणां ज्यायान् गरुडस्तस्मात् पतगानां ज्यायस्तः
गरुडात् सुतरां सु शोभनं तरो वेगो यस्य स सुतराः अस्ति । तथा यस्यार्जुनस्य अय-
स्तः लोहादपि दृढतरा अतिदृढा ज्या मौर्वी धनुषः अस्ति । 'मौर्वी ज्या शिञ्जिनी गुणः'
इत्यमरः । तथा योऽर्जुन हराज्यायस्तः न भवति हरस्य किरातवेषधारिण आर्जौ
संप्राप्ते आयस्तः खिन्नः न बभूव । स चार्जुन तथा स च भीम भीमसेनः उभौ स्वरा-
ज्याय स्वकीयराज्याय प्रभूः समर्थौ स्तः । स्वहस्तवशगं राज्यं कर्तुं समर्थौ स्तः इत्यर्थः ।
अत्र द्वौ चकारौ द्वयोरपि प्राधान्यावगमाय ॥

अधुना तत्र सभायां प्रत्यक्षं स्थितानपि दुर्योधनपक्षपातिनः महारथान् भीष्मादीन्
अर्जुनपराक्रमतिरस्कृतान् वर्णयितुमाह—

यैश्च पुरा सन्नेमे रथतो निद्रावता धुरा संनेमे ।

ते पुनरासन्ने मे कुर्युर्गाण्डीविनो निरासं नेमे ॥ १३१ ॥

धैर्महारथैः प्रत्यक्षं स्थितैरेतैः पुरा गोग्रहणसमये गाण्डीविनार्जुनेन प्रस्वापनाब्धे
प्रयुक्ते सन्नेमे सती नेमिश्चक्रान्तभागो यस्य स तादृशात् रथतो रथात् जातावेकवचनम् ।
रथेभ्यः इत्यर्थः । 'चक्र रथाङ्गं तस्यान्ते नेमिः स्यात्स्त्री प्रवि पुमान्' इत्यमरः । रथेभ्यः
अवतार्य निद्रावेशात् निद्रावता निद्रालसानां धुरा अग्र्यत्वं सन्नेमे सन्नता लब्धा, यैरेतैः ।
ते पुन इमे तव वीरा नेमे अर्धपरिमिता पुनस्तत्रासन् । नेमे इति नेमशब्दस्य अर्ध-
पर्यायस्य सर्वनाम्नः प्रथमाबहुत्वे रूपम् । तथा च बालबोधिनीवृत्तिप्रकाशे—'केचि-

त्वर्धपर्यायस्यैव नेमशब्दस्य सर्वनामत्वमित्याहुः । 'खण्डेऽर्धं शमले नेम' इति । त इमे तव वीरा गाण्डीविन अर्जुनस्य निरास परामभव न कुर्युः । न कर्तुं न शक्ता इत्यर्थः । यद्वा त इमे तव वीरा मे मम आसन्ने । आसदनमासन्न सविधे स्थानम् । 'नपुसके भावे क्त' । मत्सविधे मत्सूतभावे गाण्डीविन निरास न कुर्युः न कर्तुं शक्ता ॥

इति गिरमुद्राभस्यः श्रुत्वास्य रिपुश्चलत्समुद्राभस्य ।

विधुरावनिरासनतः प्रोदपतत्सदसि यादवनिरासनतः ॥ १३२ ॥

इत्यनेन प्रकारेण दुर्योधनश्चलत्समुद्राभस्य उच्चलन् यः समुद्रस्तत्तुल्यस्य क्षोभवत्-
अस्य भगवत् श्रीकृष्णस्य गिर वाच श्रुत्वा उद्राभस्य उद्गत राभस्य रभसस्य साहसा-
वेगस्य भाव यस्य स तादृक् सन् सदसि सभाया यादवनिरासनतः श्रीकृष्णनिरा-
सनात् हेतोरासनतः स्वकीयासनात् प्रोदपतत् उदतिष्ठत् । कीदृशः । सक्रोध वेगेनो-
त्थानात् विधुरावनि व्याकुला विधुरा सकम्पा अवनिर्घृत्सात्स ॥

अधिकतमाशान्तस्य ज्ञात्वात्मानं निबद्धमाशां तस्य ।

चुक्षोभासुरहा स प्राजृम्भत क्षणेन भासुरहासः ॥ १३३ ॥

अधिकतमाशान्तस्य अधिकतमः अशान्तः न शमप्रधानः । दुराशयः इत्यर्थः । तस्य
तादृशस्य दुर्योधनस्य आत्मानं स्व निबद्धं रोद्धुमाशामभिलाषं ज्ञात्वा असुरहा दैत्यहा
श्रीकृष्णः चुक्षोभः क्षोभमगमत् । च पुनः क्षणेन प्राजृम्भत जृम्भामकरोत् । तत्र स-
दसि स्थितानां भीष्मादीनां स्वकीयविश्वरूपदर्शनायेत्यर्थः । कीदृशः श्रीकृष्णः । भासुर-
हासः भासुरो दीप्तिमान् अतिखच्छः हासो हसितः यस्य सः ॥

विश्वरूपदर्शनमाह—

धृतमहिम्नं स्तम्भान्तं ब्रह्माद्यं जगदिदं समस्तं वान्तम् ।

आदायानन्तेन स्वजठरभागे ततः शयानं तेन ॥ १३४ ॥

अनन्तेन श्रीकृष्णेन धृतमहिम्नं धृतं महत्त्वं विस्तृतत्वं येन तत् धृतमहिम्नं इदं स-
मस्तं जगत् ब्रह्माद्यं ब्रह्मादिदेवगणादारभ्य स्तम्भान्तं तृणस्तम्भावधिं यद्वा ब्रह्माद्यं
ब्रह्मभुवनादारभ्य स्तम्भं अथ कालान्निद्रभुवनरूपं तदवधिं समस्तं जगदादाय स्व-
जठरभागे स्वकुक्षिमध्ये शयानं सत् तत्रस्थितानां भीष्मादीनां विश्वरूपस्ववैभवसद-
र्शनार्थं बान्तं निगीर्णम् । सर्वं प्रकटीकृतमित्यर्थः ॥

तत्र च राधेयाद्यः संधो रुचिमच्युतापराधेऽयाद्यः ।

अभजत मोहं तान्तः शान्तनवाद्योऽत्यजत्तमोहन्तात् ॥ १३५ ॥

तत्र च समायां यो राधेयाद्यः कर्णाद्यः सद्यः सार्थः अच्युतापराधे अच्युतस्य अ-
पराधः रोवनरूपः तत्र रुचिमभिलाषमयात् जगाम । स कर्णादीनां समाजः तद्विश्व-
रूपवैभवं दृष्ट्वा तान्तः खिन्नः मोहं मूर्च्छामभजत । त्रासेन मुमूर्च्छ इत्यर्थः । शान्तनवः

वेति । हन्त हर्षे । शान्तनोरपत्य शान्तनव भीष्मस्तदाद्य भीष्मद्रोणाद्य संघः प्राज्ञाना तद्विश्वरूपवैभववेदिना भीष्मादीना सघ अन्तर्हृदि मोहमज्ञानरूप तम अत्यजत् त-
देकतानत्वात्तेषाम् ॥

तत्र च सानन्दानां शिष्याणां मण्डलानि सानन्दानाम् ।

आत्तमहायोगानामवतेरुर्भूतले विहायोगानाम् ॥ १३६ ॥

तत्र च सभाया भगवतो विश्वरूपदर्शनानन्तर सह आनन्देन वर्तन्ते ये ते सानन्दा-
तेषा सानन्दाना रूढ्या सनकसनातनप्रभृतीना मुनीना शिष्याणा मण्डलानि समूहा
भूतद्वे अवतेर । श्रीभगवत्स्तुत्यर्थमित्यर्थः । कीदृशानाम् । आत्तो महान् योगोऽष्टाङ्गो
यमनियमादियैस्ते तादृशानाम् । तथा—विहायोगानाम् विहाय गगन गच्छन्ति ता-
दृशास्तेषाम् । खे गत्या सिद्धानामित्यर्थः ॥

समितिस्तुष्टाव च सा गदाधरं गद्गदेन तुष्टा वचसा ।

जय जय पङ्कजनेत्र प्रसीद विध्वस्तपङ्क जनेऽत्र ॥ १३७ ॥

सा समिति सभा । सिद्धानामित्यर्थः । सा तुष्टा सती गद्गदेन हर्षात् मुहुर्मुहु स्ख-
लता वचसा गदाधर भगवन्त श्रीकृष्ण तुष्टाव च अस्तौषीच्च । किमिति । हे पङ्कजनेत्र
पुण्डरीकाक्ष, त्वं जय जय । अत्यादरे वीप्सा । हे विध्वस्तपङ्क विध्वस्त भक्ताना पङ्क
किल्बिष येन तत्सबोधनम् । त्वमत्र जने । अस्मल्लक्षणे इत्यर्थः । प्रसीद प्रसन्नो भव ॥

पुनरपि भगवन्त सिद्धान्त सभा स्तौति—

इदमपि जन्मान्येभ्यः समस्तदुरितक्षयं व्रजन्मान्येभ्यः ।

अतिसुकृतवदेवाद्य ज्ञातं नो दर्शनेन तव देवाद्य ॥ १३८ ॥

हे देवाद्य देवाना ब्रह्मादीनामाद्य तत्सबोधनम् । मान्येभ्य पूज्येभ्य अन्येभ्य-
जन्मभ्य सकाशात् इदमपि जन्म अर्थात्स्वकीयमद्य अतिसुकृतवदेव अतिपुण्यमेव ।
न अस्माक कर्तृणा ज्ञातम् । अस्माभिर्ज्ञातमित्यर्थः । केन । एतादृशेन तव दर्शनेन इदं
जन्म । कीदृशम् । समस्तदुरितक्षय सर्वपातकक्षय व्रजत् गच्छत् । क्षीणसर्वकिल्बिष-
मित्यर्थः । व्रजदिति क्लीबे प्रथमैकरूपम् ॥

व्यक्तिरसावाध्यातुः स्वच्छज्ञानान्वितस्य सा बाध्या तु ।

शक्तेरज तव देव प्रस्फुरिता शुक्तिकासु रजतवदेव ॥ १३९ ॥

हे अज विष्णो हे देव, तव परमात्मन शक्ते मायापरपर्यायाया सकाशादसौ सा इयं
जगद्रूपा आध्यातु आसमन्तात् विश्वं विष्णुमयं ध्यायतीति आध्याता तस्य स्वच्छ-
ज्ञानान्वितस्य सुतरामतिशयेन अच्छ न मायाशबलं यत् ज्ञातं तेनान्वितस्य पुरुषस्य
सेयं व्यक्तिः जगद्रूपा बाध्या । सर्वत्रैक ब्रह्मेति ज्ञानेनेत्यर्थः । किंभूतेयं व्यक्तिः । शु-

क्तिकासु मुक्तास्फोटेषु रजतवदेव रूप्यवदेव प्रस्फुरिता आभासिता । यथा शुक्ति-
कासु रजतज्ञानमसदेव तथा परब्रह्मणि इदमपि दृश्य नानाविध जगदसदेवेत्यर्थः ।
'मुक्तास्फोट स्त्रिया शुक्ति' इत्यमरः ॥

सविकाश वै जनयन् रजसो रक्षा च महति सत्त्वेऽज नयन् ।

भुवनवितानं तमसि क्षपयन्ननु तत्त्वमच्युतानन्तमसि ॥ १४० ॥

हे अच्युत, कुतोऽपि न च्युतः अच्युतः । निजपदान्नास्ति च्युतः स्वस्वजनमस्य अच्युतः
इति वा । तत्संबोधनम् । हे अच्युत हे भगवन् हे अज श्रीकृष्ण, ननु निश्चये, त्वं पर-
चिद्रूप अनन्त तत्त्वमेकमेवाद्वितीयं ब्रह्म असि । किं कुर्वन् त्वम् । रजसो रजोगु-
णस्य लोभप्रवृत्तिकर्मारम्भाशमस्पृहात्मकस्य सविकासत्त्वे तम सत्त्वाभ्यामधिकत्वे सति
भुवनवितानं भुवनानां ब्रह्मादिस्तम्भपर्यन्तलोकानां वितानं समूहं रक्षां पालनरूपां नयन्
प्रापयन् । विष्णुरूपेणेत्यर्थः । तथा तेनैव प्रकारेण महति रजस्तमोभ्यामधिके सत्त्वे स-
त्त्वगुणे प्रकाशज्ञानात्मके सति भुवनवितानं जनयन् उत्पादयन् । ब्रह्मरूपेणेत्यर्थः ।
तथा महति सत्त्वरजोभ्यामधिके तमसि तमोगुणे अप्रकाशाप्रवृत्तिप्रमादमोहात्मके सति
भुवनवितानं क्षपयन् नाशयन् । रुद्ररूपेणेत्यर्थः । तदेतद्विष्णुब्रह्मरूपतैकमेवाद्वितीयं
ब्रह्मासीत्यर्थः । अत्र सत्त्वस्य प्रथममुद्देश्यत्वे रजोगुणस्य प्रथममुद्देशेन यः क्रमभङ्गः
कृतः स सर्वथा पालनस्यैवोद्देशत्वात्करमिमत् । यथा श्रीपुष्पदन्तगणविरचिते महि-
माख्यस्तवे—'बहुलरजसे विश्वोत्पत्तौ भवाय नमो नमः' इत्यादौ । तत्रापि सर्वथा
पालनस्यैवोद्देशत्वात् क्रमभङ्गनिर्देशः ॥

दूरगमक्षरतायाः प्रचक्षतेऽनक्षगम्यमक्षरतायाः ।

रूपं नादमयं ते शब्दे चेतांसि ये जना दमयन्ते ॥ १४१ ॥

हे भगवन्, ते जना अक्षरतायां अक्षेषु इन्द्रियेषु चक्षुरादिषु रता तस्यास्तादृश्या
अक्षरतायां न क्षरति स्वरूपाचलतीत्यक्षमकारोकारमकाररूपं तस्य भावस्तत्ता तस्या
दूरगं तदुत्तरभूमिकाभ्यः बिन्दुर्ध्वचन्द्रनिरोधिनीभ्योऽप्युत्तीर्णत्वान्नादस्य । तथाभिनवगु-
प्ताचार्यकृते तन्त्रसारे प्रकटीकृतम्—'श्रीसदाशिवः स्वकालपरिक्षये बिन्दुर्ध्वचन्द्रनिरोधिका
आक्रम्य नादे लीयते' इत्यादि । तथा । अनक्षगम्यं न अक्षैः इन्द्रियैश्चक्षुरादिभिर्गम्यं
यद्वा अकारादिक्षकारान्ता वर्णा अक्षास्तैर्न गम्यम् । तदुत्तीर्णमित्यर्थः । एवमिव नादमयं
ते रूपं घोषाद्यष्टविधनादातिरिक्तं परनादमयं ते तव रूपमाचक्षते वर्णयन्ति । तथा
च श्रीस्वच्छन्दाख्ये महातन्त्रे 'घोषो रावः स्वनः शब्दः स्फोटाख्यो ध्वनिरेव च ।
झाकारो भुक्तश्चैव अष्टौ शब्दाः प्रकीर्तिताः ॥ श्रवणाङ्गुलिसंयोगाद्यः शब्दः संप्रवर्तते ।
दीप्तवह्निस्वनाभासः स शब्दो घोषशब्दितः ॥ तदन्तेन भवो यस्य रोषान्मद्विसर्पिणः ।
'भिन्नशस्यनिर्भो रूक्षः स रावः स्यात्तदन्तगः ॥' अन्यत्तत एवाभ्यूह्यम् । ते जना के
इत्याह—ये जना ये लोका योगिजना शब्दे परब्रह्मस्वरूपे चेतांसि मनांसि दमयन्ते
तदेकतानानि कुर्वन्ति ॥

गीर्भिरमेयज्ञेये निरता नित्याभिरुत्तमे यज्ञे ये ।

तुलिताम्भोदेहन्ते पूजयितुं त्वन्मया प्रभो देहं ते ॥ १४२ ॥

हे तुलिताम्भोद तुलिता अम्भोदा नवमेघा श्यामसुन्दरवर्णत्वेन येन स तस्य स-
बोधनम् । हे भगवन्, नित्याभिवेदस्वरूपाभिर्गीर्भि हेतुभि तत्प्रवानत्वाद्यज्ञविधौ अ-
मेये अपरिमिते अविच्छिन्ने ज्ञेये च उत्तमे यज्ञे विष्णुवर्णसारे ये त्वद्भक्ता निरता
ते त्वन्मया भवन्मया, हे प्रभो, ते तव देह साक्षाल्लोकानुग्रहाय अवतीर्ण भक्तजनानु-
ग्रहाय शालग्रामशिलापितनिजप्रतिविम्बवैभवरूप वा पूजयितुमीहन्ते काङ्क्षन्ते ॥

उत्सन्नोरुध्वान्तस्त्वा हृदि मरुतश्च मुनिजनो रुद्धान्तः ।

अविकारमणीयास सकल वा स्मरति देव रमणीयासम् ॥ १४३ ॥

हे देव श्रीकृष्ण, उत्सन्नोरुध्वान्त उत्सन्न दूरीकृतसुरु महत् ध्वान्त मोहरूप येन स
तादृशो मुनिजन वाचयमप्रतिजन मरुत प्राणापानरूपान् अन्त रुद्धा रेचकपूरक-
कुम्भकक्रमेण प्राणायामैरविकार पृथिव्यादिषोडशविकारपृथक्स्थितमणीयास परमाणु-
भ्योऽप्यणुतर परमात्मरूप निष्कल स्मरति । यदान्तलीनमानस समाधौ दत्तचेता
भवति इत्यर्थः । यदा तु वहि सचारितेन्द्रियस्तदा श्रीकृष्ण तव स्वरूप सकल शङ्ख-
चक्रगदाधर चतुर्भुज महाहैवैर्द्व्यकिरीटभूषणाद्यलकृत स्मरति । पुन कीदृशम् । रमणी-
यास रमणीयावसौ स्कन्धौ यस्य स तादृशम् ॥

वादिभिरेतत्तत्त्वं ध्रुवमिति यद्यन्मतं हरे तत्तत्त्वम् ।

तमसामस्तमयाय प्रभो नमस्ते समस्तमयाय ॥ १४४ ॥

हे हरे हरति पापानि वाङ्मन कायकृतानीति हरि तत्संबोधनम् । एतत् एतदेव
अस्मदभिमतलक्षणज्ञान ध्रुव निश्चये तत्त्वमिति प्रकारेण विविधेन वादिभि वेदान्त-
सांख्यन्यायशास्त्रादिवादिभि यत् यत् मतं यद्यदभिमतं तत् तत् मतं त्वमेव तेन तेन
मतेन ऋजुवक्रपथगामिनदीप्रवाहेण समुद्र इव त्वमेव गम्योऽसीत्यर्थः । तत्तस्मात्
तमसा नैकवियमोहरूपाणामन्वकाराणामस्तमयाय तथा समस्तमयाय सफलत्वोत्पादि-
तत्रिजगन्मयाय ते तुभ्य नमः कुर्मः सदा सर्वदा कुर्महे इति सबन्धः ॥

इति मुनिजातं कलयन्नानार्थवतीर्गिरो निजातङ्कलयम् ।

भक्तिरसादनमत्तं भगवन्त सदसि तत्प्रसादनमत्तम् ॥ १४५ ॥

इत्यनेन प्रकारेण सदसि कुरुसभाया विश्वरूपवैभवप्रकाशने तत्प्रसादनमत्तं तस्य
श्रीकृष्णस्य प्रसादेन मत्तम् । क्षीबसामकमित्यर्थः । तादृशम् । तथा—नानार्थवतीर्गिरं स्तु-
तिवाच कलयत् वदत् मुनिजातं सनकसनन्दनादिसिद्धमुनिवृन्दं भगवन्तं श्रीकृष्णं
भक्तिरसाद्वावनारसेन अनमत् प्रणनाम । तं भगवन्तं कीदृशम् । निजातङ्कलयं निजो
य आतङ्कं ससारमयो ज्ञेयः तस्य लयो यस्मात्स तादृशम् ॥

अथ धृतनानाविध्यं स्वमायया शौरिररिजनानाविध्यं ।

शैलसमस्तम्भवनं विधूय निर्यातवान्समस्तं भवनम् ॥ १४६ ॥

अथानन्तरं धृतनानाविध्यं धृता नानाप्रकारा अन्यजनैरज्ञाता विद्या येन स तादृशः शौरिः श्रीकृष्ण स्वमायया स्वकीयमायया विश्वरूपसदृशरूपया अरिजनान् शत्रुजनान् आविध्य सकम्पान् कृत्वा शैलसमस्तम्भवनं शैलसमं पर्वततुल्यं स्तम्भवनं स्थूणावृन्दं यस्मिन्स्तादृशे समस्तं सकलं भवनं सदोगृहं विधूय सकम्पं कृत्वा निर्यातवान् ॥

निरतः संधावहितं राधेयं चानुनीय संधावहितम् ।

पार्थान्पुनरापायं जनार्दनश्चिन्तयन्रिपुनरापायम् ॥ १४७ ॥

अहितं शत्रुं तथा संधावहितं संधावे पश्चादनुद्रवणे हितं राधेयं कर्णं च अनुनीय । उद्योगोत्तरेण तं शमयित्वेत्यर्थः । सर्वौ सविकर्मणि निरतः सन् जनार्दनः श्रीकृष्णः अयं पुनरपि पार्थान् युधिष्ठिरादीन् आप । किं कुर्वन् । रिपुनरापायं रिपुनराणां शत्रुमनुष्ठाणामपायं नाशं चिन्तयन् ॥

पुंसः परमतमस्य श्रुत्वा वचनेन तदनु परमतमस्य ।

पार्थाः सन्नाहितया चम्वा चेल्ह रणाय सन्ना हितया ॥ १४८ ॥

तदनु तदनन्तरं परमतमस्य अतिशयेन परम् उत्कृष्टं तस्य अस्य पुंसः श्रीकृष्णस्य वचनेन परमतं परस्य दुर्योधनस्य मतं युद्धकरणरूपं श्रुत्वा सन्ना खिन्नाः सन्तः हितया हितकारिण्या तथा सन्नाहितया बहुकञ्चुकया चम्वा सेनया उपलक्षिताः सन्तः रणाय सन्नामायं चेल्हर्जग्मुः ॥

कृतकोपक्षेपास्ते कुरवः पार्थाश्च संधिपक्षेऽपास्ते ।

क्षेत्रं परमाजिहतं स्वर्गं प्राप्नोति यत्र परमाजिहतं ॥ १४९ ॥

ते कुरवः कौरवाः पार्थाश्च युधिष्ठिराद्याश्च संधिपक्षे संधेः परस्परमिलनस्य पक्षस्तस्मिन् अपास्ते दूरीकृते सति । शत्रुभिरिति शेषः । तत् परमुत्कृष्टं पुण्यं क्षेत्रं कुरुक्षेत्रमाजिहतं आगताः । तत् किम् । यत्र परमाजिहतं परमाजौ महासंप्राप्ते हतं पुरुषं स्वर्गं प्राप्नोति ॥

तत्र तु विरराम रणाद्राधेयः कुरुचमूपतेरामरणात् ।

कौरवगणनेत्रा स प्रोक्तोऽर्धरथो रथौघगणनेऽत्रासः ॥ १५० ॥

तत्र च रणभुवि राधेयः कर्णः कुरुचमूपतेः कौरवसेनान्यः अग्रिमाश्वासे वक्ष्यमाणस्य भीष्मस्य मरणात् आ मरणावधिं रणात् युद्धात् विररामः निवृत्तः । अत्र हेतुमाह—अत्रासो निर्भयः स कर्णः रथौघगणने रथमहारथादिगणने कौरवगणनेत्रा कौरवगणं नयतीति कौरवगणनेता तादृशेन तेन भीष्मेण अर्धरथः एव यतो गणितः अतः एव यावत्कालं भीष्मः सेनानीस्तावदहं युद्धं न करोमीति प्रतिज्ञाय रणान्निवृत्त इत्यर्थः ॥

तत्र स चापत्यजने भीष्मोभीते नृपस्य चापत्यजने ।

राज्ञां मतिमानयुतं प्रतिजज्ञे हन्तुमनिशमतिमानयुतम् ॥ १९१ ॥

स च भीष्मं दुर्योधनेन सेनानीं प्रणिपत्य कृतं तत्र तस्मिन् अपत्यजने दुर्योधनादिजने ता प्रतिज्ञा श्रुत्वा भीते सति । तथा नृपस्य कर्णस्य चापत्यजने चापस्य अर्थो-युद्धार्थं गृहीतस्य त्यजने सति । कर्णे उदासीन एव स्थिते सतीत्यर्थः । अनिश प्रतिदिनं राज्ञा क्षत्रियाणामयुतं दशसहस्रमितं हन्तुं प्रतिजज्ञे प्रतिज्ञां कृतवान् । कीदृशमयु-तम् । अतिमानयुतम् अतिमानेन वीरसामान्यतया युतं सहितम् ॥

बलद्वयी च विस्तृता समुद्रसम्पदन्तदा ।

•चकार सयुगाजिरे समुद्रस पदं तदा ॥ १९२ ॥

सा बलद्वयी कुरुपाण्डवकटकद्वयी विस्तृता अतिविस्तारयुक्ता अत एव विस्तारेण समुद्रसपदं अर्णवलक्ष्म्या अपि अन्तदा । विस्तारेण समुद्रस्यापि जेत्रे(त्री)त्यर्थः । तादृशी तदा तस्मिन् समये रणाजिरे सग्रामाङ्गणे पदं स्थानं विनाशरूपं चकार । कीदृशम् । समुद्रसं सह मुदस्तुष्टे युद्धरूपाया रसं कौतुकं यस्मिन् तत्तादृशमिति ॥

इति श्रीमहाकविवासुदेवकृते युधिष्ठिरविजयाख्ये महाकाव्ये षष्ठ आश्वासः ॥

सप्तम आश्वासः ।

निहितविकारचयं तं देवं चित्रजगद्रचयन्तम् ।

यं प्राप्य स विपमेषुर्भस्मीभूतः स पातु वो विपमेषु ॥

अथ सेनाद्वययोगानन्तरं वृत्तान्तं वर्णयन्नाह—

अथ रभसेनानीकं व्यूहं सरित्सूनुना ससेनानीकम् ।

कुरवः शौर्याभरणास्तस्थुर्युद्धाय शक्रशौर्याभरणाः ॥ १ ॥

अथानन्तरं सरित्सूनुना सरितो गङ्गायाः सूनुभीष्मं तेन ससेनानीकं सह सेनान्याः सेनानायकेन वर्तते यः स ससेनानीकस्तमनीकं सैन्यं रभसेनं वेगेन व्यूहं व्यूहरचनया सज्जीकृत्य कुरवो दुर्योधनाद्या युद्धाय तस्थुः । कीदृशाः । शौर्याभरणाः शौर्यमेवाभरणं येषां ते तादृशाः । पुनः कीदृशाः । शक्रशौर्याभरणाः शक्र इन्द्रः, शौरिः श्रीकृष्णश्च, तौ शक्रशौरौ तदामो रणं युद्धं येषां ते तादृशाः ॥

तानभिदुद्रावततः सरोषपार्षतचमूभृदुद्रावततः ।

सकटुकलापी कुन्तीपुत्रबलौघः शरीकलापी कुन्ती ॥ २ ॥

ततोऽनन्तरं कुन्तीपुत्रबलौघं कुन्तीपुत्रस्य युधिष्ठिरस्य बलौघं सैन्यौघं तान् कुरुन् अभिदुद्रावतं समुखमद्रवत् । कीदृशः । सरोषपार्षतचमूभृत् सरोषपार्षतं षट्षुभ्रं । स एव चमूभृत्सेनानीर्यस्य स तादृक् । पुनः कीदृशः । उद्रावतत उच्चैः रावः

शब्द उद्गाव तेन तत विस्तृत । पुन कीदृश । सकटुकलापी सकटुकमरीन् प्रति
क्रोधकटुक लपति गदतीति सकटुकलापी । पुन कीदृश । शरी शरवान् । तथा—क-
लापी तूणवान् । तथा—कुन्ती कुन्तवाश्च ॥

भ्रातृभिरेव युयुत्सुर्विभीषणो राघव पुरेव युयुत्सु ।

कौन्तेयानभियातानाश्रितवात्रीतिमत्तया न भिया तान् ॥ ३ ॥

युयुत्सु युयुत्सुर्नाम वृतराष्ट्रपुत्र भ्रातृभिरेव युयुत्सु भ्रातृभिर्दुर्योधनादिभिः सह
युयुत्सुर्योद्धुमिच्छु अभिया तान् रणाभिमुख गतान् कौन्तेयान् युधिष्ठिरादीन् ताना-
श्रितवान् आशिष्रिये । कया । नीतिमत्तया खनीतिमत्त्वेन न तु भिया भयेन युयुत्सुर्योद्धु-
मिच्छु । क इव । विभीषण इव । यथा पुरा विभीषणो नाम राक्षस भ्रात्रा रावणेन सह
युयुत्सुर्योद्धुमिच्छु नीतिमत्तया राघव रामचन्द्रमाश्रितवान् न तु भिया तद्वदित्यर्थ ॥

दृष्ट्वा मान्यानमितान्पार्थो योद्धु कुरुत्तमान्यानमितान् ।

अमुचच्चाप करतः कृष्णेनाश्वासितः स चापङ्करतः ॥ ४ ॥

यान दुर्यमश्व रथादि इतान् गतान् रथाश्वादिस्थितान् अमितानसंख्यान्, तथा
मान्यान् माननीयान् पितृपितामहाचार्यमातुलभ्रातृसखिप्रभृतीन् कुरुत्तमान् कौरवान्
योद्धु स्थितान् दृष्ट्वा । पार्थ कृपाविष्ट सन् इति शेष । करत खहस्तात् चाप खड्ग
अमुचत् । उदासीन एव तत्र तस्थावित्यर्थ । अपङ्करत न पङ्को किल्विषे कर्मणि रत
सन् कृष्णेन श्रीकृष्णेन श्रीगीतार्थसंभाषणात् 'य एन वेत्ति हन्तार यश्चैन मन्यते ह-
तम् । उभौ तौ न विजानीतौ नाय हन्ति न हन्यते ॥ न जायते म्रियते वा कदाचि-
न्नाय भूत्वा भविता वा न भूय । अजो नित्य शाश्वतोऽय पुराणो न हन्यते हन्यमाने
शरीरे ॥' इत्यादि सारार्थानुश्वासनेन आश्वासित आश्वास नीत पुनरपि युद्धकरणायाभि-
मुखीकृत इति भाव ॥

युद्धारम्भेऽरीणा नादः समचुम्बदम्बर भेरीणाम् ।

द्रवतां वै धुर्याणां खुरजन्म रजोऽपि रहितवैधुर्याणाम् ॥ ५ ॥

अरीणा शत्रूणा युद्धारम्भे सप्रामारम्भे भेरीणा दुन्दुभीना नादः अम्बरमाकाशम-
चुम्बत् चुम्ब । तथा रहितवैधुर्याणा त्यक्तविक्रवत्वाना धुर्याणा हस्त्यश्वरथादीना
द्रवता खुरजन्म खुरोत्थ रज धूलिरपि अम्बर गगनमचुम्बत् ॥

जनितारावे शङ्खे चारणचक्राणि चक्रुरावेश खे ।

विबभावभ्रामरजः संमर्दः सर्वदिक्षु बभ्राम रजः ॥ ६ ॥

युद्धार्थं जनितारावे शङ्खे सति कम्बुनि सति चारणचक्राणि चारणा देवभेदास्तेषा
चक्राणि समूहाः खे गगने आवेश चक्रुः । आविविशुरित्यर्थ । तथा अभ्रामरज अभ्रे

आकाशे अमरज अमरेभ्यो देवेभ्यो जात समर्दं सघर्षं विबभो रेजे । तथा रजो धूलिश्च विमर्दज सर्वदिक्षु सर्वकाष्ठासु बभ्राम ॥

मुहुरकृपणवाद्यानामाहत इव स्वनेन पणवाद्यानाम् ।

अनुगतवन्दिव्यजन. समागमद्रष्टुमाहव दिव्यजन ॥ ७ ॥

मुहु पुन पुन अकृपणैर्महद्भिर्जने वाद्याना वादनीयाना पणवाद्याना पणव वा-
दित्रविशेष आद्यो येषां ते पणवाद्याना पणवानकगोमुखोद्भ्र(१)ढक्कादीना स्वनेन श-
ब्देन आहत इव दिव्यजन स्वर्गायजन आहव युद्ध द्रष्टु खमाकाशमागमत् । अनुगत-
वन्दिव्यजन अनुगता वन्दिन स्तुतिपाठका व्यजनानि चामराणि यस्य स ॥

नागं नागोऽधावद्रथिन च रथी नर च ना गोधावत् ।

तुरगवर च तुरङ्गः प्राप बलौघः परस्परं चतुरङ्ग ॥ ८ ॥

नागो हस्ती नाग हस्तिनमधावत् । तथा रथिन च रथी रथिक अधावत् । तथा
नर च पदाति च ना पदाति अधावत् । कथं गोधावत् गोधा ज्याघातवारणम् तद्विद्यते
यत्र तत् । तुरगवर च अश्ववर च तुरङ्गः अश्व प्राप । तदेव चतुरङ्ग हस्तिरथाश्वप-
दातिरूप बलौघ सैन्यौघ परस्पर मिलित ॥

अवनिभृदाहवहोत्रव्यापारे जीवहव्यदाहवहोऽत्र ।

धुतपांसावलसदसि स्फुटमग्निशिखेव वर्चसा बलसदसि ॥ ९ ॥

धुत. पासुर्धूलिर्थस्मिन् स तादृशे अत्र अस्मिन् बलसदसि बल सैन्यमेव सद. सभा
वेदिरूपा तत्र अवनिभृदाहवहोत्रव्यापारे अवनिभृता राज्ञा य आहव युद्ध तदेव हो-
त्रव्यापार अग्निहोत्रव्यापार यज्ञरूप तत्र जीवहव्यदाहवह युद्धे हि जीवा एव हव्य तस्य
दाहवहो दाहक असि खड्ग स्फुटमग्निशिखा इव अग्निज्वालेव वर्चसा तेजसा दीप्यन्ती
अभव(लस)त् । बलवेदिकाया विरच्यमानयुद्धयज्ञे वीरजीवहव्यदाहका खड्गधाराग्नि-
शिखा दीप्यन्तीव रेजे इत्यर्थः ॥

अजनि तु भूरिभराजौ चलिताया तत्क्षणेन भूरिभराजौ ।

लघुता रथवाहास्तव्योमस्थितपांसुपङ्क्तिरथ वाहास्त ॥ १० ॥

तत्क्षणेन आजौ सग्रामे इभराजौ गजपङ्क्तौ चलिताया भूर्भूमि भूरिभरा महाभारवती
तु अजनि जाता । अथ वा पक्षान्तरे । रथवाहास्तेति । रथैश्च वाहैश्च अश्वादिभिश्च
अस्त, क्षिप्त व्योमस्थिते य पासुर्धूलि तत्पङ्क्ति लघुततामहास्त अत्यजत् । अतिघना-
भूदित्यर्थः ॥

तत्र विवेदनतावद्योद्धा पतितं भुजं विवेद न तावत् ।

अरिनिशितमहास्यस्तं प्रहर्तुमप्यैच्छदधिकतमहास्यस्तम् ॥ ११ ॥

अरिनिशितमहास्यस्तरै शत्रो* निशित तीक्ष्णो यो महासिर्महाखड्ग तेनास्त कृत् पतित भुज योद्धा वीरस्तावत् न विवेद नाज्ञासीत् । युद्धरभसेनेत्यर्थः । कथं कृत्वा । विवेद-
नतावत् विगता वेदना व्यथा यस्य स विवेदनः । तस्य भावस्तत्ता सा विद्यते यस्मिन्क-
र्मणि तत् विवेदनमिवेत्यर्थः । तथा—योद्धा वीर तमरि प्रहर्तुमप्यैच्छत् । कीदृशः ।
अधिकतमहास्य अधिकतमहास्य असिना कृत्तभुजत्वात् ॥

क्षिप्तेनोपरि करिणा रथेन गगनादपातिनो परिकरिणा ।

वायुषु सङ्गे गलता द्युस्त्री तत्रास्त धृतरस खेऽगलता ॥ १२ ॥

तत्र युद्धे कुरुपाण्डवानां करिणा हस्तिना उपरिक्षिप्तेन रथेन कर्त्रा गगन्मृदाकाशान् न
अपाति न पते । अत्र हेतुः—वायुषु सत्सु । खे वायुषु भ्रमत्सु हस्तिनोपरिगगने क्षिप्तोऽपि
रथः गगनान्न पपातेत्यर्थः । सङ्गे इति । शस्योरैक्यात् शङ्गे गलता शङ्गविषये गल-
ता गलस्य कण्ठस्य भावो यस्या सा तादृशी । कम्बुकण्ठी इत्यर्थः । तादृशी द्युस्त्री स्वर्गस्त्री
अप्सरा खे आकाशे अगलता अपतता तेन रथेन धृतरसम् आस्त धृतो रसः कौतुक-य-
स्मिन् कर्मणि तथा । क्रियाविशेषणमेतत् । तदृष्ट्वा साश्चर्यासीदित्यर्थः ॥

तत्र घनप्रासारिक्षुरिके रक्षोगणेन न प्रासारि ।

गतशङ्काबन्धेन स्थितमग्रेभक्षणेन काबन्धेन ॥ १३ ॥

तत्र घनप्रासारिक्षुरिके प्रासा* कुन्ता, अरीणि चक्राणि, क्षुरिकाः शस्त्राश्च, घना
यस्मिन् तत् तादृशे तत्र युद्धे रक्षोगणेन क्रव्यादघनेन न प्रासारि न प्रसृतम् । त्रासेन
प्रासादिभ्य इत्यर्थः । तत्र च युद्धे काबन्धेन कबन्वानां गतशिरस्कानां खड्गादिच्छेदेन
अपमूर्धकलेवराणां समूहः तेन गतशङ्काबन्धेन स्थितम् गतः शङ्काबन्धो यस्य तत्
तादृशः तेन अशिरस्त्वेन अचक्षुष्ट्वात् तत्तु मूलादर्शनाद्गतशङ्काबन्धेन स्थितम् । कीदृशेन ।
अग्रेभक्षणेन अग्रेपुर इभक्षणं हस्त्युत्सव युद्धार्थो यस्य तत् तादृशः तेन ॥

न मृत नामानेन प्राङ्निहत येन सुकृतिना मानेन ।

खड्गवती क्षामासेरागतिरसिपाणिना प्रतीक्षामासे ॥ १४ ॥

येन सुकृतिना पुण्यवता मानेन मानाधिकं कृत्वा । समुखं युध्यतेत्यर्थः । प्रागादौ निहत
मृतं नाम निश्चये अनेन पुसा न मृतम् । तदृशः शरीरस्य कल्पस्थायित्वात् इत्यर्थः । तथा
तत्र युद्धे क्षामासे । क्षामः प्रहारादिना कुण्ठः भग्नो वा असिः खड्गो यस्य स तादृशस्य
वीरस्य खड्गवती सखड्गा आगतिः असिपाणिना खड्गहस्तेन पुरुषेण प्रतीक्षामासे । या-
वदयः भग्नसिः पुनर्नैव खड्गमानाययामास तावत्तेन प्रतीक्षां कृतेत्यर्थः ॥

गुरुमत्सरसादरुषः पतिता क्षरितासृजश्च सरसादरुषः ।

दुधुवु पादानश्वा हर्षाद्भषति स्म कृतवपादानः श्वा ॥ १५ ॥

गुरुमत्सरसादरुषः गुरुर्महान् मत्सर परोत्कर्षासहन साद कष्ट च, रुद्र रोषश्च, येषां ते तादृशाः क्षरितमसृक् रक्त यस्य तत् तादृशात् सरसादार्द्रात् अरुषः व्रणात् हेतो पतिता भूमौ पतिता अश्वा हया पादान् (असृजा) दुधुवुरित्यर्थः । तथा—हर्षात् कृतव-पादान कृत वपादान वसादान यस्य स तादृशः श्वा भषति स्म रौति स्म ॥

जडजङ्घोर स्वरदः पतितोऽपरकार्यकोपघोरस्वरदः ।

१ अष्टगुरुप्रैवेयं प्रचुरमदानां प्रवृत्तिरुप्रैवेयम् ॥ १६ ॥

अरद आविद्यमाना रदा दन्ता यस्य स अरद मत्कुण अपरकारी अन्यो हस्ती जडजङ्घोर सु जडा युद्धाङ्गणभूमौ अतिधावनात् जङ्घा उरासि वक्षसि च येषां ते तादृशेषु पुरुषेषु पतिता । कीदृशः । अकोपघोरस्वरद अकोपेन ईषत्कोपेन । नञ् ईषदर्थः । घोरः यः स्वरः वृंहित ददाति तादृशः । कथं कृत्वा अष्टगुरुप्रैवेयः अष्टानि पतितानि गुरुणि महान्ति प्रैवेयाणि ग्रीवाभरणानि यस्मिन् कर्मणि तथा । क्रियाविशेषण-मेतत् । अत्रार्थान्तरन्यासमाह—प्रचुरमदानां समदानामियमुग्रेव कठिनैव प्रवृत्तिः । मार्ग इत्यर्थः ॥

प्राप विमानं दिवि ना निहतः संप्राश्य रुधिरमानन्दि विना ।

असृजाशा कपिशा च स्वतृषं व्यपनेतुमपि शशाक पिशाच ॥ १७ ॥

आनन्दि तृप्तिवशान्मोदक रुधिर रक्त प्राश्य चर्वयित्वा । वीरक्षतोत्थमित्यर्थः । विना पक्षिणा निहतो मारितः ना पुरुष दिवि आकाशे विमान देवयान प्राप । असृजा रक्तेन च वीरक्षतोत्थेन आशा दिक् । जातावेकवचनम् । आशा इत्यर्थः । कपिशा कपि-शवर्णा आसीत् । स्वतृष स्वा चासौ तृट् च ता रणाङ्गणधावनोत्था व्यपनेतु दूरीकर्तु-मपि पिशाचो देवयोनि सत्त्वविशेष शशाक अशकत् ॥

अशनैरस्थिरदन्तस्थानाः श्वानो बभूवुरस्थि रदन्तः ।

लोहितपङ्कः कवलं चक्रे च क्रव्यलोलुपः कङ्कबलम् ॥ १८ ॥

तत्र समरभूमौ अस्थि हतवीरसबन्धि रदन्त विलिखन्तः । 'रद विलेखने' धातुः । अत एव अशनैर्बहु अस्थिरदन्तस्थाना अस्थिराणि दन्तस्थानानि दन्तभूमयो येषां ते

१ मूलपुस्तके तु—

‘नागानाराचारुर्दशा च तुरगानवाप नाराचारुः ।

न्यपतत्सादी प्रासे स्फुरितेऽरिभटस्य रहसा दीप्रासे ॥’

इत्यथमपि प्राणितः समुपलभ्यते

२ ‘असृजा’ इत्यत्राधिक प्रतीयते ३ ‘कृट्’ मूलः

तादृश श्वान सारमेया बभूवुः । तथा—कव्यलोलुप क्रव्ये आममासे लोलुप कङ्कवल
कङ्काना पक्षिविशेषाणा बल (चक्र)लोहितपङ्क रक्तकर्दम कवल ग्रास चक्रे । जग्रासेत्यर्थः ॥

असृगशनादशिवानां पङ्क्तिः परमाहवे ननाद शिवानां ।

काष्ठा काकालीभिर्नैव मलिष्ठा बभूव का कालीभिः ॥ १९ ॥

तत्र च परमाहवे कुरुपाण्डवाना महायुद्धे असृगशनात् रक्तास्त्रादात् अशिवानामम-
ङ्गलाना शिवाना शृगालादीना पङ्क्ति श्रेणि अनदत् । तथा—कालीभि कृष्णाभि का-
कालीभि काकपङ्क्तिभि हतवीरमासास्त्रादलोभेनागताभि मलिष्ठा मलिना का न काष्ठा
का न दिग् बभूव । अपि तु सवैव मलिष्ठेति । अन्येष्वपि गुणवाचिगु शब्देषु इष्टेयसो
प्रत्ययौ भवत एव ॥

सति समरे कामबलान्नतयोरुभयोरिरसुरेकामयलाम् ।

विवारोदसुरस्त्री निराकृतान्यामुना रुरोद सुरस्त्री ॥ २० ॥

सति च समरे युद्धे कामबलात् मदनप्रमादात् नतयोर्नम्रयो तादृश वीर वीक्ष्य
रणभूमावापतितयोस्तयो सुरस्त्रियोर्मध्ये एकामबला सुरस्त्रीम् अस्त्री मन्त्रप्रयुक्तशस्त्रवि-
द्याकुशल उदसु विगतप्राणः किञ्चित् प्राणो वा एकात्मिकमनीया विववार वृतवान् ।
अन्या च अमुना कण्ठगतप्राणेन वीरेण निराकृता सुरस्त्री स्वर्देश्या रुरोद असदत् ॥

इत्थं तत्रासरणे परस्परं सेनयोर्गतत्रासरणे ।

भीष्मोऽविक्षत्रस्तं पार्थवलौघं हतच्छविक्षत्रस्तम् ॥ २१ ॥

इत्थमनेन प्रकारेण असरणे शस्योरेक्यात् अशरणे अरक्षके परस्परमन्योन्य सेन-
यो द्वयो कुरुपाण्डवसबन्धिन्यो गतत्रासरणे गतत्रासो वित्रासश्चासौ रण तत्र त
प्रसिद्ध पूर्वोद्दिष्ट वा पार्थवलौघ युधिष्ठिरकटकौघ भीष्मो गाङ्गेय कुरुसेनानीः दशदिनानि
प्रतिज्ञाकारी अविक्षत् विवेश । 'विश प्रवेशने' धातु । कीदृशो भीष्म । हतच्छविक्षत्र-
हतच्छवीनि कृतानि क्षत्राणि क्षत्रिया येन स ॥

भीष्मस्य पराक्रम वर्णयन्नाह—

अधिकतमनिशातान्ता बिभ्राणाः कङ्कपन्नमनिशातान्ता ।

अगुरापुङ्खादन्तः क्षिति पितामहशरा रिपुं खादन्तः ॥ २२ ॥

अधिकतममतिशयेन निशातास्तीक्ष्णा अन्ता फलानि येषा ते तादृश । तथा—क-
ङ्कपन्नम् । जातावेकवचनम् । कङ्काभिधपतत्रिणा पक्षान् बिभ्राणा । तथा—अनिशातान्ता-
अनिश सदैव शत्रूणा विमर्दात् आतान्ता खिन्ना ईषत् । तथा—रिपु शत्रुम् । जाता-
वेकवचनम् । रिपूनित्यर्थः । खादन्तो प्रसमाना पितामहशरा आपुङ्खात् पुङ्खावधि
क्षितावन्तः अगुः । सकञ्चकवीरान् भित्त्वा क्षिति विविशुरित्यर्थः ॥

नृपसमितावृद्धेन त्रिभुवनमान्येन बलवता वृद्धेन ।

भीष्मेणादभ्राजिस्तम्भितहरि जिष्णुना क्षणादभ्राजि ॥ २३ ॥

नृपसमितौ राजसभायाम् ऋद्धेन समृद्धेन । तथा त्रिभुवनमान्येन बलवता वृद्धेन च भीष्मेण क्षणात् जिष्णुना जयशीलेन अभ्राजि शुशुभे । अदभ्राजिस्तम्भितहरि अदभ्रा घना या आजि युद्ध तया स्तम्भित रुद्ध धनशरौघवृष्ट्या हरि, श्रीकृष्ण पार्थस्य सारथित्वात् पार्थरोधेन तस्यापि रोधनात् हरि सूर्यो वा यस्मिन् कर्मणि तत् । क्रिया-विशेषणमेतत् । 'इन्द्रचन्द्रार्कवाताश्चशुकभेकयमाहिषु । कपौ सिंहे सुवर्णाभवणे विष्णो हरि विदुः ॥' इत्यनेकार्थेषु ॥

१ स हि मुहुरुद्धाराणि श्रीधरचक्रस्यापि रुद्धाराणि ।

हतकेतनवाहानि प्रधनानि पितामहोऽकृत नवाहानि ॥ २४ ॥

हि निश्चये । स पितामहो भीष्म नवाहानि नवदिनपर्यन्त प्रधनानि युद्धानि मुहुर-कृत कृतवान् । कीदृशानि । उद्धाराणि उद्धटानि । पुन कीदृशानि । श्रीधरचक्रस्यापि सुदर्शनस्यापि रुद्धा अरा धारा यैस्तानि । पुन कीदृशानि । हतकेतनवाहानि हतानि केतनानि ध्वजा बाहा अश्वाश्च रिपुसन्निवृत्तौ येषु तानि ॥

राज्ञामयुतमुदस्तं पार्थाः संप्रेक्ष्य नित्यमयुतमुदस्तम् ।

उपगतशिविरा मरणं भीष्ममयाचन्त भरतशिविरामरणम् ॥ २५ ॥

पार्था युधिष्ठिराद्या पाण्डवा नित्य प्रतिदिनमुदस्त हत राज्ञा क्षत्रियाणामयुत दश-साहस्र संप्रेक्ष्य अयुतमुद- न युता मुत् हर्षो येषाम् । विमनस्का इत्यर्थः । तादृशा सन्त उपगतशिविरा रात्रौ शिविर निवेशस्थान कुहसत्कमुपागता भीष्म पितामह मरणमया-चन्त मरणमवृणुत । भीष्मस्य निजजनकदत्तवरेण स्वेच्छायत्तमरणत्वेन प्रसिद्धत्वात् । कीदृश भीष्मम् । भरतशिविरामरणम् भरतो राजा, शिविश्च नृप, रामो रामचन्द्र परशुरामो वा, तद्वद्रण- सग्रामो यस्य स त तादृशम् ॥

स्वमरण याचितो भीष्मपितामह पार्थान् किमित्याह—

कर्ता सञ्जन्यस्य द्रुपदात्मजमग्रतश्च सञ्जन्यस्य ।

सरभसमाश्वेताः श्व- सेना संवार्य हन्तु मा श्वेताश्च ॥ २६ ॥

इति मुदिता- स्ववधाय प्रोक्तं भीष्मेण चोदिताः स्ववधाय ।

पुनरेव रजन्यन्ते पाण्डुसुताः कुर्वते स्म वरजन्यं ते ॥ २७ ॥

हे पार्थाः, सञ्जन्यस्य सत् परम च तजन्य युद्ध तस्य कर्ता । तथा द्रुपदात्मज शिखण्डिन प्राक् शिखण्डिन्याख्यया स्थित कन्यारूप पश्चादीश्वराप्तवरेण सपन्न शिखण्डिनमग्रत अग्रे न्यस्य स्थापयित्वा सञ्जन् मया युद्धाय मिलन् सोऽय श्वेताश्च अर्जुन सेना क-र्णादिवीरसभृता- सवार्य निवार्य श्व-श्वोदिने सरस सयुद्धकौतुकम् । 'सरभसम्' इति

पाठे सरभस ससाहसावेगमेता आगच्छन् । एता इति तृजन्तस्य रूपम् । मा मामाशु शीघ्रं हन्तु मारयतु । इत्यनेन प्रकारेण भीष्मेण प्रोक्तं वचं स्ववधाय सुष्ठु शोभनं कृत्वा अवधाय निश्चित्य । तेनैव भीष्मेण स्ववधाय निजवधाय चोदिता । प्रेरिता पुनरेव रजन्यन्ते प्रभाते पाण्डुसुताः पाण्डवास्ते वरजन्यं महद्युद्धं कुर्वन्ते स्म अकुर्वन् ॥

दत्तशिखण्डिन्यासः शरवृष्ट्या शत्रुराशिखण्डिन्या सः ।

गुरुतरसमरेपास्तं पार्थो भीष्मं चकार समरेऽपास्तम् ॥ २८ ॥

दशमेऽहनि स पार्थोऽर्जुन दत्तशिखण्डिन्यासं दत्तं अग्रे वृतं शिखण्डिनो द्वुप-
दात्मजस्य न्यासो येन स तादृशं सन् शत्रुराशिखण्डिन्या शत्रुराशिं रिपुसमूहं खण्ड-
यतीति तादृश्या शरवृष्ट्या बाणश्रेण्या भीष्मं पितामहं समरे युद्धे अपास्तं भूमौ शरप-
ञ्जरेण पतितं चकार । कीदृशम् । गुरुतरसं गुरुं महत् तरो वेगो यस्य स तादृशस्तम् ।
पार्थं कीदृशः । अरेपा अविद्यमानं रेपं पापं यस्य स तादृशं अरेपा निष्पापं ।
रेपं शब्दः सकारान्तं पापवाची ॥

सुभटानामुक्तेभ्यः शरशय्याया किरीटिना मुक्तेभ्यः ।

धर्मविदा पत्रिभ्यः सुयोग्यमुपधानमपि तदापत्रिभ्यः ॥ २९ ॥

स च भीष्मः धर्मवित् धर्मज्ञः सुभटानामर्जुनकर्णादीनामुक्तेभ्यः कथितेभ्यः मदर्थं
शिरस्युपधानं योग्यं कुरुतेति गदितेभ्यः शरशय्याया किरीटिना अर्जुनेन मुक्तेभ्यः
त्रिभ्यः त्रिसंख्येभ्यः पत्रिभ्यः बाणेभ्यः सकाशात् सुयोग्यं शरशय्यायोग्यमुपधानं
शिरस्युपबर्हं तदा आपत् प्राप ॥

तस्य च भूतोदकतः शरान्तृषो मोक्षमेत्य भूतोदकतः ।

सुभटपदेऽशेतान्तः स्फुरन्मुकुन्दो रणप्रदेशेऽतान्तः ॥ ३० ॥

तस्य अर्जुनस्य भूतोदकतः भुवः महीं तुदतीति भूतोदकः । तस्माद्भूतोदकतः भूविदा-
रकात् शरात् बाणात् भूतोदकतः भूतमुत्पन्नं यदुदकं तस्मात् हेतोः तृष तादृशशरप-
ञ्जरव्यथोद्भूताया मोक्षमेत्य प्राप्य अन्तर्मनसि स्फुरन् विस्फुरन् मुकुन्दं श्रीकृष्णो
यस्य स तादृशः सन् तथा अतान्तं तदवस्थायामपि अखिन्नं रणप्रदेशे रणाङ्गणस्थले
सुभटपदे महारथस्थले अशेत सुष्वाप । 'स्मरन्मुकुन्दम्' इति पाठे मुकुन्दं श्रीकृष्णं स्मरन् ॥

संग्रामोदितकर्णः सुयोधनोऽथास्य वचनमोदितकर्णः ।

स्तुत्वा वाचार्यं तं सेनापतिमकृत कौरवाचार्यं तम् ॥ ३१ ॥

संग्रामे उदितं प्रवृत्तं कर्णो यस्य स तादृक् सुयोधनो दुर्योधनः अथानन्तरमस्य
भीष्मपितामहस्य वचनेन मोदितौ कर्णौ यस्य स तादृक् च वाचा गिरा तमार्यमर्हं कौ-
रवाचार्यं द्रोणाचार्यं सेनापतिमकृतं अकरोत् भीष्मानन्तरं द्रोणं सेनापतिमकरोत् ॥

वीररसेनापतितां भारद्वाजोऽप्यवाप्य सेनापतिताम् ।

मोदेन क्षत्राणां मध्ये विबभौ शशी नक्षत्राणाम् ॥ ३२ ॥

भारद्वाज भरद्वाजमुनिसूनु द्रोणाचार्योऽपि वीररसेन हेतुना आपतितामागता सेनापतिता सेनानीत्वमवाप्य प्राप्य मोदेन हृषेण क्षत्राणा क्षत्रियाणा मध्ये विबभौ विशेषेण बभौ रेजे । क इव केषा मध्ये । नक्षत्राणा मध्ये शशी चन्द्र इव ॥

स शरी चापी वरदो राजानं व्याजहार चापीवरदोः ।

किं तव कार्यं तनुता युधमेत्यायं जनोऽधिकार्यन्तनुताम् ॥ ३३ ॥

स द्रोणाचार्य शरी शरवान्, तथा चापी वरुण, तथा वरदः दुर्योधनाय वरमभिलषितं ददाति इति तादृशः, तथा आपीवरदो आसमन्तात् पीवरौ मामलौ दोषौ भुजौ यस्य स तादृक् राजानं दुर्योधनं व्याजहार उक्तवान् । किमित्याह—हे राजानन्, अयं जनो मल्लक्षण अधिकार्यन्तनुताम् अधिकारिणः अधिकृतपुरुषस्य अन्तो युद्धाय निश्चयं तेन नृता स्तुता ता तादृशीम् । यद्वा अधिकमरीणां शत्रूणामन्तो नाशं अर्थात् मत्कृतस्तेन नृता स्तुता ता तादृशीं युव सप्रामेयं प्राप्य तव किं कार्यं किमभिमतकरणीयं तनुतां करोतु ॥

तस्य गिरा जातमदः स्मित्वेति व्याजहार राजा तमदः ।

बद्ध कुरुराजं तं शत्रुसमूहं समेत्य कुरु राजन्तम् ॥ ३४ ॥

तस्य कुरुपाण्डवगुरोर्द्रोणाचार्यस्य गिरा वाचा जातमदः जाताहकृति स्मित्वा ईषद्वस्तिवा स राजा दुर्योधनं तं द्रोणाचार्यमदः एतद्वक्ष्यमाणमुक्तवान् । किमित्याह—हे कुरुपाण्डवगुरो द्रोणाचार्य शत्रुसमूहं रिपुसार्थमुपेत्य प्राप्य त्वं राजन्तं शोभमानं कुरुराजं कुरुणा कुरुवश्यानां राजा युधिष्ठिरः तं बद्धं कुरु सप्रामेयं बद्धं कुरु ॥

दुर्योधनो द्रोणाचार्यात्किमवृणुतेत्याह—

पुनरेवाह्वानमितं कृत्वा पार्थ त्वदीयवाह्वानमितम् ।

आश्रितदेवनया तं धियार्थये कर्तुमापदे वनयातम् ॥ ३५ ॥

हे तात द्रोणाचार्य, पुनरेव आह्वानमाकारणमितं गतम् । आकारितमित्यर्थः । पार्थ युधिष्ठिर त्वदीयवाह्वानमितं त्वदीयौ यौ बाहू ताभ्यामानमितं बद्धं कृत्वा आश्रितदेवनया आश्रितं देवं द्यूतं यया सा तादृश्या प्राग्वत् धिया बुद्ध्या तं युधिष्ठिरम् आपदे आपदर्थं वनयातं वनं गतं कर्तुं याचे प्रार्थये ॥

इत्थं वादानस्य श्रुत्वा प्रोचे सैकैतवादानस्य ।

प्रमुदितवाचार्येण श्रेणीसिंहेन कौरवाचार्येण ॥ ३६ ॥

इत्थमनेन प्रकारेण सैकैतवादानस्य सह कैतवादानेन छलग्रहणेन वर्तते यः स

तादृशस्य अस्य दुर्योधनस्य वादान् उक्ती श्रुत्वा प्रमुदितवाचा प्रमुदिता स्तुता वाक्
येन स तादृशेन । तथा श्रेणीसिंहेन वीरश्रेणीसिंहेन कौरवाचार्येण कुरुणामाचार्येण ॥

न गुडाकेशस्तस्य स्थास्यति यदि तावदन्तिके शस्तस्य ।

धर्मसुतो न ह्येत ध्रुवमापाद्यं तदग्रतो न ह्येतत् ॥ ३७ ॥

इति भारद्वाजेन ब्रुवता शरराशिना स्फुरद्वाजेन ।

पार्थबलं समदारित्रातं शितशस्त्रसंकुलं समदारि ॥ ३८ ॥

इति ब्रुवता कथयता भारद्वाजेन द्रोणाचार्येण कर्त्रा स्फुरद्वाजेन प्रस्फुरत्पक्षेण शर-
राशिना बाणसमूहेन समदारित्रातं समदं सगर्वं अरित्रातं शत्रुसार्थं यस्मिस्तत् क्षि-
तशस्त्रसंकुलम् तीक्ष्णायुधभृत् पार्थबलं पाण्डवसेन्यं समदारि विदारितम् । इति किमिति
ब्रुवता । हे राजन् हे दुर्योधन, शस्तस्य प्रशस्तस्य तस्य युधिष्ठिरस्य अन्तिके समीपे
गुडाकेशोऽर्जुनस्तावत् यद्यन्तिके निकटे न स्यात् न भविष्यति युधिष्ठिरस्तदा मया
न ह्येत बध्येत इति त्वया ज्ञेयम् । 'णह बन्धने' धातु । ध्रुव निश्चये तदग्रत अर्जुना-
ग्रतं मया न हि नैव एतदापाद्यम् । अर्जुनाग्रतो नैतत्सेत्स्यतीति भावः ॥

स हि कोपरसेनासु द्रोणो बाणान्विकीर्य परसेनासु ।

पाण्डवनायकबन्धं कर्तुमनेकं नभो निनाय कबन्धम् ॥ ३९ ॥

हि निश्चये स द्रोण कोपरसेन अतिकोपेन आसु परसेनासु बाणान् शरान् विकीर्य
क्षिप्वा पाण्डवनायकबन्धं युधिष्ठिरनृपबन्धं दुर्योधनेन प्रार्थितं कर्तुं नभः आकाशमनेक
कबन्धम् । जातावेकवचनम् । अनेकान् कबन्धान् अथ मूर्धकलेवराणि शत्रूणामनयत् ।
आकाशमनेककबन्धपरिवृतमकरोदित्यतः नयतिर्द्विकर्मकः ॥

संरम्भी माद्यन्तं सात्यकिसहदेवनकुलभीमाद्यन्तम् ।

अरिलोक समुदस्य क्षितिर्भर्तुः प्रापदन्तिकं समुदस्य ॥ ४० ॥

स च द्रोणाचार्यः संरम्भी क्रुद्धः सन् सात्यकिश्च सहदेवनकुलौ माद्रीतनयौ भीमाद्यश्च
महारथा अन्ते यस्य स तादृशमरिलोकं शत्रुलोकं समुदस्य निवार्य समुत् सहर्षः सन्
अस्य क्षितिपस्य अन्तिकं समीपं प्रापत् ॥

द्विषदटवीरध्वजवान्मृद्वन्दिपवत्कपिप्रवीरध्वजवान् ।

पार्थः सहसा ददृशे दददथ भीतिं जनाय सह साददृशे ॥ ४१ ॥

कपिप्रवीरध्वजवान् कपिप्रवीरो हनुमान् तद्युक्ताध्वजवान् तथा अध्वजवात् युद्धा-
ध्वनि वेगात् हेतोर्द्विषदटवी शत्रुरूपा अटवी महारण्यानि द्विपवत् द्विप इव मृद्वन् स
पार्थः अर्जुनः कर्मभूतः जनेन सहसा तत्क्षणं ददृशे दृष्टः । कीदृशः । साददृशे साद यु-
द्धकेशं पश्यतीति साददृक् तस्मै जनाय भीतिं भयं ददत् ददानः ॥

तद्धनुषः सारवतः शिताः शरा नतिमुपेयुषः सारवतः ।

लसमाना अवतेरुद्रोणाय ददुश्च सिंहनादवतेऽरु ॥ ४२ ॥

नति नमनमुपेयुष प्राप्तस्य, तथा सारवत सारयुक्तात् दृढात्, तथा सारवत स-
शब्दाच्च तद्धनुष तस्य पार्थस्य वनुषः चापालसमाना स्फूर्जन्त शरा वाणा अवतेरु ।
च पुनस्ते शरा द्रोणाय द्रोणाचार्याय सिंहनादवते सिंहनादो युद्धे वीराणा नादः
सिंहनाद, तद्वत्ते अरु व्रणम् । जातावेकवचनम् । अरुपि व्रणानि इत्यर्थः । ददु ।
'व्रणोऽस्त्रियामीर्ममरु' इत्यमर ॥

अथ तरसापायासीद्रोणः सेना च तस्य सापायासीत् ।

अशनैरविरलमकरोद्भूत जलधेर्जलं च रविरलमकरोत् ॥ ४३ ॥

अथानन्तर द्रोणे सवाहिनीके शरैरवसादिते सति स च द्रोण तरसा शीघ्रमेव
रणात् अपायासीत् प्रचलित । तस्य सेना चमूरपि सापाया नष्टा आसीत् । अशनैरम-
न्दम् अविरला ये मकरा जलचरविशेषास्तैरुद्भूतमुत्थापित च जलधेर्जल समुद्रस्य जल
रवि. सूर्य अलमकरोत् अलचकार । एतावता दिनावसान जातमित्यर्थः ॥

अथ रिपुरोधी राज्ञः शिविरं संप्राप्य कुरुवरो धीराज्ञः ।

प्रतिपन्नापनयाय त्रैगर्तान्शिषदर्जुनापनयाय ॥ ४४ ॥

अथानन्तर रिपुरोधी रिपून् शत्रून् रुणद्धीति तादृश कुरुवरो दुर्योधन अथ धी-
राज्ञ दृढाज्ञो राज्ञः युधिष्ठिरस्य शिविर निवेश प्राप्य अर्जुनापनयाय अर्जुनस्य अपनय
युधिष्ठिरात् पृथक्करण तस्मै त्रैगर्तान् जनपदविशेषान् अशिषत् आज्ञापयामास अर्जु-
नापनयाय कीदृशाय । प्रतिपन्नापनयाय प्रतिपन्न तैस्त्रिगर्तैः श्रुतिज्ञातमाप्नोति प्रतिपन्नाप-
तादृशो नय यस्मिन् स तादृशाय । यद्वा प्रतिपन्नापनयाय इति कुरुवरविशेषण वा ।
प्रतिपन्नान् शरणाश्रितान् आप्नोत तादृशौ नयायौ नयशुभावहविधी यस्य स । अत्र
निसर्गाभावेऽप्यदोषः ॥

द्विषतामानन्दहनं साक्षीकृत्य प्रदीप्यमानं दहनम् ।

प्रविदधुरेते शपथं निनीषवः पाण्डवं परेतेशपथम् ॥ ४५ ॥

द्विषता शत्रूणामानन्दहनम् आनन्दघ्न तदीयवार्ताश्रवणात् एवविध दहनमग्नि प्रदी-
प्यमान प्रकर्षेण दीप्यमान साक्षीकृत्य साक्षाद्दृष्ट्वाकृत्य एते त्रिगर्ता. शपथ प्रतिज्ञारूप
प्रविदधुः अकुर्वन् । कीदृशाः । पाण्डवमर्जुन परेतेशपथ परेतेशस्य प्रेतेशस्य यमस्य पथ
मार्गं निनीषव नेतुमिच्छन् । पथशब्दोऽकारान्तोऽप्यस्ति ॥

तदनु गतायामन्तं निशि पार्थ धृतधनुर्लतायामं तम् ।

आहूयाकुर्वत ते देशे समरं जिघांसया कुर्वतते ॥ ४६ ॥

तदनु तदनन्तरमन्तमवसान गताया निशि प्रभाते च प्रादुर्भूते ते त्रैगता धृत-
धनुर्लतायाम धृतः धनुर्लतायाश्चापलताया आयाम* परिणाहो येन स तादृश तमर्जुन-
माहूय आकारयित्वा जिघासया तद्वधेच्छया कुर्वतते कुरुभि कुरुपाण्डवलोकै अतते
अभृते देशे यत्र न ते आसन् तत्रैव दूरमर्जुन नीत्वेत्यर्थः । समर युद्धमकुर्वत चक्रु ॥

सोऽपि रणे सत्यजितं नियुज्य राज्ञश्च रक्षणे सत्यजितम् ।

सरभसमकुरुत तेन त्रिगर्तसैन्येन समरमकुरुततेन ॥ ४७ ॥

सोऽप्यर्जुनोऽपि रणे सग्रामे सति अजित न पराभूत राज्ञो युधिष्ठिरस्य रक्षणे
सत्यजित नाम राजान नियुज्य आज्ञाप्य सरभस ससाहसावेग तेन त्रिगर्तसैन्येन सह
समर युद्धमकुरुत । कीदृशेन सैन्येन । अकुरुततेन न कुरुभि कुरुपाण्डवैस्तत् भृत तेन ॥

सधनुर्बाणां सेनाद्रोणोऽपि व्यूह्य कौरवाणां सेनाम् ।

रोषरसेनाराजौ धर्मतनूज स्थितं स्वसेनाराजौ ॥ ४८ ॥

द्रोणोऽपि द्रोणाचार्योऽपि सधनुर्बाणासेना सधनुर्बाणावसौ स्कन्धा येषां ते तादृशा
इना प्रभव सेनानीलोका यस्या सा तादृशी कौरवाणां दुर्योधनादीनां सेनां चमू व्यूह्य
व्यूहक्रमेण सस्थाप्य स्वसेनाराजौ स्वसेनापङ्क्तौ स्थित धर्मतनूज युधिष्ठिर रोषरसेन रो-
षस्य रिपून् प्रति क्रोधस्य यो रसः तेन आजौ युद्धे युधिष्ठिरमार गतवान् ॥

तं द्रोणमुपायान्तं शत्रूणामधिकदारुणमुपायान्तम् ।

क्रोधेनाराचाल्यः सत्यजिदौह्यन्त तेन नाराचाल्यः ॥ ४९ ॥

क्रोधेन अचाल्य अकम्पनीय सत्यजित् राजा शत्रूणामधिकदारुणमतिकठिनमु-
पायान्तमुपायस्य अन्तस्वरूप त द्रोण आयान्त समीपमागच्छन्तमार समीपमगमत् ।
तेन च सत्यजिता नाराचाल्य नाराचाना लोहमयाना शरविशेषाणामाल्य पङ्क्तय
औह्यन्त अक्षिप्यन्त ॥

रणनर्मणि मत्तस्य व्यस्य शिरः पविप्रमुखमणिमत्तस्य ।

द्रोणो विततक्षेमं धर्मतनूजं समेत्य विततक्षेमम् ॥ ५० ॥

रणनर्मणि युद्धक्रीडाया मत्तस्य क्षीबस्य तस्य सत्यजितो राज्ञ पविप्रमुखमणिमत्त
पवि* वज्र हीरकाख्यो मणिभेद तत्प्रमुखास्तत्प्रभृतयो ये मणयस्ते विद्यन्ते यस्मिन्स्तत्
तादृश शिर व्यस्य शिरो निकृत्य विततक्षेम विस्तृतकल्याणमिम धर्मतनूज युधिष्ठिर
विततक्ष शरैः तनूचकार । 'तक्ष लक्ष तनूकरणे' धातुः ॥

हयहेतिरथापायात्समरात्संचिन्त्य भूपतिरथापायात् ।

भग्नयुगच्छत्रासिप्रभग्नतां चास्य बलमगच्छत्रासि ॥ ५१ ॥

हया अश्वा हेतयः शस्त्राणि रथ शताङ्ग च तेषामपायात् नाशात् हेतो संचिन्त्य सचिन्तो भूत्वा भूपतिर्युधिष्ठिर अथानन्तरमपायात् प्रचचाल । भद्रानि युगानि रथाव-
यवा छत्राणि आतपत्राणि असय खड्गाश्च यस्मिस्तत् तादृश च अस्य युधिष्ठिरस्य बल प्रभद्रतां पराजयित्व चागमत् । कीदृशम् । त्रासि त्रासो विद्यतेऽस्य त्रासि ॥

अथ पृथुबलमानमदः स्वबल दृष्ट्वा भयेन बलमानमदः ।

अचलत्प्रसभ गदया समरे भीमः सपत्नरसभङ्गदया ॥ ५२ ॥

अथानन्तरमदः स्वबल च तत्स्वसैन्य भयेन बलमान प्रत्याव्रियमान(ण) दृष्ट्वा समरे युद्धे प्रसभ प्रसह्य सपत्नरसभङ्गदया सपत्नाना शत्रूणा यो रस युद्धकौतुक तस्य भङ्गो नाशः त ददातीति सपत्नरसभङ्गदया तथा तादृश्या गदया आयुर्विशेषेण उपलक्षितो भीम अचलत् चचाल । कीदृश । पृथुबलमानमद पृथु महत् बल मानश्च मदो गर्वश्च यस्य स तादृश ॥

तं कटभूमिश्रमदा रुरुधुः करिणः समेत्य भूमिश्रमदाः ।

तेषामभिनदतां तं गदया भीमः समूहमभिनदतान्तम् ॥ ५३ ॥

कटभूमिश्रमदा कटभुवि गण्डभूमौ मिश्र समवेतो मदो येषा ते तादृशाः । गण्ड करिणा मुख्य मदप्रक्षरणस्थानम् । तथा च—‘द्वौ गण्डौ चक्षुषी द्वे करो मेढू गुदस्तथा । सप्तस्वेतेषु स्थानेषु मद प्रक्षरति द्विप ॥’ इति । ‘गण्डः कटो मदो दानम्’ इत्यमर । तथा—भूमिश्रमदा भूमये पृथ्व्यै श्रमम् अतिबृहत्त्वभारेण ददातीति तादृश करिण गजा कुरुसेनासस्था समेत्य उपागत्य त भीमसेन रुरुधुः अरुधन् । तत —अभिनदता बृहता तेषा गजाना समूह भीम अभिनत् अमैत्सीत् । ‘भिदिर विदारणे’ धातुः । कीदृश करिणासमूहम् । अतान्त न तान्त खिन्न समरे तादृशम् । ‘तमु ग्लाने’ धातु ॥

तेषामप्रतिमानां द्विरदानां ततिमनुत्तमप्रतिमानाम् ।

उन्नतदुन्तकराणां सोऽनैषीदन्तमसुहृदन्तकराणाम् ॥ ५४ ॥

अप्रतिमाना निरुपमानानाम् । तथा—अनुत्तमप्रतिमानाम् अनुत्तमा अनन्यसदृशी मुख्या प्रतिमा प्रतिमान येषा ते तादृशास्तेषाम् । ‘वाहित्यस्याधोभाग दन्तयोर्मध्यभाग प्रतिमानमुच्यते’ इति रायमुकुट्याम् । ‘प्रतिमान प्रतिच्छायागजदन्तान्तरालयो’ इति रुद्र । ‘अथ कुम्भस्य वाहित्य प्रतिमानमवोऽस्य च’ इत्यमर । तथा—उन्नतदन्तकरा-
णाम् उन्नता दन्ता करा हस्ता येषा ते । तथा—असुहृदन्तकराणाम् असुहृदा रिपूणाम-
न्तकरा नाशकरास्तेषाम् ॥

अभ्रमिव क्रन्दन्तं बिभ्राणं विभ्रमेण वक्रं दन्तम् ।

उन्नतमङ्गशलतया चोदयमानो गजोत्तमं कुशलतया ॥ ५५ ॥

अरिसेनानाशरतः कौरवसैन्यान्निरेत्य नानाशरतः ।

पार्थमहासेनास्ता भगदत्तोऽभ्याजगाम हासेनास्ताः ॥ ५६ ॥

अभ्रमिव वार्षिक मेघमिव क्रन्दन्त बृहन्तम् । तथा—विभ्रमेण विच्छित्या वक्र कुटिल दन्त विभ्राण धारयन्तम् । तथा—उन्नतमाकृत्या गजोत्तम गम्भीरवेदिन गजराजम-
कुशलतया सृण्या चोदयमान प्रेरयन् कुशलतया गजचारणकर्मण्यतीव नैपुण्येन उपल-
क्षित । तथा—अरिसेनानाशरत अरिसेनाना रिपुचमूना नाशे रत भगदत्त भगदत्तो
नाम नृप प्राग्ज्योतिषेश्वर नानाशरत नानाविधा नाराचनालीकखर्णपुङ्खविषाक्तादिभे-
देन शरा यस्य तत्तादृशात् कौरवसैन्यात् कुरुकटकाभिरेत्य निर्गत्य ता पार्थमहासेना
पार्थाना पाण्डवाना महासेना अक्षौहिणीरूपा. अभ्याजगम समुखमाजगाम । कीदृ-
शास्ता । हासेन अट्टहासेन अस्ता दूरीकृता ॥

स्वच्छं दन्तं दधत स्वच्छन्दं तं प्रचारयन् द्विपराजम् ।

अस्तोकारिविमुक्तैरस्तोऽकारिक्षुरैर्न भगदत्तोऽयम् ॥ ५७ ॥

त द्विपराज गजवर स्वच्छन्द स्वेच्छाचारिणम् । तथा—दन्त स्वच्छमतिनिर्मलं द-
धत प्रचारयन् कुशलतया अयं भगदत्तो राजा अस्तोकारिविमुक्तै अस्तोका अनल्पा
ये अरय पाण्डवसेनावीरा तैर्विमुक्ता क्षिप्ता तादृशै क्षुरै रोमच्छेदकरबाणविशेषै ।
'रोमच्छेदककाण्डेक्षुक्षुरौ तीक्ष्णे भवेन्निष्ठु' इति मङ्ग । अस्त क्षिप्तो दूरीकृत इत्यर्थ ।
न अकारि न कृतः । त दूरीकर्तुं तच्छरा समर्था नासन्नित्यर्थ ॥

नवशीकरमुक्ताभिर्द्राविततुरगस्तदीयकरमुक्ताभिः ।

गच्छन्नतुलेभेशं गर्वेण वृकोदरोऽपि न तु लेभे शम् ॥ ५८ ॥

तदीयकरमुक्ता तदीयस्तत्सबन्धी भगदत्तद्विपराजसबन्धी यः करोहस्त तस्मान्मुक्ता
नि स्रता ताभिस्तादृशीभि नवशीकरमुक्ताभि नवा ये शीकरा वमथुजलकणास्त
एव मुक्ता मुक्ताफलानि ताभिः द्राविततुरगा प्लुताश्च वृकोदरोऽपि भीमोऽपि अतुले-
भेशम् अतुल निरुपम य इमेश. गजराज. त गच्छन् । अभिमुखमित्यर्थः । तादृशोऽपि
श सुखं न तु लेभे न प्राप ॥

स जनितबन्धुरवं तं शैनेयरथ निरास बन्धुरवन्तम् ।

सात्यकिरातेने न प्लुतः पुनः संगरं किरातेनेन ॥ ५९ ॥

स भगदत्तगजवर. बन्धुरवन्त बन्धुराणि रम्याणि धूर्मुजाक्षनेभ्यादीनि यस्मिन् स
तादृशम् । 'बन्धुर सनते नम्रे' इत्यमरः (१) । त प्रसिद्ध शैनेयरथ शैनेयस्य सात्यके
रथ त निरास दूरीकृतवान् । कथं कृत्वा । जनितबन्धुरव जनित बन्धूना सात्यकिसव-
न्धिनां रवो हाहारवो यस्मिन् कर्मणि । क्रियाविशेषणमेतत् । सात्यकि पुनः प्लुत
प्रचलितः सन् किरातेनेन किरातस्वामिना प्राग्ज्योतिषेश्वरेण भगदत्तेन सह सगर युद्धं
पुनर्न आतेने न कृतवान् ॥

स हि तेषु यदा भङ्गं सहितेषु चकार सुप्रतीकारोही ।

कोऽपि च विभ्रत्सु मनः कोऽपि चकाशे न सुप्रतीकारो हि ॥ ६० ॥

(तदेव प्रतीकारेण) हि निश्चये सुप्रतीकारोही सु शोभनानि प्रतीकानि अङ्गानि यस्य स सुप्रतीक गजवर सुप्रतीकाख्य, दिग्गजवशो वा सुप्रतीक तमारोहतीति तादृश. सन् तेषु भीमसेनसात्यकिप्रभृतिषु महारथेषु सहितेषु मिलितेषु तथा कोऽपि सकोप मनश्चित्त विभ्रत्सु च यदा भङ्ग पराभव चकार, तदा हि विस्मये कोऽपि वीरो न चकाशे न बभौ । कीदृश । सुप्रतीकार सु शोभन प्रतीकारो वैरनिर्यातन यस्मात्स एवविधो कोऽपि पार्थसैन्ये महारथो नासीद्यो भगदत्तस्य वैरनिर्यातन विदध्यादित्यर्थ ॥

सेना समदं तेन प्रमथ्यमानाद्रिशृङ्गसमदन्तेन ।

अधिकमिहाहावादाद्भार्ता तामर्जुनाय हाहावादात् ॥ ६१ ॥

अद्रिशृङ्गसमदन्तेन अद्रिशृङ्गस्य गिरिशिखरस्य समौ सदृशौ दन्तौ यस्य स तादृशेन तेन भगदत्तद्विपवरेण समद सगर्व प्रमथ्यमाना प्रकर्षेण मथ्यमाना सेना चमू अधिकम् इह रणे हाहावादात् हाहा इति पूकारात् अह कष्टे ता वार्ता प्रवृत्ति सेनाप्रमथनरूपामर्जुनाय पार्थाय अवादात् निश्चयेन व्यतरत् । स्वसेनाया जनितहाहारवेण श्रुतेन अर्जुनोऽत्यन्त निजसैन्यप्रमथन ज्ञातवानित्यर्थ ॥

अथ गजमभियातेन श्वेताश्वेनातिमात्रमभिया तेन ।

भगदत्तोऽमरशक्तिर्विदधौ विध्वस्तचापतोमरशक्तिः ॥ ६२ ॥

अथानन्तरमतिमात्र बहु अभिया अविद्यमाना भीर्भय यस्य स तादृशेन तथा गज भगदत्तगजमभि समुख यातेन गतेन तेन श्वेताश्वेन अर्जुनेन भगदत्तः प्राग्ज्योतिषेश्वर विध्वस्तचापतोमरशक्ति विध्वस्तो दलितश्चापो वसु तोमरमायुधविशेष शक्तिश्चायुध-विशेषो यस्य स तादृश विदधौ कृत । कीदृशो भगदत्त । अमरशक्ति अमरस्येव देव-स्येव शक्ति सामर्थ्य यस्य स तादृश ॥

शत्रुसमाजावार्य शक्रभुवे वैष्णवाख्यमाजावार्यः ।

अर्कमिवारितमस्त्रं भगदत्तो मुक्तवानवारितमस्त्रम् ॥ ६३ ॥

स आर्य प्रभु शत्रुसमाजावार्य शत्रुसमाजेन रिपुसमूहेन अवार्थ वारयितुमशक्य अवारित न केनापि वारित वैष्णवाख्य विष्णुना प्रसादीकृत वैष्णवास्त्रमाजौ सग्रामे शक्रभुवे अर्जुनाय मुक्तवान् चिक्षेप । कीदृशमस्त्रम् । अरितमस्त्रम् अरय एव तमासि तेभ्यस्त्रायते इति अरितमस्त्रम् । 'त्रैङ् पालने' धातु । कमिव । अर्कश्रीसूर्यमिव । अर्क-मपि कीदृशम् । तमस्त्रम् ॥

वेगादेव स्वंसः स्वयमस्त्रमधत्त वासुदेवः स्वं सः ।

तच्च शुभोरसि तस्य सगजनि रम्या जगत्प्रभोरसितस्य ॥ ६४ ॥

वासुदेव । 'सर्वत्रासौ समस्त स वसत्यत्रेति वै यत । तेनासौ वासुदेवेति विद्वद्भिः परिकीर्तित ॥' इति विष्णुपुराणम् । वसुदेवस्यापत्यं वा स श्रीकृष्ण स्वमस्त्रं वैष्णवाख्यं वेगादेव तेन भगदत्तेन अर्जुनाय क्षिप्तं स्वयमधत्त । अर्जुनप्रतिपालनार्थमिति शेषः । कीदृशो वासुदेवः । स्वसु शोभनौ मासलावसौ स्कन्वौ यस्य सः । तस्य वैष्णवमस्त्र-मसितस्य कलौ युगे गृहीतस्यामवर्णस्य तस्य जगत्प्रभो जगन्नाथस्य श्रीकृष्णस्य शुभो-रसि कौस्तुभमणि(श्री)त्यामङ्गलवक्षःस्थले रम्या सक् मृदुर्मनोहरा माला इव अजनि जाता । अनायासकारित्वात् ॥

अथ मतिमानिषुमहिते शक्रतनूजो मुमोच मानिषु महिते ।

तद्भिन्नः स ममार स्थानं च महेन्द्रसन्धनः सममार ॥ ६५ ॥

अथानन्तरं मतिमान्प्राज्ञः शक्रतनूजः अर्जुनः मानिषु मानवत्सु महिते पूजिते अहिते शत्रौ भगदत्तनृपे इषु बाण मुमोच चिक्षेप । स च भगदत्तः तद्भिन्नः तेनार्जुन-बाणेन भिन्नो विदारितो ममार मृतः । द्रोणाचार्यस्य सेनापतित्वे द्वितीयदिवसे इति शेषः । स च भगदत्तः महेन्द्रसन्धन इन्द्रस्य गृहस्य समं तुल्यं स्थानं पदं च आर गतवान् । तादृशि सन्नामे तादृशान्महारथादर्जुनादवाप्तव्यपुण्यमहिमेल्यर्थः ॥

अथ भगदत्तेभान्तं शरमिषुधावहरदग्निदत्ते भान्तम् ।

तेन ततान तदन्तः सोऽपि नदन्नवनिमभजतान तदन्तम् ॥ ६६ ॥

अथानन्तरं भगदत्तेभान्तं भगदत्तस्य य इभ हस्ती तस्य अन्तः नाशम्, तथा भान्तं दीप्यमानं शरं बाणम् अग्निदत्ते खाण्डववनदाहेन सतुष्टाग्निना प्रसादीकृते इषुवौ अक्षये तूणे शरमहरत् । ततः शरं निष्कर्षयामासेत्यर्थः । तेन च शरेण सोऽर्जुनः तदन्तः तस्य भगदत्तनृपहस्तिनः अन्तः ततान् । सोऽपि हस्ती नदन् तद्वाणक्षतेन रोह्यमाणः अवनि भूमिमभजतः पतितः । मृत इत्यर्थः । कथम् । आनतदन्तम् आनतौ नम्रीभूतौ दन्तौ यस्मिन् कर्मणि तथा ॥

कृत्वासौ कर्त्यन्तं पार्थो गजवीर्यदत्तसौर्कर्यं तम् ।

जिष्णुर्जन्यायातः पुनरपि संशप्तकान् जन्यायातः ॥ ६७ ॥

असौ पार्थः अर्जुनः गजवीर्येण हस्तिवीर्येण दत्तः सौर्कर्यं सुकरस्य भावः सौर्कर्यम् । कर्मणां सौर्कर्यमित्यर्थः । गजबलेनैव दत्तः सौर्कर्यं यस्य सः तादृशस्तं भगदत्तः जिष्णुः सन् जेता सन् असौ पार्थोऽर्जुनः कर्त्यन्तं भगदत्तकरिणः अन्तः नाशस्तं कृत्वा अतो-ऽनन्तरं पुनरपि जन्याय युद्धाय संशप्तकान् संशप्तकगणान् संग्रामे प्रतिज्ञाय अनिवर्ति-

जनानायात उपायात उपागतोऽजनि जातः । 'सशप्तकास्तु समये संग्रामादनिवर्तिन' इत्यमर ॥

अथ रविरस्तमहास्तद्व्युतिभिरिवावजृम्भिताभिरस्तमहास्त ।

क्षतकङ्कटकाये ते सेने द्वे अपि जवेन कटकाये ते ॥ ६८ ॥

अथानन्तरम् अवजृम्भिताभि उल्लसिताभिस्तद्व्युतिभि तस्यार्जुनस्य चाद्युतयः कान्त-
यस्ताभिः अस्तमहा अस्त दूरीकृत महस्तेजो यस्य स तादृगिव रवि सूर्य अस्तमस्त-
गिरिम् अहास्त अगच्छत् । 'हि गतिवृद्धो' वातु । क्षतकङ्कटकाये क्षतः कङ्कट क-
ञ्चुक येषां ते क्षतकङ्कटा तादृशा काया देहा ययोस्ते द्वे सेने अपि जवेन वेगेन कट-
काये सैन्याञ्च इते गते निवेश कर्तुमिच्छन् ॥

निशि भगदत्तान्तेन स्वजनेन समन्वितोऽवदत्तान्तेन ।

अरिगणनोदी नत्वा द्रोणाचार्यं सुयोधनो दीनत्वात्(द्) ॥ ६९ ॥

दिनावसाने निशि भगदत्तान्तेन भगदत्तस्यान्तो नाशस्तेन हेतुना तान्तेन खिन्नेन
स्वजनेन बन्धुवर्गेण समन्वितो भूत्वा अरिगणनोदी अरिगण शत्रुगण नोदयति प्रेरयति
तादृक् दुर्योधनो दीनत्वात् दैन्यात् द्रोणाचार्यं नत्वा प्रणम्य अवदत् ॥

मतिमन्नङ्गं मयि त्वा मन्ये स्निग्धं(तात) यदर्जुनं गमयित्वा ।

न त्वं नह्यस्यहितं वाञ्छसि नूनं जनस्य न ह्यस्य हितम् ॥ ७० ॥

हे अङ्ग इष्ट मतिमन् प्राज्ञ तात द्रोणाचार्य, अर्जुनं गमयित्वा दूरं नीत्वापि त्वमहित
शत्रु युधिष्ठिरं यन्न नह्यसि न वध्नासि । न मदधीनीकुरूपे इत्यर्थः । 'णह बन्वने' घातुः ।
तत्तस्मात्कारणात् हे अङ्ग गुरो द्रोणाचार्य अहं मयि विषये त्वा त्वा स्निग्धं सखेह मन्ये ।
सोऽङ्गुष्ठनमुक्ति । मयि स्निग्धं त्वा न मन्ये इत्यर्थः । नूनं निश्चये हि निश्चये । त्वमस्य
जनस्य मल्लक्षणस्य हितं न वाञ्छसि । 'नूनं हि' इति द्वे अप्यव्यये निश्चयार्थे । निश्चयार्थ-
स्य दृढत्वावबोधनाय वीप्सया निश्चितमेतन्निश्चितमेतदित्यर्थः ॥

वचनमसाविदमस्य श्रुत्वा रुषितेन चेतसा विदमस्य ।

मतिमकरोद्वेगेन व्यसनमिदं तरितुं गुरुतरोद्वेगेन ॥ ७१ ॥

विदमस्य विगतो दमोऽन्तरिन्द्रियोपशमो यस्य स तादृशस्य अस्य दुर्योधनस्य वचनं
श्रुत्वा गुरुतरोद्वेगेन महोद्वेगवता रुषितेन सक्रोधेन चेतसा वेगेन शीघ्रमेव इदं व्यसनं
दुर्योधनसत्क(क्त)मरिसकटं तरितुं मतिं बुद्धिमकरोत् ॥

रणकेलीयातेषु व्यग्रोऽरिबलेषु यो बलीयानेषु ।

अर्ध्वनि हन्ताश्वस्तं भवतु तवाय जनो निहन्ता श्वस्तम् ॥ ७२ ॥

हे राजन् दुर्योधन, एषु अरिबलेषु शत्रुसैन्येषु मध्ये यो महावीर, रणकेलीयानेषु रणक्रीडायान्नासु व्यग्र व्यग्रचित्तोऽस्ति । तथा एष्वरिबलेषु यश्च बलीयानतिबलोऽस्ति, अयं जनो मल्लक्षणः तं वीरं श्वो दिवसे निहन्ता हनिष्यति । हन्त हर्षे । इदं तव अश्वस्तम् आश्वास । 'नपुसके भावे क्त' । अध्वनि अवियमानः शब्दो यस्य तत्तादृशम् अशब्द-वाच्यम् इदमेवाश्वस्तं तव भवतु । अयमेवाश्वस्तव भवत्वित्यर्थः ॥

द्रोणाचार्यः पुनस्तं दुर्योधन किं सान्त्वयामासेत्याह—

तं व्यूहं तनवानि द्रक्ष्यसि कर्माणि यत्र हन्त नवानि ।

य न नरा जानीयुर्न च रिपुचक्राणि सहितराजानीयुः ॥ ७३ ॥

हे राजन्, त्वं द्रक्ष्यसि यत्र व्यूहे सेनारचनात्मके हन्त हर्षे नवानि नवन्वानि अद्भुतानि कर्माण्यरिदुर्भेद्यत्वादीनि भविष्यन्ति तं व्यूहमहं तनवानि विस्तारये । 'तनु विस्तारे' । पुनस्तं व्यूहं कमित्याह—नरा सामान्यजना य व्यूहं न जानीयुः, तथा सहितराजानि सहित राजा प्रभुर्येषां तानि सहितराजानि । अतिराजशब्दवत् सहित-राजशब्दोऽप्यदन्तः । एवमिवानि रिपुचक्राणि शत्रुबलानि यं च व्यूहं न ईयुः न गमिष्यन्ति ॥

इत्थं वाणीमुक्त्वा द्रोणः करुणा रथी च वाणी मुक्त्वा ।

कर्तुमनाः समरचयन्नलिनव्यूहं जितोशनाः समरचयत् ॥ ७४ ॥

इत्थमनेन प्रकारेण वाणीं वाचमुक्त्वा रथी रथवान् वाणीं सशरश्च करुणा दया मुक्त्वा समरचयं युद्धसमूहं रचयन् करिष्यन् नलिनव्यूहं पद्मव्यूहं सेनारचनानिवेशं समरचयत् अकृतः । कीदृशः । जितोशनाः जित प्रज्ञया उशनाः शुक्रो येन स तादृक् ॥

परुषगिरोषसि तेन त्रिगर्तपतिना तदा च रोषसितेन ।

तद्वचनावहितेन व्यपकृष्टौ कृष्णफल्गुनावहितेन ॥ ७५ ॥

तदा चोषसि प्रभातकाले रोषसितेन कोपबद्धेन तथा परुषगिरा कठिनवचसा तद्वचनावहितेन तस्य दुर्योधनस्य यद्वचनं तत्र अवहितेन सावरोवेन तेन अहितेन रिपुणा त्रिगर्तपतिना सुशर्मणा कृष्णफल्गुनौ श्रीकृष्णार्जुनौ व्यपकृष्टौ दूर नीतौ तत्सैन्यद्वयमेलकादित्यर्थः ॥

पार्थाः सिन्धुरवन्तं पद्मव्यूहं समीक्ष्य सिन्धुरवं तम् ।

प्रतिहतवेगा हन्त व्यसनसमुद्रं महाहवेऽगाहन्त ॥ ७६ ॥

१ 'अतिराज'शब्दस्य तत्पुरुषत्वेनादन्तत्वेऽपि बहुव्रीहावदन्तत्वस्य दुःशक्तत्वाच्चि-न्यमेतत् । तस्मादर्शआद्यजन्तहितशब्दस्य राजन्शब्देन कर्मधारये ट्चादन्तत्वनिष्पाद्य हितराजेन सहितानि सहितराजानि—इत्येव समाधेयम् । यद्वा—नान्तत्व एव जसि दीर्घेण रूपसिद्धिः ।

हन्त कष्टे । सिन्धुरवं सिन्धुवत्समुद्रवत् रव कोलाहलो यत्र स तादृशम्, तथा सिन्धु-
रवन्त मतद्गजसहित पद्मव्यूह द्रोणाचार्यरचित समीक्ष्य दृष्ट्वा प्रतिहतवेगा पार्था म-
हाहवे महायुद्धे व्यसनसमुद्रान्तर्गता आसन्नित्यर्थः ॥

द्विषतामारम्भान्तं सौभद्रं धर्मजः कुमारं भान्तम् ।

अरिसमुदायान्तस्य व्यूहस्य नियुक्तवान्भिदाया तस्य ॥ ७७ ॥

द्विषता शत्रूनामारम्भस्य अन्तो नाशरूपं तम्, तथा भान्तं शोभमानं कुमारं सौभ-
द्रमभिमन्यु धर्मजो युधिष्ठिर तस्य व्यूहस्य पद्मव्यूहस्य भिदाया भेदनं भिदा तस्या
नियुक्तवान् आज्ञापयामास । तस्य व्यूहस्य कीदृशस्य । अरिसमुदायान्तस्य अरीणां
रिपूणां यः समुदायः सद्यस्तस्य अन्तो नाशरूपस्तस्य ॥

स च नृपकेसरवन्तं द्रोणे तिष्ठति सकर्मुके सरवं तम् ।

दृढमतिरभिनद्धासी रभसादभिमन्युरिषुभिरभिनद्धासी ॥ ७८ ॥

सकर्मके सवनुपि द्रोणे द्रोणाचार्ये सति सरवं सकोलाहलं तं पद्मव्यूहम्, तथा नृपके-
सरवन्तं नृपा एव तद्रक्षार्थं स्थापिता केसराणि किजल्का तद्वन्तमभिमन्युः सौभद्र
इषुभिः शरैः अभिनत् बिभेद । कीदृशः । दृढमतिः दृढवी । पुनः कीदृशः । अभिन-
द्धासि अभिनद्धं ग्रथितः असि खड्गो येन स तथा । पुनः कीदृशः । हासी वीरान्
प्रति अट्टहासविधायकः ॥

तं पुनराजाविष्टं पद्मव्यूहं समीक्ष्य राजा विष्टम् ।

कर्तुं रक्षां तस्य प्रचचाल (समं) चमूभिरक्षान्तस्य ॥ ७९ ॥

आजौ सग्रामे इष्टमभिलषितं तमभिमन्युः पुनः पद्मव्यूहं कर्मभूतमाविष्टं प्रविष्टः स-
मीक्ष्य चमूभिः सेनाभिरुपलक्षितस्य अक्षान्तस्य परपरिभवाक्षमस्य तस्य अभिमन्योः
रक्षां कर्तुं राजा युधिष्ठिरः प्रचचाल अगमत् ॥

तत्र समुद्यतमानांस्तद्गुह्यै पाण्डवान्समुद्यतमानान् ।

बिभ्रदसि हरवरतः सिन्धुपतिस्तान्करोध सिंहवरतः ॥ ८० ॥

तत्र तस्मिन् पद्मव्यूहरचने तद्गुह्यै तस्याभिमन्योर्गुह्यै रक्षायै यतमानान् सयत्नान्
तथा समुद्यतमानान् सम्यक् उद्यतं प्रवृत्तं मानं वीरमन्यता येषां ते तादृशान् पाण्ड-
वान् अर्जुनविरहिताश्चतुरः युधिष्ठिरादीन् सिन्धुपतिर्जयद्रथो करोध विफलायासान्
व्यवत् । अत्र हेतुमाह—कीदृशः । हरवरतः श्रीशुभुदत्तवरात् त्वं विनार्जुनं चतुरोऽपि
पार्थान् रोद्धुं क्षमो भवेति वितीर्णाद्वरात् असि खड्गं बिभ्रत् धारयन् । पुनः कीदृशः ।
सिंहवरतः सिंहनादरतः ॥

द्विषदवलम्बालोपि प्रविश्य पार्थात्मजो बलं बालोऽपि ।

संग्रामे कोदण्डी काल इव चचार समरमेको दण्डी ॥ ८१ ॥

द्विषदवलम्बालोपि द्विषतां शत्रूणामवलम्बमाश्रयमालोपयतीति तादृश तद्वल सैन्य-
कुरुणा प्रविश्य बालोऽपि काकपक्षधरोऽपि पार्थात्मज अभिमन्यु कोदण्डी वनुर्धर
तथा दण्डी दण्डधर संग्रामे काल इव समर संग्राम चचार अचरत् ॥

स ततानामोघेषु स्वैर क्रीडां विरोधिनामोघेषु ।

देवचमूर्धन्यस्य प्रसूनवृष्टिं मुमोच मूर्धन्यस्य ॥ ८२ ॥

स. अभिमन्यु असोघेषु कृतार्थेषु विरोधिना रिपूणामोघेषु व्रजेषु स्वैर यथेच्छ क्रीडा
समरक्रीडा विततान विस्तारयामास । ततश्च धन्यस्य प्रशस्तभागधेयस्य अस्य अभिम-
न्योर्मूर्धनि शिरसि प्रसूनवृष्टि पुष्पवृष्टि देवचमू सुरसेना मुमोच ॥

अथ कृतमन्त्रस्तेन द्रोणेन वृषः ससंभ्रमं त्रस्तेन ।

संग्रामायस्तस्य क्षुरेण धनुरच्छिनत्समायस्तस्य ॥ ८३ ॥

अथानन्तरं ससंभ्रम तस्य बालस्याभिमन्योस्तादृगचिन्त्य पराक्रम वीक्ष्य स व्याकु-
लीभाव त्रस्तेन भीतेन तेन द्रोणेन द्रोणाचार्येण कृतो मन्त्र गुप्तिवादो येन स तादृश
वृष श्रेष्ठ । सेनानीरित्यर्थ । कर्ण । 'शुक्रले मूषके श्रेष्ठे सुकृते वृषभे वृषः' इत्यमरः ।
यद्वा वृषो धर्मस्वरूपः । महादातृषु मुख्यत्वात् । तस्य वृष कर्ण समाय सच्छल सन् संग्रा-
मायस्तस्य संग्रामे युद्धे महद्युद्ध विधाय आयस्तस्य खिन्नस्य अभिमन्यो क्षुरेण रोमच्छे-
दकशरविशेषेण धनुश्चापमच्छिनत् चिच्छेद । 'रोमच्छेदककाण्डेक्षुरौ तीक्ष्णे भवेन्निष्ठु'
इति मङ्ग ॥

सारथिरस्य कृपेण द्रोणेनाश्वाश्च रणशिरस्यकृपेण ।

यमलोकमनीयन्त ध्रुवमनयान्नैव कर्म कमनीयं तत् ॥ ८४ ॥

अस्य च अभिमन्यो सारथि सूतः ध्रुव निश्चये अनयात् अनीतेः महाजनासंम-
तात् कृपेण कृपाचार्येण यमलोकमनीयन्त । हत इत्यर्थः । तथा अकृपेण निष्कृपेण द्रोणेन
च अस्याभिमन्यो अश्वा हयाश्च रणशिरसि संग्राममूर्ध्नि यमलोकमनीयन्त । मारिता
इत्यर्थः । अत्रार्थान्तरन्यासमाह—तत्तादृश कर्म नैव कमनीय न रम्यम् । महापुरुषा-
समतमित्यर्थः ॥

स हि रिपुसमुदायस्तं किं बहुना शरशतेन समुदायस्तम् ।

बालं फल्गुनरहितं न्यपातयच्छलमुपैत्य फल्गुनरहितम् ॥ ८५ ॥

हि निश्चये स रिपुसमुदाय शत्रुसमूहः द्रोणकर्णकृपशल्यकृतवर्माद्या समुत् सह मुदा
अभिमन्युवध प्रति तुष्टया वर्तते य स तादृक् । किं बहुनोक्तेन ततः द्रोणाचार्यस्य
सेनापतित्वे तृतीये युद्धदिवसे शरशतेन बाणशतेन आयस्तमतिभिन्न फल्गुनरहित अर्जुन-

विनाकृत बाल काकपक्षधरं तमभिमन्यु न्यपातयत् । अहनत् इत्यर्थः । किं कृत्वा । छ-
लमुपेत्य छल प्रवोक्तं कृत्वा । कीदृश छलम् । फल्गुनरहितम् फल्गव नीचा ये नरा
तेभ्यो हितम् ॥

ज्ञात्वा घोराद्रवतः कौरवसैन्यस्य ते लघोराद्रवतः ।

आर्जुनिमापन्नतनुं पाण्डुतनूजा विषादमापन्नतनुम् ॥ ८६ ॥

लघो नीचस्वभावस्य तथा आद्रवत आसमन्तात् द्रवतः सद्योग कौरवसैन्यस्य
घोरात् कठिनात् रवत शब्दात् आर्जुनिमभिमन्युमापन्नतनुमापन्ना स्वा वैष्णवी
कला प्राप्ता तनु शरीर यस्य स तादृक् त तादृशम् । रणशिरसि हत ज्ञात्वेत्यर्थः । पाण्डु-
तनूजा युधिष्ठिराद्या चत्वार ससैन्या अतनु महान्त विपाद दुःखमापन् प्रापुः ॥

अथ रिपुसेनावलितः सायमहृष्टेन मानसेनावलितः ।

श्रुतवानस्तमुदं तं स्वजनं संप्राप्य फल्गुनस्तमुदन्तम् ॥ ८७ ॥

साय समये अहृष्टेन भाविदुःखवेदनासूचकेन मानसेन रिपुसेनावलितः शक्रचमूपङ्के-
सकाशात् आवलित प्रत्यावृत्त फल्गुन अर्जुन अस्तमुदमस्त गता अभिमन्युघातेन
मुत् प्रीतिर्यस्य स तादृश स्वजन स्वकीयलोक संप्राप्य त तथाविधमुदन्त वृत्तान्तम-
भिमन्युवधाख्य श्रुतवान् ॥

अथार्जुनः स्वसुतस्याभिमन्योर्वधेन विदीर्णहृदयो विलाप कुर्वन्नाह—

अनुचितमङ्ग तवादस्त्यक्त्वा यद्भजसि जनमिमं गतवादः ।

गमनं वत्स विधेहि त्वं मत्सहितो रमे भवत्सविधे हि ॥ ८८ ॥

हे अङ्ग सुत अभिमन्यो, तव अद एतदनुचितम् । अद किमित्याह—यदिमं जन
मल्लक्षणं त्यक्त्वा व्रजसि । परलोकमित्यर्थः । कीदृशस्त्वम् । गतवाद गतो वादो मया
सह संलापो यस्य स तादृशः । चेत्तवैतदभिलपितं तर्हि हे वत्स स्नेहपात्र, त्वं मत्सहित-
गमनं यात्रा विधेहि । हिं यस्मात्कारणात् भवत्सविधे भवन्निकट एव रमे हर्षं लभे ॥

क्रोशति नामात्र मयि प्रदिश मुखेन्दोर्विभावनामात्रमयि ।

एहि कृपां सौमद्र मैवं शेष्वा महति पांसौ भद्र ॥ ८९ ॥

अयि वत्स, अत्र च मयि क्रोशति क्रन्दति मुखेन्दोस्त्वन्मुखचन्द्रमसः विभावनामा-
त्रमीषद्दर्शनमात्रं प्रदिश देहि । हे सौमद्र सुभद्रातनूज अभिमन्यो, त्वं कृपां दयामेहि
दया कुरु । हे भद्र शुभलक्षण, त्वं च एवमनुचितं कृत्वा महति पांसौ रणभूमिसब-
न्धिनि मा शेष्वा मा शयिष्ठाः । 'शीङ् स्वप्ने' धातुः ॥

वपुषा कौमारेण त्वया विना विरहितैव कौमारेण ।

कथमविषादी प्राणान्दध्यां मध्ये द्विषां त्विषा दीप्राणाम् ॥ ९० ॥

हे वत्स, कोमारेण कुमारस्य बालस्येद कौमार तेन वपुषा शरीरेण उपलक्षितेन त्वया विना कौ भूमौ मारेण कामेन विरहितैव विरहिण्या भाव विरहिता सा भवति । परलोक गतेन त्वया विना भूमि मदनविरहितैवेत्यर्थ । त्वन्मरणेनापि अविषादी स्वस्थ सन् त्विषा कान्त्या दीप्राणा ज्वलता द्विषा शत्रूणा मध्ये कथ प्राणानसून् दध्या धारयामि ॥

इत्थ सुतमोहरतः श्रवणाद्वचसोऽच्युतस्य सुतमो हरतः ।

स श्वेताश्वस्ततया गिरा च सुहृदामयुज्यताश्वस्ततया ॥ ९१ ॥

इत्थमनेन प्रकारेण सुतमोहरतः सुतस्याभिमन्योर्मोहो मूर्छा मरणरूपा तत्र रत । यद्वा सुतात् मृतात् यो मोहः मूर्छारूपः दुःखजनितस्तत्र रत । तथा अच्युतस्य कृष्णस्य वचसः तत्त्वज्ञानरूपस्य 'य एन वेत्ति हन्तारं यश्चैन मन्यते हतम् । उभो तौ न विजानीतो नाय हन्ति न हन्यते ॥' इत्यादे सुतमोहरतः सृष्टु यत्तम अज्ञानज तत् हरतीति तादृशात् श्रवणात्, तथा सुहृदामन्येषा च सात्यकिप्रभृतीनां च गिरा वाचा आश्वस्ततया आश्वासयुक्तया कर्त्र्या स श्वेताश्वोऽर्जुन अयुज्यत युयुजे । किञ्चिदाश्वस्तोऽभूदित्यर्थः ॥

अथ सपदि व्यापारं संचिन्त्य जयद्रथस्य दिव्यापारम् ।

सुतशोकोपेतस्य क्षणान्मनो मग्नमजनि कोपे तस्य ॥ ९२ ॥

अथानन्तर दिव्यममानुष्य श्रीशमुप्राप्तवरमहिम्ना युधिष्ठिरादिपार्थचतुष्टयरोधनरूप तथा अपारं च जयद्रथस्य सिन्धुराजस्य व्यापारं रणकर्मव्यापार सपदि तत्क्षण संचिन्त्य एतत्कर्म मदीयसुतवयरूप जयद्रथहेतुकमेवेति ज्ञात्वा सुतशोकोपेतस्य सुतशोकेन अभिमन्युशोकेन युक्तस्य तस्य अर्जुनस्य मनः क्षणात् कोपेन मग्नं ब्रुडितमजनि जातम् ॥

अर्जुनः सुतशोकेन जयद्रथवध प्रति प्रतिज्ञा करोति—

समरभुवि शस्तस्य क्षयं न कुर्यां स्थितस्य विश्वस्तस्य ।

यद्यरिसंसद्यस्यामाविष्टो जातवेदसं सद्यः स्याम् ॥ ९३ ॥

विश्वस्तस्य अकुतोभयस्य समरभुवि रणभूमौ स्थितस्य तस्य जयद्रथस्य क्षयमस्यामरिससदि शत्रुसभायासाविष्टः प्रविष्टो यदि न कुर्यां तदा सद्यः तत्क्षणमेव जातवेदस ज्वलितमग्निं प्रविष्टः स्या भविष्यामि । ज्वलितेऽग्नौ स्वदेहं क्षिपामीत्यर्थः ॥

इत्थं कोपमितेन ब्रुवता पार्थेन पावकोपमितेन ।

आनयतासिं धुवनं धूममिवेद्धं दिधक्षता सिन्धुवनम् ॥ ९४ ॥

इत्थमनेन प्रकारेण पावकोपमेन कुवा ज्वलता अग्निनेव कोपः क्रोधमितेन गतेन ब्रुवता तथा धूममिव काष्ण्येन धूमतुल्यमसि खड्गं धुवनं कम्पमानयता कम्पयता तथा सिन्धुर्वनं

सिन्धव जयद्रथनिवासभूता जनपदविशेषा त एव वन दिधक्षता दग्धुमिच्छता पार्थे-
नार्जुनेन कर्त्रा इदं ज्वलितम् । भावे क्त । 'विदन्धी दीप्तो' ॥

अथ कृतसंचारेभ्यः पाण्डवसैन्ये ससाध्वसं चारेभ्यः ।

श्रुतवान्स बभूवार्तः सिन्धुपतिस्तत्क्षणेन सबभूवार्तः ॥ ९५ ॥

अथानन्तरं पाण्डवसैन्ये पार्थकटके कृतसंचारेभ्यश्चारेभ्यः प्रणयिभ्यः सकाशात्
श्रुतवान् स सिन्धुपति जयद्रथ ससाध्वस समयमार्तं अतिपीडित तत्क्षणेन बभूव ।
स कीदृश । सबभूवार्ता बवयोरैक्यात् सबभूवार्तं सवस्य यज्ञस्य भू सबभूर्यज्ञभूमिं
सैव वार्तं कुशल यस्य स तादृगभूत् । यद्वा सवात् यज्ञात् भूत्पत्तिर्यस्य तत्तादृश वार्तं
कुशलं यस्यस्य । कदाचिदेतन्महासकटान्मुक्तिर्मम केनापि रह कृतेन यज्ञविशेषेण
स्यादिति तादृगभूदित्यर्थः । 'यज्ञं सवोऽध्वरो यागः' इत्यमरः ॥

अधिकतरक्षामस्य स्वयं प्रतिश्रुत्य सपदि रक्षामस्य ।

द्रोणो दयया तेने समये व्यूहं जवादुदययातेने ॥ ९६ ॥

सपदि तत्क्षणं तच्छूवणेन अधिकतरक्षामस्य नितरा कृशस्य अस्य जयद्रथस्य दयया
कृपया रक्षां स्वयं प्रतिश्रुत्य प्रतिज्ञाय द्रोणो द्रोणाचार्य उदययातेने समये उदयमुदय-
गिरिं यात इति सूर्यं यस्मिन् स तादृशे समये काले । प्रभातसमये इत्यर्थः । प्रभातसमये
जवाद्वेगेन व्यूहं सेनारचनारूपं व्यूहं तेने विस्तारयामास ॥

तस्य सराजन्यस्य द्रोणः पृष्ठेऽथ सिन्धुराजं न्यस्य ।

स्वयमलमकरोदग्रं व्यूहस्याम्बुधिमिवोग्रमकरोदग्रम् ॥ ९७ ॥

सराजन्यस्य सह राजन्यै क्षत्रियकुमारैः वर्तते यः स तादृशस्य अ(त)स्य चक्रव्यू-
हस्य मध्ये सिन्धुराजं जयद्रथं न्यस्य द्रोणो द्रोणाचार्य स्वयं अलमल्यर्थम् अग्रमग्रस्थि-
तमकरोत् । स्व कमिव । अम्बुधिमिव । कीदृशं तम् । उग्रमकरोदग्रम् उग्रा ये मकरा
जलदविशेषा तैरुदग्रो महान् तम् ॥

अथ रिपुराजौघोरः पाटनकृत्पाण्डुसूनुराजौ घोरः ।

हित्वा दक्षो भीतं द्रोणस्य व्यूहमविशदक्षोभी तम् ॥ ९८ ॥

आजौ सग्रामे घोरः कठिनः तथा रिपुराजौघोरः पाटनकृत् रिपुराजानां शत्रु-
नृपाणां य ओघः समूहः तस्य उरसः वक्षसः पाटनं करोति तादृशः । तथा—दक्षो
रणकर्मणिपुणः । तथा—अक्षोभी न क्षोभवान्, पाण्डुसूनुः अर्जुनः, भीतं भयं हित्वाभी
तमिति 'नपुसके भावे क्तः' । द्रोणस्य व्यूहमविशत् ॥

निजबलमन्त्रासरति स्वयं गुरुर्न्यरुणदेनमन्त्रासरतिः ।

प्रणमन्नादरयोगादाचार्यं फल्गुनः सनादरयोऽजात् ॥ ९९ ॥

अत्रार्जुने निजबल स्वसैन्यमासरति आविशति सति, अत्रासरति अविद्यमाना त्रासे भये रतिर्यस्य स निर्भयो गुरु स्वयमेतमर्जुन न्यरुणत् रुरोध समुखीबभूव । फल्गुन अर्जुनश्च [आदरयोगात्सत्कारयोग्यत्वात्] एनमाचार्य प्रणमन् रथादवरुह्य दण्डवत् प्रकर्षेण नमन् आगात् । कीदृशः । सनादरय सहनादेन सिहनादेन रयेन वेगेन वर्तते य स तादृक् ॥

पार्थ सधावन्तं नैव द्रोणो रुरोध संधावं तम् ।

हतनानानरमन्तेवासिव्यापत्सु सज्जना न रमन्ते ॥ १०० ॥

सधावन्त सवा जयद्रथ[मारण]प्रतिज्ञा सा विद्यते यस्य त सवाव सम्यक् वाव त प्रति धावन यस्य स तादृश त पार्थमर्जुन द्रोण गुरु नैव रुरोध नैव न्यपेक्षत् । कीदृश-मपि । हतनानानर हता नानाविधा महावीरवीरप्राकृतजनाद्या येन स तादृशमपि । अत्र हेतुमाह—सज्जना सन्तो विपश्चितः ये जना । 'सन् सुधी पण्डितः कविः' इत्यमरः । ते अन्तेवासिव्यापत्सु अन्तेवासिनां शिष्याणा व्यापत्सु सकटेषु न रमन्ते न हृष्यन्ति । अतोऽन्तेवासिनोऽर्जुनस्य हतनानानरस्यापि रोधन नाकरोदित्यर्थः ॥

निरचितबाणावलिना किरीटिना दलितवारबाणा बलिना ।

वसुधामापन्नमिता राजानः सैन्यवृन्दमापन्नमिताः ॥ १०१ ॥

निरचितबाणावलिना निरचिता नितरां रचिता बाणावलि निरन्तरशरावलिर्येन स तादृशेन तथा बलिना बलवता किरीटिना अर्जुनेन दलितवारबाणा दलिताश्चूर्णिताः वारबाणा कश्चुकानि येषां ते तादृशाः अमिता अपरिमिता राजान वसुधा भूमिमापन्न प्रापुः । पतिता इत्यर्थः । कीदृशाः । आपन्न युद्धार्थमागत सैन्यवृन्द तत्र गता ॥

अमुचदपक्षेमेऽयं पुरः शरं जिष्णुरहितपक्षेऽमेयम् ।

त्रिभुवननाथोपेते द्रवति रथे पृष्ठतो सुनाथो पेते ॥ १०२ ॥

अपक्षेमे अपगत क्षेम कल्याण यस्य स तादृशे अहितपक्षे शत्रुपक्षे अय जिष्णुः अर्जुनः अमेयमपरिमेय शरम् । जातावेकवचनम् । शरान् अमुचत् सुमोच । अथो अनन्तरं त्रिभुवननाथोपेते श्रीकृष्णयुक्ते रथे । (द्रवति सति) अमुना अर्जुनेन पृष्ठतः पेते पतितम् । गतमित्यर्थः ॥

कुरुगान्धारावन्तिद्रविडान्यबलानि रुधिरधारावन्ति ।

कृत्वा मज्जनदाना शतान्यसृज्यन्त तेन मज्जनदानाम् ॥ १०३ ॥

तेनार्जुनेन कुर्वित्यादि । कुरव जनपदा, गान्धाराश्च जनपदा, अवन्तयश्च, द्राविडश्च, अन्ये च जनपदविशेषास्तेषां बलानि सैन्यानि रुधिरधारावन्ति रक्तवारायुतानि

कृत्वा मञ्जनदानां मञ्जनं ब्रुडनं ददति मञ्जनदास्तेषां तादृशानां मञ्जनदानां मञ्जादे-
हिना धातुविशेषस्तस्य ये नदा हृदास्तेषां शतानि अमृज्यन्त रचितानि ॥

भूत्वासन्नाश्वस्तान्हृत्वा च रणस्थ एव सन्नाश्वस्तान् ।

पार्थः सुरवरयोगात्सायाहे सैन्धवं च सुरवरयोऽगात् ॥ १०४ ॥

पार्थोऽर्जुन रणस्थ सग्रामस्थित एव च भूत्वा आसन्नाश्वस्तान् आसन्ना निकटस्था आश्व-
स्ताश्च तान् तादृशान् कुरुगान्धारादीन् प्रागुद्दिष्टान् हत्वा सन्नाश्व सन्ना खेदिता अश्वा येन
स तादृश सुरवरयोगात् सुरवरेण श्रीशभुना यो योगस्तस्मात् हेतो श्रीकृष्णप्रेरितो-
ऽर्जुन [श्रीकृष्णप्रसादेन] पाशुपतमस्त्रं परमं प्राप, येन लब्धेन जयद्रथवधसामर्थ्यं लेभे
इति । द्रोणपूर्वेण जयद्रथवधे एतदाख्यानम् । सायाहे सैन्धवं जयद्रथमगात् । तद्वार्थ-
मित्यर्थः । कीदृशोऽर्जुन । सुरवरय सु शोभनो रवस्य सिंहनादस्य रय वेगो यस्य स
तादृक् ॥

अथ सपदि च्छन्नस्य ज्ञातुं वार्ता महीभृदिच्छन्नस्य ।

अमुचत्सकलेऽशास्यं सात्यकिमरिमण्डलेऽपि स कलेशास्यम् ॥ १०५ ॥

अथानन्तरं छन्नस्य द्रोणाचार्यविरचितव्यूहान्तर्गतत्वात् सच्छन्नस्यार्जुनस्य वार्ता
प्रवृत्तिं ज्ञातुं स महीभृत् युधिष्ठिर सात्यकिममुचत् विसर्जयामास । कीदृश सात्यकिम् ।
सकलेऽपि अरिमण्डले शत्रुसमाजविषये अशास्यमशासनाहम् । पुनः कीदृशम् ।
कलेशास्यम् ॥

अतिसुरभिं दानेन द्विपगणमश्वांश्च भिन्दानेन ।

द्रुतमावेशि निजेन स्थेन्ना सैन्यं महाहवे शिनिजेन ॥ १०६ ॥

दानेन मुदाम्बुना अतिसुरभिं द्विपगणं हस्तिवृन्दं भिन्दानेन, तथा अश्वाश्च, तथा
रथाश्च भिन्दानेन शिनिजेन शैनेयेन सात्यकिना कर्त्रा महाहवे महायुद्धे निजेन स्थेन्ना
सुवैर्येण द्रुतं शीघ्रं सैन्यं कटकमावेशि आविष्टम् ॥

अरिगणमानीयान्तं द्रोणादीनपि विजित्य मानीयान्तम् ।

कृतशरधाराजातं रुरोध भूरिश्रवाः क्रुधा राजा तम् ॥ १०७ ॥

अरिगणं शत्रुवृन्दमन्तं नाशमानीय, तथा द्रोणादीनपि विजित्य यान्तमन्तं. प्रवि-
शन्तं तथा कृतशरधाराजातं कृतशरधाराजातं बाणधारावृन्दं येन स तादृशं तं सात्यकिं
भूरिश्रवाः नाम राजा रुरोध ॥

ताभ्यां सद्द्वेषाभ्यां रथं ससूतं निपात्य सद्द्वेषाभ्याम् ।

उद्धृतसारासिभ्यां जघटे परमेण रहसारासिभ्याम् ॥ १०८ ॥

सद्वेषाभ्या सन् शोभनो वेषो नेपथ्य रणोचित ययोस्तौ ताभ्याम् । तथा—परस्पर सद्वेषाभ्या सह द्वेषेण वर्तते यौ तौ तादृशौ ताभ्याम् । परस्पर रथ सूत च निपात्य हत्वा परमेण रंहसा वेगेन परस्पर जघटे मिलितम् । कीदृशाभ्याम् । उद्धृतसारासिभ्यामुद्धृतौ सारभूतौ असी खड्गौ याभ्यां तौ तादृग्भ्याम् । तथा—आरासिभ्याम् आ समन्तात् रास सिंहनादो विद्यते ययोस्तौ तादृग्भ्याम् ॥

शिनिजमहाबलवं तं निपात्य भूरिश्रवा महाबलवन्तम् ।

पदमतनोदनघोरस्थले जवेनैव वैरिनोदनघोरः ॥ १०९ ॥

महाबलवन्त महाबलिनम् अहाबलवम् अविद्यमान हाबलव क्रीडाकणो यस्य स त तादृश शिनिज सात्यकिं निपात्य भूमौ पातयित्वा भूरिश्रवा राजा तस्यैव सात्यके. अनघोर स्थले निष्कलङ्कवक्ष स्थले जवेनैव वेगेनैव पद स्वचरणक्रममतनोच्चकार । पदा उरस्यताडयदित्यर्थः । कीदृश । वैरिनोदनघोर वैरिणा नोदन प्रेरण तेन घोर क्रूर ॥

त्वरितः सन्नतमस्य प्रगृह्य च शिरः कचेषु सनतमस्य ।

स्वबलं भासि मुदा स व्यातन्वन्संगरे महासिमुदास ॥ ११० ॥

स भूरिश्रवा राजा त्वरित सत्वरः सन्नतमस्य अतिशयेन सन्न युद्धेन खिन्न तस्य तादृशस्य अस्य सात्यके सनत सम्यक् नत व्रीडया शिरो मूर्धान कचेषु केशेषु प्रगृह्य गृहीत्वा भासि भासते इति भासि सुशोभ स्वबल स्वकीयसामर्थ्य मुदा हर्षेण व्यातन्वन् प्रख्यापयन् सगरे युद्धे महासि महान्तमसि खड्गमुदास उच्चिक्षेप ॥

तस्य तु स महाबलयं भूरिश्रवसो भुजंगसमहाबलयम् ।

अहरत्सासि हस्तं पार्थो बाणेन रंहसा सिंहस्तम् ॥ १११ ॥

तु पक्षान्तरे । महाबलय महान्त. बलया कङ्कणानि यस्य स तादृशम्, तथा भुजगस-महाबलय भुजगसम. सर्पसदृशः स्थूलत्वभीषणत्वादिना हाबलय विश्वासश्रेष्ठो(विलास-लेशो) यस्य स तादृश तस्य भूरिश्रवस सात्यकिशिरच्छेदार्थं सासि सखड्ग त हस्त भुज पार्थोऽर्जुनः बाणेन अहरत् अच्छिनत् । दूरतरमग्रत स्थितोऽपि सात्यकेस्तादृश स-कट श्रीकृष्णेन श्रावित पार्थ इति शेषः । पार्थ क । सिंह सिंहसदृश । केन । र-हसा वेगेन ॥

स च वीरोऽपास्तरणः प्रगर्हमाणोऽर्जुनं सरोपास्तरणः ।

शिर्ये राजाबाहुस्तं धर्म विपदि योद्धुराजाबाहुः ॥ ११२ ॥

स च भूरिश्रवा राजा वीरो महावीर तादृगवस्थाया च अपास्तस्यक्त रणो येन स तादृक् तथा, अर्जुन पार्थ तादृगनुचितनिन्द्यकर्मणामन्येन स च युद्धाय मिलितस्यापि तस्य निरपराध भुजच्छेदात् प्रगर्हमाण प्रकर्षेण गर्हमाणः सरोपास्तरण रोपा रणभूमौ पतिता बाणा. एवास्तरण प्रच्छेद, सह रोपास्तरणेन वर्तते य स तादृक्, तथा अबाहुः

भुजच्छेदात् शिश्ये सुष्वाप । रणभुवीति शेषः । एतत्समर्थनायार्थान्तरन्यासमाह—आजौ सप्रामे योद्धु युद्धकर्तुं कदाचिद्विपदि तादृशसकटे तमेव धर्मं तादृशं विद्वांस आहु वर्णयन्ति ॥

विहितविमाननलाभः सात्यकिरुत्थाय चासिमाननलाभः ।

ग्रीवा वृत्तां तस्य क्रूरश्चिच्छेद चारुवृत्तान्तस्य ॥ ११३ ॥

विहितविमाननलाभः विहितं कृतं विमाननस्य लाभः अपमानस्य लाभो येन स तादृक्, तथा अनलाभः तादृगपमानेन क्रोवादम्रितुल्यः असिमानं खड्गवाश्वोत्थाय क्रूरो निर्भयः तादृगवस्थस्यापि शिरस्छेदोद्यमात् । चारुवृत्तान्तस्य चारुचरितस्य तस्य भूरिश्रवसः वृत्ता बर्तुला रम्या ग्रीवा कन्धरा चिच्छेदः । शिरोऽच्छिनदित्यर्थः ॥

युक्तबलाहकसैन्यं प्राप्तं नादेन जितबलाहकसैन्यम् ।

सात्यकिरुनापायं रथमधिरूढो हरेः कुरूनापायम् ॥ ११४ ॥

बलं शत्रुबलम् आसमन्तात् घ्नन्तीति बलाहनः, बलाहन एव बलाहका युक्ता रक्षायाम् योजिता बलाहका शूरा सैन्या सेनासमवेतलोका यस्य स तादृशः नादेन घोषेण जितः बलाहकानां मेघानां सैन्यमनीकः येन स तादृशम् । 'बले' सैन्यं त्रिषु तत्समवायिनि' इति मङ्गलम् । उनापायम् ऊनो न्यूनोऽपायो यस्मिन् एवविधः हरेः श्रीकृष्णस्य अर्थादर्जुनसखस्य रथमधिरूढः सन् अयं सात्यकिः शैनेयः कुरून् कौरवान् आप ॥

अथ पुनराज्ञावार्तां मतिं दधज्ज्ञातुमस्य राजा वार्ताम् ।

श्रितपरसेनममुं च त्रातुं संचित्य भीमसेनमुञ्चत् ॥ ११५ ॥

अथानन्तरं पुनः पक्षान्तरे । आजौ सप्रामे आर्ताः सपीडा मतिं बुद्धिं दधत्, तथास्य चार्जुनस्य वार्तां प्रवृत्तिं ज्ञातुं श्रितपरसेनः श्रिता आश्रिता परसेना शत्रुचमूयेन तादृक् तं तादृशं च अमुमर्जुनं त्रातुं रक्षितुं संचित्य भीमसेनमुञ्चत् ॥

स गुरो रणदक्षस्य क्षेमं कृत्वा रथस्य रणदक्षस्य ।

कृतारिपुसंसद्वत्या पार्थं संप्राप सरभसं पद्भ्या ॥ ११६ ॥

स भीमसेनः रणदक्षस्य युद्धनिपुणस्य गुरोः द्रोणाचार्यस्य संबन्धिनः रणदक्षस्य रणत् शब्दं कुर्वत् अक्षः रथांशो यस्य स तादृशस्य । 'रथांशेऽक्षो दैत्यमिदि पासकधूतयो-रपि' इति मङ्गलम् । तादृशस्य रथस्य क्षेपः साश्वसूतध्वजरथनाशः कृत्वा कृतारिपुसंसद्वत्या कृता रिपुसंसदः शत्रुसभायां हतिर्यया सा तादृश्या पद्भ्या मार्गेण सरभसः सोत्कण्ठावेगः पार्थमर्जुनं प्राप ॥

१. 'पुरो' मूलः. २. 'कृतारिपुसपद्भ्या' इति मूलपुस्तकपाठे तु 'रिपुसपदः शत्रुसं-पत्तेः' इत्यर्थो बोध्यः .

अथ तरसा दक्षोऽभी राधेयो भीममाससाद क्षोभी ।

विरथमसाध्वसकृत् व्यधित च भङ्गं भजन्न साध्वसकृत्तम् ॥ ११७ ॥

अथानन्तर क्षोभी क्षोभवान् दक्षो निपुण अभी भयरहित राधेय कर्ण तरसा वेगेन भीम भीमसेनमाससाद । तथा असाधु न साधु असाधु कृत्वा असकृद्बहुवारं त भीम विरथ च व्यधित चक्रे । कर्ण किं कुर्वन् । भङ्गं पराजय न भजन् । कीदृश भङ्गम् । [अ]साध्वसकृत् [न] साध्वसेन भयेन कृत् छेदितम् ॥

अक्षतिमानाद्यून व्रज तूवरक प्रतापमानाद्यून ।

इति वाचा पाटन्या हृदयस्य तुतोद त स चापाटन्या ॥ ११८ ॥

इत्यनेन प्रकारेण हृदयस्य चेतस पाटन्या पाठ्यतीति पाटनी तथा पाटयित्र्या वाचा त भीमसेन पराजित चापाटन्या चापस्य अटनी अग्र तथा तुतोद अतुदत् । इति किमिति — अक्षतीति । हे प्रतापमानाद्यून, प्रताप अरिभयजननी वार्ता मानो गर्वश्च तदादिना ऊन हीन, तथा आद्यून ईषदीव्यति स्म आद्यून । ‘दिवोऽविजिगीषायाम्’ इति निष्ठा नत्वम् । हे आद्यून विजिगीषाविवर्जित, औदारिक उदरे प्रसक्त । ‘आद्यून स्यादौदारिको विजिगीषाविवर्जिते’ इत्यमर । तथा तूवरक तूवर क्लीब तूवर एव तूवरक, हे तूवरक भीम, मया मोचितस्त्वम् अक्षतिमान् अक्षत व्रज गच्छ । ‘तूवरो श्मश्रुपुरुषे प्रौढाश्रद्धगवेऽपि च । पुरुषे व्यञ्जनत्यक्ते स्यात्कषायरसेऽपि च ॥’ इति मेदिनी । इत्यनेनार्थेषु राग्यमुकुट्याम् । क नर’ व्रजन् सग्रामादपसरन् अक्षति न क्षतिर्बाधः अक्षति, तद्वान् स्यात् । न कोऽपि निर्बाध स्यात् । ईषद्वजितोऽपि स्यात् ॥

समर चापास्यन्तं मुमोच कर्णस्तमात्तचापास्यन्तम् ।

लब्ध्वा मानापाय भीमो बीभत्सुमार्तिमानापायम् ॥ ११९ ॥

आत्तचापास्यन्तम् आत्तो लब्ध चापाना वनुषा असे खङ्गस्य चान्तो येन स तादृशम् । कर्णेन शरे कृत्तचापासिमित्यर्थ । एवविध तथा समर च युद्ध च अपास्यन्त त्यजन्त भीम कर्णो मुमोच । तादृक्सकटप्राप्तमपि स्मृतनिजजननीवचास्त मुमोचेत्यर्थ । अयं भीमोऽपि मानापाय मानस्य गर्वस्य अपायो नाशस्त लब्ध्वा आर्तिमान् पीडित-हृदय सन् बीभत्सुमग्रेस्थित आप प्राप । तत्सविध प्रापेत्यर्थ ॥

सोऽपि कुरुचमूनाशं कुर्वाण सैन्धवं कुरुचमूनाशम् ।

कोपादापाशीत निःश्वस्य यथान्तकस्तदा पाशी तम् ॥ १२० ॥

सोऽपि भीम कुरुचमूनाश कुरूणां चम्बा सेनाया नाश कुर्वाण यथान्तको यम यथा पाशी वरुण, तथा तदा तस्मिन् समये कोपात् अशीतमुष्ण निःश्वस्य त सैन्धव स्तिन्धुराज जयद्रथमाप समीप प्राप । कीदृश सैन्धवम् । कुरुच कुत्सिता रुक् दीप्ति आसन्नमरणसमयात् यस्य स तम् । तथा ऊनाश ऊना आशा जीविताशा यस्य स तादृशम् ॥

अथ मुरहा स त्वरयन्निधनेऽस्य धनंजय महासत्त्वरयम् ।

मण्डलमरुणदिनस्य स्वमायया सावधानमरुणदिनस्य ॥ १२१ ॥

अथानन्तर महासत्त्वरय महान् सत्त्वस्य धैर्यस्य रयो वेगो यस्य स तादृश धनजयमर्जुन अस्य जयद्रथस्य निवने वधे त्वरयन् सत्त्वर कुर्वन् स मुरहा श्रीकृष्ण स्वमायया स्वयोगमायया स्वैश्वर्येण अरुणदिनस्य अरुण रक्त दिन दिनभागो येन । अर्थात्—आसन्नास्तकालस्य इनस्य सूर्यस्य मण्डले सावधान कृत्वा अरुणत् रुरोव । यथा न स्वसमये शीघ्र प्रत्यहमिवास्त याथातथा स्वयोगैश्वर्येण जयद्रथववावधि पार्थप्रतिज्ञापूर्णाया सूर्यविम्बमाकाशे रुरोधेत्यर्थः ॥

अनुविद्धामोदस्य स्थितस्य निजकं मुखं सुधामोदस्य ।

मूर्धा नालाविततः सिन्धुपतेस्तत्क्षण समालावि तत ॥ १२२ ॥

ततोऽनन्तर चतुर्थे युद्धदिवसे अनुविद्धो व्याप्त आमोदो हर्षो येन स तादृशस्य द्रोणकर्णादिमहारथै विहितरक्षात्वान्निर्भय स्थितस्येत्यर्थः । तथा—सुवाम शोभन वाम तेज प्रफुल्लकोकनदतुल्यमुद्यद्वास्वरवत्सुदीप्र वा निजक निजमेव निजक मुख वदनमुदस्य उत्क्षिप्य स्थितस्य तस्य सिन्धुपते नालावितत नालावत् पद्मवृन्तवत् विततो विस्तीर्ण 'नाला नालम्' इत्यमरः । मूर्धा तत्क्षण समालावि सम्यक् आसमन्तात् अलावि तत ॥

क्षेप्ता गच्छेद्यस्य क्षितौ क्षयं सकलभूभुगच्छेद्यस्य ।

तमसावृद्धक्षेत्रे रणेऽक्षिपत्तस्य वृद्धक्षेत्रे ॥ १२३ ॥

सकलभूभुगच्छेद्यस्य सकला ये भूभुजो राजान तैरच्छेद्यस्य छेत्तुमशक्यस्य, तथा च द्रोणपर्वणि जयद्रथवधे चतुर्थे युद्धदिवसे—'सग्रामे युध्यमानस्य बहतो महती दुरम् । धरण्यां मम पुत्रस्य पातयिष्यति य शिरः । तस्यापि शतवा मूर्धा फलिष्यति न सशयः ॥' इत्यतो निजपित्रा वृद्धक्षेत्रेण तस्य जयद्रथस्य वरो दत्तोऽभूत् । अत एव तद्ध्येन सकलराजभिरप्यच्छेद्यस्येत्यर्थः । तादृशस्य यस्य जयद्रथस्य मूर्धं क्षितौ क्षेप्ता पुरुष क्षय गच्छेत् । तस्य जयद्रथस्य त मूर्धान वृद्धक्षेत्रे वृद्धानि महान्ति क्षत्राणि यस्य स तादृशे रणे रणविषये वृद्धक्षेत्रे वृद्धक्षत्रनाम्नि राज्ञि एव अक्षिपत् चिक्षेप श्रीकृष्णप्रतिबोधितोऽर्जुन बाणेन तन्मूर्धान छित्वा तज्जनकवृद्धक्षेत्राङ्क एव क्षिप्तवानित्यर्थः ॥

तदनु पुनः समुदायाच्छत्रूणां शक्रनन्दनः समुदायात् ।

धर्मसुत समरमयध्वान्तोत्तीर्णोऽतिदुःखित समरमयत् ॥ १२४ ॥

१ मूलपुस्तकटिप्पण्या तु—'अरुणदिनस्येति विषयपट्टी । अरुणदिनविषयेऽसावधान 'सत्याकालोऽयम्' इत्यवधानारहितमित्यर्थः । अरुणदिनविषये सायकालभ्रम कर्तुमरुणदिति वा' इत्युपलभ्यते २ 'मालावितत' इति मूलपाठे पुष्पदामव्यासः.

तदनु तदनन्तरं समुत् सह मुदा वर्तते स समुत् तादृश शक्रनन्दनं अर्जुन पुनः
शत्रूणां समुदायात् समूहात् समरमयध्वान्तोत्तीर्णः समरय सग्रामरूपमेव ध्वान्त ति-
मिरं तस्मादुत्तीर्णं धर्मसुत युधिष्ठिरमायात् आगत । तथा अतिदुःखितम् अभिमन्यु-
वधेन बहु दुःखित च धर्मसुत युधिष्ठिर समरमयत् समुतोषयत् ॥

अशनैरजनि च रजनेरुदयस्तत्रापि मुदितरजनिचरजने ।

अभवदभङ्गोऽमायो रणोत्सवो नर्म चाशुभ गोमायोः ॥ १२५ ॥

मुदितरजनिचरजने मुदिता रचनिचरजना राक्षसजना यत्र तादृशे तत्रापि सग्रामे
अशनैरमन्द रजने रात्रे उदयश्च अजनि । रात्रेरुदयोऽभूदित्यर्थः । तत्र च रात्रौ
अभङ्ग निरन्तर अमाय अच्छल रणोत्सव अभवत् । तद्दिने रात्रियुद्धमभवत् इ-
त्यर्थः । तत्र च रात्रियुद्धेऽसचारिण गोमायो शृगालस्य । जातावेकवचनम् । गोमायू-
नामित्यर्थः । नर्म क्रीडा च अभवत् । कीदृश नर्म । अशुभम् अमङ्गलवाचकम् ॥

विज्ञाय स्वानपरान्पृष्ठै कथितैश्च नामभिः स्वानपरान् ।

संजगृहुर्निशितमसिप्रवरं ससृजुश्च [सैनिका] निशि तमसि ॥ १२६ ॥

निशि रात्रौ तमस्यन्धकारे रात्रियुद्धे स्वानपरान् स्वाने शब्दे परा सक्ता तान्
स्वान् स्वकीयान् तथा अपरान् शत्रुसबन्धिनोऽन्यान् पृष्ठैर्नामभिः कथितैश्च नामभिः
विज्ञाय । वीरलोका इति शेषः । वीरलोका निशित तीक्ष्णमसिप्रवर खड्गवर सजगृहुः
गृह्णन्ति स्म । तथा तीक्ष्ण खड्गवर च ससृजुः विषसृजुः चिक्षिपु । अनेकार्थत्वाद्वातूनां
सृजि विसर्गार्थः ॥

अथ शितपरशू रजनौ भुजौ दधानो विधूतपरशूरजनौ ।

विजजृम्भे दीप्रासी रमसेन घटोत्कचोऽरिभेदी प्रासी ॥ १२७ ॥

अथानन्तर रजनौ रात्रौ रात्रियुद्धे शित परशु स्वधितिर्यस्य स शितपरशु तथा
विधूतपरशूरजनौ विधूना कम्पिता परा उत्कृष्टा शूरजना वीरलोका याम्या तौ ता-
दृशौ भुजौ दधानः । तथा दीप्रासि दीप्रा दीप्तिमानसि खड्गो यस्य स तादृक् । तथा—
अरिभेदी शत्रुभेदक प्रासी प्राप्तवाश्च घटोत्कचो राक्षस भीमसेनाद्विडिम्बाया जात
विजजृम्भे रात्रिचरत्वाद्विशेषेण जजृम्भे ॥

तस्य विहायस्यतनु प्रबभौ दंष्ट्राभिरसिसहायस्य तनुः ।

लसदकृशबलाकालीवृता घनालीव चापशवलाकाली ॥ १२८ ॥

अस्य सहायस्य खड्गयुक्तस्य तस्य अतनु महती काली कृष्णा तनु शरीर विहायसि
आकाशे दंष्ट्राभिः प्रबभौ प्रकर्षेण रेजे । तनु केव काली । घनालीव मेघपङ्क्तिरिव ।
सापि कीदृशी । लसदकृशबलाकालीवृता लसन्त्य या अकृशा महत्य बलाकाना पक्षि-

विशेषाणाम् आत्य पङ्क्तयस्ताभिर्वृता । पुनः कीदृशी । चापशबला चापेन इन्द्रचापेन शबला चित्रा । अत्र घटोत्कचतनो मेघपङ्क्तिः, दष्टाणा बलाकालिः, तेजसा ज्वलित-खङ्गस्य इन्द्रवनुरूपमानम् ॥

समितं वासीदन्तं राक्षसमालोक्य निशितवासीदन्तम् ।

भृशमेवासीदन्तगतारिसैन्यं सुभैरवासीदं तम् ॥ १२९ ॥

वाशब्दश्चार्थे । समित युद्धमासीदन्तमाश्रयन्त च तथा निशितवासीदन्त निशिता तीक्ष्णा या वासी तक्ष्णामुपकरण तक्षणभाण्ड वासी तद्वदन्ता यस्य स तादृशम् । अति-तीक्ष्णदन्तमित्यर्थः । तथा सुभैरवासीद सुष्ठुभैरवा भीमा असयो येषां ते सुभैरवास्यः तेषामी लक्ष्मी ददातीति सुभैरवासीद । ईकारो लक्ष्मीवाचकः । एवभूत त तादृश राक्षस घटोत्कचमालोक्य भृशमेव अत्यर्थमेव अन्तगतारिसैन्यम् अन्तगत पतत् अरि-सैन्यं शत्रुकटकमासीत् ॥

निशि पुनरावाञ्छितया हन्तुं शक्त्यार्जुनं त्वरावाञ्छितया ।

वैरिजनेऽनवसादं जघान वैकर्तनः क्षणेन वसादम् ॥ १३० ॥

वैकर्तनः विकर्तनस्य सूर्यस्यापत्य वैकर्तन कर्णं अर्जुनं पार्थं हन्तुं वाञ्छितया प्र-त्यह काङ्क्षितया शत्रुप्रसादेन । एकवीरघातिनीत्वात्तस्या । एवभूतया । तथा—शितया तीक्ष्णया शक्त्या आयुर्विशेषेण वसाद वसा देहिना धातुविशेषमस्तीति वसाद रा-क्षसो घटोत्कच त क्षणेन निशि रात्रियुद्धे पुनर्जघान । कीदृश वैकर्तन । त्वरावान् । घटोत्कचेन महाबलेन कृतोद्भटरणसकटगतत्वात्तस्य कर्णस्य । वसाद कीदृशम् । वैरि-जने शत्रुजने अनवसादम् अखिन्नम् ॥

अध्यगमन्यावन्तं शोकं पार्था गतेऽभिमन्यावन्तम् ।

तावान्समजन्यस्य क्षयेऽपि तेषां महेन्द्रसमजन्यस्य ॥ १३१ ॥

पार्था युधिष्ठिराद्याः अभिमन्यौ सौमद्रेऽर्जुनतनये अन्त नाश गते सति यावन्त यत्परिमाणं शोकं दुःखमध्यगमन् प्रापुः । तावान् तत्परिमितं शोकः अस्यापि घटो-त्कचस्य क्षये नाशे तेषां पार्थानां समजनि उत्पन्नः । किंविशिष्टस्यास्य घटोत्कचस्य । महेन्द्रसमजन्यस्य महेन्द्रसममिन्द्रतुल्य जन्य युद्धं यस्य स शक्तसमपराक्रमस्येत्यर्थः ॥

शुचमपनीय तमान्ते बिभ्राणाः क्रुधमलङ्घनीयतमां ते ।

कौरववरसेनायं निनीषवो निधनमाहवरसेनायन् ॥ १३२ ॥

तमान्ते तमाया रात्र्या अन्तस्तमान्तस्तस्मिन् । तमाशब्दो ह्याकारान्तोऽपि रात्रि-वाचकः । तथा च प्रयोगः —‘हा राम हा देवतातमात् ’ । तमान्ते रात्र्यन्ते अलङ्घनीय-तमाम् अत्यलङ्घ्यां क्रुधं क्रोधं बिभ्राणा । तथा—कौरववरसेनायं कौरवाणां वरा उत्कृष्टा

या सेना तस्या आयम् आगतिम् । अयं शुभावहविविधं वा । निधनं क्षयं निनीषव
नेतुमिच्छन्तः आहवरसेन युद्धामिलाषेण आयन् आयाता । 'इण् गतौ' धातु ॥

अथ परसेनागस्य द्रोणाय वधं न वैशसे नागस्य ।

अश्वत्थामानमयं नृपतिर्हतमभ्यधाद्यथामानमयन् ॥ १३३ ॥

अथानन्तरं परसेनागस्य परेषा सेना चमू गच्छतीति परसेनागस्तादृशस्य हस्तिन
अश्वत्थामानाम्, वधं वैशसे रणसकटे द्रोणाय द्रोणाचार्याय अयं नृपतिर्युधिष्ठिरः न
अभ्यधात् । अश्वत्थामा हस्ती हत इति व्यक्तं नाभ्यधात् । किं त्वयं नृपतिर्युधिष्ठिरः
अश्वत्थामानं द्रोणाचार्यसुतं हतमभ्यधात् द्रोणाय जगाद । कीदृशो युधिष्ठिरः । व्यथामान्
अनुतात् त्रस्तः । तर्हि त्रिजगति ख्यातो सत्यवादी धर्मसूनुः किमिति नृपमवोचदिति-
त्याह—अयमन् इति अ विष्णुः श्रीकृष्णमयन् शरणं गच्छन् तमनुसरन्निति वा । तथा
हि द्रोणपर्वणि पञ्चमे युद्धदिवसे द्रोणवधे—'ततो निष्पाण्डवामुर्वीं करिष्यति युधा प-
तिम् । द्रोणं ज्ञात्वा धर्मराज गोविन्दो व्यथितोऽब्रवीत् ॥ अथार्धदिवसे द्रोणो युध्यते
मन्युमास्थितः । सत्यं ब्रवीमि सेना ते विनाशं समुपेक्ष्यति ॥ स भवान् त्रातु नो द्रोणात्स-
त्याज्ज्यायोऽनृतं भवेत् । अनृतं जीवितस्यार्थं वदन्न स्पृश्यतेऽनृतैः ॥' इति । तथा—
'तस्य तद्वचनं श्रुत्वा कृष्णवाक्यप्रचोदितः । भवितव्यान्महाराजं वक्तुं समुपचक्रमे ॥
तदतः प्रभवे ममो जयमर्था युधिष्ठिरः । अव्यक्तमब्रवीद्राजन् हतं कुञ्जर इत्युत ॥'
इत्यादि ॥

श्रुत्वा चापमुदस्य व्यसनं पुत्रस्य सपदि चापमुदस्य ।

मरणावस्थां तेन प्राप्तवता शयितमाहवे क्षान्तेन ॥ १३४ ॥

सपदि तत्क्षणमस्याश्वत्थामानं पुत्रस्य व्यसनं वधरूपं श्रुत्वा च (चापं धनुः उदस्य
त्यक्त्वा) अपमुत् अपगता मुत् हर्षो यस्मिन् कर्मणि तथा अपमुत् । क्रियाविशेषणमे-
तत् । अपगतहर्षं यथा भवति तथा कृत्वा मरणावस्थां प्राप्तवता तेन द्रोणाचार्येण क्षान्-
न्तेन क्षमावता सता आहवे युद्धे युद्धभूमौ शयितं सुप्तम् ॥

अथ समरकरालोऽलं खड्गं बिभ्रद्दिवाकरकरालोलम् ।

ग्रीवां कृत्तां तस्य द्रुपदसुतो व्यधितं पापकृत्तान्तस्य ॥ १३५ ॥

अथानन्तरम् अलमत्यर्थं समरकरालं समरे युद्धे करालोऽतिक्रूरं खड्गमसि बिभ्रत्
धारयन् । कीदृशं खड्गम् । दिवाकरकरालोलं दिनकरकरतीक्ष्णम् । द्रुपदसुतं धृष्टद्युम्नं
पापकृत् तादृशस्य महापुरुषस्य गुरोर्वधात् । तान्तस्य बहूनि दिनानि महद्युद्धं विवाय
खिन्नस्य तस्य गुरोः ग्रीवां कन्धरा कृत्ता व्यधितं चकार । खड्गेन शिरश्चिच्छेदास्येयर्थः ॥

१. मूलपुस्तके 'त्वितः' प्राक्—'वीर्यमपक्षयमस्य ज्ञात्वा द्रोणस्य वैरिपक्षयमस्य ।
चिन्ता राजेयाय प्रदातुमस्मै वधं पराजेयाय ॥' इति चाधिकं दृश्यते.

अरिगणहन्ता तस्य श्रुत्वाथ वधं सुदुःसहं तातस्य ।

द्रौणिः कोपमयासीत्तन्वा च भयंकरोऽन्तकोपमयासीत् ॥ १३६ ॥

अथानन्तरम् अरिगणहन्ता शत्रुगणघातक द्रौणि द्रोणस्य सुत अश्वत्थामा सुदु सह सुष्टु दु सह तातस्य पितुर्द्रोणाचार्यस्य वध तादृश श्रुत्वा कोप क्रोधमयासीत् गतः ।
तथा—अन्तकोपमया यमतुल्यया तन्वा शरीरेण भयंकरः सकलजनभयंकरश्च आसीत् ॥

सोऽथ जवी रुद्धगलं बाष्पैर्विनदन्विपक्षवीरुद्धगलम् ।

द्रौणिर्महितमदान्तः ससर्ज नारायणास्त्रमहितमदान्तः ॥ १३७ ॥

अथानन्तरं जवी वेगवान् तथा बाष्पैरश्रुभिः रुद्धगल रुद्धकण्ठ यथा भवति तथा कृत्वा विनदन् विलपन् । तथा—अलमत्यर्थं विपक्षा एव वीरवः लता दहतीति विपक्षवीरुद्धक् । तथा—अदान्तः न दान्त क्षमावान् । तथा—अहितमदान्तः शत्रूणां यो मदो गर्वः तस्यान्तो नाशरूपः द्रौणि अश्वत्थामा महित पूजित त्रिजगता नारायणास्त्र नारायणाख्यमस्त्र पाण्डुसेनादहनाय ससर्ज व्यसृजत् ॥

दधता धामान्यस्य द्रौणेरस्त्रेण दिग्गुधा मान्यस्य ।

समितावनलाभेन व्याजृम्भि विपक्षसैन्यवनलाभेन ॥ १३८ ॥

मान्यस्य लोकमान्यस्य अस्य द्रौणेरश्वत्थामो दिग्गुधा दिशो दश रुणद्धीति दिग्गुत् तेन । तादृशेन तथा धामानि तेजासि दधता अस्त्रेण नारायणास्त्रेण समितौ युद्धे विपक्षसैन्यवनलाभेन विपक्षसैन्य पाण्डवसैन्यमेव वन तस्य लाभस्तेन हेतुना अनलाभेन अग्निगुल्येन व्याजृम्भि विजृम्भितम् । तेनास्त्रेण पाण्डवसैन्य दग्धमुपोद्गलितमित्यर्थः ॥

विहितशरासन्ध्यासः शौरेर्वाचापैदानिरासन्ध्या सः ।

व्यपयातो वाहनतः पार्थबलौघोऽञ्जलिं चोवाह नतः ॥ १३९ ॥

तत्तादृशमस्त्रं वीक्ष्य आपदानिरासिन्या आपदो विपद तादृश्याः आसमन्तान्निरासिनी दूरीकर्त्रीति तादृश्या शौरेः श्रीकृष्णस्य वाचा गिरा विहितशरासन्ध्यास शरा अस्यन्ते अनेनेति शरासो धनु विहित कृत शरासानां धनुषा न्यास भूमौ स्थापन येन स तादृक् स पार्थबलौघः पाण्डवसैन्यसमूह नतो नम्रः सन् वाहनतः वाहनेभ्यः गज-रथाश्वादिभ्यः व्यपयात अवरोहितः । शिरसा अञ्जलिं पाणिद्वययोजनमुवाह अधारयत् । तथा च द्रोणपर्वणि पञ्चमे युद्धदिवसे—‘क्षितिं संह्वयैरथस्यैव शस्त्राणां च निवर्तनम् । प्रयासन च शत्रूणां गमनं शरणस्य च । एते प्रशमने योगा महास्त्रस्य परंतपः ॥’ इति श्रीभगद्वाक्यमर्जुनं प्रति ॥

अथ कृतभूयानेषु द्विद्वस्वस्त्राग्निः शशाम भूयानेषु ।

निहते परमहसि तथा पाण्डवचम्वा व्यभावि परमहसितया ॥ १४० ॥

अथानन्तरं श्रीभगवद्वचसा कृतभूयानेषु कृत भूयान यानेभ्यः अवहृष्ट भूगमनं ये-

स्तेषु एषु द्विद्वेषु शत्रुषु पाण्डवसैन्येषु अन्नाग्निं नारायणास्त्रदहनं शशाम शान्तिमगात् ।
परमहसि परं च तन्महस्तेजं तस्मिन् निहते शान्ते सति, तथा पाण्डवचम्बा पार्थ-
वाहिन्या परमहसितया परममतिशयेन हसितया कृतहासया व्यभावि विशेषेण अभावि॥

अवलिं पार्थसैनिकैर्महासिचापराजितैः ।

अवेक्ष्य वैरिणा दशमहासिं चापराजितैः ॥ १४१ ॥

महासिचापराजितैः महान्तं असयं खट्वाश्वापा धनूषि च तैः राजिता शोभि-
तास्तैः तादृशैः पार्थसैनिकैः पाण्डवसेनालोकैः वैरिणा शत्रूणां कौरवाणां तादृशी दशा-
मवस्था कुरुपाण्डवगुरुद्रोणाचार्यपतनरूपामवेक्ष्य अवलिं ननुते अहासि च जहासे च ।
कीदृशैः पार्थसैनिकैः । अपराजितैः न पराजिता केनापि तैः ॥

ततः क्षणेन यामिनी समाजगाम दारुणा ।

पपौ वसां नृभुक्ततिः समाजगा मदारुणा ॥ १४२ ॥

ततोऽनन्तरं पञ्चमे युद्धदिवसे गते क्षणेन यामिनी रात्रिं समाजगाम समागता ।
कीदृशी । दारुणा भयकरी । ततश्च समाजगा समाजं पतितमहावीरकायसमाजं गच्छ-
तीति तादृशी । तथा—मदारुणा मदेन क्षेप्येन रुधिरापानकृतेन अरुणा लोहिता नृभु-
क्ततिः नृभुजते इति नृभुजो राक्षसास्तेषां ततिं पङ्क्तिं वसां देहिनां धातुविशेषं पपौ ॥

विभावरीमुखे गुरोर्विभा वरीयसो वधात् ।

स दाहवान्निवृत्तवान्सदाहवात्सुयोधनः ॥ १४३ ॥

विभावरीमुखे रात्रिमुखे वरीयसं वरीयानतिश्रेष्ठः तस्य गुरोर्द्रोणाचार्यस्य वधात्
विभा विगता भा दीप्तिर्यस्य स तादृक् सुयोधनो दुर्योधन दाहवान् दाहो मनस्तापः
विद्यते यस्य स तथाविधश्च सदाहवात् सन् शोभनश्चासावाहव युद्धं तस्मात् निवृत्तवान्
प्रत्यावृत्तः ॥

इति श्रीमहाकविवासुदेवविरचिते युधिष्ठिरविजये महाकाव्ये सप्तमं आश्वासं ।

अष्टमं आश्वासं ।

कैलासं योगं गां रक्षञ्छ्रूयति धारयति यो गङ्गाम् ।

जन्मिभवोल्लासहरं पायाद्विश्वस्तुतः स हरः ॥

ततो द्रोणाचार्यपतनानन्तरं कुरुणा वृत्तान्तं वर्णयन्नाह—

अथ सेनापत्यन्ते कुरवश्चक्रुर्विरोचनापत्यं ते ।

अधिपतिमाशु चमूना सोऽप्येषामकृतं समहिमां शुचमूनाम् ॥१॥

अथानन्तरं ते कुरवो दुर्योधनायां सेनापत्यन्ते सेनापते सेनानायकस्य द्रोणाचा-
र्यस्य अन्तो नाशस्तत्र जाते सति विरोचनापत्यं विरोचनस्य सूर्यस्यापत्यं तनयं कर्णं
माशु शीघ्रं चमूनामधिपतिं सेनापतिं चक्रुः । सोऽपि सेनापतिः कर्णं समहिमां महत्त्व-

युक्तं एषा दुर्योधनादीनां शुचः शोकः द्रोणाचार्यादिमहारथोत्पन्नामूनां हीना चकार ।
कर्णे सेनापतौ विहिते सति रिपुनाशे साशाः शोकं जहुरित्यर्थः ॥

एकं तरसा दिवसं कृतसमरः क्षरितबहलतरसादिवसम् ।

कृतपरमपरत्रासौ भुजौ दधदुवाच नृपतिं परत्रासौ ॥ २ ॥

क्षरितबहलतरसादिवसः क्षरितां सुता मृतानां बहलतराणां सादिनाम् अश्ववारलोकानां वसा धातुविशेषो यत्र तत्तथा कृत्वा तरसा बलेन एक दिवसमेकदिनावधि प्रतिज्ञाय कृतसमरं रचितयुद्धं असौ कर्णः कृतपरमपरत्रासौ कृतं परममत्यर्थं परेषां शत्रूणां त्रासो याभ्यां तौ तादृशौ भुजौ दधत् परत्रान्यत्र नृपतिं राजानं दुर्योधनमुवाच ॥
कर्णो दुर्योधनं राजानं किमवोचदित्याह—

अहनीह न न प्रधनं मम जिष्णोरात्तसैन्यहननप्रधनम् ।

अस्त्रसमारम्भाविः स्फुलिङ्गनिकरं कुरुत्तमारं भावि ॥ ३ ॥

हे कुरुत्तम कुरुणां मध्ये उत्तमं प्रधानं तस्यामन्त्रणं हे राजन् दुर्योधन, आत्त-
सैन्यहननप्रधनम् आत्तं पृहीतं सैन्यहननप्रधनं सैन्यहननमेव प्रकृष्टं धनं वित्तं यत्ता-
दृक् प्रधानं युद्धं मम जिष्णोरर्जुनस्य च अरमत्यर्थं न न भावि, अपि तु भाव्यैव । कीदृ-
शम् । अस्त्राणां समारम्भं तेन आविः प्रकटीभूता स्फुलिङ्गनिकरा अभिक्रमसमूहा
यस्मिस्तत् ॥

पुनः कर्णो दुर्योधनं किमवोचदित्याह—

करणैरथ चापाद्यैर्बीभत्सोरर्जुनात् नावरोऽस्मि रथचापाद्यैः ।

यदुपतिना यन्त्रा स ध्रुवमधिकः सुयोधनायं त्रासः ॥ ४ ॥

हे सुयोधन दुर्योधन, अथ च पक्षान्तरे आपादनीयैः सपाद्यैः रथचापाद्यैः रथव-
नुरादिभिः करणैरङ्गैः बीभत्सोरर्जुनात् नावरो न हीनोऽस्मि । किं तु तत्समोऽस्मीत्यर्थः ।
ध्रुवः निश्चये । स अर्जुनः यदुपतिना जगन्नाथेन श्रीकृष्णेन यन्त्रा सूतेन अधिकोऽस्ति ।
अयमेव मम त्रासः भयम् । मम तादृशः सूतो नास्तीति भावः ॥

कर्णः दुर्योधनं पुनः किमवोचदित्याह—

मम चेदधिकौ शल्यः सारं दर्पं च बिभ्रदधिकौ शल्यः ।

अश्वनियामी हत्वा पार्थं कुरुराजं नन्दयामीह त्वा ॥ ५ ॥

हे कुरुराज दुर्योधन, अधिकौ शल्यः अधिकौ शल्यः नैपुण्यं शस्त्रादिकर्मणि सूतक-
र्मादौ च यस्य स तादृशः । तथा—सारं बलं दर्पं च गर्वं च बिभ्रत् शल्यः शल्यराजा
मूद्देशं मम चेत् अश्वनियामी अश्वनियन्ता सूतः स्यात् भवेत्, तर्हि पार्थमर्जुनं हत्वा
अहं त्वा त्वा नन्दयामि तोषयामि ॥

इत्थमघातान्तेन प्रोक्ते दुर्योधनेऽरिघातान्तेन ।

मृदुवचसा मन्युचितं शल्यं यन्तारमकृत सामन्युचितम् ॥ ६ ॥

इत्थमनेन प्रकारेण अघातान्तेन अथै किल्बिषै अतान्तेन अखिन्नेन दातृप्रवरेषु मुख्यत्वात्तस्य । तथा—अरिघातान्तेन अरीणा शत्रूणा घातो नाशस्तस्यान्तो निश्चयरूपः तेन प्रोक्ते कथिते सति मृदुवचसा कोमलवचनेन सामनि सान्त्वे उचित योग्यम् । तथा—मन्युचित मन्युः कर्णेन सह यः स्पर्धारूपो मन्युः तेन चितस्त शल्य राजान यन्तार सूत तस्य अकृत ॥

स्यन्दनमुख्येन ततो मद्रजसारथिमतोन्नमद्रजसार ।

राधेयः पार्थानां वासव्यूढां चमूं युवा स व्यूढाम् ॥ ७ ॥

ततोऽनन्तरं युवा तदण स राधेयः कर्ण मद्रजसारथिमता मद्रज शल्यो नृपः स एव सारथि सूतस्तद्युक्तेन । तथा—उन्नमद्रजसा उन्नमत् उच्छलत् रजो यस्मात्स तादृशेन स्यन्दनमुख्येन रथवरेण व्यूढा व्यूहरचनया स्थापिता वासव्यूढा वासविना इन्द्रसूनुना पार्थेन सेनानीभूतेन व्यूढा धारिता पार्थानां पाण्डवाना चमू सेनाम् आरयौ । आर इति 'ऋ गतौ' धातुः ॥

शङ्खममेयं तारं स धमन्निपुणः पराक्रमे यन्तारम् ।

इदमवदद्युद्धरतः पश्य बल मे रिपून्सपद्युद्धरतः ॥ ८ ॥

स च कर्ण अमेयमपरिमित तारमत्युच्चै कृत्वा शङ्ख कम्बु वमन् वादयन् पराक्रमे पराक्रमविषये निपुणो दक्षो यन्तार सूत सन्त शल्य नृपमिदं वदयमाणमवदत् जगाद । किमित्याह—हे शल्य नृप, युद्धे रतो लीनस्त्व सपदि तत्क्षणे रिपून् शत्रून् उद्धरत नाशयत मे मम बल पश्य ॥

नङ्क्ष्यति मद्रवराजौ शत्रुगणः श्रूयमाणमद्रवराजौ ।

नूनं मद्यानेन प्राप्स्यति पार्थोऽपि भङ्गमद्यानेन ॥ ९ ॥

हे मद्रवर मद्राः मद्राभिघजनप्रदेशा राजान तेषा वरस्तत्सबोधन हे मद्रवर शल्य, आजौ संप्राप्ते श्रूयमाणमद्रवराजौ श्रूयमाणा ये मद्रवा मम रवा मदीया सिंहनादा तेषां या राजिः पङ्क्तिस्तस्या सत्या शत्रुगण पाण्डवसमाज नङ्क्ष्यति नाशमेष्यति । नून निश्चये पार्थोऽपि अर्जुनोऽपि । अपिशब्द सर्वेभ्योऽपि पाण्डुभ्यः प्राधान्यद्योतक । अर्जुनोऽपि अद्यानेन मद्यानेन मम यान यात्रारूप तेन नून निश्चये भङ्ग पराजय प्राप्स्यति । यद्वा अनेन भवता निपुणसंयोजितेन मद्यानेन मम यान स्यन्दनस्तेन पार्थोऽपि भङ्ग पराजयं प्राप्स्यति ॥

वीचीविसरोरुहया वक्रश्रेण्या हृतच्छविसरोरुहया ।

कौरवसेनानद्य स्थगयन्तु रिपून्सभीमसेनानद्य ॥ १० ॥

हे शल्यनृप, वीचीविसरोरुहया वीचीनामूमाणा विसर प्रवाहः तद्रूपा उरवो महान्तः हया अश्वा यासु ताः । तथा—हृतच्छविसरोरुहया हृतच्छवीनि जितकान्तीनि सरोरुहाणि पद्मानि यथा सा तादृश्या वक्त्रेण्या मुखपरम्परया उपलक्षिता कौरवसेनानद्यः कौरवाणां सेना एव नद्यः सभिमसेनान् रिपून् शत्रून् युधिष्ठिरादीनद्यः स्थगयन्तु जयन्तु ॥

इत्थं वाचाटन्तं कर्णं मद्रेश्वरोऽप्युवाच वाचाटं तम् ।

तेजःसनत्यर्थं स्मृत्वा धर्मजवचो हसन्नत्यर्थम् ॥ ११ ॥

इत्थमनेन प्रकारेण वाचा वाण्या अटन्त दीर्घदीर्घमुक्तिक्रमेण यान्त वाचाट कुबहुभाषिण त कर्णं राधेय मद्रेश्वर शल्यनृपोऽपि उवाच । स किं कुर्वन् । तेजःसनत्यर्थं तेजोदमनार्थं धर्मजवचो युधिष्ठिरवचः स्मृत्वा अत्यर्थं हसन् । पुरा किल कदापि युधिष्ठिरनृपेण शल्यनृपात् सबहुमानं प्रार्थितमभूत्, कदाचिद्रणे त्वया सह कर्णः यदि समेष्यति तदा तस्य कटुवचोभिस्तेजोहानिः कार्येति । तेन तदङ्गीकृतम्—इति महाभारताख्यानम् ॥

शल्यनृपः कटुवचोभिः कर्णस्य तेजोदमनं कर्तुं किमिच्छति बोचदित्याह—

धृष्टतम गा विस(ष)मा मा वोचः कर्णं समरमङ्गाविस(श)मा ।

क्षेप्स्यति कं पांसौ ते पार्थः कृत्वा मही सकम्पां सौते ॥ १२ ॥

हे अङ्ग कर्ण, त्वं विस(ष)मा गा वाचः धृष्टतममतिमुखर मा वोच मा वद । हे कर्ण, समरं युद्धं मा आविस । मा आविशेत्यर्थः । शस्योरैक्यात् । हे सौते सूतस्यापत्यं सौतिस्तस्य संबोधनं हे कर्ण । सौते इति साधिक्षेपमुक्तिः । पार्थोऽर्जुनः मही भूमिः सकम्पा कृत्वा ते तव कं शिरः पांसौ रणभूमिधूलौ क्षेप्स्यति । त्वा हन्ती(निष्यती)त्यर्थः ॥

शल्यः कर्णं साधिक्षेपं पुनः किमबोचदित्याह—

चरितं तद्वै तव न श्रुतं यदा कौरवः श्रितद्वैतवनः ।

गगनमुपानीयत तैर्गन्धर्वैः संनिपत्य पानीयततैः ॥ १३ ॥

हे सौते, वै निश्चये तत्तव चरितं न श्रुतं काका श्रुतमेव सर्वजनेन । तत्किमित्याह—यदा यस्मिन् काले श्रितद्वैतवनः आश्रितद्वैताख्यवनः कौरवो दुर्योधनः पानीयततैर्गन्धर्वैः संनिपत्य पानीयततैः पानीये सरोवरपानीयरक्षार्थं ततैर्विस्तृतैस्तैर्गन्धर्वैः । यदा बद्धा इति शेषः । संनिपत्य समेत्य गगनमाकाशमुपानीयत । तदा तव पौरुषं क्व गतम् । तदा तद्बद्धस्ताद्वत्वा किं न मोचितं इत्यर्थः ॥

अरिवनसंचयदावः पार्थो वरमहत् सरभसं च यदा वः ।

गतवान्पापं क्व त्वं तदा तवाहौ गतत्रपापकत्वम् ॥ १४ ॥

हे गतत्रपः निर्लज्जः कर्ण, अरिवनसंचयदावः अरयः शत्रवः एव वनानि तेषां सचये

समूहे दाव दावाप्रितुल्यं पार्थ अर्जुन सरभस सावेग यदा यस्मिन्काले व युष्माक वरं श्रेष्ठ सुयोधनमहत् । तेभ्यो गन्वर्वेभ्यो निर्मुच्य अहतेत्यर्थः । तदा हे पाप पापिन्, त्वं क्व गतवानसि । अहो आश्चर्यं तदा तस्मिन् समये तव अपक्वत्वम् अप्रगल्भत्वम् ॥

शल्य पुनः कर्णं किमित्यवोचदित्याह—

हितगिरमाकर्णय मन्त्रियच्छदर्पं प्रपश्य मा कर्णं यमम् ।

येन जितो नाकौकः पतिर्जये तस्य समुचितो ना कौ कः ॥ १५ ॥

हे कर्ण, मत् मत्सकाशात् हितगिरं पथ्या वाच आकर्णय शृणु । दर्पं गर्वं नियच्छ लज्ज । यममन्तकं मा प्रपश्य मा वीक्षस्व । पार्थस्पर्धया तव मरणमेव नियतमित्यर्थः । येनार्जुनेन नाकौकः पतिः नाकः स्वर्गः ओको गृहं येषां ते नाकौकसः देवास्तेषां पति-
रिन्द्रः खाण्डववनदाहे जितः । यद्वा नाकौकः पतिः देवेश शम्भुः किरातरूपधारी जितः । स्पर्धया जित इत्यर्थः । तस्य पार्थस्य जये समुचितः योग्यः कौ भूमौ को ना कः पुरुषः । न कोऽपि तज्जेतेत्यर्थः ॥

इत्युच्चारवस्य ब्रुवतो विदिते मनस्यचारावस्य ।

क्रोधाज्जगदेवादः कर्णेन दिधक्षतेव जगदे वादः ॥ १६ ॥

इत्यनेन प्रकारेण उच्चारवस्य उच्चैः प्रस्फुट आराव शब्दो यस्य स तादृशस्य अस्य शल्यस्य अचारौ अमनोहरे मनसि चित्ते विदिते ज्ञाते सति । स्वाधिक्षेपेण तन्मनसि कलुषिते सतीत्यर्थः । क्रोधाद्धेतो अदः जगत् एतज्जगत् दिधक्षता दग्धुमिच्छतेव कर्णेन वादे तः प्रति प्रतिवादः । जगदे उक्तः ॥

कर्णः शल्यं किमित्यवोचदित्याह—

मद्रपते नाशस्ते न दूरगः पथि रतोऽसि नाशस्ते ।

निष्कृतिरवदातासिः स्याद्यदि भूयोऽपि परुषरवदातासि ॥ १७ ॥

हे मद्रपते शल्य, ते तव नाशोऽन्तः न दूरगः । समीप एवेत्यर्थः । त्वमशस्ते अप्रशस्ते पथि न रतोऽसि । काका अपि तु रतोऽसि । यदि च त्वं भूयोऽपि पुनर्मां प्रति परुषरव-
दाता कटुशब्ददायी असि भविष्यसि तदा मदीयं अवदातासिः शाणोपलनिर्मलीकृत-
खड्गः निष्कृतिः शुद्धिः स्यात् भविष्यति । त्वदुक्तकटुवचनः कृणु संशुद्धिकारी स्यादित्यर्थः ॥

यच्छुभधीरामोदादस्त्रं मय्यं तपोनिधी रामोऽदात् ।

अमुना नाशं कतमं शत्रुं समरे नयामि नाशङ्कतमम् ॥ १८ ॥

हे मद्रपते, शुभधीः खच्छधिषणः आमोदात् हर्षात् यदस्त्रं तपोनिधिः रामः परशु-

१. 'सि तेनाशस्ते' मूलपाठे 'तेन कारणेन अशस्ते पथि रतोऽसि । 'विनाशकाले विपरीतबुद्धिः' इत्युक्ते.' इत्यर्थो बोध्यः.

रामः मद्यं च अदात् अमुना अस्त्रेण अशङ्कतमम् अतिशयेन शङ्कारहितं कृत्वा कतमं न शत्रुं क न रिपुं समरे सग्रामे नाशं नयामि । अपि तु सर्वमित्यर्थः ॥

अमुना मद्भुजगेन क्षतं शरेणास्तदीप्तिमद्भुजगेन ।

प्राणान्मुञ्चेत् न कः प्रतियुध्येन्न जनममुं चेतनकः ॥ १९ ॥

हे शल्य, अस्तदीप्तिमद्भुजगेन अस्तौ जितं दीप्तिमान् भुजगं सर्पो येन स तादृशेन मद्भुजगेन मदीयकरगतेन अमुना शरेण वाणेन को न पुरुषः प्राणान्मून् मुञ्चेत् । अपि तु सर्व एव । चेतनकं चेतनं सचेतन एव चेतनकः पुरुषः अमुं जनं मल्लक्षणं न प्रतियुध्येत् ॥

तस्मात्संयच्छेदं यान् कुर्यामरिं संसंयच्छेदम् ।

मद्रेशात्रं बले हि प्रपश्य मे बलमशेषशात्रवलेहि ॥ २० ॥

हे मद्रेश शल्य, तस्माद्धेतोः त्वमिदं यानं रथं संयच्छ देहि । बाह्येत्यर्थः । अहमरिं शत्रुं संसंयच्छेदं सह संयतः सग्रामस्य छेदेन वर्तते यः स तादृक् संसंयच्छेदं तादृशं कुर्यात् । शात्रोरपि सग्रामस्याप्यन्तः करिष्यामीत्यर्थः । हे मद्रेश, हिं निश्चये अत्र बले अत्र सैन्ये अशेषशात्रवलेहि अशेषशात्रवान् सर्वशात्रून् लेढि आस्वादयतीति अशेषशात्रवलेहि । 'दस्युशात्रवशात्रव' इत्यमरः । ईदृशं बलं मे मम प्रपश्य वीक्षस्व ॥

इति वैकर्तनशल्यौ कथयन्तौ शत्रुहृदयकर्तनशल्यौ ।

अतिरभसेनायान्तौ निपेततुः पाण्डुपुत्रसेनायां तौ ॥ २१ ॥

इत्यनेन प्रकारेण वैकर्तनशल्यौ वैकर्तनं सूर्यसुतं कर्णं शल्यो मद्रेशश्च तौ कर्णशल्यौ कथयन्तौ परस्परं संवदन्तौ शत्रुहृदयकर्तनशल्यौ शत्रूणां रिपूणां हृदयं हृत् तस्य कर्तनं शल्यौ शल्यप्रायौ । 'वा पुंस्ति शल्यं शङ्कुर्ना' इत्यमरः । अतिरभसेन अत्यावेगेन आयान्तौ तौ पाण्डुपुत्रसेनायां पाण्डवसेनायां निपेततुः ॥

कृतरिपुचापित्रासः कर्णः सदृशस्ततो रुचा पित्रा सः ।

व्यरचद्विजयं चापन्नरेन्द्रमध्ये विकृष्य विजयं चापम् ॥ २२ ॥

कृतरिपुचापित्रासः कृतः रिपुचापिनां शत्रुधनुष्काणां त्रासो भयं येन स तादृक् ततोऽनन्तरं रुचा हेतुभूतया पित्रा सूर्येण सदृशः स कर्णः विजयं विजयोऽस्यास्तीति विजयम् । यद्वा विजयं विजयनामकं धनुः विकृष्य कर्णान्तं नीत्वा नरेन्द्रमध्ये नृपमध्ये विजयं जयं चापत् प्राप ॥

स दधत्सेनाविलयं नृपूतिसमूहं च साध्वसेनाविलयन् ।

अशनैरेवापदयं धर्मसुतं महति संगरेवापदयम् ॥ २३ ॥

स कर्णः सेनाविलय सेनाया विलयो नाशः त दधत् कुर्वन् । 'विदधत्' इति वा पाठः । सेनाविलय विदधत् । स कर्णः । अपदयमपगता दया यत्र कर्मणि तत्तादृशम् । क्रिया-विशेषणमेतत् । तथा अशनैः शीघ्रमेव साध्वसेन भयेन नृपतिसमूह राजसधमाविलयन् व्याकुलयन् सोऽय कर्णः महति सगरे महायुद्धे धर्मसुत युधिष्ठिरमवापत् प्राप ॥

स हि रविसूनुर्वाजिश्रेष्ठान्कृत्वा [ततो] व्यसूनुर्वाजि ।

द्विषतामन्तस्तारस्वरैः शरैः पाण्डवोत्तमं तस्तार ॥ २४ ॥

हि निश्चयं स रविसूनुः सूर्यसुत कर्णः वाजिश्रेष्ठान् हयोत्तमान् व्यसून् विगतप्रा-णान् प्रकृतत्वायुधिष्ठिरस्यैव कृत्वा उर्वाजिः उर्वा महती आजिर्युद्ध यस्य स तादृक् द्विषता शत्रूणा पाण्डूनामन्त मध्ये तारस्वरैर्गम्भीरशब्दैः शरैः पाण्डवोत्तम पाण्डवाग्रज युधिष्ठिर तस्तार ॥

प्राप्य सकलहेत्यन्तं नृपतिर्भग्नोऽभवत्स फलहेऽत्यन्तम् ।

अभिहितवाञ्छाम्यन्तं तं कर्णो मूढ ते न वाञ्छाम्यन्तम् ॥ २५ ॥

स नृपतिः युधिष्ठिरः कलहे युद्धे । 'रणः कलहविग्रहौ' इत्यमरः । सकलहेत्यन्तः सक-लानां हेतीनामायुधानामन्तः नाशः प्राप्य अत्यन्तमतिशयेन भग्नः भग्नशक्तिरभूत् । त च युधिष्ठिरः शाम्यन्तमतिस्त्रिंशः कर्णोऽभिहितवान् उक्तवान् । किमित्याह—हे मूढ मूर्ख युधिष्ठिर, ते तव अन्तः न वाञ्छामि न काङ्क्षे । अर्जुनस्यैवान्तः वाञ्छामि । न तु * तवेत्यर्थः । यद्वा मातृवचस एवोपरोधान्न तवान्तः वाञ्छामि ॥

कर्णः युधिष्ठिरः किमित्यवोचदित्याह—

पाण्डुसुतापां चाल्यां रमस्व रणतः पलायितः पाञ्चाल्याम् ।

जयः नियतापाञ्चाल्यान्मां दर्शयः शक्तिमप्रतापां चाल्याम् ॥ २६ ॥

हे पाण्डुसुत युधिष्ठिर, रणतः संग्रामात् पलायितः प्रचलन् त्वम् अपा पानीयाना-माल्यां पङ्क्तौ कुत्रचित् रमस्व क्रीडस्व । नदीप्रवाहोपकण्ठे रमस्वेत्यर्थः । तथा—रणा-त्प्रचलन् पाञ्चाल्यां द्रौपद्या रमस्व । त्व च आल्यान् रलयोरैक्यात् आर्यान् महत् अन्यान् नियतापान् नियतः नियमितः आप आसिर्लोभो येषां ते तादृशान् जयः अन्यानार्यान् नियतलाभान् जयः । न तु मामित्यर्थः । हे पार्थ, अप्रतापां प्रतापरहितां तथा चाल्या मादृशैः कम्पनीया शक्तिः स्वकीयशक्तिः मा प्रदर्शय । मयीत्यर्थः ॥

इत्थं वाचालोऽलं तममुञ्चदास्येन वाचालोलम् ।

रहसि निजजनन्या स श्वेताश्वमृते कृतात्मजजनन्यासः ॥ २७ ॥

इत्थमनेन प्रकारेण अलमत्यर्थं वाचालः कुबहुभाषी कर्णः अलोलमचपलम्, तथा—अवाचा अधःकृतेन आस्येन मुखेन युतः त युधिष्ठिरममुञ्चत् । किमित्यमुञ्चदित्याह—

यत हेतोः स कर्णः रहसि सूर्येण भग्नकौमारत्वात् रहसि निजजनन्या कुन्त्या श्वे-
ताश्वमर्जुनमृते कृतात्मजजनन्यासः कृतः समयेन कृतः आत्मजजनस्य युधिष्ठिरादिसुत-
चतुष्टयस्य न्यासो रक्षण येन(यस्मिन्) स तादृक् । अर्जुनमृते युधिष्ठिराद्याश्वत्वा-
रश्चेत्तव रणे समेष्यन्ति तान्यथा न हनिष्यसि तथा स्वमातुस्तेन समयोऽङ्गीकृत आ-
सीदित्यर्थः ॥

प्रययावलसत्त्वेन क्षिप्तः कर्णेन विपुलबलसत्त्वेन ।

राजा सन्नमदंसः शिश्ये शिविरं समेत्य सन्नमदं सः ॥ २८ ॥

स राजा युधिष्ठिरः विपुलबलसत्त्वेन विपुले बलसत्त्वे बल सत्त्व धैर्यं च यस्य स
तद्दृशेन कर्णेन अलसत्त्वेन हेलयैव क्षिप्तो मोचितः शिविरं सेनानिवेश समेत्य सुष्वाप ।
कथम् । सन्नमदं सन्न क्षीणं मदं गर्वो यस्मिन् कर्मणि तथा । कीदृशः स युधिष्ठिरः ।
सनमदसः संनमन्तौ सन्ध्यक् नमन्तौ चिन्तया नम्रीभूतावसौ यस्य स तथा ॥

अथ नानापत्रा सा कुरुसेना रुषितमतिरनापत्रासा ।

कर्णं समदा रयतः स्फुरद्भिरिपुभिर्बलं समेत्य समदारयत ॥ २९ ॥

अथानन्तरं रुषितमति सरोषवी, तथा—अनापत्रासा अविद्यमाना आपदो विपद-
त्रासा भयानि यस्याः सा तादृशी, तथा—नानापत्रा नाना नानाविधानि पत्राणि वाहनानि
गजरथहयादीनि यस्याः सा, तथा—रयतः वैगवशात् समदा सगर्वा कर्णं सेनापति
समेत्य सा कुरुसेना कौरवसेना स्फुरद्भि इषुभिः शरैः बल पाण्डवसैन्यं समदारयत
व्यदारयत् ॥

रिपुगणहा रामाय श्रीमान्प्रणिपत्य संप्रहारामायः ।

अरिपरमानीकान्तं स भार्गवास्त्रं मुमोच मानी कान्तम् ॥ ३० ॥

संप्रहारामायः संप्रहारे युद्धे अमाय निर्व्याजः, तथा—रिपुगणहा शत्रुसमूहहन्ता
श्रीमान् जयश्रीमान् रामाय स्वगुरवे जामदग्न्याय प्रणिपत्य नत्वा मानी मानवान् स
कर्णं कान्तं मनोहरम् अरिपरमानीकान्तम् अरीणां शत्रूणां परमं महोत्कृष्टं यदनीकं
सैन्यं तस्यान्तः नाशरूपं भार्गवास्त्रं भार्गवाच्छिक्षितमस्त्रं मुमोच अत्यजत् ॥

तस्य सुबाहोरस्त्रस्फुरच्छरोत्कृत्तकेतुबाहोरस्त्रः ।

पृथुरथगजवाजिभ्यः पतितपतन्निहतभूभुगजवाजिभ्यः ॥ ३१ ॥

धनुषो गलता लूनः शरनिकरेणोरुचरणगलतालूनः ।

पाण्डवसेनालोकः सहसैव बभूव वैशसेनालोकः ॥ ३२ ॥

(युगमस्)

, सुबाहो शोभनभुजस्य तस्य कर्णस्य अस्त्रेषु स्फुरन्तो ये शरा तैस्तुक्तानि केतु-
बाहोरस्त्राणि केतवः ध्वजा बाहा भुजा उरस्त्राणि कवचानि यस्य स तादृशः अस्त्रस्फु-

रच्छरोत्कृत्केतुबाहोरस्त्रः, तथा—पृथुरथगजवाजिभ्यः पृथवो महान्तो ये रथा गजा हस्तिनः वाजिनः अश्वास्तेभ्यः पतिताश्च पतन्तश्च निहता मारिता भूभुजो नृपा यस्मिन् स तादृक्, तथा—अजवाजिभ्यः अजव निर्वेगमश्नन्ति गच्छन्ति इति अजवाच । 'अञ्चु गतिपूजनयो.' इति धातु । तादृशा इभ्याः स्वामिनो यस्मिन् स तादृशः, तथा—धनुषश्चापात् गलता शरनिकरेण बाणसमूहेन लूनश्छिन्नः, तथा—ऊरुचरणगलतालूनः छिन्नै ऊरुभि चरणै पादै गलै कण्ठै तालुभि काकुदैश्च ऊन, ईदृश पाण्डवसेना-लोक वैशसेन दु खेन अलोकोऽदृश्यः सहसैव तत्क्षणमेव बभूव ॥

अरिमतिशोभावन्तं स्वजनस्य च वीक्ष्य भूरिशो भावं तम् ।

विहतावलघोरस्य व्यधत्त मतिमर्जुनोऽथ बलघोरस्य ॥ ३३ ॥

अथानन्तरमतिशोभावन्तमतिशयेन तादृक्पराक्रमसदर्शनाद्बहुशोभायमान तमारि शत्रु कर्ण वीक्ष्य, तथा—स्वजनस्य च स्वकीयलोकस्य च भूरिश प्रायशः त भाव तम-भिप्राय कर्णाभिर्जयरूप वीक्ष्य बलघोरस्य बलेन घोरस्य क्रूरस्य, तथा—अलघोर्महत-पराक्रमादिना अस्य कर्णस्य विहतौ वधे मति बुद्धिमर्जुनो व्यधत्त ॥

स हि रिपुरोधाय बलन्निजकं शक्रात्मजः पुरोधाय बलम् ।

धर्मजमत्रासन्तं विज्ञाय जगाम शिविरमत्रासं तम् ॥ ३४ ॥

हि निश्चये रिपुरोधाय शत्रुरोधाय बलन् स शक्रात्मज अर्जुन निजक निजमेव निजक बल सैन्य पुरोधाय पुरस्कृत्य अत्र च सैन्ये असन्तमविद्यमान धर्मज युधिष्ठिर विज्ञाय त शिविर सेनानिवेश जगाम ययौ । कथं कृत्वा । अत्रासं त्रासरहितम् ॥

स्थिरबुद्धिरवार्यरुषं नृपमाश्वास्य क्षरद्बुधिरवार्यरुषम् ।

कृतकोदण्डायमनः पार्थश्चक्रेऽथ कर्णदण्डाय मनः ॥ ३५ ॥

अथानन्तर स्थिरबुद्धि निश्चलधी स पार्थ अर्जुन अवार्यरुषमवारणीयरोषम्, तथा—क्षरद्बुधिरवार्यरुष क्षरत् स्रवत् रुधिरवारि रक्तजल येषु तादृशानि अरुषि व्रणानि यस्य स तादृश नृप युधिष्ठिरमाश्वास्य सान्त्वयित्वा कृतकोदण्डायमनः, कृतं निष्पादित को दण्डस्य स्वधनुषः गाण्डीवस्य आयमनमानमन येन स तादृक् सन्, कर्णदण्डाय कर्णस्य दण्डः वधरूप दण्डन तस्मै मनश्चक्रे ॥

अथ रिपुसादायातिक्रुद्धे पार्थे रणं रसादायाति ।

तां सेनामारावीरोषो भीमो विरोधिनामारावी ॥ ३६ ॥

अथानन्तर रिपुसादाय रिपो कर्णस्य साद वधरूप तस्मै अतिक्रुद्धे पार्थे अर्जुने रसात् रणं सग्राममायाति आगते सति आरावी सिंहनादकृत् अवीरोष विगतो रोषो यस्य स वीरोष, न वीरोष अवीरोष । सरोष एवेत्यर्थः । तादृश सन् भीमो भीमसेनः विरोधिना कुरूणा सेनामार ययौ ॥

स तु हि दयासन्नं तं नृपतिं दृष्ट्वागसो यियासन्नन्तम् ।

संग्रामे बाधावत्सैन्यं प्रविधाय तूर्णमेवाधावत् ॥ ३७ ॥

तु पक्षान्तरे हि निश्चये स भीमः दयासन्नं सदयं तं नृपतिं युधिष्ठिरं दृष्ट्वा आगसः अपराधस्य अरीन् प्रति क्षमारूपस्य अन्तं यियासन् [जि]गमिष्य(ष)न् संग्रामे युद्धे बाधावत्सबाधं सैन्यं प्रविधाय तूर्णमेव अधावत् । अरीन् प्रतीति शेषः ॥

तस्य च परमाद्रवतः क्षोभं त्रीण्यपि जगन्ति परमाद्रवतः ।

अगमन्नवनिधुवनतश्चलमेरुनिरस्तनाकिनिधुवनतः ॥ ३८ ॥

परमलक्ष्ममाद्रवतो वावत् तस्य च भीमस्य परमादुत्कृष्टात् रवत् शब्दात् चलमेरु-
निरस्तनाकिनिधुवनतः चलो यो मेरु मेरुगिरि तत्र निरस्त नाकिनिधुवनं स्वर्गीयजन-
रतं येन स तादृशात् अवनिधुवनतः भूकम्पात् त्रीण्यपि जगन्ति क्षोभमगमन् ॥

स शरं तरसादाय व्यसृजत्कर्णाय विपुलतरसादाय ।

पातमनीयत मोही तेनैव स चाप्यलङ्घनीयतमो ही ॥ ३९ ॥

स भीमस्तरसा वेगेन शरं वाणमादाय गृहीत्वा विपुलतरसादाय विपुलतरः अति-
महान् सादः अतिखेदो यस्य स तादृशाय कर्णाय व्यसृजत् चिक्षेप । ही आश्चर्ये ।
अलङ्घनीयतम अपि अलङ्घ्योऽपि मोही मोहवान् तेनैव शरेण स च कर्णं पातमनी-
यतः । भूमौ पपातेत्यर्थः ॥

दिग्बलये मङ्गु रवान्कुर्वञ्जिह्वालुल्लषयेमं क्षुरवान् ।

तं पुनरासीददयं यस्य मनः परुषवाग्भिरासीददयम् ॥ ४० ॥

दिग्बलये दिक्चक्रे मङ्गु शीघ्रं रवान् सिहनादान् कुर्वन्, तथा—क्षुरवान् रोमच्छेद-
कक्षुरवान् सः अथ भीमः । तं कर्णं जिह्वालुल्लषया जिह्वायां लुल्लषा छेदेच्छा तया हेतु-
भूतया आसीदत् आश्रयत् । सोऽयं भीमः क इत्याह—यस्य भीमस्य परुषवाग्भिः अ-
र्थात् प्राक् कर्णेष्वाभिः मनश्चित्तमदयं निर्दयमासीत् ॥

शृणु गां मे तात वधीमैनं भीमास्तु धृतिसमेता तव धीः ।

मतिमान्नास्यवधेहि व्यधायि संघा किरीटिनास्य वधे हि ॥ ४१ ॥

इत्थं रुद्धस्तेन प्रतीत्य शल्येन स पुनरुद्धस्तेन ।

कर्णं धैर्ययुगजहाद्विद्धिभिर्जघटे च बहुविधैर्युगजहा ॥ ४२ ॥

इत्थमनेन प्रकारेण प्रतीत्य ज्ञात्वा उद्धस्तेन उत्क्षिप्तभुजेन तेन शल्येन नृपेण पुन-
रुद्धः स भीमः धैर्ययुक् धीरः सन् कर्णं राधेयमजहात् सुमोच । स च भीमः बहुवि-

धैर्द्विड्भि शत्रुभि, तथा—बहुविधैः विड्भि लोकैः शत्रुसेनासत्कैः^(१) । विष्वशब्दो लोकवाची । जघटे मिलितः । कीदृशो भीमः । ययुगजहा ययवोऽश्वाः, गजा हस्तिनः, तान् हन्तीति ययुगजहा । ‘ययुरश्वेऽश्वमेधाश्चे’ इति मङ्गलः । किमित्याह—शृणु गामिति । हे भीम हे भीमसेन, हे तात पूज्य, मे मम गां वाच शृणु एन कर्ण मा वधी. मा जहि, तव धी बुद्धिः धृतिस्मेता सधैर्या अस्तु । त्व च मतिमान् बुद्धिमान् नासि । काक्वा अस्वेव इत्यर्थः । त्व च अवधेहि सावधानो भव । अत्र हेतुमाह—व्यधाचीति । यतः किरीटिना अर्जुनेन अस्य कर्णस्य वधे मारणे हि निश्चये सधा प्रतिज्ञा कृता । अतो मेन वधीरित्यर्थः ॥

गुरुकेतुच्छत्रा सा कुरुसेना कुद्वबलेऽपि तुच्छत्रासा ।

गजवाजितता तेन प्रमर्दिता वायुजेन जवजिततातेन ॥ ४३ ॥

गुरुकेतुच्छत्रा गुरवः केतवः ध्वजाः गुरुणि छत्राणि आतपत्राणि च यस्या सा, तथा—कुद्वबले कुद्वे सरोपे शत्रुबलेऽपि सति तुच्छत्रासा खल्पभी. सा कुरुसेना कौरवचमू तेन वायुजेन भीमेन प्रमर्दिता प्रकर्षेण मर्दिता । पुनः कीदृशी सेना । गजवाजितता गजैः वाजिभिश्च तता सभृता । कीदृशेन वायुजेन । जवजिततातेन जवेन जित तातः पिता वायुर्येन स तादृशेन ॥

अथ रभसादभियं तं भीमं दुःशासनोऽभ्यगादभियन्तम् ।

कृतकम्पारावारः स्थितं रणे तटमिवाशुकं पारावारः ॥ ४४ ॥

अथानन्तरं रभसादावेगेन अभियन्तं गच्छन्तमभियम् अविद्यमाना भीर्भय यस्य स तादृशमभियं तं भीम भीमसेन दुःशासनो दुर्योधनभ्राता अभ्यगात् अभिजगाम । कीदृश भीमम् । रणे सग्रामे स्थितम् । दुःशासन कीदृशः । कृतकम्पारावारः कृत कम्पेन आराव येन तत् तादृशमारम् अरीणा समूह आर यस्य स । क इव । पारावारः समुद्र इव । यथा पारावार समुद्र तटमभिगच्छति । तट कीदृशम् । आशुकम् आशु शीघ्रं क जल यस्य तत्तादृशम् । ‘पारावार सरित्पति’ इत्यमरः ॥

त्वरितौ सारावरणौ भीमो दुःशासनश्च सारावरणौ ।

घोरमतन्वातां तौ पराक्रमं दलितयापि तन्वा तान्तौ ॥ ४५ ॥

भीमः भीमसेन दुःशासनश्चेत्युभौ सारावरणौ सारावः ससिहनाद रणे सग्रामो ययोस्तौ, तथा—सारावरणौ सार दृढमावरणं कञ्चुकादि ययोस्तौ ताडुभौ दलितयापि तन्वा शरीरेण तान्तौ खिन्नौ सन्तौ घोर कठिन पराक्रममतन्वाता विस्तारयामासतुः ॥

केशभराक्षेपी यः स्वकलत्रस्यासतां धुरा क्षेपीयः ।

अरिमधिकोपनतान्तं दृष्ट्वा भीमो बभार कोपनतां तम् ॥ ४६ ॥

यः अरिः दुःशासन क्षेपीय अतिक्षिप्रमसतां खलानां धुरा अश्रयत्वेन स्वकलत्रस्य स्वकुटुम्बिन्या द्रौपद्या सभाया केशभराक्षेपी केशपाशाक्षेपी अभूत् तमरिमधिकोपन-
तान्तम् अधिकमुपनतः प्राप्त अन्तो यस्य स तादृश दृष्ट्वा कोपनता कोपनस्य सरोषस्य
भावः कोपनता ता भीम भीमसेनो बभार आधारयत् ॥

अथ भीमो घोरगदो रभसादभिभूय रिपुममोघोरगदोः ।

कुरुवीराक्षसमक्षं जगृहे हनुमानपुरेव राक्षसमक्षम् ॥ ४७ ॥

अथानन्तर घोरगद घोरा कठिनागदा आयुधविशेषो यस्य स तादृक्, तथा—अमो-
घोरगदो अमोघौ सफलौ उरगसदृशौ सर्पतुल्यौ दोषौ भुजौ यस्य स तादृक्, रभसा-
दावेगेन रिपुं दुःशासनमभिभूय पराभूय कुरुवीराक्षसमक्षं कुरुवीराणां कर्णाश्वत्थामकृत-
वर्मप्रभृतीनामक्षा इन्द्रियाणि सामर्थ्याच्चक्षुषि तत्समक्षम् । तेषां पश्यतामेवाग्रे इत्यर्थः ।
रिपु दुःशासन जगृहे गृहीतवान् । क कमिव । यथा पुरा हनूमान् वानरश्रेष्ठः अक्ष-
मक्षनामान रावणमुत् राक्षस जगृहे तद्वत् ॥

सोऽधिकलोलोऽहितहृद्भागं भित्त्वा महाबलो लोहितहृद् ।

भीमो वारणदरणस्फुरितो बभावरतिवारणदरणः ॥ ४८ ॥

महाबल अद्भुतबलः, तथा—अधिकमत्यर्थं तद्वधे लोलः, अहितहृद्भागम् अहितस्य
शत्रोः दुःशासनस्य हृद्भागं हृत्प्रदेशं भित्त्वा विदार्थं लोहितहृत् लोहित रक्त हरतीति
तादृक्, तथा वारणदरणस्फुरितोऽपि वारणानां करिणां दरणं विदारणं तस्मिन् स्फुरित-
उद्भटोऽपि बभौ रेजे । कीदृशः । अरातिवारणदरणं अरातीनां शत्रूणां यद्वारणं निवा-
रणं तद्दातीति अरातिवारणदः तादृशः सप्रामो यस्य ॥

वेगादाहत्यागं द्विरद इव महीतले सदाहत्यागम् ।

अतिरभसेनोरसि तं भिन्दश्चकार भीमसेनो रसितम् ॥ ४९ ॥

अतिरभसेन अत्यावेगेन त दुःशासनसुरसि वक्षसि सदाहत्यागं सह दाहेन महीतले
त्यागेन च वर्तते यत्र तत्तादृशं कृत्वा भिन्दन् भीमसेनो रसितं शब्दं चकार । क
इव । द्विरद इव । द्विरदो वेगात् अक्षं वृक्षं महीतले सत्यागं भिन्दन् रसितं बृहितं
करोति तद्वत् ॥

अथ मधुरं रुचिमदसृक्सलिलं मध्विव मनोहरं रुचिमदसृक् ।

वायुसुतेनापायिद्विद्वक्षः कुहरजन्म तेनापायि ॥ ५० ॥

अथानन्तरं रुचिमत् कान्तिमत् मधुरं स्वादु अमृक्सलिलं रक्तजलं तेन वायुसुतेन भी-
मेन अपायि । अमृक्सलिलं कीदृशम् । अपायिद्विद्वक्षः कुहरजन्म अपायः नाशोऽस्यास्ती-
त्यपायी तादृक् यो द्विद् दुःशासनस्तस्य यद्वक्षः कुहरं तजन्म । किमिव मनोहरम् ।

मध्विव माक्षिकमिव । यद्वा मधु माध्वीकासवमिव । तदपि कीदृशम् । रुचिमदसृक्
रुचिः हृदयमिप्राबल्य मद क्षीयता तौ सृजतीति तादृक् ॥

अहितमदानवमुष्णन्निजशत्रोः शोणितं तदा नवमुष्णम् ।

मुदमुरुधामा पायं पायं नाकीव नवसुधामापायम् ॥ ५१ ॥

अहितमदान् अहितानां शत्रूणां मदान् गर्वान् अवमुष्णन् चोरयन् अयं भीमः
उरुधामा महातेजस्वी निजशत्रोर्दुःशासनस्य उष्णं नव शोणितं रक्तं तदा तत्समये
पायं पायं पीत्वा पीत्वा आभीक्ष्ण्येन सुलीलं मुदं लुष्टिमाप । क इव । नाकी देव इव ।
यथा देवः नवसुधां पीत्वा पीत्वा मुदमाप्नोति तद्वत् ॥

तत्र हते नानादिक्क्षोभकृता वायुजेन तेनानादि ।

अथ रिपुहा स न नर्तप्रतिश्रुतः संगरे जहास ननर्त ॥ ५२ ॥

तत्र दुःशासने हते सति नानादिक्क्षोभकृता नानादिशा लक्षणया तात्स्थ्यात् ना-
नादिगवासिना क्षोभं करोतीति तादृशेन वायुजेन भीमेन अनादि महाद्वादः कृतः । अ-
थानन्तरं रिपुहा शत्रुघातकः स भीमः संगरे युद्धे न न जहास । अपि तु जहास । न न
ननर्त । अपि तु ननर्त । कीदृशो भीमः । ऋतप्रतिश्रुतः ऋतं सत्यं प्रतिश्रुतं प्रतिज्ञाकरण-
यस्य स तादृक् । अहं रणशिरसि दुःशासनोरस्तं शोणितं पिबामीति यतस्तेन प्रतिश्रु-
तमिति भारताख्यानम् ॥

तं हतरिपु नर्दन्तं दशन्तमत्यन्तमत्सरि पुनर्दन्तम् ।

द्रष्टुं के शेकुरवस्थितं रणे विरचितास्थिकेशे कुरवः ॥ ५३ ॥

हतरिपुं हतो रिपुर्दुःशासनो यस्मिन्कर्मणि तथा । क्रियाविशेषणमेतत् । तथा नन्द(र्दं)-
न्तं सतोषमत्यन्तमत्सरि अत्यन्तं मत्सरः परोत्कर्षासहनं यस्यास्तीति यस्मिन्कर्मणि ।
तथा एतदपि क्रियाविशेषणम् । तथा दन्तम् । जातावेकवचनम् । दन्तानित्यर्थः । दशन्त-
सटण्त्कारं क्रुधा निजदन्तान् दशन्तमित्यर्थः । तादृशं रणे संग्रामे द्रष्टुं वीक्षितुं के
कुरवः दुर्योधनाद्याः शेकुः । केऽपि तं द्रष्टुं न श्नेकुरित्यर्थः । रणे कीदृशे । विरचिता-
स्थिकेशे विरचितानि वितानितानि अस्थीनि केशाश्च रणहतदेहिना यस्मिन् स तादृशे ॥

रणकृतिनामध्येयं कर्म करोम्युभयपृतनामध्येऽयम् ।

नो चेन्मत्तो बलतः स मोचयत्वेनमत्र मत्तो बलतः ॥ ५४ ॥

मुञ्चति नैष भवत्सु क्रुद्धेष्वेनं च यादवर्षभवत्सु ।

नौज्झत्सिंहाकारं हरिं हि शरभो हरः स्वसिंहाकारम् ॥ ५५ ॥

श्रुत्वा मानवददयं भैमं वचनमिति विकृतिमानवददयम् ।

प्राणान्नणमुविहरतः सद्यं न ह्येतदत्र मे प्रविहरतः ॥ ५६ ॥

इति कृतकोपाय ततः पार्थायादर्शयच्छुभोपायततः ।

विश्वाकारं भीमं साक्षाद्भुद्रं हरिर्यथारम्भीमम् ॥ ९७ ॥

(चकलकम्)

इत्यनेन प्रकारेण कृतकोपाय पार्थाय अर्जुनाय शुभोपायतत शुभ निजभक्तपाण्डु-
पुत्रहितो य उपाय तत्र तत सादरः हरि जगन्नाथ श्रीकृष्ण इम भीम भीमसेन
साक्षाद्भुद्र रुद्ररूप विश्वाकार विश्व रूपमदर्शयत् । नैष भीम , साक्षाद्भुद्र एवायमस्मिन्
कर्मणि प्रवृत्त इत्यदर्शयदित्यर्थः । कथम् । यथारम्भि यथा रम्भोऽत्रास्तीति यत्र कर्मणि
तथा इति कृतकोपाय । कथमित्याह—विकृतिमान् महाविकृति अय भीम पश्य
स्वमिन् जगन्नाथ कथमित्येवमवदत् । प्राणानिति । रणभुवि सप्रामभूमौ प्राणान् दु-
शासनसवन्निन हरत तथात्र रणभुवि प्रविहरत. क्रीडत मे मम एतत्कर्म हविरपा-
नरूप न हि केनापि सह्य मा क्षाम्यन्तु । का मे भीतिरित्यर्थः । इति विकृतिमान् । कथ-
मित्याह—भीमसेनो वक्ति—रणकृतिनामिति । रणकृतिना सप्रामकर्मणि कुशलानाम-
ध्येय पठनीय कर्मैतादृशशुभयपृतनामध्ये सेनाद्वयमध्ये करोमि । नो चेत् य कोऽपि
बलवान् स मत्त निजपराक्रमेण क्षीब सन् बलत भ्रमतो मत्त अस्माज्जनादेन दु-
शासन बलत बलेन मोचयतु मुञ्चत्व(ती)ति । एष मल्लक्षण यादवर्षभवत्सु
यादवर्षभ श्रीकृष्ण तद्वत्सु यादवर्षमेति प्राधान्यद्योतनाय । अपिशब्द आर्थः । याद-
वर्षभवत्स्वपि भवत्सु पाण्डवलोकेषु कुद्वेषु [न मुञ्चति ।] अहमेन न मुञ्चामीत्यर्थः ।
अत्र दृष्टान्तमाह—नौज्ज्ञदिति । हि निश्चये हि यस्मादर्थे वा । शरभ. शरभमूर्तिः
शरभ अष्टपान्मृगाधिपविशेषः । प्रायश उदीच्येषु सभवति । अत्युद्भटत्वेनाविनीतस्य
नरसिंहाकारस्य विष्णोर्बलदलनाय शम्भुना शरभावतारो गृहीत इति पुराणेषु पठ्यते ।
शरभमूर्ति हर हाकार हा इति कृत्वा स्वसि सुशोभन अस्ति खड्गो यस्य स तादृश-
मपि सिंहाकारं हरि नरसिंहरूप नौज्ज्ञत् यथा तद्वदहमप्येन न खजामीत्यर्थः ॥

इत्थं कुर्वत्यन्तं भीमे सैन्यस्य निहतकुर्वत्यन्तम् ।

स्वबलमनाधि रथिभ्यां विदधन्वा घटितमर्जुनाधिरथिभ्याम् ॥ ९८ ॥

इत्थमेनेन प्रकारेण अत्यन्त सैन्यस्य रिपुसैन्यस्य अन्त कुर्वति भीमे सति । कथम् ।
निहतकुरु निहताः कुरवो यस्मिन्कर्मणि तद्यथा भवति तथा । रिपुसैन्यस्य अन्त कुर्वति
रथिभ्या रथारूढाभ्यामनाधि अविविद्यमान आविर्मेन पीडा यस्य तत् तादृश स्वबल
विदधन्वा मर्जुनाधिरथिभ्यामर्जुनश्च आधिरथिश्च कर्णश्च ताभ्या घटित मिलितम् ।
युद्धायेति शेषः ॥

ताभ्यां रसमानाभ्यां कर्णेन किरीटिना च रसमानाभ्याम् ।

उद्धतरसमा नाभ्यां युद्धे विदधे परस्परसमानाभ्याम् ॥ ९९ ॥

रसो वीररसश्च मानो गर्वश्च ताभ्यां हेतुभ्या रसमानाभ्या सिंहनाद विदधन्वा पर-
स्परसमानाभ्या पराक्रमेण परस्परं सदृशाभ्या कर्णेन किरीटिना अर्जुनेन चोभाभ्या
उद्धतरसमा उद्धतरसस्य रौद्ररसस्य मालक्ष्मी नाभ्या रणभूमिनाभ्याम् । रणमध्ये इत्यर्थः ।
युद्धे रणे विदधे कृता ॥

अथ कपिकेतावदयं कर्णो बाणं बलाधिके तावदयम् ।

भयमरिसेना गमयन्निशितं विससर्ज वैशसे नागमयम् ॥ ६० ॥

अथानन्तरमरिसेना शत्रुसेना मय गमयन् प्रापयन् अयं कर्णं तावत् प्राथम्ये
बलाधिके बलेनाधिके कपिकेतावर्जुने वैशसे युद्धसकटे [अदय निर्दय यथा स्यात्]
नागमय सर्पमय निशित तीक्ष्ण बाण विससर्ज न्यक्षिपत् ॥

सरसं खेऽनवमं तं बाणं दृष्ट्वानलं मुखेन वमन्तम् ।

आसन्नमनन्तेन व्यधायि पाण्डवरथस्य नमन तेन ॥ ६१ ॥

सरसं सशब्दमनवमं परार्धमनलमग्निं मुखेन वमन्तमुद्गिरन्तमासन्नं समीपं प्राप्तं
तं बाणं दृष्ट्वा तेनानन्तेन जगन्नाथेन श्रीकृष्णेन पाण्डवरथस्यार्जुनरथस्य नमनं व्यधायि ।
निजपादाङ्गुष्ठं महागिरिगुरुं तत्र न्यस्य अर्जुनरथो नम्रीकृतं श्रीकृष्णेन, यथा न अर्जुन-
शिरसि स बाणो लीनः स्यादित्यर्थः । एतदाख्यानं कर्णपर्वणि तत् एवोद्यम् ॥

स च कृतमतनोदस्तं नागं पार्थस्य मौलिमतनोदस्तम् ।

अपि विपदं वरया तं शरवृष्ट्या जिष्णुरनयदम्बरयातम् ॥ ६२ ॥

स च नागं नागरूपो बाणं कृतमतनोदं कृतं मतस्य अभिमतस्य अर्जुनवधस्य
नोदं दूरीकरणं यस्य स तादृक् सन् रथसन्नत्वात्पार्थस्यार्जुनस्य मौलिं मुकुटमस्तमत-
नोत् । मुकुटं चिच्छेदेत्यर्थः । जिष्णुरर्जुनश्च अम्बरयातं तमाकाशयातं नागबाणं वरया
उत्कृष्टया शरवृष्ट्या विपदं नाशमनयत् ॥

अथ मुदिताशापे न द्विजातिमुख्यस्य बलवता शापेन ।

रोषसमग्रास्यस्य स्यन्दनचक्रं भुवा समग्रास्यस्य ॥ ६३ ॥

अथानन्तरम् । तेनेति शेषः । तेन कर्णेन मुदिताशा मुदितं प्रमोदं तस्याशां दिक् न
आपे न लब्धा । अभिमतार्जुनवधाकरणात् प्रमोदो न प्राप्तः । अथ द्विजातिमुख्यस्य
दुर्वाससः बलवता शापेन च अस्य कर्णस्य स्यन्दनचक्रं रथचक्रं भुवा भूम्या समग्रासि
संप्रस्तम् । अस्य कीदृशस्य । रोषसमग्रास्यस्य रोषेण समग्रं संभृतमास्यं मुखं यस्य स
तादृशस्य ॥

क्रुद्धतयोग्रस्तेन व्यग्रे शत्रौ धनंजयो ग्रस्तेन ।

ईषुणा कर्णान्तरतः प्रकृष्य तरसा पपात कर्णान्तरतः ॥ ६४ ॥

१. 'ईषुमाकर्णान्तरतः प्रकृष्य तरसा मुमोच' मूल०.

तेन इषुणा नागबाणेन ग्रस्तेन व्यग्रे व्याकुले शत्रौ कर्णे सति क्रुद्धतया अतिक्रुद्ध-
तया उग्र धनजय अर्जुनोऽभूत् । ततश्च प्रकृष्य कर्णान्तरतः कर्णान्ते कर्णसमीपे
रत प्रकृतत्वात् इषु अर्जुनस्य पपात । कीदृशः । कर्णान्तरतः कर्णान्ते कर्णस्य आ-
विरते अन्तो नाशस्तत्र रत ॥

तस्य च मूर्धा रयतः कृत्तः कर्णस्य कुरुचमूर्धारयतः ।

विशिखेनाशा तेन च्छिन्ना पतिता च कुरुजनाशा तेन ॥ ६५ ॥

कुरुचमू कौरवचमू धारयत रक्षत तस्य च कर्णस्य मूर्धा शिर रयतो वेगेन तेन
विशिखेन कृत्तश्छेदित । तेन विशिखेन बाणेन कुरुजनाशा कौरवजनस्य आशा च
छिन्ना कृत्ता सा पतिता च । सहोक्तिः ॥

अथ सूतात्मजनाशे दुःखी दुर्योधनो गतात्मजनाशे ।

न मनः परमरणाय व्यधत्त निरतोऽभवच्च परमरणाय ॥ ६६ ॥

अथानन्तर गतात्मजनाशे गता आत्मजनस्य स्वकीयजनस्य आशा यस्मिन्नादृशे
सूतात्मजनाशे सूतात्मजस्य आविरथे कर्णस्य नाशस्तस्मिन् सति दुःखी दुःखवान्
दुर्योधनः परमरणाय परेषामन्येषा लोकानां मरणं तस्मै मनः न व्यधत्त । परेषां मरणं
वृथेति मनसि चक्रे इत्यर्थः । तथा परमरणाय परम उत्कृष्टश्चासौ रणं स्वयं स्वेनैव
कृतत्वात् परमरणस्तस्मै निरतोऽभूत् । तत्रैव मनश्चक्रे इत्यर्थः ॥

स नरवरोऽहनि शान्ते शिविरगतः शयनमारुरोह निशान्ते ।

प्रददावार्तायनये बलाधिपत्यं च विहितवार्ताय नये ॥ ६७ ॥

स नरवरो राजा दुर्योधनः अहनि दिने शान्ते सति प्रदोषे शिविरगतः शिविरं
सैन्यविनिवेशस्थानं गतः सन् शयनमारुरोह । निशान्ते प्रातश्च आर्तायनये शल्यनृ-
पाय बलाधिपत्यं सेनाधिपत्यं च प्रददौ । कीदृशाय । नये नीतिशास्त्रे विहितवार्ताय
विहितं कृतं वार्तां कृषिपाशुपाल्यादिवार्ताग्रहणं येन स तादृशाय ॥

बलमभियात्रस्यन्तं धर्मसुतः शल्यमतुल्या त्रस्यन्तम् ।

शक्त्या धीमानवधीनिरूप्य पृथिवीमृतां युधीमानवधीन् ॥ ६८ ॥

बलमभियात्रस्यन्तं बलं सैन्यमभि सैन्यमुल्लक्ष्य यातारो गन्तारः असयः खड्गा येषां
ते यात्रसयः तेषामन्तः नाशरूपस्तथा त्रस्यन्तं धर्मसुतात् । एवविधं शल्यः शल्य-
नृपमतुल्या अप्रतिमया शक्त्या आयुधविशेषेण धर्मसुतो युधिष्ठिरः अवधीत् । किं
कृत्वा । इमान् शल्यादीन् पृथ्वीभृता राज्ञामवधीनवशेषान् निरूप्य निश्चिन्त्य ॥

शकुनिं देवनमूलं नृपोऽपि यत्कृतिभिराददे वनमूलम् ।

तं नानाक्षमतेषु स्थिरमथ माद्रीसुतस्य नाक्षमतेषुः ॥ ६९ ॥

नृपोऽपि राजा शुभिष्ठिरोऽपि यत्कृतिभिः । स्त्रिया भावे क्ति । यस्य शकुने कृतिभिः कर्मभिः द्यूतमुख्यै वनमूल वनस्य काननस्य मूल वनवासमाददे जग्राह । त देवनमूल द्यूतक्रीडामूलम् अक्षमतेषु अक्षाणा पाशकाना मतेषु स्थिर माद्रीसुतस्य सहदेवस्य इषु शर न अक्षमत न सेहे । सहदेवेन शकुनि हत इत्यर्थः ॥

किं क्रियते लापानां बहुलतया तद्वलं बतेलापानाम् ।

वासविहव्यग्रासिग्रस्तमभूदहितविग्रहव्यग्रासि ॥ ७० ॥

लापानामालापाना बहुलतया बाहुत्येन किं क्रियते । किं बहु कथ्यते इत्यर्थः । बत खेदे अद्भुते वा । इलापानाम् इला भूमि पान्ति रक्षन्तीति इलापा राजानस्तेषां बल वासविहव्यग्रासिग्रस्त वासवि इन्द्रसूनु अर्जुन स एव हव्यग्रासी हव्याशी अग्निस्त्रेन ग्रस्तमभूत् । कीदृश तद्वलम् । अहितविग्रहव्यग्रासि अहिताना शत्रूणा ये विग्रहा शरीराणि तेषु व्यग्रा व्यापृता असय खगा यस्मिस्तत् । अवशेषा केचिद्राजान अर्जुनेन हता इत्यर्थः ॥

विधृतरसं धामवता कुरुवृन्दं महत्सु चैषु संधामवता ।

वायुसुतेनाधानि स्मरता तन्निर्मितानि तेनाधानि ॥ ७१ ॥

धामवता तैर्जोवता महत्सु महान्त कर्णादयस्तेषु मध्ये संधा प्रतिज्ञा प्राग्वहिता धार्तराष्ट्रान् शत क्षय नेष्यामीत्येवविधामवता रक्षता तन्निर्मितानि तैर्धार्तराष्ट्रै दुःशासनप्रभृतिभिर्निर्मितानि अधानि सभाया स्वकलत्रनग्रीकरणकेशाकर्षणाद्यपराधरूपाणि स्मरता वायुसुतेन भीमेन कुरुवृन्द धार्तराष्ट्रसमूह अधानि हत । सर्वे धार्तराष्ट्रा दुःशासनाद्या भीमेन हता इत्यर्थः ॥

सुनिराकृतवर्माणः शरैः कृपद्रोणसुतकृतवर्माणः ।

समरमुदस्य भिया ते पलायितास्तत्र रिपुसदस्यभियाते ॥ ७२ ॥

तत्र रिपुसदसि तस्या शत्रुसभायामभियाते पलायितायां सत्या शरैर्बाणै सुनिराकृतवर्माणः स्रुष्टु निराकृतानि छिन्नानि वर्माणि कञ्चुका येषां ते तादृशा अवशिष्टास्त्रयस्ते कृपद्रोणसुतकृतवर्माणः कृपाचार्याश्वत्थामकृतवर्माणः समरं संग्राममुदस्य त्यक्त्वा भिया भयेन पलायिता ॥

प्रेक्ष्य चमूनाशं स प्रजगाहे हृदमगाधमूनाशंसः ।

तं च समस्तं भयत स्वविद्यया कुरुपतिः समस्तम्भयतः ॥ ७३ ॥

ऊनाशस ऊना हीना आशसा जयाशा यस्य स तादृक् स कुरुपति दुर्योधन अगाधमतलस्पर्शं हृद द्वैपायनहृद नाम प्रजगाहे भयत भयेन समस्त सकल त च द्वैपायनहृद स्वविद्यया मायया समस्तमेव स्वशरीर जलरूपमेव कृत्वा । तत्रोवासेत्यर्थः ।

तथा च शल्यपर्वणि—‘ततः प्राप्तो महाराज धर्मपुत्रो युधिष्ठिर । द्वैपायनहृद् ख्यात
यत्र दुर्योधनो भवेत् ॥ शीतामलजल हृद्य द्वितीयमिव भास्करम् । माययास्तभ्य सलिल
यत्राभूत्ते सुतस्ततः ॥ अत्यद्भुतेन विधिना देवयोगेन भारत । सलिलान्तर्गत शेते दु-
र्दर्श कस्यचित्प्रभो ॥ मनुष्यस्य मनुष्येन्द्रो गदाहस्तो जनाविप ॥’ इति ॥

रणभुवि शबरचिताया वनभुवि च ततो विचित्र्य शबरचितायाम् ।
गत्वा मानी तोयं पार्थैर्वचनेन रोषमानीतोऽयम् ॥ ७४ ॥

ततोऽनन्तर शबरचिताया शबै रणहतदेहै रचिताया व्याप्ताया रणभुवि त दुर्योधन
विचित्र्य अन्वेष्ट्य, तथा शबरचिताया शबरै वनचण्डालै चिता व्याप्ता तादृश्या वनभुवि
वेनभूमौ च त विचित्र्य तत्र तमलब्ध्वा भीमेन दत्तपारितोषकै लुब्धकैर्दुर्योधन सलिले
मायया निजात्मान सस्तम्भ्य शेते इति सदर्शित । पुनः तोय द्वैपायनहृदतोयसमीप
गत्वा पार्थ युधिष्ठिरादिभि मानी बहुमानवान् अय दुर्योधन वचनेन कटुवचनेन
रोषमानीत । येन स गर्जितवानित्यर्थः ॥

सोऽपि महानिर्द्वादादुत्थाय तलात्समानहानिर्द्वादात् ।

संरम्भी मरणाय व्यधत् चेतस्तथैव भीमरणाय ॥ ७५ ॥

समानहानि कटुवचनश्रवणेन सह मानहान्या वर्तते य स तादृश सोऽपि दुर्यो-
धन महानिर्द्वादात् महानिर्द्वादात् हृदात् द्वैपायनहृदसवन्धिनः तलात् उत्थाय संरम्भी
अतिक्रुद्ध सन् मरणाय चेतो व्यधत् । तथा तेन प्रकारेण भीमरणाय भीमेन सह
गदायुद्धरणाय चेतो व्यधत् ॥

अथ रिपुभङ्गदया तौ संग्रामं कर्तुमतिशुभ गदया तौ ।

गुरुमत्सरसंपत्ती भीमो दुर्योधनश्च सरस पत्ती ॥ ७६ ॥

दधतौ मानसमाजौ जन्मन आरभ्य मोदमानसमाजौ ।

अधिकतमाशान्तरणौ जघटाते भजति पश्चिमाशा तरणौ ॥ ७७ ॥

(युग्मम्)

अथानन्तर गुरुमत्सरसंपत्ती गुरु महान् श्रो मत्सर परोत्कर्षासहन तस्य संपत्तिः
बाहुल्य ययोस्तौ, तथा पत्ती पदातिकावेव रिपुभङ्गदया शत्रुनाशप्रदया गदया आयुध-
विशेषेण सरस रसेन सह अतिशुभ परम संग्राम कर्तु जन्मन आरभ्य आजन्म आजो
गदायुद्धे मानस मनः दधतौ, तथा मोदमानसमाजौ मोदमानः हृष्यमाणः समाजः वीर-
समाजो याभ्या तौ, तथा अधिकतमाशान्तरणौ अधिकतममल्यधिकमशान्त प्रदीप्त
रणो ययोस्तौ, पश्चिमाशा वारुणी दिश भजति तरणौ, सूर्ये सायसमये गगनान्तल-
म्बिनि सूर्ये भीमो दुर्योधनश्चेत्यभौ तौ जघटाते गदायुद्धाद्यमित्यन्ते ॥

सुचिरममित्रावरणौ रोषेण बलेन च तुलितमित्रावरणौ ।

सुमहति जन्ये तान्तौ परस्परं ताडनैरजन्येतां तौ ॥ ७८ ॥

सुचिर बहुकाल बलेन हेतुना अमित्रावरणौ अमित्रान् शत्रून् आवृणुत आच्छा-
दयत यद्वा अमित्रान् अवति मारयति वा अमित्राव रणः युद्धं ययोस्तौ । 'अव रक्षणे
मारणे' च । तथा बलेन च तुलितमित्रावरणौ बलेन हेतुना तुलित मित्रं सूर्यं आवृ-
णोति आवरणं अग्निं अवरणं अविद्यमानं वरणमाच्छादनं यस्य स अवरणो वायुर्वा
याभ्या तौ तादृशौ भीमदुर्योधनौ सुमहति जन्ये युद्धे परस्परं ताडनैस्तौ तान्तौ खिन्नौ
अजन्येतां जातौ । तान्ताविति 'तमु ग्लानौ' वातु ॥

तत्र तु वायुतनयत क्रियमाणे संयुगे युवा युतनयत ।

समजनि योग्याबलतः सुयोधनः समधिकयोग्याबलतः ॥ ७९ ॥

तु पक्षान्तरे । तत्र संयुगे युद्धे क्रियमाणे सति युतनयत युत सहितं नयो यस्य
स तादृशात् वायुतनयतो भीमात् समधिकयोग्याबलतः आबलति भ्रमति आबल-
तस्य भावस्तत्ता समधिकयोग्या आबलता यस्य स तादृक् सुयोधनो दुर्योधनः समजनिः ।
तत्र हेतु — योग्याबलत इति योग्याया गदायुद्धाभ्यासस्य बलं तस्मात् । कीदृशः ।
युवा तरुणः ॥

तदनु सरोजनयनतः प्राप्याज्ञां पाण्डवो रुरोज नयनतः ।

कपटपदव्या जनतः सकटि युगपदव्याजनतः ॥ ८० ॥

सरोजनयनतः पुण्डरीकाक्षात् श्रीकृष्णात् नयनतः नेत्रात् आज्ञा संज्ञारूपा प्राप्य
पाण्डवो भीमः । यद्वा नयनतः नयेन नीत्या नतः जनतः जनसंज्ञायात् कपटपदव्या
छलमार्गेण प्रतिद्वन्द्विनं अधमाङ्गहननेन सकटि कटिस्थानेन युगपत् तुल्यकालमव्याजेन
नतो नम्रः सन् । लज्जाभरादित्यर्थः । अत एव रुरोजं भग्नं इवाभूत् । 'रुरो भङ्गे' धातुः ।
तथा च गदापर्वणि श्रीकृष्णवाक्यम् — 'उपदेशोऽनयोस्तुल्यो भीमस्तु बलवत्तरः ।
कृतयत्नतरस्त्वेष धार्तराष्ट्रो वृकोदरात् ॥ भीमसेनस्तु धर्मेण युध्यमानो न जेष्यति ।
अधर्मेण तु युध्यन्वै हन्यादेष सुयोधनम् ॥ मायया निर्जिता देवैरसुरा इति न
श्रुतम् । विरोचनश्च चक्रेण निर्जितो मायया सखे ॥ मायया चाक्षिपत्तेजो वृत्रस्य बल-
सूदन ॥ ऊरु भेत्स्यामि ते सख्ये गदयेति सुयोधनम् ॥ सोऽयं प्रतिज्ञां तां चापि पार-
यित्वारिकर्षणं । मायाविनं च राजानं माययैव निहन्तु ॥' इति ॥

प्रोज्झ्य वपूरुचमूरुद्वितये संचूर्णितोऽरिपूरुचमूरुत् ।

मारुतभूयोधनतः परमापन्नः पपात भूयोधनतः ॥ ८१ ॥

ऊरुद्वितये संचूर्णितो भीमेन अरिपूरुचमूरुत् अरीणां शत्रूणां पुरं बहुला यं चम्ब

सेनास्ता रुणद्धि इति तादृक् सन् मारुतभूयोधनत* मारुतात् भूर्जन्म यस्य स मारुत-
भूर्भूमिस्तस्य योधन युद्ध तस्माद्धेतो परमापन्न परममापन्न आपत्प्राप्त अशरण* वपू-
रुच वपुष कलेवरस्य रुच कान्ति प्रोज्झ्य त्यक्त्वा भूयोधनत भुवि योधा वीरास्तैर्नत
प्रणतो राजा दुर्योधन पपात ॥

मुदिततरा जनितान्ते शत्रुबले निपतिते च राजनि तान्ते ।

प्रापुः शिविरं तारस्वनिताः पार्था निशि विरन्तारः ॥ ८२ ॥

जनितान्ते जनितोऽन्तो यस्य तत्तादृशे शत्रुबले रिपुसैन्ये सति, तथा राजनि दुर्यो-
धने च तान्ते खिन्ने सति निपतिते च सति मुदिततरा अतीव हृष्टा* पार्था युधिष्ठि-
रस्य विरन्तार विश्रामयुक्ता तारस्वनिता. गम्भीरसिंहनादा निशि रात्रौ शिविरं
सेनानिवेशस्थान प्रापु ॥

सममुत्कटेकेतनया स्वसेनया पाण्डवस्य कटके तनयाः ।

द्रोणभुवाहन्यन्तप्राप्ते सुप्ताः क्षणादिवाहन्यन्त ॥ ८३ ॥

उत्कटेकेतनया उद्भटध्वजया स्वसेनया पाण्डवसेनया सम सहैव पाण्डवस्य युधिष्ठि-
रस्य कटके सैन्ये सुप्तास्तनया द्रौपदेया अहनि दिने अन्तप्राप्ते सति क्षणादिव अह-
न्यन्त हता* । एतदाख्यान सौप्तिके पर्वणि तत एवोक्तम् ॥

अथ कटके तनयानां वीक्ष्य तर्ति विहितयमकेतनयानाम् ।

अजनि सतापापासा कृष्णानशनेन काङ्क्षितापापा सा ॥ ८४ ॥

अथानन्तर सौप्तिके विहितयमकेतनयाना विहित यमकेतनेऽन्तकण्ठे यान यथा
सा तादृशी तनयाना सुताना तति वीक्ष्य अपासा शस्योरैक्यात् अपाशा निराशा सा
द्रौपदी अनशनेन प्रायोपवेशनेन सतापा अजनि । कीदृशी । काङ्क्षितापापा काङ्क्षितम-
पाप धर्मो यस्या सा ॥

तस्या धीरोधरतः क्रोधेन वृकोदरोऽतिधीरो धरतः ।

द्रौणिमशङ्कालाभः समाद्रवत्तर्ककेशं कालाभः ॥ ८५ ॥

तस्या द्रौपद्या धीरोधे प्रायोपवेशनबुद्धिरोधे रत* भीम धरत पर्वतादपि अतिधीर
क्रोधेन द्रौणिमश्वत्थामान समाद्रवत् । कीदृश । कालाभ अन्तकोपम* । पुन कीदृश* ।
अशङ्कालाभः विशङ्क ॥

कृतरिपुमानवनाशं पाण्डवनिधनाय दीप्यमानवनाशम् ।

जीवितलोभी मत्या विससर्जैषीकमाकुलो भीमत्या ॥ ८६ ॥

१ 'पार्था रणान्निशि विरन्तारः' मूल० २ 'पार्षतस्य' मूल० ३ 'कर्कश भृश
'कालाभः' मूल०.

जीवितलोभी जीवितार्थी स अश्वत्थामा कृतारिपुमानवनाशम्, तथा दीप्यमानव-
नाश दीप्यमानानि वनानि आशाश्च येन तत् तादृशमैषीकमस्त्र भीमत्या भयसहितया
मत्या बुद्ध्या आकुलः सन् विससर्ज अक्षिपत् । तथा च सौप्तिके पर्वणि—‘इत्युक्त्वा
राजशार्दूल द्रोणपुत्र प्रतापवान् । सर्वलोकप्रमोहार्थं तदस्त्रं प्रमुमोच ह ॥ ततस्तस्या-
मिषीकाया पावकं समजायत । प्रधक्ष्यन्निव लोकास्तान्कल्पान्तकयमोपम ॥’ इति ॥

कृतवधरागमनेन प्रयुक्तमैषीकमन्तरागमनेन ।

सज्जनमानसहसस्तदस्त्रमरुणत्पुरः पुमानसहं सः ॥ ८७ ॥

कृत वधस्यार्जुनवधस्य रागोऽभिलाषो येन तत्तादृशमनेन अश्वत्थामा प्रयुक्तमैषीक-
मस्त्रं स सज्जनमानसहसं सज्जनानां मानसमेव मानसं सरं तत्र हसं पुमान् श्रीकृष्णः
अन्तरा मध्ये गमनेन । मध्यगो भूवेत्यर्थः । तदैषीकमस्त्रम् अरुणत् रुरोव । शान्तिमन-
यदित्यर्थः । कदा । पुर । कीदृशं तदस्त्रम् । असहं दुः सहम् ॥

उद्धतरोदस्त्रस्य त्रिदशं तेजस्ततोऽकरोदस्त्रस्य ।

नातिचिरायास्तोकं शोषितमुदरस्थमुत्तरायास्तोकम् ॥ ८८ ॥

ततोऽनन्तरमुद्धते उच्चैर्हते रोदसी यावापृथिव्यौ येन तत्, तथा त्रस्य त्रिदशं त्रस्यन्तं
त्रिदशां देवा यस्मात्तत्तादृशमस्त्रस्य ऐषीकस्य तेजः, नातिचिराय शीघ्रमेव अवन्ध्यप्र-
भावत्वात्स्वकार्यमविद्यायाविरामात् उत्तराया अर्जुनसुताभिर्मन्युस्त्रिय उदरस्थमस्तोकं
महान्तं महातेजोवन्तं तौ कर्मा शोषितमकरोत् दग्धमकरोत् ॥

स च मणिमच्छशिरोगं द्रौणिः प्रभया कृतांशुमच्छशिरोगम् ।

पश्यन्मैषीकान्तं प्रददौ भीमाय जीवनैषी कान्तम् ॥ ८९ ॥

स च द्रोणिरश्वत्थामैषीकान्तमैषीकस्यास्त्रस्यान्तं प्रागुद्दिष्टक्रमेणान्तं नाशं पश्यन्
जीवनैषी जीवितैषी भीमेन प्रतिज्ञाततद्वधात् अच्छशिरोगं निर्मलोत्तमाङ्गतम्, तथा
प्रभया दीप्त्या कृतांशुमच्छिरोगं कृतं अशुभं सूर्यस्य शशिनः चन्द्रमसश्च रोगः
स्वकान्तिजितत्वाद्येन स तादृशं महाप्रभावं मणिं भीमाय भीमसेनाय स्वशिरं प्रतिनि-
धितया प्रददौ ॥

मुख्यं विप्राणान्तं द्रौणिं भीमो मुमोच विप्राणां तम् ।

स च गुरुभूवरमण्या हरणादभिनन्दितो बभूव रमण्या ॥ ९० ॥

विप्राणान्तं विगतं प्राणानामन्तो यस्य स तादृशम् । जीवितं (वन्तः) मेवेत्यर्थः । तं वि-
प्राणामग्र्यजन्मनां मुख्यं द्रौणिमश्वत्थामानं भीमो मुमोच । स च भीमः गुरुभूवरमण्या
गुरोर्द्रोणाचार्याद्भूषणपतिर्यस्य स गुरुभूः अश्वत्थामा तस्य या वरमणी महाप्रभावो मणिः ।
मणीशब्दः स्त्रीलिङ्गोऽप्यस्ति । तस्या हरणात् रमण्या द्रौपद्या अभिनन्दितः बहुस्तुतो
बभूव । एतदाख्यानं च सौप्तिके पर्वणि तत एवोद्धम् ॥

सफलाशंसं जयत. पार्थ चाकर्ण्य परवशं संजयत. ।

सुविषादी प्रास्थित तां धृतराष्ट्रो रणभुव सुदीप्रास्थितताम् ॥ ९१ ॥

जयतस्तादृशि महायुद्धे जयात् हेतो सफलाशंस सफला आशसा इच्छा शत्रुहर-
णेच्छा यस्य स तादृश पार्थ युधिष्ठिर परवश भीमादिवार्ताग्रहणपरवश संजयत संज-
यात् आकर्ण्य श्रुत्वा सुविषादी निजतनयादिकुरुस्वरवधेन महादुःखी ता रणभुव स-
ग्रामभूमिं धृतराष्ट्रो राजा प्रास्थित प्रस्थानाभिमुखो बभूव । कीदृशी रणभुवम् । सुदीप्रा-
स्थितता सुदीप्राणि यान्यस्थीनि रणहतवीरशरीरास्थीनि तैस्तता भृताम् ॥

स विधुतहस्तान्ताभि स्त्रीभिः सार्धं कुरूद्रहस्तान्ताभि. ।

हृतचेता. स्वापत्यश्रेणीषु रुरोद निपतितास्वापत्य ॥ ९२ ॥

स कुरूद्रहो धृतराष्ट्र विधुतहस्तान्ताभि विपादेन विधुता कम्पिता हस्तान्ता पा-
णिप्रान्ता यामिस्ता. तादृशीभिस्तान्ताभि खिन्नाभि स्त्रीभि गान्धारीप्रभृतिभि सार्धं
हृतचेता विषादेन अतिमूर्च्छितचेता. निपतितासु रणभूमौ पतितासु स्वापत्यश्रेणीषु स्व-
तनयपङ्क्तिषु शतसंख्यात्वात्तेषामापत्य तत्सविध गत्वा रुरोद अरुदत् ॥

अथ कुन्तीतनयेन स्मृत्वा कर्तव्यमव्यतीतनयेन ।

तच्छमने त्रस्तेन प्रचोदित पुण्डरीकनेत्रस्तेन ॥ ९३ ॥

अथानन्तरमव्यतीतनयेन अव्यतीत अनुलङ्घित नयो नीतिर्येन स तादृशेन तेन
कुन्तीतनयेन युधिष्ठिरेण कर्तव्य तदुपसान्वनादिकार्यं स्मृत्वा त्रस्तेन तच्छापत्रस्तेन
तच्छमने तद्दुःखशमने पुण्डरीकनेत्र श्रीकृष्ण प्रचोदित । भवद्भि सपदि धृतराष्ट्र-
नृपोपसान्वन विधेयमित्युक्त्वा युधिष्ठिर श्रीकृष्ण प्राचोदयदित्यर्थ । एतदाख्यान
विशोकपर्वणि तत् एवोक्तम् ॥

पार्थाः सन्नमनेन प्रसादितं केशवेन सन्नमनेन ।

तं नरदेवं दन्तद्युतिखचितमुखेन्दव पदेऽवन्दन्त ॥ ९४ ॥

पार्था युधिष्ठिराद्या सन्नमतितु खित सन्नमनेन सत् शोभन पापहारि नमन प्रणति-
र्यस्य स तादृशेन अनेन केशवेन श्रीकृष्णेन प्रसादितमुपसान्वित त नरदेव राजान
धृतराष्ट्र पदे चरणे । जातावेकवचनम् । पदयो अवन्दन्त प्रणेमु । कीदृशा पार्था ।
दन्तद्युतिखचितमुखेन्दव मुखचन्द्रा येषा ते तादृशा ॥

कपटापादनमस्यन्नालिङ्ग्य युधिष्ठिरं सपादनमस्यम् ।

समर्दायादान्तं राजा मारुतिमियेष दायादान्तम् ॥ ९५ ॥

स धृतराष्ट्र कपटापादन कपटस्य मायाया आपादन विधानमस्यन् क्षिपन् पादनमस्यं
पादयोर्नमस्य प्रणत युधिष्ठिरमालिङ्ग्य अदान्त शान्तस्वरूपम् । विनीतमित्यर्थ । तथा

दायादान्त दायादाना खपुत्राणामन्त विनाशम् । 'दायादौ सुतबान्ववौ' इत्यमर । तादृश
मारुति भीम समर्दाय खभुजाभ्या निष्पीड्य मर्दयितु भस्मीकर्तुमियेष । एतदाख्यान
भारते स्त्रीपर्वणि—'वर्मराज परिष्वज्य सान्त्वयित्वा च भारत । दुष्टात्मा भीममन्वै-
च्छद्दिधक्षुरिव पावक ॥' इति ॥

अथ रुषिततमायायःस्थापितमददानृपाय ततमायाय ।

भीमं नरकारिरजः स चामुना श्लिष्यता पुनरकारि रजः ॥ ९६ ॥

अथानन्तरमज न जात अज अनादि नरकारि भौमासुरहन्ता श्रीकृष्ण तत-
मायाय तता वितता माया छल येन स तादृशाय रुषिततमाय निजसुतसंहारेण
अतिकुद्वाय नृपाय धृतराष्ट्राय अयोमय स्थापित भीम भीमसेनमचक्षुष धृतराष्ट्रस्य
वञ्चनाय अग्रे अददात् । यमयोमय भीम धृतराष्ट्र आलिलिङ्गेत्यर्थः । स चेति अमुना
तमयोमय भीम श्लिष्यता आलिलिङ्ग्यता स च अयोमयो भीम रज धूलिरूप पुन
अकारि । तथा च स्त्रीपर्वणि—'तस्य सकल्पमाज्ञाय भीम प्रत्यशुभ हरि । भीमसा
क्षिप्य पाणिभ्या प्रददौ भीममायसम् ॥ प्रागेव तु महाबुद्धिर्बुद्ध्वा तस्येङ्गित हरि । स-
विधान महाप्राज्ञस्तस्य चक्रे जनार्दन' ॥ त प्रगृह्यैव पाणिभ्या भीमसेनमयोमयम् । बभञ्ज
बलवद्राजा मन्यमानो वृकोदरम् ॥ नागायुतबलप्राण स राजा भीममायसम् । भक्त्या
विमथितोरस्क सुखाव रुविर मुखात् ॥ तत पपात मेदिन्या तथैव रुधिरोक्षित ।
सपुष्पिताग्रशिखर पारिजात इव द्रुम ॥ पर्यगृह्यश्च त विद्वान्सूतो गावल्गानिस्ता ।
शनैरित्यब्रवीच्चैन शमयन्सान्वयन्निव ॥ स तु भीम समुत्सृज्य गतमन्युर्महायशा ।
हा हा भीमेति चुक्रोश भूय शोकसमन्वित ॥ त विदित्वा गतक्रोध भीमसेनववार्दि-
तम् । वासुदेवो वर पुसामिद वचनमब्रवीत् ॥ मा शुचो धृतराष्ट्र त्व नैप भीमस्त्वया
हतः । आयसी प्रतिमा ह्येषा त्वया राजन्निपातिता ॥ त क्रोधवशमापन्न विदित्वा भर-
तर्षभ । मयापकृष्ट कौन्तेयो मृत्युदघ्नान्तर गत ॥ नहि ते राजशार्दूल बलतुल्योऽस्ति
कश्चन ॥' इत्यादि ॥

दु ख्यासहतेन क्षितिभर्त्रा तदनु हतधिया सह तेन ।

गङ्गावप्रे तेभ्यः प्रददुस्ते सलिलमाहवप्रेतेभ्यः ॥ ९७ ॥

तदनु तदनन्तर दु ख्यासहतेन महादु खेन य आयास खेदस्तेन हतेन, तथा हत-
धिया अतिमोहितमनस्केन तेन क्षितिभर्त्रा राज्ञा धृतराष्ट्रेण सह आहवप्रेतेभ्यः सप्रा-
महतेभ्यस्तेभ्यः कुरुपाण्डवेभ्यः ते युधिष्ठिराद्या गङ्गावप्रे गङ्गातीरे सलिलमौर्ध्वदैहिक-
कर्मोपयुक्तसलिलाञ्जलिप्रदान प्रददु वितेरु ॥

तत्र च तापनिमग्नाविद्धेव जवात्पृथा जगाद तापनिमग्ना ।

स्मृतकर्तव्या जातं वैकर्तनिमात्मनो गतव्याजा तम् ॥ ९८ ॥

तत्र च देशे तापनिमग्ना तापे मनस्तापे निमग्ना ब्रूहिता जवाद्धेगेन अग्नौ जातवे-
दसि इद्वेव दीप्तेव स्मृतकर्तव्या स्मृत कर्तव्य स्वकीय बाल्यावस्थाकरणीय यथा तादृशी

गतव्याजा निर्व्याजा पृथा कुन्ती आत्मन तत्सकाशात् जात वैकर्तनि कर्ण तापनि
तपनस्य सूर्यस्यापत्य तापनिस्त तापनि जगाद । युधिष्ठिरादिभि रह कर्णपराक्रम स्म-
रद्भि तद्रहस्य तेभ्यो जगाद कुन्तीत्यर्थ । तथा च स्त्रीपर्वणि—‘तत स पुरुषव्याघ्रः
कुन्तीपुत्रो युधिष्ठिर । उवाच मातर वीरो नि श्वसन्निव पन्नग ॥ य शरोर्मिध्वजाव-
न्तो महाभुजपरिक्रम । तुल्यशब्दप्रणुदितो महाहृदमहारथ ॥ यस्येषुमात्रमासाद्य ना-
न्यस्तिष्टेद्वनजयात् । कथ पुत्रो भवत्या स देवगर्भ पुरामवत् ॥’ इति । ‘तत.
कुन्ती महाराज सहसा शोककर्षिता । रुदती मन्दया वाचा पुत्रान्वचनमब्रवीत् ॥ य
स वीरो महेष्वासो रथयूथपयूथप* । अर्जुनेन हत सख्ये वीरलक्षणलक्षित* ॥ य सू-
तपुत्र मन्यन्व राधेयमिति पाण्डवा । यो व्यराजच्चमूमध्ये दिवाकर इव प्रभु ॥ स
हि व पूर्वजो भ्राता भास्करान्मध्यजायत । कुण्डली कवची शूरो दिवाकरसम-
प्रभ ॥’ इति ॥

स च राजा तापनये कृतपरितापो वधेऽस्य जातापनये ।

स्वगुणैर्भास्वरिताय प्रददौ सलिलं निरस्तभा. स्वरिताय ॥ ९९ ॥

स च राजा युधिष्ठिर जात अपनय तत्सहोदरभ्रातु कर्णस्य वधेन यस्मिन्स ता-
दृशे अस्य कर्णस्य वधे कृतपरिताप विहितसताप सन् स्वगुणैः स्वकीयगुणैः भास्वरि-
ताय शोभिताय स्व स्वर्गमिताय गताय तापनये तपनस्य सूर्यस्यापत्य तापनि. कर्णः
तस्मै सलिल पारलौकिक सलिलाञ्जलि प्रददौ विततार ॥

कृतपितृजनकार्येण त्यक्तशुचा धर्मजेन जनकार्येण ।

प्रापे पूर्वाद्यानां नादैः पूर्णा पुरेव पूर्वाद्यानाम् ॥ १०० ॥

कृत पितृजनस्य आहवप्रेतपितृजनस्य कार्यमौर्ध्वदैहिक येन स तादृशेन, तथा त्यक्त-
शुचा अत एवोज्झितशोकेन जनकार्येण जनकवज्जनकराजर्षिवत् आर्येण प्रशस्येन तेन
धर्मजेन वाद्याना शङ्खदुन्दुभिमुदङ्गादीना नादैः पुरा इव प्रागिव पूर्णा पूर्वाद्याना पूर्वे च
आद्याश्च पूर्वपुरुषा तेषा पूर्नगरी प्रापे प्राप्ता । ‘पू स्त्री पुरीनगयौ वा’ इत्यमरः ॥

स निहतचार्वाकारी राजा राज्यं समेत्य चार्वाकारी ।

विधिवदपादपरागः पृथ्वी नृपमौलिपतितपादपरागः ॥ १०१ ॥

निहतचार्वाकारि निहताश्चार्वाका नास्तिका अरयो येन स तादृशः, तथा चार्वा-
कारी चारु रम्य य आकारस्तद्वान्, तथा अपराग. अपगत राग विषयेष्वासक्ति-
र्यस्य स तादृक्, तथा नृपमौलिपतित पादपराग चरणरेणुर्यस्य स तादृशः स नृपो
युधिष्ठिर. राज्य समेत्य प्राप्य विधिवत् सम्यक् पृथ्वी महीमपात् आरक्षत् । ‘पा
रक्षणे’ धातु ॥

सामो लपिता महतः सकलं ज्ञानं कुरोः कुलपितामहतः ।

स कनीयो गोविन्दद्योतितकृत्यः कृतानुयोगोऽविन्दत् ॥ १०२ ॥

दायादान्त दायादाना स्वपुत्राणामन्त विनाशम् । 'दायादौ सुतबान्धवौ' इत्यमर । तादृश
मासुति भीम समर्दाय स्वभुजाभ्या निष्पीड्य मर्दयितु भस्मीकर्तुमियेष । एतदाख्यान
भारते स्त्रीपर्वणि—'वर्मराज परिष्वज्य सान्त्वयित्वा च भारत । दुष्टात्मा भीममन्वै-
च्छदिवक्षुरिव पावक ॥' इति ॥

अथ रुषिततमायायःस्थापितमददानृपाय ततमायाय ।

भीमं नरकारिरजः स चामुना श्लिष्यता पुनरकारि रजः ॥ ९६ ॥

अथानन्तरमज न जात अज अनादि नरकारि भौमासुरहन्ता श्रीकृष्ण तत-
मायाय तता वितता माया छल येन स तादृशाय रुषिततमाय निजसुतसंहारेण
अतिक्रुद्धाय नृपाय धृतराष्ट्राय अयोमय स्थापित भीम भीमसेनमचक्षुषः धृतराष्ट्रस्य
वञ्चनाय अग्रे अददात् । यमयोमय भीम धृतराष्ट्र आलिलिङ्गैत्यर्थः । स चेति अमुना
तमयोमय भीम श्लिष्यता आलिङ्ग्यता स च अयोमयो भीम रज धूलिरूप पुन
अकारि । तथा च स्त्रीपर्वणि—'तस्य सकल्पमाज्ञाय भीम प्रत्यशुभ हरि । भीममा
क्षिप्य पाणिभ्या प्रददौ भीममायसम् ॥ प्रागेव तु महाबुद्धिर्बुद्ध्वा तस्येक्षित हरि । स-
विधान महाप्राज्ञस्तस्य चक्रे जनार्दन ॥ त प्रण्वैव पाणिभ्या भीमसेनमयोमयम् । बभञ्ज
बलवद्राजा मन्यमानो वृकोदरम् ॥ नागायुतबलप्राण स राजा भीममायसम् । भक्त्या
विमथितोरस्क सुल्लाव रुविर मुखात् ॥ तत पपात मेदिन्या तथैव रुविरोक्षितः ।
सपुष्पिताप्रशिखर पारिजात इव द्रुम ॥ पर्यगृह्णश्च त विद्वान्सूतो गावल्गानिस्ता ।
शनैरित्यब्रवीच्चैन शमयन्सान्त्वयन्निव ॥ स तु भीम समुत्सृज्य गतमन्युर्महायशाः ।
हा हा भीमेति चुक्रोश भूय शोकसमन्वित ॥ त विदित्वा गतक्रोव भीमसेनवार्दि-
तम् । बासुदेवो वर पुसामिद वचनमब्रवीत् ॥ मा शुचो धृतराष्ट्र त्व नैष भीमस्त्वया
हतः । आयसी प्रतिमा ह्येषा त्वया राजन्निपातिता ॥ त क्रोववशमापन्न विदित्वा भर-
तर्षभ । मयापकृष्ट कौन्तेयो मृत्युदघ्नान्तर गत ॥ नहि ते राजशार्दूल बलतुल्योऽस्ति
कश्चन ॥' इत्यादि ॥

दुःखायासहतेन क्षितिभर्त्रा तदनु हतधिया सह तेन ।

गङ्गावप्रे तेभ्यः प्रददुस्ते सलिलमाहवप्रेतेभ्यः ॥ ९७ ॥

तदनु तदनन्तर दुःखायासहतेन महादुःखेन य आयास खेदस्तेन हतेन, तथा हत-
धिया अतिमोहितमनस्केन तेन क्षितिभर्त्रा राज्ञा धृतराष्ट्रेण सह आहवप्रेतेभ्यः सग्रा-
महतेभ्यस्तेभ्यः कुरुपाण्डवेभ्यः ते युविष्ठिराद्या गङ्गावप्रे गङ्गातीरे सलिलमौर्ध्वदैहिक-
कर्मोपयुक्तसलिलाञ्जलिप्रदान प्रददुः वितेरु ॥

तत्र च तापनिमग्नाविद्धेव जवात्पृथा जगाद तापनिमग्ना ।

स्मृतकर्तव्या जातं वैकर्तनिमात्मनो गतव्याजा तम् ॥ ९८ ॥

तत्र च देशे तापनिमग्ना तापे मनस्तापे निमग्ना ब्रूहिता जवाद्धेगेन अग्नौ जातवे-
दसि इद्धेव दीप्तेव स्मृतकर्तव्या स्मृत कर्तव्य स्वकीय बाल्यावस्थाकरणीय यथा तादृशी

गतव्याजा निर्व्याजा पृथा कुन्ती आत्मन तत्सकाशात् जात वैकर्तनि कर्ण तापनि तपनस्य सूर्यस्यापत्य तापनिस्त तापनि जगाद । युधिष्ठिरादिभि रह कर्णपराक्रम स्मरद्भि तद्रहस्य तेभ्यो जगाद कुन्तीत्यर्थ । तथा च स्त्रीपर्वणि—‘तत स पुरुषव्याघ्रः कुन्तीपुत्रो युधिष्ठिर । उवाच मातर वीरो नि श्वसन्निव पन्नग ॥ य शरोर्मिध्वजावन्तो महाभुजपरिक्रम । तुल्यशब्दप्रणुदितो महाहृदमहारथ ॥ यस्येषुमात्रमासाद्य नान्यस्तिष्ठेद्धनजयात् । कथ पुत्रो भवत्या स देवगर्भ पुराभवत् ॥’ इति । ‘तत कुन्ती महाराज सहसा शोककर्षिता । रुदती मन्दया वाचा पुत्रान्वचनमब्रवीत् ॥ य स वीरो महेष्वासो रथयूथपयूथप । अर्जुनेन हत सख्ये वीरलक्षणलक्षित ॥ य सूतपुत्र मन्यध्व राधेयमिति पाण्डवा । यो व्यराजन्मूमध्ये दिवाकर इव प्रभु ॥ स हि व *पूर्वजो भ्राता भास्करान्मध्यजायत । कुण्डली कवची शूरो दिवाकरसमप्रभ ॥’ इति ॥

स च राजा तापनये कृतपरितापो वधेऽस्य जातापनये ।

स्वगुणैर्भास्वरिताय प्रददौ सलिलं निरस्तभा स्वरिताय ॥ ९९ ॥

स च राजा युधिष्ठिर जात अपनय तत्सहोदरभ्रातु कर्णस्य वधेन यस्मिन्स तादृशे अस्य कर्णस्य वधे कृतपरिताप विहितसताप सन् स्वगुणै स्वकीयगुणै भास्वरिताय शोभिताय स्व स्वर्गमिताय गताय तापनये तपनस्य सूर्यस्यापत्य तापनि कर्ण तस्मै सलिल पारलौकिक सलिलाञ्जलि प्रददौ विततार ॥

कृतपितृजनकार्येण त्यक्तशुचा धर्मजेन जनकार्येण ।

प्रापे पूर्वाद्यानां नादैः पूर्णा पुरेव पूर्वाद्यानाम् ॥ १०० ॥

कृत पितृजनस्य आहवप्रेतपितृजनस्य कार्यमौर्ध्वदैहिक येन स तादृशेन, तथा त्यक्तशुचा अत एवोज्झितशोकेन जनकार्येण जनकवज्जनकराजर्षिवत् आर्येण प्रशस्येन तेन धर्मजेन वाद्याना शङ्खदुन्दुभिर्मृदङ्गादीना नादै पुरा इव प्रागिव पूर्णा पूर्वाद्याना पूर्वे च आद्याश्च पूर्वपुरुषा तेषा पूर्नगरी प्रापे प्राप्ता । ‘पू स्त्री पुरीनगर्यौ वा’ इत्यमर ॥

स निहतचार्वाकारी राजा राज्यं समेत्य चार्वाकारी ।

विविधदपादपरागः पृथ्वीं नृपमौलिपतितपादपरागः ॥ १०१ ॥

निहतचार्वाकारि निहताश्चार्वाका नास्तिका अरयो येन स तादृशः, तथा चार्वाकारी चारु रम्य य आकारस्तद्वान्, तथा अपराग अपगत राग विषयेष्वासक्तिर्यस्य स तादृक्, तथा नृपमौलिपतित पादपराग चरणरेणुर्यस्य स तादृशः स नृपो युधिष्ठिर राज्य समेत्य प्राप्य विविधत् सम्यक् पृथ्वीं महीमपात् आरक्षत् । ‘पारक्षणे’ धातु ॥

साम्नो लपिता महतः सकलं ज्ञानं कुरोः कुलपितामहतः ।

• स कनीयो गोविन्दद्योतितकृत्यः कृतानुयोगोऽविन्दत् ॥ १०२ ॥

महतं साम्नं सान्त्वयस्य सकलजनेषु प्रयोज्यस्य लपिता वक्ता, यद्वा महतः महनीयस्य साम्नं सामवेदस्य लपिता अवीता, तथा गोविन्दद्योतितकृत्य गोविन्देन श्रीकृष्णेन द्योतितं प्रकाशितं कृत्य यस्य स तादृशः, तथा कनीयं अत्यल्पं कृत्वा कृतानुयोगः कृतप्रश्नः सन् श्रीकृष्णसंदर्शितकृत्यं स युधिष्ठिरः कुरोः कुलपितामहं कुरुकुलपितामहात् श्रीभीष्मपितामहात् ज्ञानं सकलं राजनीतिचतुर्वर्गवाप्तिपूर्वकमोक्षमार्गोपदेशरूपमविन्दत् लेभे । एतच्च शान्तिपर्वणि रणभूमौ शय्योपविष्टश्रीभीष्मपितामहादधिगतं युधिष्ठिरवृषेणेत्यूहम् ॥

पदमत्र च मुक्ततनावसुभिर्वसुभिः सममुपेयुषि शान्तनवे ।

धृतराष्ट्रमुखैर्गुरुभिः सह तां स हतांहसमन्वशिषद्वसुधाम् ॥१०३॥

असुभिः प्राणैः मुक्ततनौ त्यक्तशरीरे, तथा वसुभिः अष्टभिर्वसुनामभिर्देवैः समं पदं स्थां कला वसुनामधेयदेवरूपामुपेयुषि अत्र शान्तनवे अस्मिन् श्रीभीष्मपितामहे धृतराष्ट्रमुखैर्गुरुभिः धृतराष्ट्रप्रभृतिभिः कुलगुरुभिः सह ता वसुनां भूमिमन्वशिषत् शशास । कीदृशीम् । हताहसम् हतानि दूरीकृतानि अहासि अदण्ड्यदण्डादीनि पापानि यस्यां सा तादृशीम् ॥

वसुधान्यवती वशयन्वसुधां परमं हयमेधमनल्परसम् ।

सहितो यजनाभिमुखैः सहितो महितं विततानं निकामहितम् ॥१०४॥

वसुधान्यवतीं वसूनि धनानि धान्यानि च तद्वती वसुधा चतुरन्तभूमिं वशयन् दिग्विजयेन वशीकुर्वन् यजनाभिमुखैः यजनदानादिमुखैः कर्मभिः सहितो युक्तं निकामहितमतिहितं महितं पूजितं परममुत्कृष्टं हयमेधमन्वमेध यज्ञमुख्यं विततानं अकरोत् । कथम् । अनल्परसम् अनल्पं महान् रसस्तत्परीभावनं यस्मिन् कर्मणि तथा ॥

मुखेन नागसाह्वये पुरे वसन्सभारतः ।

ररक्ष गां पुरुरवाः पुरेव सन्स भारतः ॥ १०५ ॥

नागसाह्वये पुरे हस्तिनापुरे वसन्, तथा तत्सभारतं सज्जनानां या सभा गोष्ठीं तत्र रतः स भारतः स युधिष्ठिरः गां भूमिं ररक्ष अशिषत् । क इव । पुरुरवा राजप्रवर इव । यथा पुरुरवा राजा गां महीं ररक्ष तथेति शिवम् ॥

इति श्रीमहाकविवासुदेवविरचिते युधिष्ठिरविजये महाकाव्येऽष्टमः आश्वासः ।

समाप्तश्चैष युधिष्ठिरविजयाख्यो ग्रन्थः सटीकः ।

१ पूर्वार्धे (चतुर्थीश्वास) समाप्तौ—

‘वस्त्रक्षिसप्ताब्ज (१७२८) मिते वर्षे विक्रमभूभृतः ।

कृतैषा रत्नकण्ठेन टीका शिष्यहितामिधा ॥

अनुष्टुब्गगणनया श्लोकसहस्राणि २९०० । शुभमस्तु प्रजाभ्यः ।

गङ्गावरस्य पाठार्थं सुशिष्यस्योपयोगिनी ।

टीकैषा विहिता तेन सज्जनानन्ददायिनी ॥’

इति लिखितमासीत्.

युधिष्ठिरविजयस्य श्लोकानुक्रमणी ।

	आ	श्लो०	पृ०		आ	श्लो०	पृ०
अंसभुवि भ्रमरचिता	१	८८	२१	अथ तरसा दक्षोभी	७	११७	१९०
अकृत च रमा सान्त्व	५	८३	११९	अथ तरसा पत्येन	६	६२	१४०
अक्षतिमानाद्यून	७	११८	१९०	अथ तरसापायासीद्धो	७	४३	१७३
अगमचारुडेन	२	३३	३०	अथ तरसा रामासु	२	१०३	४६
अङ्ग महानिद्रोऽहम्	५	१६	१०३	अथ तिमिरमहानिकरै	२	९४	४५
अचिरादीहल्यजन	४	३५	८४	अथ तिलशोभि विहा	२	९०	४४
अचिरादूरावस्य	३	८९	७०	अथ तौ भासुरतरसौ	३	१	५०
अजनि च यो गवि रा	३	४६	६१	अथ दधुरामोद	२	३६	३१
अजनि च शून्या तस्य	६	२१	१३०	अथ दन्तुरगजवन्तं	६	३२	१३३
अजनि तु भूरिभराजौ	७	१०	१६५	अथ दुःशासनमुदितः	३	६८	६५
अजनि पुनर्मणितेन	२	१०७	४७	अथ धृतनानाविद्य.	६	१४६	१६२
अतिमत्तासुरसमिति	३	१११	१८७	अथ नरदेवनिदेशात्	५	१	१००
अतिसुरभि दानेन	७	१०६	७५	अथ नवकोकनदेन	२	५४	३५
अथ कटके तनयाना	८	८४	२१५	अथ नानापत्रा सा	८	२९	२०३
अथ कपिकेतावदय	८	६०	२१०	अथ नृपमस्तकलीनां	६	६०	१४०
अथ कुन्तीतनयेन	८	९३	२१७	अथ परमत्सरवेगा	४	३	७७
अथ कुरुराजकुमारैः	१	२९	८	अथ परसेनागस्य	७	१३३	१९४
अथ कुरुराष्ट्रादिष्टा	६	१	१२६	अथ पार्थशिलीमुखाकृ	४	९५	९८
अथ कुरुसेनाध्वान	४	६	७८	अथ पुनराजावार्ता	७	११५	१८९
अथ कृतकच्छविहारैः	२	७६	४१	अथ पृथुबलमानमद.	७	५२	१७५
अथ कृतनीचारिजया	१	४८	१२	अथ पृथुरागमदस्त्रीसा	१	७२	१७
अथ कृतभूयानेषु	७	१४०	१९५	अथ पृथुरूपद्रविणा	१	८०	१९
अथ कृतमन्त्रस्तेन	७	८३	१८२	अथ बलमद्रमुखानां	२	३१	३०
अथ कृतसंचारेभ्यः	७	९५	१८५	अथ भगदत्तेभान्त	७	६६	१७८
अथ कौन्तेयावनत	३	९२	७१	अथ भङ्गानवमरुत	२	४९	३४
अथ कौरवकुशूत	३	१०५	७४	अथ भीमो घोरगदो	८	४७	२०७
अथ गजमभियातेन	७	६२	१७७	अथ मतिमानिषुमहिते	७	६५	१७८
अथ गिरिवप्राकारं	२	१	२३	अथ मधुरकान्तेभ्य	२	१००	४६
अथ गृहमच्छस्तस्य	१	६६	१६	अथ मधुर रुचिमदस्य	८	५०	२०७
अथ तटमापूरयत	५	३६	१०८	अथ मुदिताशापे न	८	६३	२१०

	आ	श्लो०	पृ०		आ	श्लो०	पृ०
अथ सुरहा स खरयन्	७	१२१	१९१	अथ हरिमानीतान्तः	६	१२०	१५५
अथ मृगराजद्विपिन	१	११		अथ हिमशीकरजाल	२	९६	४५
अथ रभसादभिय त	८	४४	२०६	अदिशदसौ भद्राय	६	६४	१४१
अथ रभसेनानीक	७	१	१६३	अथ भृश तनुजवता	६	२६	१३१
अथ रभसेनोदीर्ण	५	४५	११०	अथ समुत्सवलोल	१	६७	१६
अथ रमितोवास	२	३९	३२	अथ हि कोदण्डेन	६	२५	१३१
अथ रविरस्तमहास्त	७	६८	१७९	अधरितसारवताल	२	१०९	४८
अथ रिपुकेसरिदम्भ	४	६९	९२	अधिकतमनिशाता	७	२२	१६८
अथ रिपुचक्रान्तरसा	१	५१	१२	अधिकतमाशान्तस्य	६	१३६	१५७
अथ रिपुभङ्गदया तौ	८	७६	२१३	अधिकतमोदात्ताभ्यां	३	३	५१
अथ रिपुभासामन्त	३	५२	६२	अधिकतरक्षामस्य	७	९६	१८५
अथ रिपुराजौ घोर	७	९८	१८५	अधिकतरामेव जने	३	३७	५८
अथ रिपुराज्य तनये	४	१	७६	अधिकमसारं भीम	३	१०२	७३
अथ रिपुरोधी राज्ञः	७	४४	१७३	अधिकमिहासकलेन	२	१०४	४७
अथ रिपुससद्भास	६	१४	१२८	अधितटमवलग्नाना	२	८७	४३
अथ रिपुसादभ्रमदा	१	७९	१९	अनुनोत्काचनकाचि	२	६९	३९
अथ रिपुसादायाति	८	३६	२०४	अध्यगमन्यावन्त	७	१३१	१९३
अथ रिपुसेनावलित	७	८७	१८३	अनलमिवाधायान्त	३	९६	७२
अथ रुधिरसुरापायी	१	३९	१०	अनुचितमङ्ग तवाद	७	८८	१८३
अथ रुषिततमायाय	८	९६	२१८	अनुविद्धामोदस्य	७	१२२	१९१
अथ विदितमहानिक्	३	६६	६५	अनृशस द्वादश	४	३३	८३
अथ विधिना विप्राणा	१	२४		अन्ने शकटाहार्ये	१	५६	१३
अथ शरमत्येशबले	६	१०	१२८	अपि च निगूढो वास	६	१२३	१५५
अथ शितपरशू रजनौ	७	१२७	१९२	अपि च पराज्ञातेन	६	१२७	१५६
अथ सदनीकच्छत्रः	१	७६	१८	अपि च मृदु स हयाना	५	७२	११६
अथ सद्गुपायनयोगा	३	३६	५८	अपि चलपादपवनत	३	१००	७३
अथ सपदि च्छत्रस्य	७	१०५	१८७	अपि च विरोचितवे	३	३८	५८
अथ सपदि व्यापार	७	९२	१८४	अपि च सुतापे तेन	१	१६	५
अथ समकरालोलं	७	१३५	१९४	अपि परिभवदेवादे	४	८१	९५
अथ स यदा पाण्डुरया	१	२६		अपि फलवैकल्य ते	६	८५	१४६
अथ सुजनसभार्यस्य	१	५३	१३	अपि भवतानरकलय	३	१०९	७५
अथ सूतात्मजनाशे	८	६६	२११	अपि वनमारावीमान्	५	५८	११३
अथ सेनापत्यन्ते	८	१	१९६	अपि विरस ग्रामाणा	६	११५	१५३

आ	श्लो०	पृ०	आ	श्लो०	पृ०
अपि शङ्खेलावृणा	६	९०	१४७	७	९६५
अपि सतत चेष्टन्ते	६	१०८	१५२	६	७१
अपि समरे सत्यस्य	४	३९	८५	७	१४१
अपि सरभसमेतानि	६	२२	१३०	७	१२५
अपि सुरसल्य रमे व	६	८०	१४५	७	१२२
अपि हितमारभसेन	४	१६	८०	७	१८
अभजत रागो हृदय	२	१०६	४७	७	१६७
अभवत्सा कौमुद्या	२	९७	४५	६	४७
अभितो भुरजेतार	२	८०	४१	३	१०
अभिभूताखण्डलत	३	११	५२	४	९०
अभ्रमिव क्रन्दन्त	७	५५	१७५	७	९९
अमलीमसभाव त	३	३०	५७	५	१६८
अमुचदपक्षेमेय	७	१०२	१८६	५	७०
अमुना मद्भुजगेन	८	१९	२०१	६	१२
अयि नलिनायतनेत्र	५	९१	१२१	३	४७
अयि निर्मर्यादान्ता	३	७२	६६	१	४
अरिगणमानीयान्त	७	१०७	१८७	६	२९
अरिगणहन्ता तस्य	७	१३६	१९५	८	३
अरिणा कान्तारेण	३	५४	६२	८	१९७
अरिबलकम्पद्यात	६	५९	१४०	८	५१
अरिभि सह जेयस्व	४	४४	८६	१	४४
अरिमतिशोभावन्त	८	३३	२०४	४	३०
अरिलोपार्थमुदार	४	८३	९६	२	१७
अरिवनसचयदाव	८	१४	१९९	३	११०
अरिसमितावक्रशिता	४	६१	९०	६	७५
अरिसमितावत्र सत	१	४१	१०	६	३७
अरिसेनानाशरत	७	५६	१७६	२	७८
अर्पितमपरा धवतः	२	७२	४०	५	१०१
अलमुपयातुं गोत्र	२	७३	४०	८	५७
अवददनङ्गजलोल	५	७९	११८	५	७६
अवनतदेवामनता	३	४५	६०	६	९४
अवनितले शीतरुज.	२	६०	३७	६	९६
अवनिर्भृति समानमति	६	६३	१४०	२	१५
				२	११५

	श्लो०	पृ०		आ	श्लो०	पृ०
इति बलवानुग्राहि	२०	२७	इत्थ मतिमानाभ्या	४	३६	८४
इति भारद्वाजेन	७	३८	१७२ इत्थ मानसमेतौ	४	४६	८६
इति मुदिता स्ववधाय	२७	१६९	इत्थ मानोनेन	५	२०	१०४
इति मुदिजात कलयन्	१४५	१६१	इत्थ रागतमोदै	५	९२	१२१
इति युद्धामोद्युक्त.	८	१२७	इत्थ राजा तेषु	१	२२	
इति रभसेनोवाच	९१	१४७	इत्थ रुद्धस्तेन	८	४२	२०५
इति रिपुमानस्तेन	१५	१०३	इत्थ वाचाटन्त	८	११	१९९
इति रिपुराशावन्त	७८	१४४	इत्थ वाचालोल	८	२७	२०२
इति वचनमनामयत.	२४	५५	इत्थ वाणीमुक्त्वा	७	७४	१८०
इति वनितामयेय	२४	१३१	इत्थ वादानस्य	७	३६	१७१
इति वातापत्येन	२३	१०५	इत्थ वादी प्रसभ	३	८६	६९
इति वीर. सत्त्वस्य	१७	१०३	इत्थ विशदध्यान	३	१०३	७३
इति वैकर्तनशल्यौ	२१	२०१	इत्थ वैलक्ष्याणि	३	५९	६४
इति शुभपदकन्याया	३१	८३	इत्थ सध्यासान्त	६	८८	१४७
इति शुभमायाचित्रे	८	५२	इत्थ सज्जनकवच	४	९३	९८
इति सदृश तनुजेन	३९	५९	इत्थ सहारामस्य.	४	५	७७
इति स महानावसता	६०	११३	इत्थ सादरमुक्त	३	६	५१
इति सरस चोदितया	३०	१३२	इत्थ सा माद्यन्त	५	८७	१२०
इति सरस रम्भोरू	१२	१०२	इत्थ सामारचित	५	८२	११९
इति सरस सद्यो	७०	१७	इत्थ सामोदस्य	६	१२५	१५६
इति स रिपुत्रस्तस्य	४२	१३५	इत्थ सारोदान्ता	६	१०४	१५१
इति सहसा रोदन्तम्	१८	२७	इत्थ सुतमोहरत	७	९१	१८४
इति सुरसेनाकलये	४९	११२	इत्थ सुरसत्त्वेन	६	३८	१३४
इत्थ कुर्वत्यन्त	५८	२०९	इत्युच्चारवस्य	८	१६	२००
इत्थ कोपमितेन	९४	१८४	इदमपि जन्मान्येभ्य	६	१३८	१५९
इत्थ तल्याजेय	५९	१४	इदमपि दुर्योवन ते	६	११२	१५३
इत्थ तत्रासन्तं	३६	१३४	इयमपि देवनचेष्टा	४	१५	७९
इत्थ तत्रासरणे	२१	१६८	इह नतनानायतिना	४	२४	८१
इत्थ तापसमेत	१७	८०	इह नामतनुमहे	४	३८	८४
इत्थ तावद्यतने	८३	१४५	इह पवमानसखेद	३	७	५१
इत्थ देव्यग्रभुजा	५८	१४	इह महितेऽनाशा स्या	६	१०७	१५२
इत्थमघातान्तेन	६	१९८	इह मे सन्नाशाय	४	४५	८६
इत्थ भीमोक्कार	९०	१२१	उचितारम्भी मत्वा	४	४०	

	आ	श्लो०	पृ०		आ	श्लो०	पृ०
उत्सन्नोरुध्वान्त		१४३	१६१	कृतारिपुमानवनाश	८	८६	२१५
उदधिपथश्चक्रान्त*		४२	५९	कृतवधरागमनेव	८	८७	२१६
उदित सच्चित्तत्व		७७	९४	कृतवागादान त	६	८१	१४५
उद्धतरोदन्नस्य	८	८८	२१६	कृतविरमायामुक्तौ	११६		१५४
उन्नतसालसमान	१	४०	१०	कृतसनाहा रजने	९८		७२
उपहृतकाननमग्ने	४	६६	९१	कृत्वा विरथाश्च त	४८		१३७
उभावपि प्रभाविनौ	११८		५०	कृत्वासौ कर्त्यन्त	७	६७	१७८
एक तरसा दिवस	८	२	१९७	केशभराक्षेपी य	८	४६	२०६
एष दयालौ केश	६	९७	१४९	क्रियता केशव साम	८७		१४६
एषा सा कमनीति	५	९३	१२२	क्रियतामारोहरति	४३		११
कपटापादनमस्यत्रा	८	९५	२१७	क्रियतेऽमलकेशेन	३०		१०६
कपिवर मे तत्त्वेन	५	१९	१०४	क्रुद्धतयोग्रस्तेन	८	६४	२१०
करणैरथ चापाद्यै	८	४	१९७	क्रोशति नामात्र	८९		१८३
कर्ता सन्न्यस्य	७	२६	१६९	क्षतजे विततक्षरणे	५०		१३७
कर्मणि गोपालस्य	५	७३	११७	क्षिप्तेनोपरि करिणा	१२		१६६
कलिका वर््या बध्वा	२	६७	३९	क्षेप्ता गच्छेद्यस्य	१२३		१९१
कष्टा राजसभा वः	४	१४	७९	गत्वासन्नन्ता त	५	६५	११५
काङ्क्षितकङ्कालेन		१०१	७३	गा विशदाचाराणा	६		१२६
काचन लोलम्बाल	२	८४	४२	गीर्भिरमेयज्ञेये	१४२		१६१
कि क्रियते लापाना	८	७०	२१२	गुणसमुदायादेषु	३०		८
कितवावेकमती तौ		६४	६५	गुप्तिसुदग्रामस्य	६५		१६
कि तुलितामर साक्षा		४०	५९	गुरुकेतुच्छत्रा सा	४३		२०६
कीचकशतमस्तदय		१०६	१२४	गुरुनियमारोहिण्या	४८		६१
कीर्तिमदध्रा तेन	१	१०	४	गुरुमत्सरसादरुष	१५		१६७
कुपित कैरातपति	४	६२	९०	गुर्वो दुर्वारा सा	४	६५	९१
कुहगन्धारावन्ति	७	१०३	१८६	गूढाकारा बिलत.	३७		१०
कुरुभिर्गोपालीषु	६	२०	१३०	गृह्णति विप्रे महति	८९		२१
कुरुवृषभावनिदान	६	७९	१४४	गोपजनानात्रजत*	६	१९	१३०
कृतकलकलहस्ताभि		१०८	४७	घटितनिकेतकवाट*		५३	३५
कृतकोपक्षेपास्ते		१४९	१६२	चकुर्वाला वल्लया	२	६६	३८
कृतनिजकक्षेमहति		१२	५३	चक्रे रथमानीत	६	४०	१३५
कृतपितृजनकार्येण		१००	२१९	चतुरम्बुधिमध्यगता	३	११३	७६
कृतरिपुचापित्रासः		२२	२०१	चरित तद्वै तव न	१३		१९९

	आ	श्लो०	पृ०		आ.	श्लो०	पृ०
च्युतपरमाकल्पाना		११०	४८	तत्र च मानवहास्या	१	९१	२२
जगृहे चापमुदस्र		८६	२१	तत्र च राधेयाद्य	६	१३५	१५८
‘स्वरद’	७	१६	१६७	तत्र च रिपुरोपान्ते	२	१६	२७
जनताः कलिततमोहा		५०	६२	तत्र च सानन्तरजा	१	५०	१२
जननिलयो नित्या	}	४१	५९	तत्र च सानन्दाना	६	१३६	१५९
जलनिलयो नित्या				तत्र तदा पार्थेभ्य	५	४२	१०९
त्रनितारावे शङ्खे			१६४	तत्र तु वायुतनयत	८	७९	२१४
जय जगदामोदरते		१०७	७४	तत्र तु विरराम रणात्	६	१५०	१६२
ज्वजितपरमाश्रस्त		३६		तत्र निवाससमेता	५	८८	११८
जितनीचरण हरिणा		७२	९०	तत्र पुरि पुरोचनत	१	३४	९
जितरिपुराजावृद्ध		५४	१३८	तत्र विवेदनतावत्	७	११	१६५
जीवितमद्म जनोऽद		८१	११	तत्र शिवे दमहर्षौ	५	९	१०२
ज्ञात्वा घोराद्वत.		८६	१८३	तत्र शुभानुचिताया	१	२५	७
ज्ञानसमग्रामेय	१			तत्र स चापत्यजन	६	१५१	१६३
त कटभूमिश्रमदा	७	५३	१७५	तत्र स दलिततममल	५	३१	१०७
त कृतदु सहजाया	५	५६	११	तत्र सदस्युर्वसन	३	८२	६९
त गुरुतरकरभार	३	३६	५	तत्र सदारावेषु	५	५२	१११
त तरसानुससार	६	१६	१२	तत्र समक्षमवाचा	६	११८	१५४
त द्रोणमुपायान्त		४९	१७४	तत्र समुत्कपिके तु	२	६१	३७
त पुनराजाविष्ट		७९	१८१	तत्र समुद्यतमाना	७	८०	१८१
त युधि राधेयस्य	६	६७	१४२	तत्र सुदर्शनहेतौ	६	८६	१४६
त रिपुभीमोक्षान्त	३	५८		तत्र सुभद्रा गदत	२	२७	२९
त व्यूह तनवानि		७३	१८	तत्र हते नानादि	८	५२	२०८
त श्रितगङ्गाद्वारा	२	२२		तत्र हरगुहाभोगे	५	३९	१०८
त हतरिपु नर्दन्त	८	५३	२०	तथ्यगिरा सधाय	३	३३	५७
तच्छीकरतोयानि	२	८३		तदनु करिपुरायात.	५	५०	१११
तत क्षणेन यामिनी	७	१४२	१९	तदनु गतायामन्त	७	४६	१७३
तत्त्व भवतादिष्ट	३	२३	५	तदनु गतासु समासु	५	६७	११५
तत्र कले रतिकाले	२	८२	४	तदनु घनोदकरोवा	३	१४	५३
तत्र घनप्रासारि	७	१३	१६	तदनु च नरकान्तेन	३	२६	५६
तत्र च तापनिमग्ना	८	९८	२१	तदनु च रक्षोभीमौ	१	४५	११
तत्र च परमायस्ता	६	१०२	१५	तदनु द्रुपदेन पुर	१	९६	२३
तत्र च पानीयार्थ	५	६४	१११	तदनु परा ज्ञात्यन्त	६	७४	१४३

	श्लो०	पृ०		आ	श्लो०	पृ०
तदनु पुन* समुदाया	१२४	१९१	तस्मै नवधेनुमते	१	६०	१४
तदनु पुन* सूनमद	२८	१०६	तस्य गिरा जातमद	७	३४	१७१
तदनु बलोपेतैन	८३	२०	तस्य च तापत्यागा	१	७४	१८
तदनु मदभ्रमवन्त	३४	३१	तस्य च परमाद्रवत.	८	३८	२०५
तदनु महासारा सा	९९	१२३	तस्य च पादे वनगै*	५	४	१००
तदनु रहस्यवधाय	६१	१४०	तस्य च पापिहितस्य	३	२	५०
तदनु रुजा यातेन	५७	१३९	तस्य च भूतोदकतः	७	३०	१७०
तदनु समादायात.	९४	२२	तस्य च मूर्वा रयत	८	६५	२११
तदनु सस्तेजनयनत*	८०	२१४	तस्य च वसुधामवत	१	६	३
तदनु समिद्धो महित	१६	५४	तस्य तु स महावल्य	७	१११	१८८
तदनु सुकेशी करिण	८७	२१	तस्य विहायस्यतनु*	७	१२८	१९२
तदनु स्मयमानेन	८८	७०	तस्य सराजन्यस्य	७	९७	१८५
तदनु हसन्नादाय	५६	८९	तस्य सुबाहोरस्त्र	८	३१	२०३
तद्वनुष* सारवत	४२	१७३	तस्या वक्रान्तानि	२	८१	४२
तद्व्रियता चापमद*	६	२३	१३१ तस्या क्रुद्धतमाया	३	९०	७०
तद्वपुरनलसमस्य	५	२६	१०६ तस्या तदनुचिताया	५	१०३	१२४
तद्वक्रगोमायुवयो	३	५	५१ तस्या* कुसुमहिताया	२	६४	३८
तनय माता तस्य	३	१८	५४ तस्या धीरोधरत*	८	८५	२१५
तन्मतवादायात*	६	७२	१४३ तस्यावाचश्चरणे	४	४९	८७
तमनुससारासन्त	५	५४	११२ ता च ततान नभोगां	३	१९	५४
तरवो भूरिच्छाया	१	५	तास्तु हसन्नाहवत	१	९२	२२
तरसैव क्षोभिला	३	८४	६९ ताडय मा मे कोल	४	५८	८९
तरसैव सुशर्माण	६	१८	१२९ तानभिदुद्राव तत*	७	२	१६३
तर्पितभानवराश	२	७	२५ ताम्ना रसमानाम्ना	८	५९	२०९
तव भूपापास्तनया*	१०	७८	ताम्ना सद्द्वेषाम्ना	७	१०८	१८७
तस्थे माने याभिः	९८	४५	तामूरौ द्रागदया	४	१८	८०
तस्मात्तावयात	५	१२६	ता युवती रत्नार्थ	२	८९	४४
तस्मात्सयच्छेद	२०	२०१	तावद्दीप्रकराणा	६	११	१२८
तस्मात्साम रचयत	८९	९७	ताश्चासावनवाप्या	५	३४	१०७
तस्मादवलेऽपेते	५१	१११	तासा चोरोरुहत.	२	८५	४३
तस्मिन्नाश्वपयाते	५९	११३	तासा लोलहरीणा	२	७९	४१
तस्मिन्भीमे चकिते	२७	१०६	तासा सरतान्ताना	२	११२	४८
तस्मै चाप नगत	९	५२	तुलितसमग्रजन त्वा	५	२४	१०५

आ	श्लो०	पृ०	आ	श्लो०	पृ०
ते खलु सद्विजवपुष	१	७५	१८	दिग्वलये मङ्गुरवान्	८
ते तरसा कल्याय	६	२	१२६	दु खायसहतेन	८
तेन च तरसा रचिता	३	२८	५६	दुङ्गुरवनावृक्षा	१
तेन च बन्धावसति	१	८९	१२	दूरगमक्षरताया	६
तेन च सुतमोदाय	३	६५	६५	दृष्टमहासद्वाग	२
तेन तथोपर्यस्य	५	२९	१०६	दृष्टा चापास्तरसा	१
तेन यदा समदाहि	३	१७	५४	दृष्टा मान्यानमितान्	७
तेन शरेणाकारि	१	१३	५	दृष्टा सत्येनसि तान्	५
तेनोत्तरसारयिना	६	४४	१३६	देवसमोदन्ताभ्या	३
ते मतमादधुरस्य	२	१२	२६	दैव्य सुञ्जरवेद	६
तेषामप्रतिमाना	७	५४	१७५	द्रष्टुमना मयजाता	३
ते हि कृतागस्यागा	५	३	१००	द्रष्टुमुदारामस्य	५
तैः कृतसेनानाश	२	३	२४	द्विषतामानन्दहन	७
तैः क्षणदावेलायां	१	७१	१७	द्विषतामारम्भान्त	७
तैर्घटिता पञ्चत्व	५	८६	१२०	द्विषतो निधाय तत	५
त्यज कलषामस्थिरता	४	४	७७	द्विषददवीरध्वजवा	७
त्रिविष्टप स चागत	४	९७	९९	द्विषदवलम्बालोपि	७
त्व च सुयोधन मत्त	६	१११	१५२	द्विषदावेशातान्तस्तस्य	६
त्वरित सन्नतमस्य	७	११०	१८८	वजुषो गलता लून	८
त्वरितमपासूनानि	२	७७	४१	वर्मात्परमत्यन्त	१
त्वरितममूनन्तेन	४	९२	९७	वर्मे रन्ता तेन	५
त्वरितौ सारावरणो	८	४५	२०६	वृषैरुत्तरलाली	६
दत्तनरक्षोदेहे	३	१०४	७३	वृत्तनरसिहाकार	३
दत्तरस गीतानि	५	७१	११६	वृत्तभूमिश्रीभूत	४
दत्तरसे वनसरस	४	२१	८१	वृत्तमहिम स्तम्बान्त	६
दत्तशिखण्डिन्यास	७	२८	१७०	वृत्तरसमुत्सङ्गे न	२
दत्त्वा राज्याशमद	६	११०	१५२	वृष्टतम गा विषमा	८
दधत चीरमयं त	४	२२	८१	न गुडाकेशस्तस्य	७
दधता धामान्यस्य	७	१३८	१९५	नङ्गयति मद्रवराजौ	८
दधतौ मानसमाजौ	८	७७	२१३	न जगति वै भव मत्त	४
दर्पमसहमानेन	२	२	२४	न तु मे भवता तत्त्व	६
दलितमहावप्रो	४	५५	८८	न ख दासी तावत्	५
दलिताञ्जननीलाभ	४	७६	९४	न दधति राजनय ते	४

	आ.	श्लो०	पृ०		आ	श्लो०	पृ०
ननु भवता पापनय	३	१०८	७५	निशि भगदत्तान्तेन	७	६९	१७९
ननु सुतरामारागः	२	९२	४४	नुन्नरथाश्वरतेन	६	४३	१३६
न प्रसवे शैरीषे	२	४८	३८	नृप रिपुबावी ननु ते	४	२३	८१
न मति सा रोदात्ता	३	७९	६८	नृपसमितावृद्धेन	७	२३	१६९
न मृत नामानेन	७	१४	१६६	नैव गदाधारस्य	४	३४	८४
नरनारायणदेहौ	२	३०	३०	न्यपतच्चण्डालस्य	४	६८	९१
नरवर विप्रवरेण	१	१८	६	न्यरुणत्कोपायस्तान्	२	२५	३१
नर्तनलाभवतीना	६	२८	१३२	न्यरुणद्वेलातीत	१	७३	१८
श्रवकच्छिकोपायनत	२	७०	३९	पञ्च च मा रमयन्ते	५	८५	१२०
न वचो मेऽवज्ञेय	६	९५	१४८	पतित तोयद्वारि	६	११३	१५३
नवशीकरमुक्ताभि	७	५८	१७६	पथिकजनाना कुरवान्	२	४३	३३
न विदितमद्ग तवा	६	११४	१५३	पथि जनता पाद्यस्य	६	१००	१५०
न स्वयमसु रक्षणत	३	२५	५५	पथि विषमे धावन्त	१	३८	१०
न हि कुरवो मद्यन्ते	६	७६	१४४	पदमत्र च सुक्ततना	८	१०३	२२०
नहि पुष्प नामेदृश	५	११	१०२	पद्मनिकाशास्यायाः	१	६८	१६
न हि सवादस्याग.	२	१९	२७	परिरम्भरतमसार	५	९४	१२२
नाग नागोऽधावत्	७	८	१६५	परुषगिरोषसि तेन	७	७५	१८०
नागानाराचारु	७		१६७	पाटितवक्षोदेह	६	४६	१३६
नास्य चचाल यदा हि	५	१८	१०४	पाण्डव पक्षो भवतो	४	३७	८४
निजदेहविरक्तेन	३	६१	६४	पाण्डुसुतापा चाल्या	८	२६	२०२
निजबलमत्रासरति	७	९९	१८५	पार्थ सधावन्त	७	१००	१८६
निजमहसा धुतदनुज	३	४९	६१	पार्था सन्नमनेन	८	९४	२१७
नितरा निशितान्तेन	६	१५	१२९	पार्था सिन्धुरवन्त	७	७६	१८०
निदधुरथाहीनस्य	१	३२	९	पार्था गोत्राणा ते	६	७	१२६
निद्रापरमध्वनि त	५	१४	१०३	पाहि घृणामावलय	६	३४	१३३
निन्दितकुन्दप्रसवा	२	६३	३८	पिण्ड परमासस्य	५	९८	१२३
निन्दितसयत्तेभ्य	६	६९	१४२	पितृवनसदन गहन	४	७१	९२
निपतितमादाय तत	५	१०	१०२	पीडयतीम देश	१	५५	१३
नियत माता तात	६	१०९	१५२	पुस परमतमस्य	६	१४८	१६२
निरचितबाणावलिना	७	१०१	१८६	पुनरहिते सन्नगरे	१	३३	९
निरत सधावहित	६	१४७	१६२	पुनरेवाह्वानमित	७	३५	१७१
निववुरावास त	१	५२	१३	पुरतो नवताराणा	२	९३	४४
निशि पुनरावाञ्छित	७	१३०	१९३	पुरमगमच्छस्तस्य	१	६६	१६

आ	श्लो०	पृ०		आ	श्लो०	पृ०
प्रणयमृदुर्जननी त	३	९५	७१ बहुलासूदस्तासु	६	९	१२७
प्रतिपन्नावश्यायः	२	५८	३६ बाणवरा हेमहिता	४	५७	८९
प्रतिपन्ना सन्नार्या	३	८०	६८ बिम्ब पातङ्गमय	२	९१	४४
प्रतिहतपरशुभरणत	४	४१	८५ वृद्धावासीदेव	३	७८	६८
प्रदिशतु गिरिशस्तिमि	१	१	१ वृद्धया सामयया	५	८८	१२०
प्रबभासे नीतेन	५	३५	१०७ वृहद्वलेपारासौ	६	३३	१३३
प्रमदा दध्युर्विपद	२	११४	४९ भक्तिरसादीशस्त	४	८२	९५
प्रमुदितपौरवरसद	६	१०१	१५० भरणीयाह तव च	३	७४	६७
प्रययावलसत्वेन	८	२८	२०३ भवति महाराज नता	४	२५	८९
प्रवरे सन्नारीणा	६	९८	१४९ भीममृते नाश के	६	४	१२६
प्रवृणो यादव निधन	६	१२४	१५५ भुवनविभावयमाने	२	४१	३२
प्राणसमा जाया सा	३	७१	६६ भूत्वा कन्दर्पयति	२	२८	२९
प्राणसमानमनन्त	६	१०३	१५० भूत्वा परमो हस	२	३१	३०
प्राणसमानमुदस्त	५	१०२	१२४ भूत्वासन्नाश्वस्तान्	७	१०४	१८७
प्राणसमानानिह तान्	५	१०८	१२५ भृङ्गकृताराव त	२	४७	३३
प्राणसमारोद स	५	१०४	१२४ भृङ्गचमूपरिवार	२	४४	३३
प्राप विमान दिवि ना	७	१७	१६७ भेषे सूच्यन्तेन	२	९५	४५
प्राप्तवरमुमापतित*	४	८५	९६ भ्रातृभिरेव युयुत्सु	७	३	१६४
प्राप्तवराक्षसभा सा	३	८१	६८ मतिवलमानयशोभी	६	१०६	१५१
प्राप्नुहि मानाशयता	५	४८	१११ मतिमन्नङ्ग मयि ला	७	७०	१७९
प्राप्य कृती तमहि	५	४०	१०९ मदनमृदु* सहसाद-	५	९५	१२२
प्राप्य सकलहेत्यन्त	८	२५	२०२ मदनवश सा चार	५	१०७	१२५
प्रीणितमानवकोटे	२	५०	३४ मद्रपते नाशस्ते	८	१७	२००
प्रेक्ष्य चमूनाश स	८	७३	२१२ मधुलवमन्दोलितत	४	८७	९७
प्रेक्ष्य च सुरव शबर	४	७४	९३ मम चेदधिकौ शल्य	८	५	१९७
प्रेक्ष्य सदाह तात	४	२	७७ महनीय वरमाल्या	१	८१	२०
प्रोज्झ्य वपूश्चमूरु	८	८१	२१४ महिततमारम्भा सा	२	३८	३१
फलशाकालम्बनत	४	२०	८१ मारुतसुत रामस्य	५	२१	१०४
बद्धा चण्डा लतया	१	३१	८ मुकुल सतेने य	२	४२	३२
बलजितदेवचमूकौ	५	९६	१२२ मुखजितविबुतामरसा	३	८३	६९
बलद्वयी च विस्तृता	६	१५२	१६३ मुखशोभावशकुनय	४	९	७८
बलमभियात्रस्यन्त	८	६८	२११ मुख्यमसावस्त्राणा	६	५१	१३८
बहुभिरुपधियातेन	३	९१	७० मुख्य विप्राणान्त	८	९०	२१६

	आ.	श्लो०	पृ०		आ.	श्लो०	पृ०
मुञ्चति नैष भवत्सु	८	५५	२०८	रणकेलीयातेषु	७	७२	१७
मुदिततरा जनितान्ते	८	८२	२१५	रणनर्मणि मत्तस्य	७	५०	१७४
मुदितमना देवाभ्या	१	२१	६	रणभुवि केशव सासृक्	६	९३	१४८
मुदितविनायकमित्रा	१	१९	६	रणभुवि शबरचिताया	८	७४	२१३
मुनिशापाशन्या म	१	२३	७	रराज सा च पाण्डवै	१	९७	२३
मुहुरकृपणवाद्याना	७	७	१६५	राजन्दयितापत्य	३	७३	६६
य नरदेव शस्य	१	१२	४	राज्ञामयुतमुदस्त	७	२५	१६९
य प्राप रमा चार्थ	१	७	३	राज्ञे स लच्छाय	४	४७	८७
य सुतरा ज्यायस्त	६	१३०	१५७	रिपुगणहा रामाय	८	३०	२०३
यन्धुभधीरामोदा	८	१८	२००	रुदती कृष्णा दरत	३	७७	६७
यत्र च सानिध्यमितौ	४	४२	८५	रुद्धदिगुर्वि व्याध	४	५९	८९
यदि देवसुवामानु	४	७८	९४	रुविरवसाचित्रा सा	६	४५	१३६
यदि वो रुचिरायात	१	६९	१७	रुरुषतापीतरसा	४	५३	८८
यदुवर हा गोविन्द	३	७६	६७	रुरुषतीरङ्कुरव	३	९७	७२
यदुषु सबलदेवेषु	२	३२	३०	लम्भितभोजनलाभा	३	९९	७२
यद्यरिसेनाशमद	३	८५	६९	ललिततर भोगाना	२	८८	४३
यद्येव नियमस्तु	६	८४	१४६	लीनमृगीशावदरी	५	८	१०१
यश्च वरण्याक्षेप	३	४३	६०	लोकहितो यातनया	२	६२	३७
यस्त्ववनावसन्न	२	१४	२६	वशे पुरोर्वरया सह	१	७८	१९
यस्य च महितमुदन्त	१	२८	८	वच इति शान्तनुतनय	३	५१	६२
यादव मान्यङ्गेन	६	१२१	१५५	वचनमसाविदमस्य	७	७१	१७९
याहि घृणामावल्य	६	३४	१३३	वच्मि ममातुलरम ते	३	६२	६४
युक्त स लघ्वेन	२	९	२५	वदनगता स्वच्छाया	२	१०१	४६
युक्तबलाहकसैन्य	७	११४	१८९	वधूजनै सम तत	२	११७	५०
युद्धारम्भेऽरीणा	७	५	१६४	वध्वा घटमानाभ्या	२	६५	३८
युधि शलशल्यकृपाणा	४	४३	८६	वनभूमौ कुन्देन	२	५९	३६
यै. क्रियते जगति	६	१२९	१५७	वसुवान्यवती वरा	८	१०४	२२०
यैश्च पुरा सन्नेभे	६	१३१	१५७	वपुषा कौमारेण	७	९०	१८३
यो दलिताञ्जनकायः	४	७	७८	वसतौ कौलाल्या ते	१	९५	२२
यो वा मन्दरवपुष	१	२	१	वसुधा मे नाम पितुः	६	१२२	१५५
रजनिचराह्वाननत	१	६२	१५	वहति युवा यो वायु	५	७	१०१
रजनेर्मुक्ता वलय	२	५६	३६	वाञ्छितमस्तु तवाद्	६	१२६	१५६
रणकृतिनामध्येय	८	५४	२०८	वादिभिरेतत्तत्त्व	६	१४४	१६१

आ	श्लो०	पृ०		आ	श्लो०	पृ०
वार्ष्णेय कुर्वन्त	३	१०६	७४ वृतवपुरेकपटेन	५	७४	११७
विकृताकार भीत	५	५५	११२ वृत्त पुत्राणा त	२	४	२४
विगलन्नानामाल्य	२	१११	४८ वेगादाहल्याग	८	४९	२०७
विगलितनरकेशे ते	४	७९	९५ वेगादेव स्वस	७	६४	१७८
विजितावार्यमरुद्भि	३	१५	५३ वेगेन गदावन्त	५	३२	१०७
विज्ञाय स्वानपरान्	७	१२६	१९२ वेष्टितवीरुच्चक्राद्	३	२२	५५
विदधद्विप्रभुवि पद	५	४६	११० व्यक्तिरसावाच्यातु	६	१३९	१५९
विदधाना ध्वनिमलि	२	५२	३५ व्यत्यसनेन समाना	२	१३	२६
विदलितमस्तककुम्भि	६	९२	१४७ व्यमन भावि दुरन्त	२	५	२४
विदुरगिरात्रावाप्त	१	३५	९ ब्रीडाद्विततानमन	५	४७	११०
विधिना वं मुखेन	६	८२	१४५ शकुनि देवनमूळ	८	६९	२११
विदुतरस धामवता	८	७१	२१२ शकुनिर्मायावी त	३	६०	६४
विनिवृत्ताः श्वेतस्य	५	३८	१०८ शक्त्या चापीवरया	४	९४	९८
विपिनमपातिततोय	३	२१	५५ शङ्खममेय तार स	८	८	१९८
विपिनमिद विलसद्भि	३	४	५१ शतमहितानामवृथा	६	८९	१४७
विपुलतरूपेतस्य	५	३७	१०८ शत्रुसमाजावार्य	७	६३	१७७
विपुलतरेऽशनराशो	१	६३	१५ शरचापासोनस्य	४	८४	९६
विपुलोरोदोरक्ष	१	६४	१५ शशिधामसु रामाभि	२	९९	४६
विप्रवरारण्यन्ते	५	६३	११८ शशिना सकलकलेन	२	५७	३६
विभावरीमुखे गुरो	७	१४३	१९६ शापावेकत्रासौ	४	१९	८०
विरचितनरकङ्काले	४	२९	८३ शिनिजमहावलवत	७	१०९	१८८
विरचितनरकेशे ते	४	७९	९५ शिरसा सकले शकले	१	३	१
विरहिणमार व्यसन	२	५५	३५ शिरसो भागे यस्य	५	५	१०१
विषदावेशातान्त	६	४९	१३७ शुचमपनीय तमान्ते	७	१३२	१९३
विहितविमाननलाभ	७	११३	१८९ शृणु गा मे तात ववी	८	४१	२०५
विहितशरासन्यास	७	१३९	१९५ शृणु सुत सामान्यस्य	६	११९	१५४
विहिते पुनरक्षपणे	३	९३	७१ श्रितपरमाद्रीशान्त	१	१५	५
विहिते साकम्पे तु	२	६८	३९ श्रुतकौरवमधुराज्ञ	४	५२	८८
विह्वलवपुरङ्ग त्वा	६	७७	१४४ श्रुत्वा चापमुदस्य	७	१३४	१३१
वीचीविसरोरुह्या	८	१०	१९८ श्रुत्वा तदनुजगदित	५	२५	१०५
वीथ्या वायव्या स	४	१२	७९ श्रुत्वा मानवददय	८	५६	२०८
वीररसेनापतिता	७	३२	१७१ सप्रामोदितकर्ण	७	३१	१७०
वीर्यमपक्षयमस्य	७		१९४ सप्राप्य तदामन्त	६	६५	१४१

आ श्लो०	पृ०	आ श्लो०	पृ०
संभृतनरकरिपूर	१ ७७	१९ सति समरे कामवला	७ २० १६८
संभृतलोमशकुन्ता	५ २	१०० स तु हि दयासन्न त	८ ३७ २०५
समर्दात्तरुजाना	२ ७५	४० सत्यगिरा सन्यास	५ ६९ ११५
सरम्भी मायन्त	७ ४०	१७२ सत्त्वमितवता तेन	६ १२७ १५६
सकरुणमम्बालतया	२७	८ सत्स्वेव तम स्वनयो	६ १३ १२८
सकलजगत्याधारा	५१	३४ स दधत्सेनाविलय	८ २३ २०१
सकलजनाभिमतैन	९०	२१ स दधद्मरसमग्रे	४ ७३ ९२
सकलमवन्यायेन	२८	८२ स द्रुपदस्य सुता ता	५ ५३ ११२
सकुरुखानभ्यर्णै	४४	११० स धनु सारवदन्त.	१ ८४ २०
स खड्ग महेष्वासाद्य	९३	२२ सधनुर्बाणा सेना	७ ४८ १७४
स खड्गसभा लोकनत	५६	६३ स नगरमरीचक्रान्त	२ २५ २९
स गुडाकंशानन्त	५०	८७ स नरवरोऽहनि शान्ते	८ ६७ २११
स गुरो रणदक्षस्य	७ ११६	१८९ स निहतचार्वार्कारी	८ १०१ २१९
स च कृतमतनोदस्त	६२	२१० सपदि समानीतेन	५ १०५ १२४
स च तुलिततमालेषु	६९	६६ स परुषगीर्वाणाना	४ ६० ९०
स च नृपकैसरवन्त	७८	१८१ सपितामहतातेन	६ ७३ १४३
स च भर्तव्यजनस्य	१४	५ स पुरो रणदक्षस्य	७ ११६ १८९
स च भणिमच्छशिरोग	८९	२१६ स पृथावृक्षेशास्य	६ ५२ १३८
स च मतिमाननयत्ता	६	२४ सप्त महासेनाना	६ ६८ १४२
स च रथमहितापीड	९९	१४९ स प्रजहाराजानन्	६ ५६ १३९
स च राजा तापनये	८ ९९	२१९ स प्रणयेन सहाय	६ ७५ १४४
स च रेमे कामनया	२३	२८ स प्रसभ गुरवे गा	२ २१ २८
स च बधमत्यायतत	११	२६ सफलाशस जयत	८ ९१ २१७
स च वसुधामन्यत्र	५७	६३ स बृहदसूयाध्वरत	} ३ ५५ ६३
स च वीरोऽपास्तरण	११२	१८८ सुबृहदसूयाध्वरत	
स जनितबन्धुरव त	५९	१७६ समजनि कश्चित्स्य	१ ९ ४
सज्जनरसद तेन	४१	१०९ समधुरभृङ्गारा सा	२ ६३ ३८
स ज्वलदाशाकाश	५४	८८ सममाप क्षत्रा स	६ १०५ १५१
स ज्ञानी चेदीने	५४	६२ सममुत्कटकेतनया	८ ८३ २१५
सतत यो मा भेति	१००	१२३ समर चापास्यन्त	७ ११९ १९०
सतत साश सन्त	१७	५ समरभुवि शस्तस्य	७ ९३ १८४
स ततानामोघेषु	७ ८२	१८२ समरे दनुवशमुर्वा	४ ९६ ९८
स ततो मान दमय	४ ७५	९३ समित(ता)वासीदन्त	७ १२९ १९३

	आ.	श्लो०	पृ०		आ.	श्लो०	पृ०
समितिस्तुष्टाव च सा	६	१३७	१५९	सुचिरममित्रावरणौ	८	७८	२१४
स मुनिरुध्वान	४	८	७८	सुतमरिसमुदायान्त	६	५८	१३९
सरभसमप्रजवाच	१	४२	११	सुतरामाराध्यन्त	४	४८	८७
सरभसमायातीत	४	११	७८	सुनिराकृतवर्माण	८	७२	२१२
सरस खेऽनवम त	८	६१	२१०	सुबृहदुरन्नाणान्ते	४	६३	९०
सरितस्तिलकालीना	२	८६	४३	सुभटानामुक्तेभ्यः	७	२९	१७०
स वचोभी राजनय	३	३१	५७	सुरभि तरसा रङ्ग	१	८२	२०
स वने कुसुमान्यस्य	५	१३	१०३	सूचितलोभारत्या	३	६३	६४
सविकाश वै जनयम्	६	१४०	१६०	सेना समद तेन	७	६१	१८७
स विचारी क्षान्तेषु	५	६२	११४	सोऽथ जवी रुद्धगल	७	१३७	१९५
स विद्युतदूरस्थलत	१	४७	१२	सोऽथ दुरोदरतान्तां	३	७०	६६
स विद्युतहस्तान्ताभि	८	९२	२१७	सोऽथ सदारावरजः	५	४३	१०९
स शरं तरसादाय	८	३९	२०५	सोऽथ सभानुग्रहत	४	८६	९६
स शरी चापी वरदो	७	३३	१७१	सोऽथ भियानादरि	६	३९	१३५
स शिलीमुखरहिताया	४	६४	९०	सोऽथाभियानादरि			
स सकलमानवदत्त	४	१३	७९	सोदरमध्यगमन्ये	६	११७	१५४
सस्नेहरिरसेन	२	४०	३२	सोऽधिकलोलोऽहित	८	४८	२०७
स हि कोपरसेनासु	७	३९	१७२	सोऽनलभाव्यापारै	३	८७	७०
स हि तेषु यदा भङ्ग	७	६०	१७७	सोऽपि कुरुचमूनाश	७	१२०	१९०
स हि पृथुकलितमस	५	९७	१२२	सोऽपि च मांसादेन	१	५४	१३
स हि मुहुरुद्धाराणि	७	२४	१६९	सोऽपि च मानी चरण	२	३६	३१
स हि रविसूनुर्वाजि	८	२४	२०२	सोऽपि च वसुधान्यस्य	३	६७	६५
स हि रिपुरोधाय बल	८	३४	२०४	सोऽपि च समुद्रप्राप्ति	४	६७	९१
स हि रिपुसमुदायस्त	७	८५	१८२	सोऽपि बृहद्रथजन्तु	३	३४	५७
स हि सकलक्षमाचक्रे	२	२४	२८	सोऽपि महानिर्वादा	८	७५	२१३
सा दीप्रा पानेन	२	१०२	४६	सोऽपि मृधावादरत	६	७०	१४२
सानीका यानपरे	६	६	१२६	सोऽपि रणे सत्यजित	७	४७	१७४
सात्रो लपिता महत्	८	१०२	२१९	सोऽपि विभा वैरस्य	५	५७	११३
सारथिरस्य कृपेण	७	८४	१८२	सोऽपि समुद्यदुपाय	३	३२	५७
सास्त्राम्भोजनवदन	१	६१	१५	सोऽपि सहासमुपाया	२	२९	२९
सुकटुकवचना मान	४	९१	९७	सोऽयमहो मोहस्ते	४	२७	८२
सुखिता यदुपायेन	३	७५	६७	सौभद्रोही रोपित	३	११२	७६
सुखेन नागसाह्वये	८	१०५	२२०	स्तब्धपतत्रिदशाश	३	१३१	५३

	आ	श्लो०	पृ०		आ	श्लो०	पृ०
स्त्वधरविप्रभविष्णु	३	२०	५८	स्वयमहितमहासार्थ	६	३१	१३३
स्थिरचित्तो हन्तास्मि	५	८९	१२१	स्वर्गसमाने वसत	५	७७	११८
स्थिरबुद्धिरवार्यरुष	८	३५	२०४	स्ववलेपा चालपति	६	२७	१३२
स्त्राक्षीर्मा कलये मा	५	८४	११९	स्ववेगकम्पिकञ्चवि	२	११६	४९
स्फुटतरमाह वरा	४	३२	८३	स्वामित्राणान्मुदिता	६	१७	१२९
स्फुटमन्तरचापलता	३	९४	७१	स्वीकृतमानमहामा	५	७५	११७
स्फुटित च पलाशेन	१	४५	३३	हला भूमावसतः	२	१०	२५
स्मृतकुरुराजद्वेषा	५	६८	११५	हयदेतिरथापायान	७	५१	१७४
स्नन्दनमुख्येन ततो	८	७	१९८	हरणीय. मोद्यमया	१	५७	१४
स्याश्च पद वासविधे	६	३५	१३८	हारपटे व्याललता	५	६	१०१
स्वच्छ दन्त दधत	७	५७	१७६	हितगिरमार्गय	८	१५	२००
स्वतलोरसि तरुगलि	२	४६	३३	हिला वरविध्वस्तां	२	११३	६९
स्वनयात्परमातुलत.	६	६६	१८१	हनधेयोऽनिश कलित	०	१०५	४७
स्वभुजसमुद्धृतराष्ट्र	२	८	२५	हृदयेऽपि तरङ्गे	४	८८	९७

युधिष्ठिरविजयशुद्धपाठपाठान्तराणि ।



आश्वासे	श्लोके				
१	५२	‘निर्वबु’	इत्यत्र	‘निर्वबु’	पाठान्तरम्
„	५६	‘यथापदव्याज’	इत्यत्र	‘यथावदव्याज’	पाठान्तरम्
„	७२	‘शास्त्रबाधी’	इत्यत्र	{ ‘शास्त्राबाधी’ ‘शत्रुबाधी’	पठनीयम् पाठान्तरम्
„	९१	‘वस्त्राण्यावेद्य’	इत्यत्र	‘वस्त्राण्यावेष्ट्य’	पाठान्तरम्
२	१६	‘पुरोदरवस्तु’	इत्यत्र	‘पुरवरोदरवस्तु’	पाठान्तरम्
„	२४	‘पश्यन्नलिनी’	इत्यत्र	‘गच्छन्नलिनी’	पाठान्तरम्
„	३२	‘पाणिमुपेत’	इत्यत्र	‘तत्पाणि’	पाठान्तरम्
३	१७	‘तेन’	इत्यत्र	‘तच्च’	पाठान्तरम्
„	८५	‘नयिष्यामि’	इत्यत्र	‘न नेष्यामि’	पठनीयम्
५	१	‘पराभव’	इत्यत्र	‘परिभव’	पाठान्तरम्
६	११	‘ज्वालानि’	इत्यत्र	‘जातानि’	पाठान्तरम्
„	२४	‘राज्ञ’	इत्यग्रे	‘पुत्र’	पठनीयम्
„	३२	‘लङ्घनीयजव’	इत्यत्र	‘लङ्घनीयतुरगजव’	पाठान्तरम्
„	३९	‘सोऽथाभिया’	इत्यत्र	‘सोऽप्यभिया’	पठनीयम्
„	१०९	‘गृहपनाना’	इत्यत्र	‘गृहवनाना’	पठनीयम्
७	७२	‘यातेषु’	इत्यत्र	‘यानेषु’	पठनीयम्
„	१३४	‘मरणावस्था’	इत्यत्र	‘मरणावेक्षा’	पाठान्तरम्
„	१४१	‘दशमहा’	इत्यत्र	‘दशा महा’	पठनीयम्
८	७४	‘विचित्’	इत्यत्र	‘विचिन्त्य’	पाठान्तरम्
„	१०४	‘मनत्परसम्’	इत्यत्र	‘मनत्परमम्’	पठनीयम्



